



وَالَّذِينَ سَعَدُوا فِي الْجَنَّةِ خَلْدًا فِيهَا




# خُفَى سَعَادَاتِهَا

— به شمول —

احوال حضرات اکابر موسیٰ زنی شریف و سیرت حضرت اعلیٰ و  
حضرت مولانا محمد عبدالقدوس اللہ تعالیٰ اسرار ہم و ذکر حضرت مولانا  
خان محمد صاحب تظلم العالی سجادہ نشین خانقاہ سراجیہ

کنڈیاں ضلع میانوالی



اگر سعادتی مجلدی

لاہور

مکتبہ

( جملہ حقوق محفوظ )

باراقل : رمضان المبارک ۱۳۹۲ھ ، اکتوبر ۱۹۷۱ء  
مؤلف : مولانا محبوب الہی  
ناشر : ادارہ سعدیہ مجددیہ لاہور  
غوشنویس : محمد یوسف نگیسنہ  
مطبع : نقوش پریس  
تعداد : ایک ہزار  
قیمت : ۱۵/- پندرہ روپے

# فہرست

صفحہ	عنوان	صفحہ	عنوان
۳۰	انہار حق میں جرات	۱۱	مقدمہ
"	واقعہ بیعت	۱۳	بیعت اور طریق صحبت کی ضرورت
۳۳	اصلاح نفس اور کرامت شیخ کا ایک واقعہ	۱۶	معراج کمال
۳۴	تبلیغ طریقہ	۱۷	اجزائے شریعت
"	زندگی کے آخری ایام	۱۸	بیعت نجات یافتہ گروہ
۳۶	اکابر موسیٰ زئی شریف کے مختصر حالات	۱۹	مذہب و مسالک فقہیہ
۳۷	حالات حضرت حاجی دوست محمد قندھاری	"	مسالک تصوف
"	تلاش حق	"	اقرب و اکل طریق
۳۸	تلاش مرشد میں سرگردانی اور بشارت	"	حضرت مجدد الف ثانی کا فیصلہ
۳۹	بارگاہ مرشد میں رسائی	۲۱	طریقت پاک کی آٹھ بنیادی اصطلاحات
"	محبت شیخ	۲۳	خصوصیات طریقہ
۴۰	پیش گوئی اور بشارت	۲۶	ذریعہ حصول فوائد
"	اجازت نامہ میں کلمات مدح	۲۸	مولانا سکرشتی مرحوم کے احوال و آثار
"	جانے قیام کی وصیت	۲۹	تختِ سعید
۴۲	موسیٰ زئی کا انتخاب	"	اخلاق و کردار

صفحہ	عنوان	صفحہ	عنوان
۵۶	چند ملفوظات گرامی	۴۲	قیام کے سلسلہ میں کرامت کا ظہور
۵۷	کشف و کرامات	۴۳	اہل قریہ کی کثرت رجوع
۵۸	مکاتیب	"	ترویج سلسلہ
۵۹	شان استغنا	۴۵	تربیت ساکین
"	وصال	۴۶	ایک واقعہ
۶۰	اولاد	"	تدوین مکاتیب
"	مادہ ہائے تاریخ	۴۷	آخری التماس
۶۲	شجرہ اولاد حضرت خواجہ محمد عثمان دامانی رحمۃ اللہ علیہ	۴۸	شجرہ اولاد فقیر عبداللہ مرحوم
۶۳	احوال و آثار حضرت خواجہ سراج الدین رحمۃ اللہ علیہ	۴۹	ذکر احوال حضرت خواجہ محمد عثمان دامانی رحمۃ اللہ علیہ
"	ولادت باسعادت	"	ولادت
"	تعلیم	"	ابتدائی تعلیم
"	مسنڈ نشینی	"	مدسہ سے خانقاہ میں
۶۴	ترویج سلسلہ	۵۱	انشریح باطن
"	ترکیہ باطن میں ریاضت کی احتیاج	"	درس مشکوٰۃ کا ایک واقعہ
۶۶	اہل اللہ کا دستار	۵۲	فراست شیخ اور استعداد مرید
۶۷	موسم گرما کے درمیان مختلف سفر	"	شیخ کی صحبت و خدمت
"	مقام استغنا	"	شیخ و مرید کا باہمی رابطہ
"	شان توکل	"	ایک سخت امتحان
۶۸	خاص عنایات	۵۵	رحمت حق بہانہ می جوید
"	ریاد اخلاص میں فرق	"	جانشینی

صفحہ	عنوان	صفحہ	عنوان
۸۶	تعمیل سلوک	۶۹	حضرت خواجہ کی بے مثال شفقت
۸۷	حضرت خواجہ سراج الدین قدس سرہ سے تجدید بیعت	"	حضرت خواجہ کی دنیا سے بے نیازی
"	رابطہ شیخ	۷۰	اژدہا کی فسرماں برداری
۸۸	شیخ کی خصوصی توجہ	۷۱	حضرت کی عظمت پر ایک بے مثال شہادت
"	ذکر و شغل میں سرگرمی	۷۲	ایک مثالی رابطہ
۸۹	خدمت شیخ کلبے مثال ذوق	۷۲	حضرت خواجہ کے پس ماندگان
"	حیرت انگیز روحانی قوت اور جسمانی توانائی	۷۳	خلفائے عظام
"	خدمت آب کشی	۷۴	وصال
۹۰	دریاخان میں قیام	۷۷	مجدد عصر قیوم زمان حضرت مولانا ابوسعید محمدان قدس سرہ کے احوال و آثار
"	اسباق کتب تصوف	۷۸	شجرہ اولاد
"	مکتوبات امام ربانی کا درس خصوصی	۷۹	حضرت اعلیٰ کی الہامی عبارات
۹۱	عظائے خلافت	۸۰	نظم در شان حضرت اعلیٰ
"	اخلاص عقیدت کا ایک واقعہ	۸۱	حضرت سیدنا و مولانا ابوالسعد احمد خان صاحب
"	طالبان حق کو حضرت خواجہ کا مشورہ	"	احوال خاندان
۹۲	بھڑے سے کھولہ شریف نقل مکانی	"	بشارت ظہور قبل از ولادت
۹۳	بنائے خانقاہ شریف کے محرکات	۸۳	ولادت باسعادت
۹۴	اعلیٰ حضرت کی شانِ نقر	"	پیش گوئی کا ظہور
۹۵	اعلیٰ حضرت کی کرامت	"	تعلیم
۹۶	مکان اور کنوئیں کی تعمیر	۸۵	انہماک مطالعہ کی ایک مثال
۹۷	تجویز	"	تحصیل علم کے لیے ہندوستان کا سفر

صفحہ	عنوان	صفحہ	عنوان
۱۱۵	حضرت مولانا نورشاہ صاحب سیرت کی خانقاہ سراجیہ میں تشریف آوری	۹۷	منظوری کھولہ شریف سے نقل مکانی
۱۱۶	آپ امام نقشبندیہ ہیں	۹۸	تعمیر چاہ
۱۱۷	حضرت سید عطا اللہ شاہ صاحب بخاری کے لیے دُعا	۱۰۰	آغاز کار
۱۱۸	حضرت امام ربانیؒ سے والہانہ عقیدت	۱۰۱	کنوئیں کی تیاری
۱۱۹	اصل فقہ کی نشاندہی	۱۰۲	حویلی کی تعمیر ختم
۱۲۰	شفائے قاضی عیاضؒ	۱۰۳	تعمیر مسجد
۱۲۱	مقبولیت مسجد کی پیش گوئی	۱۰۴	مسجد کی ابتدائی صورت
۱۲۲	صبر و رضا کی تلقین	۱۰۵	ازواج و اولاد
۱۲۳	ایک مقررہ کی قرضے سے نجات	۱۰۶	ایک حیرت انگیز واقعہ
۱۲۴	فیضانِ نظر	۱۰۷	خشک سالی اور بارانِ رحمت
۱۲۵	حضور رسالت مآب صلی اللہ علیہ وسلم کا خطاب	۱۰۸	واقعہ سرسند شریف اور غلعتِ قیومیت سرفرازی
۱۲۶	انتہائے کرم	۱۰۹	انتخابِ آرام گاہِ آخریں اور بنائے احاطہ مزارات
۱۲۷	جامع کمالات ہستی	۱۱۰	وقائع متفرقہ
۱۲۸	چند ایمان افروز مشاہدات	۱۱۱	امارتِ مجاہذیب و اصحابِ خدمت
۱۲۹	سیدنا محمد الف ثانیؒ اور خولجگانِ سرسند کی دھانی زیارت	۱۱۲	سیادتِ اہل خدمت کی ایک اور مثال
۱۳۰	عذابِ قبر کا ازالہ	۱۱۳	جنات کی ارادت
۱۳۱	نسبتِ شیخ کا صحیح مقام	۱۱۴	بعض مطاببات
۱۳۲	الوزار النبیہ کا نزول	۱۱۵	تاثیر توجہ
۱۳۳	حضرت اعلیٰ کا ذوق سخن	۱۱۶	علامہ شبیر احمد عثمانی کی نظر میں حضرت کی قدر و منزلت

صفحہ	عنوان	صفحہ	عنوان
۱۳۵	نقل وصیت نامہ	۱۲۸	حضرت اعلیٰ کے پسندیدہ پنجابی اشعار
۱۳۸	اعلیٰ حضرت کے پس ماندگان اور خلفاء	۱۲۹	حضرت خواجہ غریب نواز کا ارشاد مبارک
۱۶۱	رسالہ تحفہ سعدیہ	۱۳۰	حضرت اعلیٰ کے وجودِ روحانی کی وسعت
۱۶۲	نقشہ ریلوے پنجاب	۱۳۱	اعلیٰ حضرت کی خصوصی توجہات
۱۶۳	خوش قسمتی کا پہلا دن	۱۳۲	ایک تفسیری نکتہ
۱۶۵	کیا دیکھا؟	۱۳۳	ناموس اسلام کی پاسداری
۱۶۷	حالاتِ خصوصیہ، عاداتِ مرضیہ اور معمولاتِ یومیہ	۱۳۴	تلاوتِ کلام پاک کا معمول
۱۶۱	اتباعِ کتاب و سنت	۱۳۵	معارفِ مجددیہ
۱۶۲	نفاستِ پسندی	۱۳۶	ذکرِ الہی کی خاص نوعیت
۱۶۳	محبتِ علم	۱۳۷	سجدے کی حالت میں ایڑیوں کا جوڑنا
۱۶۷	شوقِ مطالعہ	۱۳۸	خطبہ جمعہ میں خلفائے راشدین کا ذکر
۱۸۱	درسِ حدیث	۱۳۹	اختتام
۱۸۲	خوش مزاجی	۱۴۰	ہجومِ امراض
۱۸۳	علم و تحمل	۱۴۱	حکیم عبدالوہاب صاحب نابینا کا علاج
۱۸۹	مہمان نوازی و خادم پروری	۱۴۲	حکیم صاحب کا ادراک
۱۹۳	حرم و احتیاط اور اخفائے احوال	۱۴۳	حکیم صاحب کا داخل طریقہ ہونا
۱۹۹	کمالاتِ دلالت و کمالاتِ نبوت اور ان میں عروج و زوال	۱۴۴	آخری علاج اور رحلت
۲۰۳	غنائے قلب اور سیرِ حشری	۱۴۵	قطعاتِ تاریخِ بزبانِ عربی و فارسی وارد
۲۰۶	فرستِ بیدار دلی اور کشف و وجدان	۱۴۶	حضرت اعلیٰ کی شان میں پنجابی اشعار
۲۰۸	شہاروزی معمولات اور تقسیم اوقات	۱۴۷	مسئلہ بابائین



صفحہ	عنوان	صفحہ	عنوان
۲۳۰	اصول تربیت	۲۱۰	مذاکراتِ علمیہ
۲۳۲	تزکیہ و تصرف	۲۱۲	ما يتعلق بالفتن آن
۲۵۰	بعض ارشادات متعلقہ سلوک	//	قارون کا جرم کیا تھا؟
//	خطوطِ خواطر	۲۱۵	حضرت داؤد کے کس قصور پر عتاب ہوا تھا؟
۲۵۱	کیفیات و حفوظ	۲۱۹	سورہ نجم کا نظم آیات
//	لباسِ درویشی	۲۲۰	سورہ یوسف کی ایک آیت
۲۵۳	توجہ شیخ کے ثمرات مدت کے بعد	۲۲۱	حضرت سلیمان اور ان کے گھوڑے
۲۵۵	سلسلہ نقشبندیہ کا طریقہ سلوک	۲۲۲	ختم نبوت کی دلیل
۲۵۶	رابطہ شیخ	۲۲۵	ہمارے علوم عربیہ اور فہم قرآن
۲۵۹	طریقہ ذکر	۲۲۶	ما يتعلق بالحديث
۲۶۲	وقائع شہ	۲۲۹	رد مذہب باطلہ و تحقیق مسائلِ خلافیہ
//	اولیاء اللہ وفات کے بعد	//	مرزائے قادیانی کی دجالیت
۲۶۶	بلقیس کا تخت	۲۳۰	شاہ اسماعیل دہلوی
//	عورتوں کی بے دینی	۲۳۱	فردی مسائل میں تشدد کرنے والے پر عذابِ قبر
//	ولایت اور خوارق	۲۳۲	کیا حرام جانور کا چمڑا ذبح سے پاک ہوتا ہے یا نہیں؟
۲۶۶	دشمن کے ساتھ مناسب سلوک	۲۳۳	فرعون کے معتقد
//	محبتِ شیخ	//	سنت فجر کو قبل طلوع یا بعد طلوع قضا کرنے کا مسئلہ
۲۶۸	شیرست نام مجذوب	۲۳۵	حضرت ابن عربی اور ملا علی قاری
۲۷۰	قطعہ تاریخ تصنیف کتاب ہذا	//	کشف
۲۷۱	شجرہ سعدیہ معلی	۲۳۶	تلقین و تربیتِ خدام

صفحہ	عنوان	صفحہ	عنوان
۲۹۱	مدت قیام درویشی	۲۶۳	شجرہ سعدیہ منظوم اردو
۲۹۲	منصب شیخی	۲۶۵	شجرہ سعدیہ منظوم پنجابی
۲۹۳	صبر و استقامت	۲۶۸	نظم در شان حضرت مولانا محمد عبدالقدوس سرفراز مع مادہ تاریخ وصال
"	ایک لطیف اور عبرت انگیز اشارہ	۲۶۹	حالات نبی قیوم زمان صدیق دوران حضرت مولانا محمد عبدالقدوس سرفراز
"	ادائے فرض منصبی	"	والد ماجد کا مختصر حال
۲۹۴	نیابت قیوم زمانی	"	اولاد
۲۹۶	مولانا عبدالخالق پر شفقت و غایت	۲۸۰	ماہول
۲۹۷	کتب خانہ کی توسیع	"	حضرت کی پیدائش
"	ظاہری تعمیرات سے استغنا اور اس کا سبب	"	تعلیم و تربیت
۲۹۸	غایت خصوصی	۲۸۳	دینی تعلیم کا فیصلی سامان
۲۹۹	اخلاق عالیہ	۲۸۴	بچپن کی کرامت
"	شیخ سے رابطہ محبت	"	مڈل اسکول کی تعلیم
۳۰۰	امور دینیہ میں رسوخ اور پختگی	"	مذہبی رواداری کا واقعہ
"	بعض مستحسن امور کی رعایت	۲۸۵	اردو مڈل کے بعد
۳۰۱	سورۃ الم السجدہ پڑھنے کا معمول	۲۸۶	رسالہ امتحانات کی تفصیل
"	فرض نماز کے بعد ایک خصوصی دعا	۲۸۷	دارالعلوم دیوبند کا ماحول
"	مسک فقہی میں اعتدال	۲۸۸	دارالعلوم کا دائرہ اہتمام
۳۰۲	حرمت شیخ کی پاسداری	"	مقام اساتذہ
"	خلاف سنت امور پر تنبیہ	۲۸۹	سلوک کی ابتدا
۳۰۳	لطافت مزاج	"	خانقاہ سراجیہ میں حاضری

صفحہ	مکانات	صفحہ	مکانات
۳۱۹	پس ماندگان	۳۰۴	اہل دنیا سے جے نیازی
۳۲۰	حضرت اقدس رحمہ اللہ کے خلفاء	//	قبولِ زکوٰۃ سے احتراز
	<u>احوال و معارف حضرت مرشدنا و مولانا الحاج</u>	۳۰۵	آپ کی نظریں سلوک کا حاصل
۳۲۵	<u>خان محمد صاحب مدظلہ العالی</u>	۳۰۶	نمود و نمائش سے احتراز
//	آبائی حالات	//	دیدِ قصور
۳۲۶	ابتدائی تعلیم	۳۰۷	کشاں کشاں لیے چلنا
۳۲۷	علوم عربیہ کی تحصیل	//	تمام بدن کا سنا
۳۲۸	زمانہ تدریس کا ایک دلچسپ واقعہ	۳۰۸	ایک غلط فہمی کا ازالہ
//	حضرت قبلہ کی ازدواجی زندگی	//	ایک خواب اور اس کی تعبیر
//	خدمتِ شیخ	۳۰۹	عالی شان مکان
۳۳۰	حضرت قبلہ کی اسیری	//	آپ کے تصرف کا ایک واقعہ
۳۳۲	حضرت ثانی کا ایک لطیف اشارہ	۳۱۰	دلداری و سیرِ چشمی کی ایک عظیم مثال
//	حضرت قبلہ کی سجادہ نشینی	۳۱۱	ولادتِ فرزند پر آپ کے تاثرات
۳۳۲	علوم اسلامیہ کی ترویج و اشاعت	۳۱۲	بعد وفات اولادِ شیخ پر نظر
۳۳۴	کچھ کرامات کے بارے میں	//	بیعت کا مقصد
۳۳۵	اختتامیہ	۳۱۳	حضرت مولانا عبدالقادر رائے پوری سے روابط
۳۳۷	<u>شجرہ ہائے سلسلہ عالیہ نقشبندیہ مجددیہ</u>	۳۱۵	مزارِ امام ربانی پر ایک مشاہدہ
۳۳۸	شجرہ منظومہ اردو	//	حضرت داتا گنج بخش رحمہ اللہ علیہ سے روحانی تعلق
۳۳۹	شجرہ منظومہ فارسی	۳۱۶	تلفظ ختم نبوت سے والہانہ لگاؤ
۳۴۰	شجرہ عربیہ مع ترجمہ	۳۱۷	سرمہند شریف کا آخری سفر

بِسْمِ اللّٰهِ الرَّحْمٰنِ الرَّحِیْمِ

## مقدمہ

الْحَمْدُ لِلّٰهِ وَكَفَى وَسَلَّمَ عَلَى عِبَادِهِ الَّذِينَ اصْطَفَىٰ خُصُوصًا عَلَىٰ خَيْرِ الْوَرَىٰ مُحَمَّدٍ نِ  
الْمُصْطَفَىٰ وَعَلَىٰ آلِهِ وَاصْحَابِهِ الَّذِينَ هُمْ يُحْمَدُونَ وَعَلَى الَّذِينَ اتَّبَعُوهُمْ بِإِحْسَانٍ مِّنْ أَهْلِ  
التَّقَىٰ وَالنُّهَىٰ. اِقَابَعِد

خدائے تعالیٰ کا فضل و احسان ہے کہ اس نے ادارہ سعیدیہ مجددیہ کو رسالہ تحفہ سعدیہ شائع  
کرنے کی توفیق کرامت فرمائی۔ یہ رسالہ حضرت قیوم زمانی محبوب سبحانی مولانا ابوالسعد احمد خاں صاحب الاسرار  
التقیندیہ والمعارف المجددیہ قدس سرہ العزیز کے مختصر پاکیزہ حالات زندگی اور معمولات خاصہ پر مشتمل ہے، جسے  
اعلیٰ حضرت قدس سرہ کی حیات مبارک ہی میں مولانا نذیر احمد عرشی دھنولوی رحمۃ اللہ علیہ نے خانقاہ شریف میں اپنے  
مختصر قیام کے دوران بعض چشم دیدہ واقعات اور برادران طریقت کی ثقہ روایات کو سامنے رکھتے ہوئے جمع کر کے  
شائع کیا تھا۔

یہ رسالہ گرچہ بہت مختصر ہے اور اعلیٰ حضرت کے حالات زندگی بھی اس میں پورے نہیں آسکے۔ پھر بھی اس  
کے ایک بار مطالعہ سے قاری کی رُوح میں تشنگی باقی رہتی ہے اور بار بار مطالعہ کا تقاضہ بڑھتا چلا جاتا ہے۔ ہر بار مطالعہ  
کرنے سے خاص کیفیات و معاملات پیش آتے ہیں۔ نیز اس رسالہ مبارک کی برکت سے سینکڑوں طالبان حق کو راہ  
ہدایت نصیب ہوئی اور توبہ و انابت کی دولت میسر آئی جو اس امر کی علامت ہے کہ مولانا نذیر احمد عرشی مرحوم کی  
یہ کوشش طریقہ پاک کی ایک اعلیٰ خدمت ہے جسے بارگاہ الہی سے قبول حسن کی سند مل چکی ہے۔

اس رسالے کی اشاعت کو ایک مدت گزر چکی ہے۔ اب عرصہ سے نایاب تھا۔ سلسلہ عالیہ کے متوسلین  
کی آرزو تھی کہ اسے دوبارہ شائع کیا جائے۔ جب ادارہ سعیدیہ مجددیہ نے سلف صالحین کی کتب نادرہ کی اشاعت

کا بیڑا اٹھایا تو ہر طرف سے تقاضے ہونے لگے کہ رسالہ مذکورہ کو جلد از جلد شائع کیا جائے۔ لیکن وسعت و وسعت کا وجود بعض نامساعد حالات کی بنا پر طباعت کی یہ گراں بہا خدمت معرض التواء میں پڑی رہی۔ نیز اشاعتِ ثانیہ کے سلسلہ میں شیخ طریقت، زینتِ مسندِ ارشادِ بقیۃ السلف، قدوة الخلف حضرت مولانا ابراہیم الخلیل خان محمد صاحب مدظلہ العالی نے ارشاد فرمایا کہ رسالہ کے شروع میں ایک مقدمہ ہونا چاہیے جس میں حضرت حاجی دوست محمد قندھاری، خواجہ محمد عثمان دامانی، خواجہ محمد سراج الدین دامانی کی سیرت اور حضرت اقدس کے ابتدائی احوال و معارف مختصراً بیان کر دیے جائیں۔ رسالہ کے آخر میں بطورِ تمہید حضرت اقدس کے جانشین حضرت ثانی، نائبِ قیومِ زمان، صدیقی دوراں صاحب اسرارِ الہیہ مولانا محمد عبداللہ قدس سرہ العزیز کے حالات بھی جیٹے تحریر میں آجائیں۔ حضرت محمد روح نے یہ خدمت حضرت قاضی شمس الدین صاحب مدظلہ العالی خلیفہ مجاز حضرت ثانی رحمہ اللہ تعالیٰ کے سپرد فرمائی تھی۔ قاضی صاحب موصوف نے علمی و دینی مصروفیات کے باوجود فرصت نکال کر بہت مختصر مسودات تیار کر کے راقم الحروف کے حوالے کر دیے۔ کتاب کے مطبوعہ حصہ کی کتابت شروع ہو کر دو ماہ میں پایہ تکمیل تک پہنچ چکی تھی۔ اب کام یہ باقی رہ گیا تھا کہ قاضی صاحب موصوف کے مسودات پر نظر ثانی کر کے ان کو صاف کیا جائے اور پیش لفظ لکھ کر کاتب کو دیا جائے۔ دریں اثنا احترامیک نہایت عجیب و غریب مرض میں مبتلا ہو گیا۔ علالت نے یہاں تک طول پکڑا کہ دو سال گزر گئے اور مسودات جوں کے تول دھرے رہے۔ احباب کا تقاضا برابر جاری تھا مگر راقم الحروف کے پاس طبیعت کی دامانگی اور کم ہمتی کے سوا کوئی عذر نہ تھا۔ صورتِ حال یہ تھی کہ کسی علمی، ادبی یا تحقیقی کام پر طبیعت آمادہ نہ ہوتی تھی۔ احباب سے خط و کتابت بھی قریباً منقطع تھی اور دنیوی امور سے متفرق اور بنیاری پیدا ہو چکی تھی۔ بے کیفی کا یہ دور خاصا پریشان کن رہا۔ حضرت شیخ مدظلہ العالی کی خدمت میں عرضیہ ارسال کرنے کی نیت ہر روز کرتا تھا۔ مہینے گزر جاتے تھے مگر کچھ نہ لکھ پاتا۔ آخر حضرت قبلہ کی توجہ اور عنایت سے مرض میں کچھ آفاقہ ہوا اور اللہ کا نام لے کر قلم اس نیت سے اٹھایا ہے کہ جس طرح ممکن ہو مقدمہ و خانہ ترتیب دے کر کتاب شائع کر دی جائے۔ اس صورت میں حضرت شیخ مدظلہ العالی کے ارشاد کی تعمیل بھی ہو جائے گی اور برادرانِ طریقت کی دیرینہ آرزو بھی پوری ہو سکے گی۔ واللہ الموفق والمستعان۔

نیز اشاعتِ ثانیہ کے سلسلہ میں ایک کام یہ بھی تھا کہ کتاب اور اس کے حواشی پر حضرت مولانا مفتی عطا محمد صاحب خلیفہ مجاز حضرت ثانی قدس سرہ العزیز کی رہنمائی میں نظر ثانی کی جائے اور بعض مقامات کے تحت جہاں مضمون و ضابطہ

طلب ہے حواشی میں اضافے کر دیے جائیں۔ بجز اللہ تعالیٰ یہ کام بھی حضرت مفتی صاحب موصوف نے رمضان المبارک کے عشرہ میں خانقاہ شریف قیام فرما کر مکمل کر دیا۔

## بیعت اور طریق صحبت کی ضرورت :

تمام سلاسل طریقت حضور رسالت مآب صلی اللہ علیہ وسلم پر منتہی ہوتے ہیں۔ اللہ تعالیٰ نے حضور علیہ الصلوٰۃ والسلام کو خاتم النبیین کا منصب عطا فرمایا اس وقت عالم میں مبعوث فرمایا جب تمام عالم انبیائے سابقہ علیہم السلام کی تعلیمات سے روگرداں ہو کر گمراہی کی اتھاہ گمراہیوں میں غرق ہو چکا تھا۔ کہیں توحید تثلیث میں گم تھی اور کہیں سنگڑوں ہزاروں بلکہ کروڑوں بتوں نے خدائے وحدہ لا شریک کی جگہ لے رکھی تھی۔ بے محابا بت پرستی کا رواج تھا جس کے نتیجے میں اخلاق اقدار کا انحطاط خلق خدا کو ہولناک تباہیوں کی طرف دھکیل رہا تھا۔ وَكُنْتُمْ عَلَىٰ شَفَا حُفْرَةٍ مِّنَ النَّارِ فَأَنْقَذَكُمْ مِنْهَا۔

اللہ تعالیٰ نے حضرت خاتم المرسلین محمد مصطفیٰ صلی اللہ علیہ وسلم کو مبعوث فرما کر گویا نئے سرے سے پھر باب رحمت کھولا اور دنیا کی ہدایت کے لیے اپنے آفری رسول کو بھیجا۔ جس نے تھوڑے عرصہ میں کائنات کو نور توحید سے فروزاں کر دیا۔ حضور صلی اللہ علیہ وسلم نے تبلیغ دین کا آغاز وَأَنْذِرْ عَشِيرَتَكَ الْأَقْرَبِينَ کے تحت سب سے پہلے اپنے قریبی رشتہ داروں سے کیا۔ رفتہ رفتہ پورے خطہ عرب اور پھر بیرون عرب ساری عالم انسانیت کو اللہ کا پیغام سنایا اور اس آفتاب ہدایت نے روئے زمین کے ذرے ذرے کو تائب بندہ کر دیا۔ صلوٰۃ اللہ تعالیٰ علیہ وسلم تسلیماً قرآن مجید اللہ تعالیٰ کا کلام مجرب نظام ہے اور انسان کی زندگی کے تمام اطوار و اوضاع پر حاوی ہے۔ ہر قسم کے احکام اس میں موجود ہیں توحید رسالت عبادات معاملات سیاسیات اور مکارم اخلاق وغیرہ، قصہ انسان کی فلاح و بہبود اور نظام اصلاح کا کوئی گوشہ ایسا نہیں جس کی کامل صراحت و وضاحت اس میں موجود نہ ہو۔

اگر رسول اللہ صلی اللہ علیہ وسلم معلم دین بنا کر نہ بھیجے جلتے اور آپ کی بجائے کوئی فرشتہ کتاب اللہ کو آسمان سے لا کر لوگوں کے سامنے رکھ دیتا اور یہ کہہ کر آسمان پر چلا جاتا کہ عامۃ الناس اس کی تلاوت اور فہم کے بعد خود بخود

اپنی زندگی کو اس کے لائحہ عمل کے مطابق ڈھال لیں تو کیا یہ کتاب ہدایت لوگوں کو نہ ہدایت عطا کر سکتی تھی؟ ہر صاحبِ فہم و فراست اس کے جواب میں یہی کہے گا کہ یہ ناممکن تھا کیونکہ جب تک کتاب اللہ عملی سانچے میں ٹھہل کر لوگوں کے سامنے نہ آئے اور تعلیم الہی مجسم ہو کر ایک قابلِ تائید مثال پیش نہ کرے، مناسبت نہ ہونے کے باعث خلقِ خدا کا رجحان اس طرف نہ ہو سکے گا، خواہ وہ تعلیم بے حد مفید اور ارفع و اعلیٰ ہی کیوں نہ ہو۔

داعی اسلام صلی اللہ علیہ وسلم نے جب اپنے آپ کو احکامِ خداوندی، تعلیماتِ قرآنی اور اخلاقِ ربانی کا عملی نمونہ بنا کر پیش کیا اور اپنے قول و عمل سے ارشاداتِ الہی کی توضیح و تشریح فرمائی تو لوگوں میں اس کے سمجھنے، اس کے فیوض و برکات سے متمتع ہونے اور انہیں حاصل کرنے کے طریقے معلوم کرنے کا جذبہ پیدا ہوا۔

جب حضور علیہ الصلوٰۃ والسلام نے حکمِ خداوندی اپنی رسالت و نبوت کا اعلان فرمایا تو سب سے پہلے ام المومنین حضرت خدیجہ الکبریٰ رضی اللہ عنہا آپ پر ایمان لائیں۔ وہ حضور صلی اللہ علیہ وسلم کی زوجیت کے شرف کے ساتھ دنیوی معاملات میں بھی آپ کی صداقت، دیانت، امانت اور خدا ترسی کا کامل مشاہدہ کر چکی تھیں۔ پھر مردوں میں سب سے پہلے حضرت صدیق اکبر رضی اللہ عنہ ایمان سے مشرف ہوئے اور نو عمروں میں سب سے پہلے حضرت علی کرم اللہ تعالیٰ وجہہ نے اسلام قبول فرمایا۔ یہ دونوں حضرات بھی رفاقت و قرابت کے باعث آپ کی صداقت و دیانت پر یقین کامل رکھتے تھے۔ لہذا یہ امر اظہر من الشمس ہے کہ ہر وہ شخص جو مشرف بہ اسلام ہوا آپ کے فیضانِ صحبت سے بہرہ یاب ہوا۔ ایمان و اسلام اس کے دل و دماغ اور رگ و پے میں سرایت کرنا چلا گیا۔ یہ آپ کی صحبت و محبت کی تاثیر تھی کہ جو شخص ایک مرتبہ اس سے کیفیت آشنا ہوا، پھر نہ قریش کی سختیاں اسے اسلام سے روگرداں کر سکیں اور نہ بڑی سے بڑی اذیتیں اس کی راہ میں حائل ہو سکیں۔ مومنین نے جان دینا اور مصائب بھیلنا گوارا کر لیا مگر اسلام سے انحراف کا نام سنا بھی برداشت نہ کیا۔

یہ وہ نشہ نہیں جسے ترشی اتار دے

یہ ایمان کا رسوخ اور کمال ہی تھا جو احکامِ خداوندی اور شریعت کے اوامر و نواہی پر صدقِ دل سے کابند رہنا ہر مومن کے لیے آسان اور سہل کر دیتا تھا۔ وقتِ عبادت ہو تو پورے اہتمام سے عبادت کے لیے تیار، معاملات کا موقع ہو تو دیانت و اسی و راست بازی کے ساتھ ان سے عمدہ برآ ہونے پر آمادہ، وقتِ جہاد

ہو تو بلا تردد جاں نثاری و جاں سپاری کے لیے بے تاب و مضطرب۔

ایمان کی یہ نچنگی موصولہ کی بلندی اور دین اسلام سے شیفتگی حضور علیہ الصلوٰۃ والسلام کے فیضانِ صحبت کا نتیجہ تھی۔ ایک ہی صحبت میں آپ کی محبت کا نقش ہر صاحبِ ایمان کے قلب پر ایسا گہرا بیٹھ جاتا تھا جسے کسی طرح بھی مٹانا ممکن نہ تھا اور یہ جاذبہٴ محبت ہی بارگاہِ رسالت کے جاں نثاروں کو ہر میدانِ عمل کی طرف کشاں کشاں لے جاتا اور بذلِ ہمت کے لیے تیار و مستعد کر دیتا تھا۔

صحابہ کرام رضوان اللہ تعالیٰ علیہم اجمعین آپ کی خدمت میں حاضر ہو کر احکامِ خداوندی کی تعلیم بھی حاصل کرتے تھے اور آپ کی صحبت و تربیت سے تزکیہٴ نفس و تصفیہٴ قلب کی دولت سے بھی مالا مال ہوتے تھے۔ حکمتِ الہیہ اور اسرارِ دین کا درس ان سب عنایات پر مستزاد تھا۔ اللہ تعالیٰ نے اپنے حبیب پاک صلی اللہ علیہ وسلم کے منصبِ نبوت کے تقاضوں کا بیان اس آیتِ قرآنی میں فرمایا ہے یَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ ط حضور علیہ الصلوٰۃ والسلام آیاتِ قرآنی اور احکامِ خداوندی اپنے اصحاب کو سناتے ہیں۔ ہوا جسِ نفسانی سے ان کے قلب کی تطہیر بھی کرتے ہیں۔ انہیں کتاب اللہ اور حکمتِ الہیہ کی تعلیم بھی دیتے ہیں۔

غرض رسول اللہ صلی اللہ علیہ وسلم نے تیس سال کی قلیل مدت میں صحابہ کرام رضی اللہ عنہم کی ایک کثیر جماعت کو زمانہ کے گرم و سرد حالات میں تربیت دے کر ایسا راسخ العقیدہ اور سرگرم عمل بنا دیا کہ آئندہ اسلام کی توسیع و اشاعت، تبلیغِ دین اور تزکیہٴ نفوس کا کام انہی کے سپرد کیا گیا۔ ارشاد فرمایا

أَصْحَابِي كَالنَّجْمِ بَأَيْمِهِمُ اقْتَدَيْتُمْ  
میرے صحابہ کرام ستاروں کی مانند ہیں، تم ان میں جس کی پیروی کرو گے، ہدایت پاؤ گے۔

قرآن عزیز اسلام کا مکمل ضابطہٴ حیات ہے اس کی حفاظت حق تعالیٰ نے خود اپنے ذمہ لے رکھی ہے جس پر نصِ قرآنی کی شہادت موجود ہے :

إِنَّا نَحْنُ نَزَّلْنَا الذِّكْرَ وَإِنَّا لَهُ لَحَافِظُونَ ط  
ہم نے ہی اس ذکر (قرآن عزیز) کو اتارا ہے اور ہم ہی اس کے محافظ ہیں۔



مومن جب اس کے احکام و فرامین پر عمل پیرا ہوتا ہے، تو تلاوت آیات، تزکیہ نفس اور تعلیم کتاب و حکمت کی صورت میں اس کی تجلیات سے بہرہ اندوز ہوتا ہے۔ چنانچہ اس کی تلاوت کی حفاظت بھی کی گئی۔ تزکیہ نفس کا بندوبست بھی کیا گیا اور تعلیم کتاب و حکمت کا سلسلہ بھی تاقیام قیامت برقرار رہے گا۔ اللہ تعالیٰ نے الفاظ قرآن اور ان کی حرکات و سکنات کی حفاظت کے لیے حفاظ کرام کے سینوں کو کھول دیا۔ مجروروں اور قاریوں نے بحون عرب اور مخارج و صفات حروف کی حفاظت اپنے ذمہ لے لی۔ علماء مفسرین نے معانی و مطالب کی نگرانی کا کام سنبھال لیا، علمائے راہنما اور عرفائے کاملین نے تزکیہ نفوس اور تصفیہ قلوب کا فریضہ انجام دیا اور یوں اللہ تعالیٰ نے اپنی کتاب کے ظاہری و باطنی پہلوؤں کی حفاظت اس انداز سے فرمائی جسے دیکھ کر عقل انسانی دنگ رہ جاتی ہے۔ دنیا کا کوئی مذہب اپنی مذہبی کتاب کو اس درجہ محفوظ حالت میں پیش نہیں کر سکتا۔

حاملین قرآن میں ایسے حضرات بھی ہر عہد اور ہر خطہ زمین میں کثرت کے ساتھ موجود رہے جنہوں نے قرآن عزیز اور تعلیمات نبویہ کی ترویج و اشاعت کو زندگی کا شعار بنایا۔ اور یہ سلسلہ الذہب بکھدہ تعالیٰ حضور علیہ الصلوٰۃ والسلام کے عہد مبارک سے لے کر اب تک چلا آ رہا ہے۔ علماء و صلحاء کا یہی وہ مقدس گروہ ہے جن کی صحبت میں قرآنی تعلیمات کے ظاہری پہلو بھی آشکار ہوتے ہیں اور باطنی حقائق و اسرار بھی کھلتے ہیں۔ ان کی صحبت میں قلوب کا تصفیہ بھی ہوتا ہے اور نفوس کا تزکیہ بھی۔ اسرار الہیہ کا انکشاف بھی ہوتا ہے اور معارف شرعیہ کا ادراک بھی۔ مقامات سلوک پر رسائی نصیب ہوتی ہے اور منازل عرفان بھی طے ہو جاتی ہیں۔ اجمالی علوم تفصیلی رنگ اختیار کر لیتے ہیں اور نظریات مشاہدات میں بدل جاتے ہیں۔ اس طور سے نبوت کے کمالات و فیضان کا یہ سرچشمہ ان حضرات کی وساطت سے مسلسل کشت زار امت کو سیراب کر رہا ہے۔ **فلله المجد والشکر علی ذالک**

**معراج کمال :** یہ ایک مسلمہ حقیقت ہے کہ حضور کے دور میں انسانیت معراج کمال کو پہنچی۔ یہ شجر رحمت پر ان چڑھا اور برگ و بار لایا۔ ہر فرد و بشر نے حسب استعداد و خوشہ چینی کی اور دامان طلب کو بھرا۔ بایں ہمہ برگ و بار کی فرادانی کے پیش نظر تنگی دامان کا احساس ہوتا تھا۔

دامان نگہ تنگ و گل حسن تو بسیار

گھنچین بہار تو ز دامان گلہ دارد،

تاہم کسی صورت وقت اور فاصلے کے بعد کو نظر انداز نہیں کیا جاسکتا۔ لہذا رفتہ رفتہ زندگی کے ہر شعبہ میں ان عظیم الشان عالمی اقدار کا انحطاط رونما ہوا جس کی طرف حضور رسالت مآب صلی اللہ علیہ وسلم نے پیشتر ہی اشارہ فرمایا تھا،  
 خَيْرُ الْقُرُونِ قَرْنِي ثُمَّ الَّذِينَ يَلُونَهُمْ  
 سب سے بہتر عہد میرا عہد ہے پھر ان لوگوں کا جو میرے عہد سے قریب ہیں اور پھر ان کا جو دوسرے عہد سے متصل ہیں۔  
 صحابہ کرام حضور صلی اللہ علیہ وسلم کے عہد کے پروردہ ہیں، دور صحابہ کے تربیت یافتہ تابعین اور عہد تابعین کے فیض یافتہ تبع تابعین ہیں۔ ہر دور سابقہ دور سے فروتر ہے اور اب تو یہ بعد تیرہ سو سال تک پھیلا ہوا ہے۔ اس اعتبار سے ضعف بھی تقریباً انتہا کو پہنچ چکا ہے۔ لیکن بھدہ تعالیٰ دنیا ہنوز ایسے نفوس قدسیہ سے خالی نہیں، جو ظاہری و باطنی کمالات سے آراستہ ہوں۔ ہر چند کہ ان کی تعداد مجموعی طور پر قلیل تر ہو گئی ہے مگر ان کے وجود مسعود کی برکات سے انکار نہیں کیا جاسکتا۔ اس لیے ہر دور میں طالبِ حق پر یہ لازم آتا ہے کہ وہ عارفینِ کاملین کی تلاش میں رہے اور جس شیخ کو اتباعِ شریعت میں سرگرم پائے اور علم و عمل کے درجہ میں کامل و مکمل دیکھے اس کی صحبت اختیار کرنے کے بعد اصلاحِ نفس کی کوشش کرے۔ سالک پر یہ فرض بھی عائد ہوتا ہے کہ وہ اصل مقصود اور معیار حضور صلی اللہ علیہ وسلم کے اسوہ حسنہ کو ٹھہرائے اور قلب و روح کو شریعت کے ظاہر و باطن سے آراستہ و پیراستہ کرے۔

اجزائے شریعت : حضرت امام ربانی مجدد الف ثانی قدس سرہ فرماتے ہیں کہ شریعت کے تین جزو ہیں، علم، عمل اور اخلاص۔ علم یعنی عقائد صحیحہ کی معلومات کتبِ عقائد یا علمائے ظاہر کی تعلیم سے حاصل ہو سکتی ہیں ان کے حصول کے لیے طریقِ تصوف کی حاجت نہیں۔ عمل یعنی عبادات، نماز، روزہ اور دیگر معاملات کی صورتیں خرید و فروخت وغیرہ۔ یہ تمام فقہاء و محدثین کی تعلیمات اور فتاویٰ سے دستیاب ہو سکتی ہیں، ان کے لیے بھی تصوف کی چنداں ضرورت نہیں۔ تیسری شق جو جزو اعظم کی حیثیت رکھتی ہے، اخلاص ہے اور وہ علم و عمل کی جان ہے۔ اس کے حصول کے لیے عبادِ صلحا کی صحبت اشد ضروری ہے۔ باطن کا تزکیہ تصفیہ اور دولتِ صدق و صفا ایسے حضرات کے پاس رہ کر ہی حاصل کی جاسکتی ہے جن کا سلسلہ درستی و صحت کے ساتھ نبی کریم صلی اللہ علیہ وسلم تک پہنچتا ہے اس کی طرف قرآنِ عزیز میں بھی اشارہ کیا گیا ہے،

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا  
لِأَيِّمَانِ وَالْوَالِدِ اللَّهُ مِنْهُ لَكُمْ صَدَقَاتُكُمْ وَصَفَاكُمْ  
مَعَ الصَّادِقِينَ ط

صحبت اختیار کرو۔

**بیعت :** دولتِ اخلاص و احسان کے حصول کا ذریعہ عہدِ نبویؐ میں بھی بیعت ہی تھا اور آج بھی وہی ہے  
نبی اکرم صلی اللہ علیہ وسلم کی خدمت میں کفار حاضر ہو کر اپنے آبا و اجداد کے تقلیدی دین سے توبہ کر کے آپ کے  
دست مبارک پر بیعتِ اسلام کرتے تھے اور حضور صلی اللہ علیہ وسلم کی نظرِ کیمیا اثر کے ایک ہی التفات سے ایمان  
حقیقی اور اخلاص و احسان کے منتہا پر پہنچ جاتے تھے۔ ان کے نفوسِ مزکی و مطہر ہو کر دوسروں کی تربیت و  
اصلاح کی صلاحیت بھی حاصل کر لیتے تھے۔

آج بھی ایمانِ تقلیدی اور آبا و اجداد کی رسوم سے نکل کر ایمانِ حقیقی اور اتباعِ سنت کے صحیح مقام کو سمجھنے  
کے لیے اہل اللہ سے رابطہ ضروری ہے۔ عرفانِ الہی کا حصول ان کے دامن سے وابستگی میں مضمر ہے۔ ان  
کے ہاتھ پر بیعت کرنا دینِ قیم اور حضور صلی اللہ علیہ وسلم کی سنتِ مطہرہ پر ہمیشہ کار بند رہنے کا عہد استوار کرنا ہے۔ زوہا  
کا یہی وہ پاکیزہ طریق ہے جس پر چل کر صحابہ کرامؓ، تابعینؓ، تبع تابعینؓ اور اولیائے امت کو ظاہری و باطنی کمالات  
کی لازوال نعمتیں میسر آئیں۔ رشد و ہدایت کا یہ فیضان سینہ بہ سینہ اور سلسلہ یہ سلسلہ ابد الابد تک جاری و ساری  
رہے گا۔

ہاں گروہ کہ از ساغرف مستند

سلام ما برسائید، ہر کجا ہستند

**نجات یافتہ گروہ :** رسول اللہ صلی اللہ علیہ وسلم نے پیش گوئی کے طور پر فرمایا ہے کہ میری امت تتر فرقول  
میں بٹ جائے گی جن میں فرقہ ناجیہ صرف ایک ہی ہوگا۔ باقی سب کے سب جہنم کے مستحق قرار پائیں گے  
صحابہؓ نے دریافت کیا کہ یا رسول اللہ! ذنوبت پانے والا گروہ کون سا ہے؟ اس پر حضور علیہ الصلوٰۃ والسلام  
نے فرمایا **هُم عَلَى مَا أَنَا عَلَيْهِ وَأَصْحَابِي**۔ یہ وہ لوگ ہیں جو عقیدہ و عمل میں اس طریقہ پر ہوں گے جس پر خود میں  
اور میرے اصحابؓ گامزن ہیں۔ حضور علیہ الصلوٰۃ والسلام نے **وَأَصْحَابِي** کے لفظ سے یہ صراحت بھی فرمادی  
کہ میرے اصحاب کا طریقہ بعینہ میرا طریقہ ہے۔ چنانچہ علمائے اہل سنت و الجماعت کے جس قدر طبقات ہیں، وہ  
سب کے سب جناب رسالتؐ اور آپ کے صحابہ کرامؓ کے اقوال و اعمال کو سرچشمہ ہدایت اور معیارِ صداقت

تسلیم کرتے ہیں۔

مذہب و مسالک فقہیہ : اہل سنت و جماعت جن میں سے چار مسک حنفیہ، شافعیہ، مالکیہ اور حنبلیہ رواج عام پاسکے۔ گو بظاہر مختلف فقہی مذہب و مسالک پر منقسم نظر آتے ہیں مگر سب کا مصلح نظر حضور علیہ الصلوٰۃ والسلام کی سنت اور صحابہ کرام کے عمل کا اتباع ہے۔ اللہ تعالیٰ نے ان تمام مسالک فقہیہ میں جو امتیازی شان اور دائمی قبولیت مسک حنفیہ کو نصیب فرمائی وہ اس کا خصوصی فضل و انعام ہے۔ مگر جہاں تک حقانیت کا سوال ہے محققین کا فیصلہ ہے کہ حق ان مسالک اربعہ سے باہر نہیں اور انہی چار میں دائر و سائر ہے۔ لہذا چاروں فقہی مسالک برحق ہیں۔

مسالک تصوف : سلوک و طریقت کے مسالک بھی اگرچہ بے شمار ہیں مگر ان میں چار طریقے نقشبندیہ، چشتیہ، قادریہ اور سہروردیہ مقبول عام ہیں۔ ان سب کا مقصد وحید زندگی کو پیروان کتاب و سنت کی صحبت میں گزار کر رضائے الہی اور قرب خداوندی حاصل کرنا ہے۔ اکھٹہ کہ انعام و اکرام کے اس حصول میں چاروں طریقے برابر کے شریک ہیں۔ یہ بات علیحدہ ہے کہ کسی طریقہ میں یہ مقصد سہولت اور سُرعت کے ساتھ حاصل ہوتا ہے اور کسی میں ریاضت و مجاہدہ درکار ہے مگر سب کا اصل الاصول کتاب و سنت کا اتباع اور آئمہ مجتہدین کی پیروی ہے۔ اگرچہ روحانیت کے ارتقا میں ان کے افکار و نظریات ایک دوسرے سے مختلف ہیں لیکن مطلوب و مقصود حق تعالیٰ کی رضا ہے۔ لہذا یہ چاروں طریقے برحق ہیں ان میں سے کسے اختیار کیا جائے؟ یہ مسالک کی قلبی مناسبت پر موقوف ہے۔ جس طریقہ کے معارف سے اسے مناسبت ہو اس کا اختیار کرنا اس کے لیے مفید و موزوں رہے گا۔

اقرب و اکل طسیرتی : یہ فیصلہ کرنا ہر کسی کا کام نہیں کہ تمام طریقہ ہائے تصوف میں کون سا طریقہ اور کون سا مسک عرفان الہی کے حصول کے لیے قریب تر، کامل تر اور سہل تر ہے۔ بلاشبہ یہ فیصلہ کرنا صرف اسی جامع کمالا ہستی کا کام ہے جسے ان طریقوں پر کامل عبور حاصل ہو اور جس نے ہر طریقہ کے نشیب و فراز، درجات و مقامات اور معارف و اسرار کا ذاتی مشاہدہ کیا ہو اور پھر اللہ تعالیٰ نے اسے ناقدانہ بصیرت اور عارفانہ فراست سے بھی نوازا ہو۔

حضرت مجدد الف ثانی کا فیصلہ : سلاسل تصوف میں اس امر کی ضرورت ہوتی ہے کہ طالب برحق جس درجہ کی استعداد لے کر آئے، فیوض و برکات سے محروم نہ رہے۔ مقام حسرت ہے کہ آج سالکان راہ میں اتنی ہمت نہیں کر رہے ان مشقتوں کو برداشت کر سکیں۔ جو حضرات متقدمین نے اٹھائیں۔ اس لیے اگر کسی میں

جذبہ طلب پیدا بھی ہوتا ہے تو اس کی آرزو یہی ہوتی ہے کہ کسی سہل تر اور مفید تر طریق کو اختیار کرے جو اسے ساحل مراد تک پہنچا دے۔

اللہ تعالیٰ ہمارے پیشوا و مقتدا حضرت امام ربانی مجدد الف ثانی رحمۃ اللہ علیہ کو جزائے خیر عطا کرے کہ انھوں نے تصوف کے جملہ مسالک پر عبور حاصل کیا اور وصول الی اللہ کے تمام مدارج و مقامات کی تفصیلی سیر کے بعد طریقہ عالیہ نقشبندیہ کو اپنایا۔ آپ نے حسب ذیل الفاظ میں اس کی تعریف کرتے ہوئے طالبان حق کو اس کے اختیار کرنے کی ترغیب دی :

بدانکہ طریقے کہ اقرب است واسبق و ادق و  
ادق واسلم و احکم و اصدق و ادلی و اعلیٰ و اجمل و ارفع  
و اکل و اجمل طریقہ عالیہ نقشبندیہ است قدس اللہ تعالیٰ  
آرداح اہالیہا و اسرار موالیہا این ہمہ بزرگی این  
طریق و علوشان این بزرگواراں، بواسطہ التزام سنت نبویہ  
است علی صاحبہا الصلوٰۃ والسلام و التحیۃ و اجتناب  
از بدعت نامرضیہ ایشانند کہ در رنگ اصحاب  
کرام علیہم الرضوان من الملک المنان نہایت کار در  
پدایت شان مندرج است و حضور و آگاہی ایشان  
دوام پیدا کردہ و بعد از وصول بہ درجہ کمال  
فوق آگاہی دیگرال شدہ

واضح ہو کہ سب طریقوں میں قریب تر، سابق تر،  
موافق تر، واثق تر، سالم تر، محکم تر، صادق تر، بہتر، عالی تر،  
جلیل تر، رفیع تر، کامل تر اور جلیل تر طریقہ عالیہ نقشبندیہ ہے  
اللہ تعالیٰ اس کے اکابر کی ارواح اور اس کے بزرگوں کے  
اسرار کو پاکیزگی عطا فرمائے اس طریقہ کی یہ بزرگی اور ان  
اکابر کی یہ سرفرازی حضور علیہ الصلوٰۃ والسلام کی سنت مطہرہ  
کے اتباع اور ناپسندیدہ بدعت سے پرہیز کے باعث ہے  
حضرات نقشبندیہ ہی وہ بزرگ ہیں کہ صحابہ کرام رضوان  
اللہ علیہم اجمعین کی طرح سلوک کا انتہائی مقصود ان کی  
ابتدا میں سمودیا گیا ہے۔ انہیں دائمی حضور و آگاہی سے  
نوازا گیا ہے اور مقام کمال پر فائز ہونے کے بعد ان کا حضور

(مکتوب ۲۹۰ دفتر اول) دوسروں سے سبقت لے گیا ہے۔

حضرت مجدد الف ثانی قدس سرہ نے ان چند مختصر اور جامع الفاظ میں طریقہ نقشبندیہ کی افضلیت و برتری کا جمل  
طرح اظہار فرمایا وہ کوئی یکطرفہ فیصلہ نہیں بلکہ آپ نے نقشبندیہ سلوک سے پہلے پشتیہ، قادریہ، سروردیہ، اکبرویہ  
وغیرہ متعدد طریقہ ہائے تصوف کو طے کیا اور ان کے مقامات و احوال کا عرفان حاصل کیا۔ مزید یہ کہ آپ کو ان

میں خلافت اور سند اجازت بھی مل چکی تھی۔ بلاشبہ ایسی ہی شخصیت کو حق پہنچتا ہے کہ وہ ان طریقوں میں سے آسان تر اور مفید تر طریقہ منتخب کر کے طالبانِ حق کی رہبری کرے۔ اَللّٰهُمَّ اجْزِهِ عَنَّا جَزَاءً حَسَنًا كَافِيًا مُرَافِيًا لِّلْفِيضَانِهِ الْفَائِضِ فِي الْاَفْئَاقِ -

اگر حضرت مجدد علیہ الرحمہ کے ان الفاظ کی شرح مقصود ہو تو مکتوباتِ امام ربانی کے تینوں دفتروں کا مطالعہ کرنا چاہیے۔ حضرت نے طریقہ نقشبندیہ کی شان میں جن تیرہ صفات کا ذکر صیغہ تفضیل کے ساتھ فرمایا، مکتوباتِ شریفہ کے دفتران کی تفصیلات سے لبریز ہیں۔

## طریقہ پاک کی آٹھ بنیادی اصطلاحات

حضرت عبدالحق مجددانی قدس سرہ کے مندرجہ ذیل آٹھ اصطلاحی کلمات ہیں جو طریقہ نقشبندیہ میں

سب میل کا درجہ رکھتے ہیں۔

۱۔ نظر بر قدم : اس اصطلاح کے دو معنی ہیں۔ ایک ظاہری اور دوسرے باطنی۔ ظاہری معنی یہ ہے کہ راستہ چلتے اور شہر و صحرائیں آتے جاتے سالک اپنی نظر کو پشتِ قدم پر رکھے کہ وہ نامناسب جگہ پر نہ پڑے اور پریشانی خیال کا موجب نہ بنے اور باطنی معنی یہ ہے کہ سالک کی رفتار سیر و سلوک میں اتنی تیز نہ ہونی چاہیے کہ جس مقام پر نظر پہنچے فی الفور قدم بھی وہاں پہنچ جائے۔ مولانا جامیؒ حضرت خواجہ بہاؤ الدین قدس سرہ کی شان میں فرماتے ہیں :-

بسکہ زخود کردہ بہ سرعت سفر

باز نماندہ تدمش از نظر

۱۔ یہ عبارت رشحات سے ماخوذ ہے۔ امام ربانی حضرت مجدد الف ثانی قدس سرہ العزیز نے اس اصطلاح کے جن معانی کو اختیار فرمایا ہے، وہ حسب ذیل دو ہیں :

۱۔ ظاہری اعتبار سے نظر بر قدم کے معنی وہی ہیں جو صاحبِ رشحات نے بیان کیے ہیں کہ نظر کو قدم پر مرکوز رکھا جائے تاکہ وہ نامناسب جگہ پر نہ پڑے۔ یہ معنی حضرت مجدد رحمہ اللہ کے نزدیک پسندیدہ ہیں۔

۲۔ نظر بر قدم سے مراد یہ ہے کہ قدم اس طور پر نظر سے پیچھے نہ رہ جائے کہ وہ کسی وقت بھی نظر کے مقام پر نہ پہنچ سکے۔ یہ معنی درست ہیں۔ اس سے یہ مفہوم بھی پیدا ہوتا ہے کہ قدم بعض مراتب نظر تک پہنچ سکتا ہے اور بعض تک نہیں۔ البتہ قدم کا ہمیشہ پیچھے رہنا ترقی کے منافی ہے۔

یعنی منزل ہستی کو اتنی تیزی سے طے فرمایا کہ قدم نظر سے پیچھے نہیں رہا۔ جس مقام بلند پر نظر پہنچی، دست دم بھی وہاں فی الفور پہنچ گیا۔

۲۔ ہوشِ دردم : اس سے مراد یہ ہے کہ جو سانس اندر سے باہر نکلے وہ حق تعالیٰ کی طرف توجہ، حضور اور آگاہی سے خالی نہ ہو۔ حضرت خواجہ بہاؤ الدین نقشبند قدس سرہ فرماتے ہیں کہ اس طریق میں ذکر و شغل کی بنیاد سانس پر رکھنی چاہیے کہ کسی سانس کو ضائع نہ ہونے دیا جائے۔ سانس کی آمد و رفت، اس کا درمیانی وقفہ ذاتِ باری تعالیٰ کے حضور میں گزارنا چاہیے۔ تا آنکہ یہ کیفیت ایک ملک کی حیثیت اس طور پر حاصل کر لے کہ اس میں کسی تکلف اور تصنع کا عمل دخل نہ رہے۔

۳۔ سفرِ در وطن : اس سے مراد سیرِ انفسی ہے یعنی سالک کا اپنی ذات کے اندر سفر کرنا اور ناپسندیدہ صفاتِ بشریہ سے پاکیزہ صفاتِ ملکوتیہ کی طرف بڑھتے ہوئے مقاماتِ عشرہ توبہ، انابت، صبر، شکر، قناعت، ورع، تقویٰ، تسلیم، توکل اور رضا پر فائز ہو جانا۔ سیرِ آفاقی بھی اسی کے ضمن میں طے ہو جاتی ہے۔ رہا می۔

یارب چه خوش است بے دہاں خندین بے واسطہ چشم جہاں را دیدن

بنشین و سفر کن کہ بہ غایت خوب است بے منت پاگرد جہاں گردیدن

۴۔ خلوتِ در انجمن : حضرت خواجہ بہاؤ الدین نقشبند قدس سرہ سے دریافت کیا گیا کہ آپ کے طریقہ کی بنیاد کس چیز پر ہے۔ آپ نے فرمایا، خلوتِ در انجمن پر یعنی ظاہر میں خلق کے ساتھ رہنا اور باطن میں حق تعالیٰ کے ساتھ۔ زندگی کا اس انداز پر گزارنا کہ خلق خدا کے ساتھ روابطِ سالک کو مطلوب حقیقی سے باز نہ رکھ سکے۔

از دروں شو آشنا و از بردوں بیگانہ دش

ایں چنین زیباروش کم می بود اندر جہاں

قرآنی آیت رَجَالٌ لَا تُلْهِهِمْ تِجَارَةٌ وَلَا بَيْعٌ عَنْ ذِكْرِ اللَّهِ وَإِقَامِ الصَّلَاةِ وَإِيتَاءِ الزَّكَاةِ میں بھی اسی مقام کی طرف اشارہ ہے کہ وہ ایسے لوگ ہیں جنہیں تجارت اور اشیا کی خرید و فروخت، ذکرِ الہی، پابندیِ صلوٰۃ اور ادائیگیِ زکوٰۃ سے غافل نہیں کر سکتی۔

۵۔ یاد کرد : شیخ نے مرید کو جو ذکرِ تلقین فرمایا ہے، اسمِ ذات ہو یا نفی و اثبات، لسانی ہو یا قلبی،

ہر وقت اس میں مشغول رہے اور یہ شعر ترجمانِ حال بن جائے۔

دائم ہمہ جا، باہمہ کس، درہمہ کار

می دار نہفتہ چشم دل جانب یار

۶۔ بازگشت : اس سے مراد یہ ہے کہ ذاکر ذکر کرتے ہوئے جس طرح زبانِ دل سے اللہ اللہ یا لا الہ الا اللہ کہہ رہا ہے اسی طرح اس کے بعد باطن میں خشوع و خضوع کے ساتھ کہے "خداوند! مقصود من توئی و رضائے تو ترک کردم دنیا و آخرت را برائے تو، محبت و معرفت خودہ" شروع میں اگر سالک خود کو اس قول میں صادق نہ بھی جانتا ہو، تب بھی کہے کیونکہ اس سے تضرع و زاری اور ندامت و خجالت کے احساس میں اضافہ ہوگا۔ پھر رفتہ رفتہ اس قول میں صداقت کے آثار انشا اللہ آشکارا ہو جائیں گے۔

۷۔ لگا ہداشت : اس سے مراد یہ ہے کہ سالک ذکر کی حالت میں خطرات و وساوس سے دل کی حفاظت کرتا رہے اور خیالات پریشاں سے دل کو متاثر نہ ہونے دے۔ ایک گھنٹہ، دو گھنٹے یا اس سے زائد وقت تک اللہ تعالیٰ کے سوا کوئی خیال نہ آئے اور اس کی مشق یہاں تک کرے کہ ماسوا اللہ بالکل فراموش ہو جائے۔

۸۔ یادداشت : اس سے مراد یہ ہے کہ حق سبحانہ و تعالیٰ کی طرف ذوق و جدانی کے طور پر دائمی حضور و آگاہی حاصل ہو جائے۔ اسی کو حضور بے غیبت سے تعبیر کیا جاتا ہے۔ اہل تحقیق ذاتِ باری تعالیٰ کی محبت کے سلسلہ میں جس شہود اور غلبہ کے قائل ہیں اس سے بھی یہی ملکہ یادداشت مراد ہے اور نسبت خاصہ نقشبندیہ بھی اسی کو کہا جاتا ہے۔

خصوصیاتِ طریقہ : ۱۔ امام طریقت حضرت خواجہ بہاؤ الدین نقشبند بخاری رحمۃ اللہ علیہ

نے بارگاہِ خداوندی میں عجز و نیاز کے ساتھ پندرہ روز تک سز بسجود ہو کر دعا مانگی تھی کہ خدایا مجھے وہ طریقہ القافرما جو بندے کو سہولت اور آسانی کے ساتھ تیری ذات تک پہنچا دے۔ اللہ تعالیٰ نے آپ کی دعا کو شرفِ قبولیت بخشا اور یہ طریقہ خاص عطا فرمایا جو آپ کے مشہور لقب نقشبند کی مناسبت سے نقشبندیہ کہلایا۔ یہ سب طریقوں سے قریب تر اور سہل تر ہونے کے ساتھ مقصودِ حقیقی تک بالیقین پہنچانے والا ہے۔

۲۔ اس سلسلے کا اقباب حضرت سیدنا صدیق اکبر رضی اللہ تعالیٰ عنہ سے ہے جو انبیاء علیہم الصلوٰۃ والسلام



کے بعد بالاتفاق افضل البشر ہیں۔ اس کی بنیاد خالصتہً اتباع سنت نبوی پر ہے جس کے لیے بدعت کی ہر نوع سے اجتناب لازمی شرط ہے۔

۳۔ اس طریقہ میں جذبہ سلوک پر مقدم ہے جو طالب صادق کو شیخ کمال کی توجہ سے حاصل ہو جاتا ہے۔ احوال کیفیات طاری ہونے لگتے ہیں جن سے طلب میں ذوق و شوق بڑھ جاتا ہے، ذکر و عبادت میں خاص لذت و سرور اور روح کو سوز و گلاز نصیب ہوتا ہے اور یہی سوز و گداز سالک کو مقصود حقیقی کی طرف کشاں کشاں لے جاتا ہے۔

وادی عشق بے درد دراز است دے

طے شود جاہ صد سالہ با ہے گا ہے

۴۔ اس طریقہ میں فیض و ترقی درجات کا دار مدار صحبت شیخ اور توجہ شیخ پر ہے۔ صحبت شیخ حضور کی سنت مطہرہ کے اتباع میں مدد و معاون ہے۔ لہذا مرید ادب و احترام کے ساتھ جس قدر صحبت شیخ کا التزام کرے گا اسی قدر سرعت کے ساتھ منازل ترقی و مدارج کمال طے کرتا چلا جائے گا۔

۵۔ اس طریقہ میں انعکاس فیضان اسی طرح ہے جس طرح صحابہ کرام کو حضور صلی اللہ علیہ وسلم کی مجلس میں حاصل ہوا کرتا تھا۔ جناب رسالت مآب صلی اللہ علیہ وسلم کی صحبت مبارکہ میں صدق دل اور جاہزہ محبت کے ساتھ ایک مرتبہ حاضر ہونے والا شخص بھی کمال ایمانی کے اعلیٰ و ارفع مقام پر فائز ہو جاتا تھا۔ کم و بیش حضرات نقشبندیہ کی خدمت میں صدق دل سے آنے والا شخص عرفان و آگہی کے اس مقام کو محسوس کر لیتا ہے جو دوسرے طریقوں میں مدت مدید کے بعد نصیب ہوتا ہے۔ اسی لیے اکابر نقشبندیہ رحمہم اللہ تعالیٰ کا قول ہے کہ ”طریقہ ما بعینہ طریقہ اصحاب کرام است“ یعنی ہمارا طریقہ صحابہ کرام کے طریقہ کے عین مطابق ہے۔ ان حضرات نے افادہ و استفادہ کا وہی انداز اختیار کیا ہے جو صحبت نبوی کا طرہ امتیاز تھا۔ اسی لیے فرماتے ہیں ”در طریقہ ما محرومی نیست و ہر کہ محروم است در طریقہ ما نخواہد آمد“ یعنی جو شخص ہمارے طریقہ میں داخل ہوا وہ محروم نہ رہے گا اور جو ازلی محروم ہے وہ ہمارے سلسلہ سے منسلک نہ ہو سکے گا۔

۶۔ وجود انسانی دس لطائف پر مشتمل ہے۔ پانچ کا تعلق عالم خلق سے اور پانچ کا تعلق عالم امر سے ہے۔ عالم امر سے تعلق رکھنے والے لطائف قلب، روح، سر، نخی اور اخنی ہیں جبکہ نفس اور اربعہ عناصر عالم خلق

سے منسوب ہیں۔ اس طریقہ مبارکہ میں ان لطائف کے تصفیہ و تزکیہ اور فنا و بقا کے لیے چند مقرر کردہ اصول و ضوابط ہیں جن پر عمل پیرا ہو کر سالک ایک قلیل مدت ہی میں ان سب کے انوار و تجلیات اور احوال و کیفیات سے بہرہ ور ہو جاتا ہے۔

۴۔ اس طریقہ میں آغاز سیر انفسی سے ہوتا ہے اور سیر آفاقی اس کے ضمن میں طے کرادی جاتی ہے۔ سیر آفاقی سے مراد یہ ہے کہ دائرہ امکان، جو ارض و سما، عرش و کرسی اور جمیع ممکنات عالم کو محیط ہے کے احوال کا تفصیلی طور پر ظہور و انکشاف ہو جائے جبکہ سیر انفسی عالم امر کے پنجگانہ لطائف سے تعلق رکھتی ہے اور یہ تمام لطائف فوق العرش ہیں۔ اکابر نقشبندیہ خصوصاً خواجہ عبید اللہ اعرار قدس سرہ نے اس سیر کو سیر مستدیر یعنی اپنی ذات کے گرد گھومنا سے تعبیر کیا ہے اور سیر آفاقی کو سیر مستطیل قرار دیا ہے۔ مزید یہ بھی ارشاد فرمایا ہے کہ سیر مستدیر قرب در قرب ہے اور سیر مستطیل بعد در بعد۔

اس طریقہ پاک میں عالم امر کے لطائف کی سیر اجمال و تفصیل کے ساتھ کرائی جاتی ہے۔

### تفصیل حسب ذیل ہے :

لطیفہ قلب زیر قدم حضرت آدم علیہ السلام ہے، لطیفہ روح زیر قدم حضرت نوح و ابراہیم علیہما السلام، لطیفہ ستر زیر قدم حضرت موسیٰ علیہ السلام، لطیفہ خنجر زیر قدم حضرت عیسیٰ علیہ السلام اور لطیفہ انحنی زیر قدم حضرت محمد مصطفیٰ صلی اللہ علیہ وسلم ہے۔ ان لطائف کے عروج و کمال اور فنا و بقا سے مشرب ولایت وابستہ ہیں۔ لطیفہ قلب سے ولایت آدم علیہ السلام کا تعلق ہے جو سالک اس راہ سے واصل ہوتا ہے اسے آدمی المشرب کہتے ہیں۔ لطیفہ روح سے واصل ہونے والا ابراہیمی المشرب کہلاتا ہے۔ لطیفہ ستر سے درجہ وصول پر فائز ہونے والا موسوی المشرب کے نام سے موسوم ہوتا ہے۔ لطیفہ خنجر کی راہ سے واصل عیسوی المشرب کا نام پاتا ہے اور لطیفہ انحنی کی ولایت پر فائز ہونے والا سالک ولایت خاصہ محمدیہ سے مشرف ہوتا ہے۔ ان تمام ولایات کا تعلق دائرہ ولایت صغریٰ سے ہے جو اولیائے عظام کی ولایت کا دائرہ کہلاتا ہے۔ دوسرا دائرہ ولایت کبریٰ کا ہے جو انبیائے کرام کی ولایت کا دائرہ ہے۔ تیسرا دائرہ ملائحتی یعنی ملائکہ مقربین کی ولایت کا دائرہ ہے جو دائرہ ولایت علیا کہلاتا ہے۔

۸۔ اس سلسلہ میں لازم ہے کہ سالک کا خیال دل کی طرف مرکوز رہے اور دل ذات باری تعالیٰ کی طرف متوجہ رہے۔ پھر یہ کہ ذکر ذکری و اثبات کرتے وقت سانس کو روک لے اور طاق اعداد پر چھوڑے۔ نفس کا محاسبہ کرتا رہے۔ اگر عمل خیر کی توفیق ہو تو اللہ تعالیٰ کا شکر ادا کرے۔ اگر کوئی لمحہ غفلت میں گزرے تو اس پر نادم ہونے کے بعد استغفار کرے۔

۹۔ اس طریقہ عالیہ میں دوام حضور و آگاہی وہ پاکیزہ مقام ہے جس کا نام حضرات صحابہ کرامؓ کے نزدیک احسان ہے اور اصطلاح صوفیہ میں اس کو مشاہدہ و شہود، یادداشت اور عین الیقین وغیرہ ناموں سے پکارا جاتا ہے۔ درحقیقت رَاعِبُد رَبِّكَ كَأَنَّكَ تَرَاهُ کے مصداق یہی حالت ہے جو بعینہ دیدار الہی نہ سہی مگر مثل دیدار ضرور ہے۔ ذریعہ حصول فوائد : شیخ کامل کی صحبت آداب و شرائط کے ساتھ مسلسل اختیار کرنا اور حسب تلقین شیخ اس طریقہ پاک کے اذکار و اشغال پر کاربند رہنا تمام فیوض و برکات کے حصول کا ذریعہ ہے، پھر اس سلسلہ میں بلند تر مقامات اور ارفع و اعلیٰ واردات بھی موجود ہیں جو اولوالعزم سالکین اور صاحب ہمت مقربین کا حصہ ہیں۔ فطرت نے جنہیں اہلیت و استعداد بخشی ہے وہ ان سے شرف اندوز ہوتے ہیں اور بڑھتے چلے جاتے ہیں۔

جناب عشق بلند است ہمتے حافظ

کہ عاشقان رہ بے ہمتاں بخود نہ ہند

طریقہ نقشبندیہ کے یہ وہ خصائص ہیں جنہیں حضرت امام ربانی مجدد الف ثانی قدس سرہ نے اپنے مکتوبات شریفہ میں بڑی تفصیل کے ساتھ متعدد مقامات پر ذکر فرمایا ہے۔ یہ حقیقت ہے کہ آپ سے پیشہ طریقہ نقشبندیہ کے نظریات و تعلیمات ایک مرتب شکل میں موجود نہ تھے۔ آپ ہی نے اس سلسلہ عالیہ کے مقامات و مشاہدات کو ترتیب دیا اور انہیں ایک تدریجی و عملی صورت عطا کی پھر اسی پر اپنے طریقہ خاصہ مجددیہ کی بنیاد رکھی مزید بے شمار حقائق و معارف کے انکشاف کے بعد معرفت الہی کا ایک ایسا قصر رفیع تعمیر فرمایا جہاں پہنچ کر سالک بے اختیار پکار اٹھتا ہے "ہماں نسبت پیشینیاں ہماں طراوت درپسینیاں بروئے کار آمدہ" یعنی جو کالات رسالت و نبوت صحابہ کرام رضوان اللہ علیہم اجمعین کو حضور ختمی مرتبت صلی اللہ علیہ وسلم کی

لے اصطلاح تصوف میں اس کا نام دوقب قلبی ہے ۱۔ دوقب مددی ۲۔ دوقب زمانی

صحت کے فضیل میسر تھے ہزار سال بعد حضرت مجدد الف ثانی رحمہ اللہ کے ویسے سے بارہ گز منقہ شہود پر  
 جلوہ گر ہیں ادران کی تنویر امت مسلمہ کے قلوب کو حیات جاوداں عطا کر رہی ہے۔ فَجَزَاهُ اللَّهُ تَعَالَى  
 عَنَّا وَعَنْ سَائِرِ مُتَّبِعِي الطَّرِيقَةِ الشَّرِيفَةِ ۛ

نقشبندیہ عجب قافلہ سالارانند

کہ برنداز رہ پنہاں بہ حرم قافلہ را



## مولانا کشمیری مرحوم کے احوال و آثار

تذریبیک نام، عرشی تخلص، ولادت مولانا عبدالکریم، پیدائش ۱۸۸۴ء، وفات ستمبر ۱۹۴۷ء

عمر ۶۳ سال وطن قصبہ دھنولہ ریاست ناہہ

آپ مستند عالم، ماہر طبیب، نامور ادیب، فاضل مصنف اور نچتہ کلام شاعر تھے۔ مدرسہ نعمانیہ لاہور سے فارغ التحصیل ہوئے اور پنجاب یونیورسٹی سے علوم شرقیہ میں مولوی فاضل اور منشی فاضل کی سندت حاصل کیں۔ علم دین اور فن طب میں کمال حاصل کیا۔ فراغت کے بعد آپ نے اپنے وطن قصبہ دھنولہ ہی میں قیام فرمایا۔ مطب کے ساتھ ساتھ تصنیف و تالیف کا شغل خاص بھی جاری رکھا اور مدرسہ کریمیہ دھنولہ میں تدریس و تعلیم کا آغاز کیا۔ آپ کے والد ماجد کا اسم گرامی مولانا عبدالکریم تھا۔ اس مناسبت سے درس گاہ کا نام مدرسہ کریمیہ رکھا۔ مشاغل تصنیف و تالیف، فارسی و عربی کتب کی تدریس اور مصروفیات طب کے علاوہ آپ خطابت میں بھی یدِ طولی رکھتے تھے۔ آپ کا دماغ عالمانہ اور پُر تاثیر ہوتا تھا۔ تصنیف و تالیف کے سلسلہ میں آپ نے چھوٹی بڑی تقریباً ۷۲ کتابیں، رسالے اور تراجم مرتب کیے جن میں سے بعض شائع بھی ہو چکے ہیں اور باقی مسودات کی شکل ہی میں پڑے رہے۔ وہ غالباً برصغیر کی تقسیم کے ہنگاموں میں تلف ہو گئے۔ مطبوعہ رسائل و کتب کا اجمالی خاکہ حسب ذیل ہے :

تعلیم نسواں کے سلسلہ میں ایک مکمل نصاب مرتب فرمایا جو تعلیم البنات کے نام سے آٹھ حصوں میں شائع ہوا۔ اپنے مواعظ پر مشتمل ایک رسالہ 'مواعظ عرشی' کے نام سے شائع کیا۔ ایک اور مجموعہ خطبات عرشی کے نام سے طبع ہوا۔ مثنوی مولانا روم کی شرح عام فہم اور سلیس اردو میں اکیس جلدوں میں مرتب فرمائی جو لاہور سے نہایت عمدہ طرز پر شائع ہوئی۔ اس شرح کے دیکھنے کا اتفاق راقم الحروف کو بھی ہوا جب تقسیم ہند کے بعد لاہور آکر ایک پرائیویٹ ادارہ تعلیم جامعہ شرقیہ کے نام سے گرانڈی لاہور میں قائم کیا تھا۔ اس ادارہ میں پنجاب یونیورسٹی کے امتحانات منشی فاضل، ادیب عالم اور ادیب فاضل کی تیاری کرائی جاتی تھی۔ چونکہ مثنوی مولانا روم

کا پہلا دفتر منشی فاضل کے نصاب میں شامل تھا۔ لہذا اس سلسلہ میں مولانا نذیر احمد عرشی مرحوم کی شرح مفاتیح العلوم کی زیارت و مطالعہ کا شرف حاصل ہوا۔ حتیٰ کہ فاضل مصنف نے تشنگانِ علم کی تسکین کے لیے جہاں پیر رومی کے حقائق و معارف کو وضاحت کے ساتھ بیان کیا ہے وہاں اردو دان حضرات کی دلچسپی کا سامان بھی بہم پہنچایا ہے۔ ہر شعر کی تقطیع، اصل لغات اور نحوی تراکیب کا التزام بھی فرمایا ہے۔ مثنوی کی متعدد شروع کو پیش نظر رکھتے ہوئے عتاب و معافی کی تسہیل میں کوئی دقیقہ فروگذاشت نہیں کیا۔ زبان نہایت فصیح اور اسلوب بیان بے حد دل نشیں ہے۔ بلا مبالغہ کہا جا سکتا ہے کہ اردو زبان میں مثنوی رومی کی اس سے بہتر شرح موجود نہیں۔ اس شرح کے علاوہ آپ نے 'در مختوم' کے نام سے مثنوی مولانا روم علیہ الرحمہ کا ایک حاشیہ بھی تحریر فرمایا اور فن حدیث میں کنز الآثار تالیف فرمائی۔

فن طب کے سلسلہ میں کلیدِ مطب، بیاضِ کرمی، مفرداتِ عرشی، امول علاج اور کلیدِ عطاری ایسی متعدد کتابیں ترتیب دیں جن میں معمولاتِ مطب، نسخجات اور ادویہ مفردہ کے خواص و امزجہ اور دوا سازی کے اصول و طریق مفصل طور پر بیان کیے گئے ہیں۔

تختہ سعدیہ : یوں تو مثنوی مولانا روم کی شرح بھی مضامین تصوف کا ایک بحرِ ذخار ہے اور اس میدان کو ہمارے مولف رحمہ اللہ تعالیٰ نے بڑی خوبی اور کامیابی کے ساتھ سر کیا ہے لیکن تصوف کے سلسلہ میں آپ کی گرانقدر تالیف تختہ سعدیہ ایک ایسی عظیم الشان ہستی کے تعارف و حالات پر مشتمل ہے جن سے مولف موصوف نے خود بھی کسب فیض کیا اور پھر ان کی وساطت سے طریقہ نقشبندیہ مجددیہ کے عرفان کی منازل کو طے کیا۔ گویا عالم تصوف میں شرح مثنوی اگر جگہ بیتی کا اظہار ہے تو تختہ سعدیہ ایک حد تک آپ بیتی کا بیان ہے۔

مولف کی تصنیفات و تالیفات میں سے یہی مذکورہ بالا انیسویں رسائل و کتب ہیں جو ہمیں دستیاب ہو سکے اگر ان کی تصنیف کردہ شرح مثنوی کی ہر جگہ کو الگ شمار کیا جائے تو تعداد ۳۹ ہو جاتی ہے۔ جناب حکیم مہر محمد صاحب مدظلہ دکان کی منڈی ضلع گوجرانوالہ سے معلوم ہوا ہے کہ آپ کی تصنیفات و تالیفات کی تعداد بہتر تک پہنچتی ہے واقم الحروف حکیم صاحب کا تہ دل سے شکر گزار ہے کہ انھوں نے عرشی مرحوم کے اسوال و آثار مرتب کرنے میں اس کی بددستداری۔

حسنا و کردار : آپ نہایت علم دوست اور پابند سنت تھے۔ درس و تدریس سے دالمانہ ربط تھا۔

طلب اور اس کی جزئیات پر کمال عبور تھا۔ اخلاق عالیہ اور خلوص و وفان کی سیرت و کردار کے امتیازی نشان تھے۔ رزقِ حلال حاصل کرنا اور اسے جائز مصارف میں لانا آپ کی زندگی کا اصول تھا۔ اہل تقویٰ کے شعار کو ملحوظ رکھتے ہوئے لباس اور وضع قطع میں اس قدر سادگی پسندتے تھے کہ ان کے بعض ملاقاتی انہیں پہچاننے میں دھوکہ کھا جاتے تھے۔ اکثر اصحاب کسی اہل مجلس کو مولانا عرشی سمجھتے ہوئے اس سے مصافحہ کر کے بیٹھ جایا کرتے تھے یا پوچھا کرتے تھے کہ آپ میں عرشی صاحب کون سے ہیں؟ خلقِ خدا سے معاملات میں آدابِ شرعی کا لحاظ رکھنا ان کی فطرتِ ثانیہ بن چکا تھا۔ نہایت نیک نفس، خوش خلق، متواضع اور دیانت دار انسان تھے۔ شدید احتیاج کے وقت بھی قریبی اصحاب میں سے کسی کا دست نگر ہونا عار سمجھتے تھے اور اپنی شانِ استغنا ہمیشہ برقرار رکھتے تھے۔ اگر برسبیلِ تذکرہ اصحاب کو ان کی کسی ضرورت کا احساس ہو جاتا تو یہ ایک علیحدہ بات تھی مگر بہ نیتِ استمداد کسی کے سامنے لب کشائی ان کی ذات سے بعید تھی۔ ذکر و شغل اور مراقبہ کی پابندی ہر حال میں پیش نظر رہتی تھی۔ آپ کے مواظبتِ حسنہ کا سلسلہ لوگوں کو امورِ شریعت و طریقت کی طرف متوجہ کرنے اور ان پر عمل پیرا ہونے میں برابر جاری رہتا تھا۔

انہما برحق میں جرأت؛ شہر میں ہندو بنیے اور مہاجن سودی کاروبار کرتے تھے۔ اس ننگِ انسانیت طبعی کاشکار زیادہ تر مجلس اور قلاش مسلمان ہوا کرتے تھے۔ اس لیے آپ اپنے مواظبت میں خاص طور پر اس امر کا التزام کرتے تھے کہ سود کے لین دین سے مسلمانوں کو نفرت دلائی جائے۔ بنگ کے سود سے بھی منع کیا کرتے تھے۔ ہر چند حکام ریاست اور مہاجنوں کو آپ کا طرزِ عمل سخت ناگوار گزارتا تھا مگر آپ کسی ناسقانہ قوت کو خاطر میں نہ لاتے ہوئے مسلمانوں کو سودی کاروبار سے جسے خدا اور رسول کے ساتھ جنگ کرنے کے مترادف قرار دیا گیا ہے، ہمیشہ روکتے تھے۔ سلفِ صالحین کی سنت پر عمل کرتے ہوئے ایک غیر مسلم اور متعصب سٹیٹ میں احکامِ شریعی کی بر ملا تبلیغ کرتے تھے۔

واقعہ بیعت؛ مولف موصوف نے اپنی بیعت کا واقعہ آغاز رسالہ میں عجب دلاویز انداز کے ساتھ تحریر کیا ہے تاریخِ بیعت تو ذکر نہیں فرمائی۔ البتہ خانقاہ سراجیہ میں آپ کی حاضری پہلی مرتبہ ۲۳ شوال ۱۲۵۰ء بروز چار شنبہ ہوئی۔ بیعت کا شرف اس تاریخ سے پیشتر مالیر کوٹلیس ستری ظہور الدین رحمہ اللہ کے مکان پر حاصل ہو چکا تھا۔ مستری صاحب موصوف ہی نے آپ کو اس طرف توجہ دلائی تھی۔ چنانچہ مولف محترم نے زیرِ عنوان

”نوش قسمتی کا پہلا دن“ یہ رقم فرمایا ہے :-

”یہ وہ دن تھا جب برادرِ طریقت مستری نہور الدین صاحب کا ایک خط بدیں مضمون مجھے ملا کہ عالی حضرت  
(مرشدنا مولانا ابوالسعد احمد خان) دامت برکاتہم کو ملے تشریف فرما ہیں۔ تمہیں حاضر ہو کر ضرور بہرہ اندوز سعادت  
ہونا چاہیے۔“

مستری صاحب مرحوم کے اس جملہ نے مولف موصوف کے قلب مضطرب میں ایک تحریک پیدا کر دی  
اور آپ اگلے ہی روز مالیر کوٹہ کی طرف چل پڑے۔ موٹر پر سوار ہوتے ہی حضرت اعلیٰ قدس سرہ کی طرف سے غائبانہ توجہ  
اور فیضان کا احساس ہونے لگا۔ لکھتے ہیں :

”دھنولہ، برنالہ کی وہی پامال سڑک جہاں روز آنا جانا رہتا تھا، آج نہ معلوم اس کا اتصال کس جنت المنعم سے  
تھا کہ عطر ہنیر ہوائیں برابر میرے مشامِ روح کو معطر کر رہی تھیں۔“

نسیم کوئے تو از لطف می برد ہر دم

خمے کہ بردل این جاں فگار می گزرد

اگرچہ مولف موصوف ابھی تک کسی بزرگ کے حلقہ ارادت و بیعت میں شامل نہ ہوئے تھے مگر مرشدِ کامل اور  
رہنمائے حقیقت کی طلب کا جذبہ آپ کے دل کو بے چین کیے رکھتا تھا۔ دوسری طرف ظاہر پرست اور دنیا طلب  
پیروں کا انبرہ کثیر بھی نظروں میں تھا جو ایک شیخِ کامل اور صاحبِ ولایت تک رسائی حاصل کرنے میں ہمنوز  
مائل تھا۔ اب جو حضرت اعلیٰ کی خدمت میں حاضری کی سعادت نصیب ہوئی تو فرمایا :

”دل نے باور کر لیا کہ جس نادیدہ و ناشنیدہ منزل مقصود کے لیے میں برسوں سے سرگرم سعی تھا وہ یہی تھی۔“  
غرض حاضری سے اگلے ہی روز داخلِ طریق ہو گئے اور شیخ کی پہلی نگاہ التفات نے جو اثر کیا اس کا بیان انہی کے  
الفاظ میں سنئے :-

حضرت المرشد کی پہلی نگاہ التفات نے قلبِ ہاتم (سرگرداں) کو اطمینانِ دائم بخش دیا۔ میرے  
یہ دو شعر اسی ساعت کی یادگار ہیں :-

پہ شہر کوٹہ مردے بیدہ ام کہ مپرس      بجانِ خویش کسے برگزیدہ ام کہ مپرس



چہ روز ہا بسر آمد مرا بہ تشنہ لبی کنوں آبِ حیاتے رسیدہ ام کہ میرس  
 فرماتے ہیں کہ میں نے شہرِ مالیر کو ٹلہ میں جس مردِ خدا کو پایا ہے نہ پوچھو کہ وہ کس شان کا مالک ہے میں نے دلِ دجان  
 سے جس ہستی کا انتخاب کیا ہے مجھ سے اس کے کمالات کی تفصیل نہ پوچھو۔ روحانی تشنگی کے عالم میں مٹیوار  
 دن گزر چکے تب کہیں جا کر آج آبِ حیات تک رسائی نصیب ہوئی۔ اس کی دل نوازی دجاں پروری کا حال  
 کیا پوچھتے ہو؟

غرض بیعت اور اس کے پاکیزہ ثمرات سے فیضیاب ہو کر مؤلف موصوف جلد ہی اپنے وطنِ قصبہ دھنولہ  
 واپس تشریف لے گئے۔ لکھتے ہیں :-

”پچھے وطن میں ایک مسجد کی توسیع و تعمیر کا کام چھیڑ رکھا تھا اس لیے جلد ہی اجازت لے کر واپس جانا  
 پڑا اور قرار پایا کہ تربیتِ باطن کے حصول کی غرض سے پھر کبھی ایک خاص مدت کے لیے خانقاہ شریف حاضر ہوگا“

لیکن جب آتشِ شوق بھڑک اٹھتی ہے تو پھر بجھائے نہیں بھتی ۔

عشق پر زور نہیں ہے یہ وہ آتشِ غالب

کہ لگائے نہ لگے اور بجھائے نہ بنے

فرقت کے ان ایام میں حضرت اعلیٰ سے مراسلت جاری رہی۔ شیخِ کامل بھی جب کسی جوہرِ قابل کو دیکھ لیتا  
 ہے تو اس کی تربیت کا جذبہ اسے بھی بے تاب و مضطرب بنا دیتا ہے۔ پھر اس کی توجہ کی حرارت طالب  
 کے وجود میں ماسوا اللہ کی ہر وقت کو جلا کر راکھ کر دیتی ہے۔ مؤلف کے خطوط میں شوق و طلب کا اظہار برابر ہوتا  
 رہا اور حضرت اعلیٰ کے مکاتیبِ شریفہ میں اس سوز و پیش کو تیز تر کرنے کا سامان ہم پہنچایا جاتا رہا۔ البتہ دنیوی  
 مشاغل کی نوعیت ہی ایسی ہے کہ ہر چند ان میں بعض دینی امور بھی شامل ہوں پھر بھی وہ ایک اچھے خاصے  
 صاحبِ عزم انسان کو تردد و افتار میں ڈال دیتے ہیں۔ کچھ ایسا ہی معاملہ ہمارے مؤلف مرحوم کو اس وقت  
 درپیش تھا کہ تعمیرِ مسجد کا عذر خانقاہ شریفِ حاضری دینے میں رکاوٹ بنا ہوا تھا۔ شیخِ دمرد کے درمیان جو  
 خط و کتابت ان چند ایام کے دوران ہوئی وہ کچھ اسی مضمون کی تھی کہ شیخ کی طرف سے بتقاضائے شفقت جلد  
 آنے کی ہدایت ہوتی تھی اور مرید کی طرف سے تعمیرِ مسجد کا عذر تھا اور فراغت میسر آنے کے بعد حاضری کا قصد

ظاہر کیا جاتا تھا۔ جب اس تاخیر نے طول پکڑا تو جذبہ شفقت نے شیخ کے قلم سے وہ جملہ بھی لکھوا دیا جسے پڑھ کر مولف مرحوم حاضری کے لیے بے تاب ہو گئے۔ اس کیفیت کا بیان انھی کے الفاظ میں سینے :-  
 آخری کتب شریف کا ایک جملہ یہ تھا کہ اگرچہ تعمیر مسجد ایک بڑی فضیلت ہے مگر تہذیب اخلاق اور تزکیہ نفس جو حقیقت تعمیر باطن ہے اس سے بدمارج افضل اور مقدم تر ہے۔“

اس ارشاد پر مولف موصوف کا تاثر :

”یہ ارشاد پاکر مجھے تاب تاخیر نہ رہی اور بعجلت تمام عازم خانقاہ شریف ہوا۔ ۲۳ شوال ۱۳۵۰ء  
 چہار شنبہ کا دن تھا کہ خداوند تعالیٰ کے فضل و کرم سے اس غریب الوطن کو اپنے مرشد کامل کے متبرک وطن کی خاک پاک پر سجدہ شکر بجالانے کا شرف حاصل ہوا۔“

وہاں پہنچ کر کیا نقشہ دیکھا اور کیا کیا کوائف و احوال قلب و روح پر طاری ہوئے ان کا اظہار کچھ مولف مرحوم نے کیا دیکھا کے زیر عنوان اپنے فصیح و بلیغ فارسی تصیدہ میں کیا ہے جسے ناظرین رسالہ مذکور میں ملاحظہ فرما کر لطف اندوز ہوں گے۔

حاصل کلام یہ کہ ہمارے مولف آغاز سلوک ہی سے ایک خاص جذبہ و کیف کے ساتھ شیخ کی خدمت میں حاضر ہو کر کسب فیض کرتے رہے۔ وطن واپس جانے کے بعد بذریعہ مکاتیب عرض احوال کر کے اسباق طریق حاصل کرتے رہے۔ رفتہ رفتہ وہ منزل بھی آگئی کہ شیخ نے اجازت طریقہ پاک سے سرفراز فرمایا۔

اصلاح نفس اور کرامت شیخ کا ایک واقعہ : بعض دوستوں سے ذکر فرمایا کہ سلوک کے ابتدائی دور میں ایک بار خانقاہ شریف جاتے ہوئے لالہ موسیٰ کے سٹیشن پر (اس زمانہ میں ٹرین کنڈیاں براستہ لالہ موسیٰ و ملک وال جایا کرتی تھی) مجھے ایک نفسانی خیال آیا کہ لطف کی بات جب ہے کہ خانقاہ شریف پہنچنے پر حضرت صاحب مجھے زردہ اور پلاؤ دکھلائیں۔ جس وقت پہنچا دسترخوان بچا ہوا تھا اور لنگسے کھانا تقسیم ہو رہا تھا اور عام کھانا روٹی سالن میرے سامنے بھی آگیا۔ ابھی کھانا شروع نہ کیا تھا کہ حضرت صاحب قبلہ بعجلت تمام تشریف لے آئے اور میرے پاس کھڑے ہو کر خادم سے فرمایا کہ عرشی صاحب کے سامنے سے یہ کھانا اٹھا لو اور اندر سے زردہ پلاؤ جو تیار ہے لا کر ان کو کھلاؤ، آج ان کا جی زردہ پلاؤ کھانے کو چاہتا ہے۔ میں یہ سن کر شرمندگی سے زمین میں گر گیا۔ چنانچہ زردہ پلاؤ

آگیا اور کھا بھی لیا مگر عرصہ دراز تک شرمسار رہا۔ شیخ کے کشف و کرامت کا یہ منظر دیکھ کر ایسی ہیبت اور عجب طاری رہا کہ بیان سے باہر ہے۔ اس کے بعد اللہ تعالیٰ نے تزکیہ نفس کے سلسلہ میں میری مدد فرمائی۔

تبلیغِ طریقت : مولف موصوف چونکہ حضرت شیخ کی حیات ہی میں منازل سلوک معتدبہ درجات و مقامات تک طے فرما کر طریقہ نقشبندیہ کی تبلیغ و ترویج کے مجاز قرار دیے جا چکے تھے لہذا سلسلہ عالیہ کی تبلیغ میں سرگرم رہنا ان کے فرائض منصبی میں شامل تھا۔ چنانچہ آپ کی رہنمائی سے سینکڑوں طالبانِ حق متوجہ خانقاہ شریف ہوئے اور حضرت اعلیٰ کے فیوض و برکات سے بہرہ ور ہوئے۔ اعلیٰ حضرت قدس سرہ کی وفات حسرت آیات ۱۳۶۰ میں ہوئی۔ اس طرح ہمارے مولف محترم کو شیخِ کامل سے تکمیل سلوک کے لیے دس سال کا عرصہ نصیب ہوا۔ صوفیائے کرام نے ایک متوسط سالک کی تکمیل کے لیے اتنی ہی مدت کا تعین کیا ہے۔ حضرت شیخ کے وصال کے بعد آپ کا تعلق اگرچہ خانقاہ پاک سے بدستور رہا مگر کثرت آمد و رفت کا وہ سلسلہ نہ رہا جو شیخ قدس سرہ کے زمانہ حیات میں تھا لیکن آپ اپنے مقام پر اسی طرح استقامت و اخلاص کے ساتھ معمولاتِ طریقہ عالیہ بجالاتے رہے اور معارفِ سلسلہ کی ترویج و اشاعت میں کوشاں رہے۔

زندگی کے آخری ایام : تقسیم ہند کے بعد وہ خرمیں انقلاب رونما ہوا جس کی نظیر تاریخِ عالم میں نہیں ملتی جیسا کہ سابقاً مذکور ہوا آپ مسلمانوں کی دینی و دنیوی خیر خواہی کو ہر عمل پر مقدم سمجھتے تھے اور انہیں سودی کاروبار سے منع کرتے رہتے تھے پھر اس سے بڑھ کر یہ کہ حکام وقت کے ظلم و ستم کے خلاف ہمیشہ اپنی آواز بلند کرتے تھے۔ اعلیٰ کلمہ حق ان کی زندگی کا دستور تھا اس لیے آپ حکام ریاست کی نظروں میں ایک انقلابی رہنما تصور کیے جاتے تھے۔ سو دشوار ہندو اور سکھ آپ کو ایک متعصب مسلمان سمجھتے تھے۔ تقسیم کے بعد جب نقل مکانی کا مرحلہ آیا اور کفار نے بے دریغ مردوں، عورتوں اور معصوم بچوں کو تہ تیغ کرنا شروع کر دیا تو اس وقت آپ اپنے ساتھیوں کی ہمت افزائی کرتے رہے اور اہل اسلام کو ہلاکت و خونریزی کے اس دھارے سے بچانے کی کوشش میں اپنی تمام قوتوں کو بروئے کار لاتے رہے۔ آپ نے برطانیہ تعلقین شروع کر دی کہ اگر دشمن تم پر ہتھیار اٹھائے تو تم بھی دلاوری و پامردی سے اس کا مقابلہ کرو اور اسے کیفرِ کردار تک پہنچاؤ۔ اگر اللہ کی راہ میں گردن کٹ جائے تو اسے سرفروئی کی دلیل سمجھو اور کسی صورت اپنے آپ کو بے دین قوم کے حوالے نہ کرو۔

غرض آپ اپنے ساتھیوں سمیت کفار سے دست بردست لڑتے رہے تا آنکہ بمقام تلونڈی ٹہنوالی علاقہ ریاست  
 نابھہ میں جام شہادت نوش کیا۔ وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ بَلْ أَحْيَاءٌ وَلَكِنْ لَا تَشْعُرُونَ ط

بنا کر دند خوشی رسمے بہ خون و خاک غلطیوں

خدا رحمت کند ایں عاشقان پاک طینت را

زمین نے اہل اللہ کے خون سے اپنی تاریخ دہرائی اور چشم فلک نے اس جاں گزار منظر کو دیکھا۔ بلاشبہ  
 اس خطہ زمین کا ہر وہ ذرہ جو آپ اور آپ کے ساتھیوں کے خون سے رنگین ہوا حشر تک آپ کی شجاعت  
 پر شاہد رہے گا اور آپ کے علو درجات کے لیے خالق ارض و سما کی بارگاہ میں بزبانِ حال دعا کرتا رہے گا۔

نذیر عرشی عارف بہ علم و فضل و حید

بریدہ ز اہل جہاں کسوتِ ابد پر شید

بہ فیضِ صحبتِ پیہِ طریقتِ احمد خاں

ز خاکِ تیرہ سرِ عرشِ کبریا برسید



## اکابر موسیٰ زئی شریف کے مختصر حالات

خانقاہ سراجیہ مجددیہ کنڈیاں ضلع میانوالی درحقیقت خانقاہ احمدیہ سعیدیہ موسیٰ زئی شریف کی ایک مٹم، فیض رساں اور بہار افزا شاخ سر بلند ہے جس نے حضرات اکابر موسیٰ زئی شریف رحمہم اللہ تعالیٰ کی روحانی تعلیمات اور ان کی تبلیغ و اشاعت کا فریضہ وسیع پیمانے پر سنبھال رکھا ہے۔ خانقاہ موسیٰ زئی شریف کے بانی حضرت خواجہ حاجی دوست محمد قندھاری قدس سرہ العزیزہ ہیں۔ ان کے جانشین حضرت خواجہ محمد عثمان دمانی رحمۃ اللہ علیہ ہوئے۔ بعد ازاں آپ کے فرزند گرامی قدر خواجہ سراج الدین رحمہم اللہ نے مسند ارشاد کو زینت بخشی۔ ان حضرات ثلاثہ کے مبارک اور سعادت آفریں دور میں ایک جہان اکابر بقشبندیہ مجددیہ کے بے پایاں فیوض برکات سے بہرہ ور ہوا۔ خصوصاً حضرت خواجہ سراج الدین قدس سرہ کے عہد مبارک میں خانقاہ موسیٰ زئی شریف کی عظمت و شان نقطہ عروج پر تھی۔ بے شمار طالبان حق اطراف و اکناف ہند و کابل، خراسان و قندھار وغیرہ سے حصول فیض کے لیے آپ کے آستانہ عالیہ پر ناصیہ فرسا ہوئے اور اپنا دامن مراد کمالات مجددیہ کے گہرائی کے آبدار سے بھر کر اپنے وطن واپس لوٹے۔ پھر ان حضرات نے اپنے گرد و پیش کے تمام علاقوں کو عرفان الہی سے سیر کیا۔ حضرت خواجہ سراج الدین رحمہم اللہ نے اپنے زمانہ مبارک میں شریعت و طریقت کی ترویج جس انداز پر فرمائی بھلا اللہ حضرت اعلیٰ نے خانقاہ سراجیہ میں اسی طریق کو اپنایا اور فروغ بخشا۔ جس کے نتیجے میں اس خانقاہ عالیہ نے ایک مرکزی حیثیت حاصل کر لی۔ چونکہ اس چشمہ عرفان کا تعلق اکابر موسیٰ زئی شریف کے بھڑکیاں سے ہے اور یہ گہر بنایا اب اسی معدن فیض سے منسوب ہے اس لیے تحفہ سعیدیہ کی اشاعت ثانیہ کے وقت حضرت اقدس سیدنا مولانا ابوالخلیل خان محمد صاحب مدظلہ العالی نے ارشاد فرمایا کہ حضرات موسیٰ زئی شریف کا ذکر خیر بھی تیسرا و تیسرا رسالہ مذکور کے آغاز میں بالاحتمار ہونا چاہیے۔ لہذا ہم بطور ضمیمہ ان حضرات ثلاثہ کے احوال و آثار شامل رسالہ کرتے ہیں۔

مسودات حضرت قاضی شمس الدین صاحب مدظلہ کے مرتب کردہ ہیں۔ راقم الحروف نے ان مسودات کو صاف

کیا اور مناسب مقامات کی تشریح و توضیح کر دی ہے۔

خاکپاٹے اکابر مجددیہ  
محمد محبوب الہی عنہ

## حالاتِ حضرت حاجی دوست محمد قندھاری رحمۃ اللہ علیہ

حضرت حاجی صاحب قبلہ قدس سرہ کی ولادت باسعادت ۱۲۱۶ھ میں قندھار کے قریب اپنے آبائی قریہ میں ہوئی۔ جب ہوش سنبھالا تو تحصیل علم کا شوق دامن گیر ہوا۔ سب سے پہلے قرآن مجید پڑھا اور اس کے بعد عربی و فارسی زبان میں دینی علوم کا آغاز کیا۔ ابھی ظاہری علوم سے فراغت حاصل نہ کر پائے تھے کہ عرفان الہی کا جذبہ پیدا ہوا جو فطرت نے روزِ ازل سے آپ کی سرشت میں ودیعت کر رکھا تھا۔ چنانچہ حضرت دالا اپنے خود نوشتہ سوانح میں یوں فرماتے ہیں:-

”ابتدائے عمر ہی سے فقیر کراہل اللہ اور عارفانِ حق سے ایک خاص قسم کا انس رہا ہے۔ اگرچہ شروع میں ظاہری علوم کی مشغولی فقرہ کے زمرہ میں شامل ہونے سے مانع تھی لیکن پھر بھی جب کسی بزرگ اور عارف باللہ کا علم ہوتا، ان کی خدمت میں حاضر ہو کر اپنے حق میں دعا کی درخواست کیا کرتا تھا۔“

اس کے بعد حاجی صاحب قبلہ یوں رقمطراز ہیں:-

تلاشِ حق: کابل میں قیام کے دوران عجیب و غریب کش مکش سے گزر رہا تھا کہ ایک طرف میلانِ طبع اہل اللہ کی جانب تھا اور دوسری طرف تحصیل علم کا شوق پابند مدرسہ رکھنا چاہتا تھا۔ فقیر نے ابھی صرف و نحو کی چند کتابیں اور منطق کے بعض رسالے پڑھے تھے کہ درسی علوم سے طبیعت اچاٹ ہو گئی۔ اسی اثنائے میں ایک روز رات کے وقت میرے سینہ میں ایسا درد اٹھا کہ جس کی شدت سے بے ہوش ہو گیا۔ بے ہوشی کی یہ کیفیت جیسا کہ دیکھنے والوں نے بعد میں بتایا مسلسل تیرہ دن تک طاری رہی۔ پھر خود بخود ہوش آ گیا۔ اس وقت زبان پر بے ساختہ اللہ ہو اور سبحان اللہ کا ورد جاری تھا۔ یہ ذکر گاہے آہستہ اور گاہے باواز بلند جاری رہتا تھا۔ لبوں پر کبھی نالہ ہائے جاں گداز ہوتے تھے اور کبھی پردرد آہیں بھرتا تھا۔ کچھ سمجھ میں نہ آتا تھا کہ اس کیفیت کا باعث کیا ہے، اور اس کا انجام کیا ہوگا؟ اس زمانہ میں پشاور کے مضافات میں کسی بزرگ کے بارے میں علم ہوا۔ ان کی خدمت میں

۱۔ اس سے معلوم ہوا کہ آپ نے درسی علوم ابتدائی طور پر علمائے کابل کی خدمت میں رو کر حاصل کیے اور علوم عربیہ کی تکمیل بیعت کے بعد کی۔ محبوب الہی معنی عنہ

حاضر ہوا۔ ان کی صحبت سے وہ ذوق و شوق جو ذکر کے جاری ہونے کے باعث مجھے نصیب ہوا تھا، یکسر ختم ہو گیا اور اس کی بجائے باطنی اضطراب و ہیجان پیدا ہو گیا۔ آخر کار اس بے چینی کے ہاتھوں تنگ آ کر یہ ارادہ کر لیا کہ جس طرح ممکن ہو بغداد شریف جا کر حضرت غوث ثقلین شیخ سید عبدالقادر جیلانی قدس سرہ العزیز کے دربار اقدس میں حاضری دوں شاید وہاں اپنے درد کا مداوا حاصل کر سکوں۔ چنانچہ رختِ سفر باندھا اور بغداد شریف پہنچ کر حضرت غوثِ عظیم کے مزار مبارک پر حاضر ہوا۔ فاتحہ پڑھی، دعائیں مانگیں لیکن وہ بے چینی اور اضطراب بدستور باقی رہا۔

جانم بلب رسید کجائی بیا بیا

وقت است گر بہ پر شتم آئی بیا بیا

تلاشِ مرشد میں سرگردانی اور بشارت : چند روز بغداد شریف قیام کرنے کے بعد جب اس جاگداز کیفیت سے چین سے نہ بیٹھنے دیا تو بامرِ عبوری وہاں سے کُردستان کے شہر سلیمانہ پہنچا۔ وہاں قیام کے دوران کسی شخص نے مجھے شیخ عبداللہ ہردی رحمۃ اللہ علیہ کے متعلق بتایا کہ خطہ ہرات میں ان کی بزرگی و ولایت کی بہت شہرت ہے اور ان کا تذکرہ زبانِ زدِ خاص و عام ہے میں فوراً سلیمانہ سے چل کر ہرات پہنچا اور دو تین ماہ شیخ موصوف کی خدمت میں گزارے مگر اضطرابِ باطن روز بروز افزوں ہوتا چلا گیا۔ بالآخر حضرت شیخ عبداللہ ہردی نے میری زبوں حالی دیکھ کر ارشاد فرمایا کہ تم حضرت شاہ ابوسعید صاحب کی خدمت میں دہلی چلے جاؤ وہاں تمہیں سکون نصیب ہو گا لیکن سفرِ دہلی کے بارے میں کچھ فیصلہ نہ کر پایا تھا کہ اسی تذبذب کے عالم میں بار دیگر بغداد کا رخ کیا اور شیخ محمد جدید کی خدمت میں حاضر ہوا وہاں کچھ دن قیام کے بعد لبرہ چلا گیا اور حضرت حسین دوسری بصری کی خدمت میں مسلسل سات مہینے مقیم رہا۔

وہاں سے براہِ خشکی متعدد شہروں میں گھومتا پھرتا رہا۔ ہر جگہ ہر شہر کے بزرگوں کی زیارت کی اور ان سے طالبِ دعا ہوا۔ آخر کار شہرِ قلّات نصیر خان پہنچا۔ یہاں اس اضطرابِ انجیز کیفیت نے پھر جوش مارا۔ بارگاہِ الہی میں عجز و نیاز کے ساتھ گریہ زاری کی اور خشوع و خضوع کے ساتھ استخارے کیے جن کے نتیجے میں متعدد بشارت آمیز خواب دیکھے اور اب مصمم ارادہ کر لیا کہ حضرت شاہ ابوسعید دہلوی کی خدمت میں باریابی حاصل کی جائے۔ براہِ بستی دہلی کے قصد سے روانہ ہوا۔ بستی پہنچا تو معلوم ہوا کہ حضرت شاہ صاحب سفرِ حج کی نیت سے یہاں تشریف لائے ہوئے ہیں اور ہماز کے انتظار میں شہرِ بستی ہی میں قیام پذیر ہیں۔ یہ خبر سن کر بے حد مسترت ہوئی۔ فوراً حضرت شاہ صاحب

کی خدمت میں حاضر ہوا اور بیعت کی درخواست کی جو حضرت والا نے قبول فرمائی۔ ایک دن موقع پا کر حضرت شاہ صاحب کی خدمت اقدس میں سارا ماجرا از اول تا آخر بیان کر ڈالا جسے سن کر آپ نے فرمایا تمہاری باطنی کشائش کے لیے وقت درکار ہے۔ میں حج پر جا رہا ہوں اور رُوح کی تمام لطافتیں سرزمینِ حجاز کی طرف مرکوز ہیں لہذا اس قلبی اضطراب کی تسکین کے لیے دہلی جا کر میرے فرزند احمد سعید کی صحبت اختیار کرو اور ان سے کسب فیض کرتے رہو، یا پھر بمبئی ٹھہراؤ اور میری واپسی کا انتظار کرو۔

بارگاہِ مرشد میں رسائی : میں نے پہلی شق کو ترجیح دی کہ دہلی جا کر حضرت شاہ احمد سعید صاحب کی خدمت میں رہنا ہی مناسب ہوگا۔ بمبئی ویسے بھی ایک ایسا شہر تھا جہاں کسی سے میری شناسائی نہ تھی اور موسم گرما کی شدت بھی ناقابلِ برداشت تھی۔ چنانچہ بمبئی سے دہلی کے لیے روانہ ہو گیا۔ سفر کے دوران ایک رات خواب دیکھا کہ حضرت شاہ صاحب قبلہ تشریف فرما ہیں اور مجھ سے یوں مخاطب ہیں :-

"شاماً ذونِ ماہستید"۔ یعنی تم ہمارے خلیفہ ہو۔

صبح کو بیدار ہوا تو دل نے دہلی کی طرف شدید کشش محسوس کی۔ الغرض دہلی پہنچ گیا۔ خانقاہ مظہریہ میں داخل ہوتے ہی شیخِ طریقت امامی و مرشدی حضرت شاہ احمد سعید صاحب کے روئے انور پر نظر پڑی اور آپ کی زیارت و برکت سے سابقہ تردد و انتشار لمحہ بھر میں کافور ہو گیا۔ دل میں ایک انقلاب آچکا تھا۔ اب اضطرابِ راحت میں اور بے قراری سکون میں بدل چکی تھی۔

منم کہ دیدہ بیدارِ دوستِ کرم باز

چہ شکر گویمت اے کار ساز بندہ نواز

حضرت والا کے دستِ مبارک پر تجدیدِ بیعت کی۔ ایک سال دو ماہ اور پانچ روز آپ کی خدمت اقدس میں رہا۔ حضرت ممدوح نے اس قلیل مدت میں فقیر کو طریقہ نقش بندہ، قادریہ اور چشتیہ کی نسبتوں سے سرفراز فرمایا اور ہر سہ سلاسل میں خرقہ خلافت عطا کیا۔

محبتِ شیخ : آپ کے سوانح حیات میں یہ واقعہ صراحت کے ساتھ مذکور ہے کہ آپ کو اپنے شیخ حضرت شاہ احمد سعید قدس سرہ سے اس قدر والہانہ عقیدت تھی کہ شیخ کی جوتیاں اٹھا کر اپنے سر پہ رکھتے، انہیں آنکھوں



سے لگاتے اور ذمہ داری سے دیر تک روتے رہتے تھے۔

خاک روہوں کی کمی کسی شہر میں نہیں ہو سکتی۔ یہاں بھی حضرت کے ہاں بیت الخلاء کی صفائی کے لیے خاک روہ مقرر تھا۔ مگر دہلی میں اپنے قیام کے دوران حضرت حاجی صاحب قدس سرہ شیخ کے ذاتی بیت الخلاء کی صفائی خود اپنے ہاتھ سے کیا کرتے تھے اور اسے اپنے لیے موجب افتخار و شرف سمجھتے تھے۔ سبحان اللہ نیاز مندی و نیکو کاری کا یہ مقام کسے میسر آسکتا ہے؟ حقیقت یہ ہے کہ رابطہ محبت ایک ایسی چیز ہے کہ وہ محب کو محبوب کی ذات میں فنا کر دیتا ہے۔ اس بے پناہ عقیدت کے پیش نظر شاہ صاحب قبلہ بھی حضرت حاجی صاحب کے ساتھ اپنی محبت کا تذکرہ ان الفاظ میں فرمایا کرتے تھے:

”حاجی صاحب نے جو کچھ پایا ہے وہ انہیں میری محبت کے طفیل ملا ہے اور مجھے جو محبت ان کے ساتھ ہے متوسلین سلسلہ میں سے کسی اور کے ساتھ نہیں“

پیشگوئی اور بشارت: نیز حضرت شاہ احمد سعید صاحب قدس سرہ حضرت حاجی صاحب کے بارے میں فرمایا کرتے تھے کہ جس طرح حضرت شاہ غلام علی رحمۃ اللہ علیہ کے خلفاء میں مولانا خالد رومی امتیازی حیثیت رکھتے ہیں اور ان کے طفیل سلسلہ عالیہ نقشبندیہ مجددیہ کا فیضان کثرت کے ساتھ خلق خدا کو پہنچا۔ اسی طرح حضرت حاجی صاحب ولایت میں ایک عظیم الشان مقام پر فائز ہوں گے اور لاکھوں افراد ان کے رشد و ہدایت سے بہرہ اندوز ہوں گے۔

اجازت نامہ میں کلمات مدح: قبلہ شاہ صاحب رحمہ اللہ نے جو تحریری اجازت نامہ بوقت رخصت حضرت حاجی صاحب کو مرحمت فرمایا اس میں آپ کی شان میں جو مدحیہ کلمات استعمال فرمائے ہیں وہ ایک عارف کامل ہی اپنے باکمال جانشین کے لیے استعمال کر سکتا ہے۔ تحریر فرماتے ہیں:-

فَصَارَ مَجْمَعُ الْأَنْوَارِ وَمَعْدِنَ الْبِحَارِ فَاجْزَتْهُ  
بِاجَازَةٍ مُطْلَقَةٍ

حاجی صاحب (بفضلہ تعالیٰ) انوار الہیہ کے جامع اور بحار معرفت کے منبع بن گئے ہیں۔ لہذا میں نے انہیں طریقہ کی کامل اجازت دی ہے

جائے قیام کی وصیت: جب حاجی صاحب قبلہ شاد کام اور فائز المرام ہو کر اپنے شیخ سے رخصت ہوئے تو حضرت شاہ صاحب قدس سرہ نے جائے قیام کے انتخاب کے لیے یہ وصیت فرمائی کہ آپ ایسی جگہ قیام کریں

بسم الله الرحمن الرحيم

الحمد لله افضل الحمد واجله واعلاه كالمين بحجاب قدسه تعالى  
 والصلوة والسلام على سيد الوری كما ينبغي ويحری وعلى اله التقی  
 واصحابه التقی اما بعد باعث این سطور آنکه از مدت آرزوی  
 زیارت حرمین شریفین زادهایم شرفا و کرامت در دل  
 بود حالا اراده الهی سبحانه بان منضم گردید و نیت طواف  
 آنجا را انجام شد و متوجه آنجا ددمع اهل و عیال شدیم الله تعالی  
 از کرم خویش آنجا رساند لهذا رقوم میسازم بر پیدان خود که  
 در هندستان و خراسان سکونت میدارند که بجای من مقبول  
 بارگاه احد حاجی دوست محمد صاحب را که خلیفه من اندباشند و  
 توجهات از ایشان گرفته باشند و هو خلیفتی ویده کیدی فطوبی  
 لمن اقتدی به فهو خلیفتی علی الاطلاق بای طریق یا مکرک علیکم  
 باقتاله ولا یجوز العدول عن حکم الله اجله یا یا مهدیا و اهدیا للناس  
 طرأ علی سبیل الدوام و الاستمرار و زود فی عمره و رزقه و صلاحه و  
 فلاحه یا رب العالمین بجاه سید المرسلین صلی الله علیه و اله واصحابه  
 اجمعین یرحم الله عبد اقبال امینا و السلام اولاد آخر



جو پشتوار پنجابی دونوں زبانوں کے سنگم پر واقع ہو۔ مراد یہ کہ اس کے ایک جانب آباد علاقہ میں پشتو اور دوسری جانب پنجابی بولی جاتی ہو۔ گویا شاہ صاحب قبلہ کی نگاہ پیش میں نے دیکھ لیا تھا کہ مرید رشید صاحب کمالات اور جامع صفات ہے۔ نیز اس کے انوار فیض خطہ کابل و قندھار کے علاوہ پشتو اور پنجابی بولنے والے خطوں پر بھی پھیلیں گے لہذا اس کا مرکزی مقام ایسی جگہ ہونا چاہیے جہاں مختلف تہذیب و ثقافت رکھنے والے لوگ باسانی پہنچ سکیں۔ مرشد کابل کی پیشگوئی درست ثابت ہوئی اور ہزار ہا گم گشتگان طریق نے حاجی صاحب قبلہ کے توسل سے دولت ایمان و آگہی پائی۔

موسے زئی کا انتخاب : حضرت حاجی صاحب نے قریہ موسیٰ زئی کو اپنے قیام کے لیے منتخب فرمایا آج کل وہاں پختہ سڑک جاتی ہے۔ اور یہ مقام ڈیرہ اسماعیل خاں سے اکتالیس میل کے فاصلہ پر جنوب مغربی سمت پر واقع ہے۔ مشہور قصبہ درابن سے جنوب کی طرف اس کا فاصلہ تین میل ہے۔ یہ بستی واقعی پشتو اور پنجابی زبانوں کا سنگم ہے۔ اس کے مغرب کی طرف تمام علاقوں کی زبان پشتو ہے اور مشرقی سمت تمام علاقوں کی زبان پنجابی ہے۔ خود موسے زئی شریف میں پنجابی اور پشتو دونوں زبانیں بولی اور سمجھی جاتی ہیں۔

قیام کے سلسلہ میں کرامت کا ظہور : حضرت حاجی صاحب قبلہ نے اس جگہ کو اپنے قیام کے لیے پسند فرمایا اور اپنے مریدان باصفا کی معیت میں پانی کی کھیاہی کے پیش نظر موسے زئی شریف کے مغرب میں ایک پہاڑی نالے کے کنارے ڈیرہ لگایا تاکہ خورد و نوش اور دیگر ضروریات زندگی میں سہولت رہے۔ تھوڑے ہی عرصہ میں قبیلہ تاجخیل کے لوگ آپ سے بیحد مانوس ہو گئے اور بہت سے داخل طریق بھی ہو گئے لیکن دوسرے قبائل کے چند رئیسوں کو جو اسی بستی میں رہتے تھے آپ کا یہاں ٹھہرنا اور آپ کے درویشوں کا نالے کے پانی کو استعمال کرنا سخت ناگوار گزرا انہیں حاجی صاحب کے ساتھ تاجخیل قبیلہ کی گردیدگی دیکھ کر آپ پر سختی کرنے کی ہمت تو نہ پڑتی تھی۔ البتہ اس فکر میں ضرور رہتے تھے کہ کوئی ایسا ذریعہ اور حیلہ ہاتھ آجائے کہ حضرت حاجی صاحب اور آپ کے درویشوں کو اس جگہ سے بے دخل کر کے ہجرت پر مجبور کر دیا جائے۔

اتفاقاً ایک روز ایک ہندو تحصیل دار دورہ کرتے ہوئے ادھر آسکلا۔ مخالفین جو موقع کی تلاش میں تھے فریادی بن کر تحصیل دار کے پاس پہنچ گئے کہ ایک فقیر نے ہماری شالواتِ دہ زمین پر قبضہ جمالیا ہے، اس کے ساتھ فقیروں کی ایک بڑی جماعت ہے۔ یہ سب ہمارے نالے کا پانی خراب کرتے ہیں۔ ہمارے کہنے پر یہ قبضہ نہیں چھوڑتے

اور یہاں سے نہیں جاتے اگر آپ ان فقیروں کو یہاں سے نکال دیں تو ہم احسان مند ہوں گے تحصیلداران کی خاطر مددگار  
اور تکلف دیا پلوسی سے متاثر ہو گیا۔ فوراً گھوڑے پر سوار ہو کر بڑی آن بان کے ساتھ حضرت حاجی صاحب قبلہ کے پاس آدھکا  
اور حکمانہ لہجے میں کہا: "فقیر صاحب! تم یہاں سے چلے جاؤ۔"

حاجی صاحب نے اس کا یہ طمطراق دیکھ کر ذرا نرم لہجے میں اسے مخاطب کرتے ہوئے فرمایا "شیخ صاحب!  
ہم یہاں سے نہیں جائیں گے۔" تحصیلدار ہندو تھا اور اہل اسلام کا خطاب 'شیخ' سن کر وہ مزید طیش میں آیا اور مکرر  
سنمتی دتر شدئی کے لہجے میں کہا کہ تمہیں یہاں سے جانا ہوگا۔ اس کے انداز تکلم پر اب حاجی صاحب قبلہ نے بھی قدم  
سنمت لہجے میں مگر اسی شیخ صاحب کے لقب کے ساتھ ارشاد فرمایا کہ شیخ صاحب! ہمیں یہاں سے ہٹایا نہیں جاسکتا  
تحصیلدار کی بندوانہ رگ پھڑکی کیونکہ وہ اپنے لیے مسلمانوں کا خطاب بلفظ شیخ بار بار گوارا نہ کر سکتا تھا۔ مزید تلخ دستاخ  
لہجہ اختیار کرتے ہوئے کہا کہ میں ابھی زبردستی تمہیں یہاں سے نکال دوں گا۔ یہ سن کر حضرت حاجی صاحب قبلہ کی غیرت  
فخر کو بھی جوش آگیا۔ فرمایا "شیخ صاحب! کسی کی مجال نہیں جو فقیر کو یہاں سے ہٹا سکے۔" یہ فرماتے ہوئے اپنے ایک  
جلال انگیز نگاہ تحصیلدار پر ڈالی۔ نگاہ کا پڑنا تھا کہ تحصیلدار صاحب گھوڑے سے نیچے گر کر زمین پر ٹپ رہے تھے۔  
حافظ شیرازی نے اس مقام پر بجا ارشاد فرمایا ہے۔

بس تجربہ کر دیم دریں دارِ مکانات

باورد کشاں ہر کہ در افتاد، بر افتاد

یہ منظر دیکھ کر تحصیلدار صاحب کے ساتھ آنے والے پیادے اور قبیلے کے رئیس جو اپنی مقصد برآری کے لیے تحصیلدار کو  
ورفلا کر لائے تھے، سخت گھبرا گئے اور اسے وہاں سے اٹھا کر اپنے گھر لے گئے۔ تھوڑی دیر بعد جب اسے کچھ ہوش آیا  
تو منت سماجت کے ساتھ کہنے لگا کہ مجھے انھی فقیر صاحب کے پاس لے چلو۔ چنانچہ وہ اسے حاجی صاحب کے پاس  
لے آئے۔ یہاں آکر سب سے پہلے اس نے اپنی بے ادبی دستاخی کی معذرت پیش کی اور کہا کہ حضور میں اسلام  
قبول کرنے کے لیے تیار ہوں۔ بشرطیکہ میری تین آرزوئیں پوری ہو جائیں۔ وہ یہ کہ میری بیوی بھی حلقہ بگوش اسلام ہو جائے  
میں اپنی جائیداد وراثہ وغیرہ سے اسلام قبول کرنے کے بعد محروم نہ رہوں اور وہ بدستور مجھے مل جائے۔ اور آخر میں یہ کہ  
ملازمت بھی برقرار رہے حضرت نے فرمایا کہ اللہ تعالیٰ اپنے فضل و کرم سے تمہاری جمیع آرزوئیں کو بر لائے گا۔ اس پر وہ

مشرف بہ اسلام ہوا۔ ادھر اس نے اسلام قبول کیا تھا کہ گھر میں اس کی اہلیہ کو دل کا شدید دورہ پڑا۔ تمام برہمن و ہنود اس کے پاس گئے اور اس مرض کی مدافعت میں ہر ممکن کوشش کی مگر کوئی تدبیر اس نہ آئی۔ بالآخر کسی شخص نے اسے کلمہ طیبہ پڑھنے کے لیے کہا۔ وہ اپنی زبان سے کلمہ طیبہ کے الفاظ ادا ہی کر پائی تھی کہ درد جاتا رہا۔ اس طریق سے غائبانہ طور پر ہی اس نے اسلام قبول کر لیا۔ بعد ازاں حاجی صاحب قبلہ کی کامل توجہ اور باطنی عنایت سے اس کی بعثت یہ آرزو میں بھی پوری ہو گئی۔

حضرت حاجی صاحب قبلہ نے اس کا نام شیخ عبداللہ تجویز فرمایا۔ اب اسے شیخ صاحب کے لقب سے بار بار مخاطب کرنے کی حکمت بھی ظاہر ہو گئی۔ شیخ عبداللہ نے مزید التماس کیا کہ مسلمان ہونے کے بعد سابقہ قومیت سے میرا کوئی علاقہ نہیں رہا اس سلسلہ میں حضرت والا کا کیا ارشاد ہے۔ آپ نے فرمایا۔ آج سے تمہاری قومیت فقیر ہے چنانچہ اس کی ذریت و اولاد آج تک فقیر کے لقب سے معروف ہے۔ جن میں فقیر فیض اللہ، فقیر ابوسعید، فقیر احمد سعید اور فقیر ابوالحسن خاص طور پر مشہور ہیں حضرت حاجی صاحب کی کرم نوازیوں سے آج تک ان کی نسل چلی آرہی ہے۔

اہل قریبہ کی کثرت رجوع : یہ حیرت انگیز کرامت دیکھ کر تمام اہل وہ بلکہ مخالفین بھی آپ کی عظمت کے معترف ہو گئے اور حضرت حاجی صاحب کی طرف رجوع کرنے پر مجبور ہو گئے اور بالاتفاق تمام اہل قریبہ نے آپ کی تشریف آوری اور قیام کو اپنے لیے باعث خیر و برکت سمجھا۔ اس طرح خانقاہ احمدیہ سعیدیہ کی صورت میں رشد و ہدایت کا ایک عظیم مرکز قائم ہو گیا۔ یہ نام آج بھی تسبیح خانہ کی مرموز لوح پیشانی پر کندہ ہے۔ اس مرکز کا قیام درحقیقت حضرت شاہ صاحب قدس سرہ کی پیشگوئی کا ثمرہ تھا اور جائے قیام کے انتخاب کرنے کی طرف جو اشارہ فرمایا تھا یہ سب اس کی برکات تھیں۔ ترویج سلسلہ : بعد ازاں اس تخم ہدایت نے جو حضرت شاہ صاحب کی توجہ عالی نے حضرت حاجی صاحب کے ہاتھوں اس سرزمین میں بویا تھا تھوڑے ہی عرصہ میں اپنے شاخ و برگ پھیلا کر اطراف و جوانب کے وسیع علاقوں کو اپنے سائے میں لے لیا۔ فارسی، پشتو اور پنجابی بولنے والے تقریباً تمام ہی علاقے آپ کے ذکر و فکر سے مستفیض ہوئے بلکہ جا بجا آپ کے تربیت یافتہ باکمال خلفاء نے اس دریاے معرفت سے ہر ذرہ زمین کو جو آتش فسق و فجور سے جل رہا تھا، سیراب کیا۔ رجوع خلق عام ہو گیا۔ عقیدت مندوں اور مریدوں کی تعداد لاکھوں تک پہنچ گئی جن میں سے سینکڑوں نے فرقہ خلافت اور سند اجازت سے سرفرازی حاصل کی۔ یہ خلفاء بھی گویا اس شجر معرفت کی بار آور شاخیں تھیں۔

جنوں نے ثباتِ شریعت اور تجلیاتِ معرفت سے ہزار ہا نفوس کو تنویرِ باطن عطا کی حتیٰ کہ ان شاخوں سے نئی کوئٹہ پھولیں پھوٹیں اور وہ بھی ساگرِ ستری اور فیضِ سانی میں اپنی اصل کی مدد و معاون ثابت ہوئیں گویا چشمِ بصیرت و مَـشَلُّ کَلِمَةٍ طَيِّبَةٍ كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ کی تفسیر کا مشاہدہ کر رہی تھی۔ آپ کی حیاتِ مبارک ہی میں آپ کے خلفاء اور متبعین کا سلسلہ وسیع پیمانہ پر کابل، قندھار، ہرات اور اضلاعِ سرحد و پنجاب میں دور دور تک پھیلا اور یہ دائرہ وسیع تر ہوتا چلا گیا۔ حاجی صاحب نے جو عریفہ حضرت شاہ صاحب کی خدمت میں بھیجا اس میں اپنے خلفاء کی تعداد سو کے قریب بیان کی ہے۔ آپ سر اپا عجز و انکسار تھے۔ اپنے اراد مندوں کا ذکر کرتے ہوئے بغرض اطلاع اس تعداد کو تحدیثِ نعمت کے طور پر تحریر فرمایا تھا۔ یہ عریفہ مناقبِ احمدیہ معیدہ اور آپ کے مجموعہ کتب و کتابت میں شامل ہے۔

تربیتِ سالکین؛ آپ کا اندازِ تربیت وہی تھا جو آپ نے اپنے شیخ حضرت شاہ صاحب کی صحبت میں رہ کر دیکھا اور آپ کی تربیت سے سیکھا تھا۔ معمولاتِ طریقہ نقشبندیہ یعنی تلقینِ ذکر و وظائف، توجہاتِ شبانہ روز، لطائف و مراقبات، وعظ و تذکیر، سالکین کے احوال کی خبر گیری، ان پر غایتِ شفقت، تحریریں و ترغیب، ترویجِ سلسلہ میں سرگرمی اور اصلاح و تربیت میں گرم جوشی الغرض جو محاسن و کمالات ایک کامل و مکمل خدا رسیدہ اور خدا رسال بزرگ کی شان کے شایاں ہیں وہ سب کے سب آپ میں بدرجہ اتم موجود تھے۔ تمام درویشوں کو آپ کے لنگر سے دو نروقت کھانا ملتا تھا۔ طالبانِ حق ہر قسم کی دنیوی پریشانیوں سے آسودہ ہو کر تحصیلِ سلوک میں مشغول رہتے تھے شریعتِ مطہرہ کا اتباع اور بدعات سے کامل اجتناب لوازمِ سلسلہ میں سے تھا۔ یہ آپ کی عظمتِ ولایت کا ادنیٰ کمال تھا کہ تمام وابستگانِ طریقہ پر ہمیشہ ہمیت طاری رہتی تھی اور کوئی فرد اپنے اوراد و وظائف میں تساہل نہ کر سکتا تھا۔ گاہے گاہے سالکین کے حجرہوں میں جا کر ان کے کپڑوں، کھانے پینے کے برتنوں اور کتابوں تک کا جائزہ لیا کرتے تھے کہ کوئی امر آدابِ طریقہ اور ضوابطِ خانقاہ کے منافی نہ ہونے پائے، جو اعلیٰ توجہ کا موجب بنے۔

طریقیت کے اصولوں میں یہ بات بہت اہم ہے کہ شیخ نے سالک کو جس ذکر و شغل پر کار بند رہنے کا حکم دیا ہے وہ اس سے سر بوجہ تجاوز و انحراف نہ کرے۔ صلوٰۃ پنجگانہ اور فرائض و سنن سے فراغت کے بعد فکر و نظر کی تمام صلاحیتوں کو اپنے معمولات پر صرف کرے تاکہ یکسوئی اور جمعیتِ باطن حاصل کر سکے۔

لنگر سے جو غذا ملتی تھی وہ سادہ اور بقدر کفایت ہوتی تھی۔ خانقاہ میں کم خوردن، کم گفتن، کم خفتن اور کم باہلتن بردن کا اصول کار بند رہتا تھا۔

ایک واقعہ : ایک افغان درویش نے جو نوجوان دستہ مند تھا اور لنگر کے کھانے کے بعد بھی اس کی شہتا باقی رہتی تھی، کچھ مٹی اور جوار وغیرہ بھنوا کر اپنے پاس رکھ لی تھی تاکہ جب بھوک غلبہ کرے تو ان فراہم کردہ شیا سے اس کی مدافعت کر سکے۔ اتفاقاً ایک روز حاجی صاحب قبلہ درویشوں کے حجروں کا معائنہ کرنے کے لیے آگئے۔ خادم خاص حضرت خواجہ محمد عثمان جلدی سے اس درویش کے پاس آئے اور اسے مطلع کیا کہ حضرت آ رہے ہیں اور وہ چینی کی تھیلی کو فوراً کسی جگہ چھپا دے مبادا حضرت دیکھ لیں اور آپ اس کی بے صبری و ہوس پر کبیدہ خاطر ہوں۔

اس واقعہ سے بیان کرنا یہ مقصود ہے کہ آداب خانقاہ میں یہ بات شامل ہے کہ درویش کو جو غذا جتنی مقدار میں لنگر سے ملتی ہو، اسی پر قناعت کرنی چاہیے اور خود کو قلتِ طعام کا عادی بنانا چاہیے کہ شکم سیری اس راہ میں سخت مضر ہے اور عرفانِ خداوندی سے محرومی کا باعث ہے۔ بقول شیخ سعدیؒ :-

اندروں از طعام خالی دار تا درون معرفت بینی

تدوین مکاتیب : حضرت حاجی صاحب قدس سرہ کی تالیفات میں اس وقت دو مجموعے دستیاب ہیں۔ ایک مجموعہ ان مکاتیب پر مشتمل ہے جو آپ کے شیخ حضرت شاہ احمد سعید صاحب دہلوی ثم ماجر مدنی قدس سرہ نے آپ کے نام تحریر فرمائے ہیں، آپ نے بہ نیت تبرک ان کی تدوین و ترتیب فرمائی۔ ان مکاتیب کے مطالعہ سے شیخ و مرید کے قریب ترین روابط کا علم ہوتا ہے۔ اس کے علاوہ ان میں سلوک کے بے شمار فوائد مندرج ہیں جو قلب و روح کو طراوت و جلا بخشتے ہیں۔

دوسرا مجموعہ آپ کے ذاتی مکتوبات کا ہے جو تعلقین و ذکر اور تعلیمِ طریقہ کے مضامین پر مشتمل ہیں اور جنہیں آپ نے اپنے شیخ، دیگر اعزہ و اقارب اور مریدین و مخلصین کی طرف تحریر کیا تھا۔


اول الذکر مجموعہ مکاتیب حضرت شاہ احمد صاحب بنام حضرت حاجی صاحب قبلہ کو مولانا سید زوار حسین صاحب نقشبندی کے ایک متوسل پر، فیروز ڈاکٹر غلام مصطفیٰ صاحب نے "تذکرہ زواریہ" کے نام سے حیدرآباد سندھ سے شائع کیا ہے۔ نجزاہ اللہ تعالیٰ احسن اجزاء آخر الذکر مجموعہ اکتیس مکاتیب پر مشتمل ہے جو حضرت مفتی عطاء محمد صاحب

سکنہ چودھوان ڈیرہ اسماعیل خان کو کہیں سے دستیاب ہوا۔ آپ نے اسے حافظ نصر اللہ خان خاکوالی کی احانت سے  
 طبع کروایا۔ مکتوبات کے ہر دو مجموعے فارسی میں ہیں۔ زبان نہایت شیریں، صاف اور سلیس ہے۔ فارسی کی معمولی  
 استعداد رکھنے والا قاری ان کی لطافت بیان سے حظ وافر اٹھا سکتا ہے اور معارف سلوک کا استفادہ بھی کر سکتا ہے۔  
آئندہ التماس : حضرت اقدس سیدنا و مطاعنا حاجی دوست محمد قندھاری قدس سرہ کے احوال و آثار  
 کا یہ بہت ہی مختصر سا خاکہ ہے جسے راقم الحروف نے مناقب احمدیہ سعیدیہ اور دیگر مکاتیب و رسائل سے  
 اخذ کر کے بعض ثقہ روایات کے اضافہ کے ساتھ ترتیب دیا ہے۔ اسے حضرت والا کے سوانح حیات کا نام دینا  
 تجارت بیجا ہے۔ اس وقت پیش نظر مدعا صرف اس قدر ہے کہ رسالہ تبرکہ تحفہ سعیدیہ اپنے مرکز اور  
 منبع کے اجمالی ذکر سے مزید برکات کا حامل ہو جائے۔ ورنہ حضرت حاجی صاحب قبلہ رحمہ اللہ کے اسرار و  
 معارف اور احوال و مقامات کے لیے بڑی فرصت اور طویل دفتر درکار ہیں بہر حال فقیر مالاً یُدَدُکُ  
 کُلُّهُ لَا یُتْرَکُ کُلُّهُ کے مصداق جس قدر معلومات فراہم کر سکا ہے اس میں طریقہ پاک کے متوسلین کے  
 لیے آنکھوں کی ٹھنڈک اور دلوں کی تسکین کا کافی سامان موجود ہے۔ وَفَقْنَا اللّٰهَ تَعَالٰی لِالِشِّفَاعِ وَالتَّاسِئِ  
 بِہِ بِسْمِہِ وَکَرَمِہِ





# شجرہ اولاد فقیر عطاء اللہ مرحوم



نوٹ: حضرت فقیر عطاء اللہ مرحوم کی نسل کا یہ شجرہ قائم ادارہ سیدیہ کی درخواست پر آپ کے پوتے فقیر احمد سعید صاحب ایڈووکیٹ بنوں نے فراہم کیا۔

## ذکر احوال حضرت خواجہ محمد عثمان امانی رحمۃ اللہ علیہ

ولادت : حضرت خواجہ محمد عثمان قدس سرہ اپنے آبائی وطن موضع کونی میں ۱۲۴۴ھ میں پیدا ہوئے۔ آپ ایک علمی گھرانے کے چشم و چراغ تھے۔ آپ کے والد ماجد بڑے عابد، زاہد اور جلیل القدر فقیہ تھے جو اپنے علاقہ میں فقیہ کونی کے لقب سے معروف تھے۔

ابتدائی تعلیم : آپ نے ابتدائی تعلیم گھر ہی پر حاصل کی۔ جب سن تمیز کو پہنچے اور والد ماجد کی تجویز کے مطابق وطن سے باہر دیگر مدارس میں تعلیم کے لیے بھیجے گئے تو تھوڑے ہی عرصہ میں آپ نے عربی صرف و نحو کی تحصیل فرما کر عربی و فارسی کی مبادیات پر عبور حاصل کر لیا اور متوسطات نصاب تک پہنچ گئے۔ لیکن ابھی تحصیل علم سے فارغ نہ ہونے پائے تھے کہ جاؤ بڑی حق آپ کو مدرسہ سے خالقہ میں لے آیا جس کا محرک حسب ذیل واقعہ ہوا۔

مدرسہ سے خالقہ میں : آپ کے بڑے بھائی انور محمد سعید صاحب موضع کھوئی بہاراں میں اپنے ماموں مولانا نظام الدین صاحب کے پاس پڑھا کرتے تھے اور یہ مولانا نظام الدین حضرت حاجی دوست محمد قندھاری قدس سرہ کے حلقہ ارادت میں شامل تھے۔ ایک دفعہ آپ اپنے بھائی محمد سعید صاحب کے پاس ان کے طبوسات لے کر موضع کھوئی بہاراں تشریف لے گئے۔ آپ کے ماموں مولانا نظام الدین نے ان سے دریافت کیا کہ ہمارے پیر و مرشد حضرت حاجی صاحب کا قافلہ چودھوان کے قریب فروش ہے، ان کے بارے میں تمہیں کچھ معلوم ہے۔ مقصد خیریت معلوم کرنا تھا۔ آپ نے جواب دیا کہ میں ان سے متعارف نہیں اور مجھے ان کے بارے میں علم نہیں کہ وہ کون بزرگ ہیں اور کس جگہ قیام فرمائیں؟

کھوئی بہاراں سے جب واپس گھر جانے لگے تو ماموں صاحب نے ہدایت کی کہ تمہارے راستے میں چوھوان آئے گا اور اسی کے قریب حاجی صاحب کا قافلہ قیام پذیر ہے۔ تم ان کی خدمت میں حاضر ہو کر میرا سلام عرض کرنا اور یہ پیغام دینا کہ حضور کے خدام جو یہاں کھوئی بہاراں تشریف لائے ہوئے ہیں، کل خدمت اقدس میں حاضر ہو جائیں گے۔

لے از مضافات کلاچی۔ ڈیرہ اسماعیل خان

حضرت خواجہ محمد عثمان رحمہ اللہ کا بیان ہے کہ جب میں گھر واپس جاتے ہوئے چودھوان سے گزرا تو میں نے حضرت حاجی صاحب قبلہ کے قافلے کے بارے میں اہل قریب سے پوچھا۔ معلوم ہوا کہ حضرت والا یہیں قیام فرما ہیں۔ خدمت اقدس میں حاضر ہو کر ماموں صاحب کا سلام و پیام پہنچایا۔ پھر وہاں سے رخصت ہو کر اپنے تعلیمی مشاغل میں مصروف ہو گیا۔ کچھ عرصہ بعد طلب الہی کے ذوق و شوق نے دل میں ایک تلاطم برپا کر دیا۔ ان ایام میں فقہ کی مشہور اور اہم کتاب ہدایہ پڑھ رہا تھا۔ مگر جذبہ طلب بڑھتے بڑھتے اس حد تک پہنچ گیا کہ ہر وقت استغراق کی کیفیت طاری رہنے لگی۔ نہ مطالعہ کر سکتا تھا اور نہ سبق پڑھ سکتا تھا۔ آخر جب جاذبہ حق کے ہاتھوں مجبور ہو گیا تو استاد محترم کی خدمت میں عرض کیا کہ میرے لیے اب تعلیم کا مزید جاری رکھنا مشکل ہو گیا ہے۔ محبت الہی کا غلبہ روز بروز بڑھتا جا رہا ہے اور اب یہ عزم مصمم کر لیا ہے کہ فی الحال سلسلہ تعلیم کو ملتوی کرتے ہوئے کسی اہل اللہ کی خدمت میں حاضر ہو کر بیعت کا شرف حاصل کر دوں شاید اس طرح غلبہ حال اور جوش دروں کا مداوا ہو سکے۔

استاد محترم یہ سن کر حیران ہوئے اور مشورہ دیا کہ ہدایہ کا جو تھوڑا سا آفری حصہ باقی رہ گیا ہے اس کی تکمیل کر لو پھر میں بھی تمہارے ہمراہ چلوں گا اور استاد و شاگرد باہم کسی اہل اللہ کے ہاتھ پر بیعت کریں گے۔ میں نے عرض کیا کہ حضرت! ہدایہ ختم ہونے میں کافی دن لگ جائیں گے، میری طبیعت میں بے حد اضطراب ہے اور میں نے اس امر کا پختہ ارادہ کر لیا ہے کہ کل صبح ہوتے ہی حضرت حاجی صاحب قبلہ کی خدمت میں حاضر ہو کر بیعت کی درخواست کر دوں گا۔ حضرت خواجہ صاحب نے مزید فرمایا کہ استاد محترم نے ہر چند روکنا چاہا لیکن جذبہ دل نے مجھے رکنے کی ہمت نہ دی۔ میں اگلے دن صبح سویرے اپنے مدرسہ سے روانہ ہو گیا اور سیدھا چودھوان پہنچا اس وقت چودھوان سے دو میل جنوب کی طرف حضرت حاجی صاحب کا قافلہ فروکش تھا۔ چنانچہ بروز جمعہ ۹ جمادی الثانی ۱۲۶۶ھ حضرت حاجی صاحب قبلہ کی خدمت میں حاضر ہوا اور بوقت عصر بیعت کی درخواست کی۔ حضرت نے یہ فرماتے ہوئے انکار کیا کہ فقیری اختیار کرنا بڑا دشوار کام ہے لیکن میں نے اصرار کیا کہ حضرت! میں توفیقی کے حصول کے لیے تیار ہو کر آیا ہوں۔

دست از طلب ندارم تا کام من برآید

یا تن رسد بجاناں، یا حساب ز تن برآید

لے سن پیدائش ۱۲۴۴ھ کے اعتبار سے اس وقت آپ کی عمر ۲۲ سال تھی۔

مزید عرض کیا کہ میں جذبہ دل کے ہاتھوں بے بس ہو کر ہر چیز سے قطع تعلق کرنے کے بعد آپ کی خدمت میں پہنچا ہوں۔ اس پر حضرت نے فرمایا اچھا مغرب کی نماز کے بعد دیکھا جائے گا۔ "الحمد للہ تعالیٰ کہ آپ نے بعد نماز مغرب درخواست منظور کر لی اور فقیر کو اپنے حلقہ ارادت میں داخل کر لیا۔ اس وقت عجیب و غریب کیفیات وارد ہوئیں۔

انشراح باطن : صوف، نحو، علم عقائد، فقہ، اصول فقہ اور تفسیر و حدیث کی جو کتابیں میں نے پڑھی تھیں، اگرچہ یاد تھیں اور ان کے نقوش ذہن میں محفوظ تھے لیکن نگاہ ان کے ظواہر سے آگے نہ جاسکتی تھی۔ اس لیے حضرت حاجی صاحب نے ازراہ مرحمت فقیر کو دوبارہ تفسیر و حدیث اور کتب تصوف کا درس دینا شروع کر دیا، گویا وہ سلسلہ تعلیم جو معرض التوار میں پڑ گیا تھا، اسے نہ صرف تازہ کر دیا بلکہ علم ظاہر کے ساتھ اس کے تمام باطنی حقائق و معارف بھی مجھ پر آشکارا فرمادیئے۔ چنانچہ حضرت حاجی صاحب قبلہ سے مندرجہ ذیل کتابیں بڑی تحقیق و توجہ سے پڑھیں

مشکوٰۃ شریف، صحاح ستہ یعنی بخاری، مسلم، ترمذی، ابوداؤد، نسائی اور ابن ماجہ، علم اخلاق میں احیاء العلوم

کامل، علم تفسیر میں بغوی کامل اور علم تصوف میں مکتوبات مجددیہ ہر سہ دفتر اور مکتوبات معصومیہ ہر سہ دفتر ان کے علاوہ حضرت نے تصوف کے متعدد درساں اور کتب اپنی خاص توجہ سے فقیر کو پڑھائیں۔ بجز اللہ حضرت والا کی عنایت سے روح علمی ہتدلال سے گزر کر عرفان و ایقان کے درجہ پر پہنچ گئی۔

درس مشکوٰۃ کا ایک واقعہ : درس مشکوٰۃ کی نوبت جب کتاب البیوع پر پہنچی تو حضرت حاجی صاحب قدس سرف نے فرمایا کہ ملا عثمان! کتاب البیوع بھی پڑھو گے؟

میں نے عرض کیا، حضرت! میرے پاس کوئی نقد مال یا جائیداد نہیں، بظاہر مجھے تو بیع و شری (خرید و فروخت) کی ضرورت پیش نہ آئے گی۔ فرمایا خوب! نہ میرے پاس متاع دنیا، نہ تمہارے پاس کہ ہمیں لوگوں سے خرید و فروخت اور لین دین کی نوبت آئے۔ پھر یہ شعر پڑھا

علم کثیر آمد و عمرت قصیر  
آنچہ ضروری ست بدان شغل گیر

اور کتاب البیوع چھوڑ کر کتاب الآداب شروع کرادی۔

۱۔ یہ اشارہ اس طرف تھا کہ فقیر کا سرمایہ درحقیقت اخلاق الہیہ اور آداب نبویہ ہیں۔ ان کا حاصل کرنا مقدم ہے بلکہ ان کے حصول کے بغیر معاملات کی صحت و درستی محال ہے۔

فراست شیخ اور استعدادِ مُرید : حضرت خواجہ محمد عثمان رحمہ اللہ فرماتے ہیں کہ ایک روز کچھ مدت کے بعد حضرت حاجی صاحب قدس سرہ نے دریافت فرمایا۔ کیوں ملا عثمان! تمہیں وہ دن یاد ہے جب تم اپنے ماموں مولیٰ نانا نظام الدین کا سلام و پیام پہنچانے کے لیے ہمارے پاس آئے تھے۔ عرض کیا حضور! خوب یاد ہے۔ یہ واقعہ یاد دلا کہ حضرت حاجی صاحب قبلہ نے فرمایا کہ ہم نے اسی روز تمہاری پیشانی میں نسبتِ نقشبندیہ کا نور مشاہدہ کر لیا تھا اور ہمیں یقین تھا کہ تم ضرور اکابرِ نقشبندیہ رحمہم اللہ کی نسبتِ عالیہ سے بہرہ ور ہو گے۔ لیکن کافی دن گزر گئے اور تم نہ آئے تو گمان ہونے لگا کہ شاید ہمارے کشف اور وجدان میں خطا واقع ہو گئی ہے۔ جب تم یہاں پہنچ گئے تو ہمارے اس کشف کی صداقت ظاہر ہو گئی۔

شیخ کی صحبت و خدمت : حضرت خواجہ محمد عثمان رحمہ اللہ علیہ بیعت کے بعد حضرت حاجی صاحب قبلہ سے ایسے وابستہ ہوئے کہ سفر و حضر میں ہمیشہ ساتھ رہے یہاں تک کہ جب ۱۲۸۴ھ میں حضرت حاجی صاحب کا وصال ہوا تو کل مدت جو آپ نے شیخ کی خدمت میں گزاری وہ اٹھارہ سال، چار ماہ اور تیرہ روز تھی۔

شیخ و مُرید کا باہمی رابطہ : وہ رابطہ محبت جو شیخ و مُرید کے درمیان استوار ہو چکا تھا اس کا تقاضا بھی یہی تھا کہ ایک دوسرے سے زندگی بھر جدا نہ ہوں۔ حضرت خواجہ محمد عثمان رحمہ اللہ نے جس خلوص اور وفا شیطی سے حضرت حاجی صاحب کی صحبت میں رہ کر ہر قسم کی خدمات انجام دیں اس میں آپ کا کوئی سہیم و شریک نظر نہیں آتا۔ دوسری طرف هَلْ جَزَاءُ الْإِحْسَانِ إِلَّا الْإِحْسَانُ کے بموجب حضرت حاجی صاحب قدس سرہ کی جانب سے جو محبت، انس اور شفقت آپ کے شامل حال رہی اس نے آپ کو تمام اراد مندوں میں ایک امتیازی مقام عطا کر دیا تھا۔ جب مُرید شیخ کی ذات پر ہر چیز کو نثار کر دیتا ہے تو یہ جذبہ ایثار ایک لافانی رابطے کی صورت اختیار کر لیتا ہے۔ مُرید شیخ کے علاوہ کسی دوسرے کی طرف متوجہ ہونا احترام کے منافی سمجھتا ہے اور شیخ بھی یہ گوارا نہیں کرتا کہ مُرید کا غیر کی طرف متوجہ ہونا اسے اخلاص عمل سے محروم کر دے۔

ایک سخت امتحان : مستند روایات سے منقول ہے کہ جس زمانہ میں حضرت خواجہ محمد عثمان درسی تعلیم سے فارغ ہونے کے بعد مقاماتِ سلوک کے حصول میں ہمد تن مشغول تھے۔ ایک دن حضرت حاجی صاحب قبلہ جو کبھی کبھی درویشوں

کے مجروحوں کا معائنہ کیا کرتے تھے۔ خواجہ محمد عثمان کے حجرہ میں تشریف لے آئے۔ اس وقت آپ حجرہ میں موجود نہ تھے مگر وہاں دو کتابیں رکھی ہوئی تھیں۔ حضرت نے شریک حجرہ سے دریافت کیا کہ یہ کتابیں کس کی ہیں؟ اس نے بتایا کہ ملا محمد عثمان کی ہیں۔ یہ سن کر حاجی صاحب قبلہ نے فرمایا:

”اچھا ملا عثمان کا میں بھی ہوں اور کتابیں بھی۔“ سبحان اللہ! کسی نے کیا خوب کہا ہے۔

من تو شدم، تو من شدی، من جاں شدم، تو تن شدی

ہتا کس نگوید بعد ازیں من دیگرم، تو دیگر می

حاجی صاحب کے اس باطنی جوش غیرت کے نتیجے میں آپ کی نسبت مستور ہو گئی۔ اب جو خواجہ محمد عثمان اپنے باطن کی طرف دیکھتے ہیں تو خود کو نسبت سے خالی پاتے ہیں۔ اس کی وجہ معلوم ہو گئی مگر حضرت کے جلال و ہیبت کے سامنے یہ جرات کہاں کہ عذر و معذرت کر سکیں۔ تسلیم و رضا کا مسلک اختیار کرتے ہوئے تمام فرائض خدمت کی بجا آوری میں حسب سابق آمادہ و مستعد رہے۔ اور اسی حالت میں ایک طویل مدت گزر گئی۔ معمولات کی پابندی برقرار، خدمات کی بجا آوری بدستور مگر دل حسرت و یاس کا مرقع بنا ہوا تھا۔ بیم و امید کی یہ حالت جس پر گزرتی ہے، وہی جانتا ہے۔ تاہم آپ نے اس غم کو سینہ میں پنہاں رکھتے ہوئے کسی سے اس کا افشاء نہ فرمایا۔

قضار ایک روز نماز تہجد کے بعد بوقت سحر بے اختیار چیخ نکلی گئی۔ شریک حجرہ درویش نے ہر چند اس راز سے پردہ اٹھانے کی درخواست کی، مگر حضرت خواجہ نے اس کا انخفا ہی مناسب سمجھا۔ جب اس نے بے حد اصرار کیا تو بامر مجبوری کنایتاً اسے حقیقت حال سے آگاہ کرتے ہوئے فرمایا کہ حضرت قبلہ نے جو نعمت مجھے عطا کی تھی، وہ مجھ سے چھن گئی ہے۔ مدت دید تک ضبط کیا مگر آج حسرت و ندامت کا یہ احساس بے اختیار آہ بن کر لبوں پر آ گیا۔

یہ سن کر ساتھی کے دل کو بہت صدمہ پہنچا۔ اس کا خیال تھا کہ آپ تمام مقامات سلوک طے کر چکے ہوں گے۔ خواجہ صاحب کی آہ دلسوز نے اس میں جذبہ عکساری پیدا کر دیا۔ آخر ایک دن اس نے مناسب موقع پا کر حضرت حاجی صاحب قبلہ سے اپنے ساتھی (ملا محمد عثمان) کی سفارش کر دی کہ حضرت ان کے حال پر بھی نظرِ کرم ہو جائے۔ یہ سن کر

۱۔ حضرت حاجی صاحب رحمہ اللہ کے ارشاد کا مفہوم یہ تھا کہ جب ملا عثمان نے حصولِ فقر کے لیے مجھ سے رابطہ استوار کر لیا ہے تو پھر کتابوں کے مطالعہ میں مشغول ہونا فرضِ وقت سے غفلت کے مترادف ہے۔

حضرت حاجی صاحب کے چہرہ مبارک پر جلال کے آثار نمودار ہو گئے۔ فرمایا:

”تم میرے اور ملا عثمان کے درمیان حائل ہونے والے کون ہو؟ میں جانوں اور ملا عثمان تمہیں اس سے کیا سروکار؟“

تذکرات میں آتا ہے کہ سفارش کنندہ کی خود رائی کا نتیجہ یہ نکلا کہ ملا عثمان کی نسبت تو بحال ہو گئی البتہ سفارشی صاحب خالی از نسبت ہو گئے۔

اسی بنا پر بزرگوں نے فرمایا ہے کہ فنا فی الشیخ حقیقت میں فنا فی اللہ کا مقدمہ ہے۔ شیخ و مرید میں جب تک ایک عظیم اور مستحکم روحانی رابطہ نہ ہو، بارگاہِ قرب میں رسائی ناممکن ہے۔

حضرت خواجہ محمد عثمان رحمۃ اللہ علیہ نے حضرت حاجی صاحب قبلہ کی خدمت میں رہتے ہوئے جہاں سلوک کے مراحل و منازل طے فرمائے وہاں عظمتِ شیخ کو ملحوظ رکھتے ہوئے وہ محیر العقول خدمات انجام دی ہیں کہ باید و شاید کوئی خوش قسمت ارادتمند ہی اس دشوار منزل کو طے کر سکتا ہے جس پر آپ بڑی استقامت سے گامزن رہے حضرت خواجہ صاحب نے اس وادی کو حیرت انگیز مستعدی اور جاں نثاری کے ساتھ عبور کیا۔

ایک بار حاجی صاحب قبلہ نے اہلیہ محترمہ کی علالت کے سلسلہ میں خواجہ محمد عثمان رحمۃ اللہ سے فرمایا کہ ڈیرہ اسماعیل خان میں فلاں حکیم صاحب کو کیفیتِ مرض بتا کر ان سے دوا لے آؤ۔ اگرچہ اس وقت دن بہت تھوڑا باقی تھا اور شب کی آمد قریب تھی، راستہ ناہموار اور دشوار گزار تھا نیز پیدل سفر سے ڈیرہ تک کا فاصلہ ۳۲ میل تھا۔ بایں ہمہ آپ ارشاد گرامی سنتے ہی فوراً سفر پر روانہ ہو گئے۔ تمام رات چلتے رہے صبح کو ڈیرہ پہنچے۔ حکیم صاحب سے ملے اور دوا لے کر اسی وقت واپس چل پڑے۔ ادھر آپ راستہ کی صعوبتوں کو خاطر میں نہ لاتے ہوئے موسیٰ زئی شریف کی طرف جا رہے تھے۔ ادھر حاجی صاحب روحانی طور پر آپ کی طرف متوجہ تھے اور فرما رہے تھے، ہائے! میں نے ملا عثمان کو ہلاک کر دیا، نا معلوم اس پر راستہ میں کیا کیا افتاد پڑی ہوگی۔ زیادہ دیر نہ گزری تھی کہ حضرت خواجہ صاحب تشریف لے آئے۔

۱۔ حضرت حاجی صاحب قبلہ نے ہر دو مریدوں کے حق میں جو تصرف فرمایا اس کا مقصد ضرر رسائی یا اظہارِ آزر و گنہ تھا، صرف تنبیہ مقصود تھی۔ عا شدہ کلا اس سے یہ مراد نہیں کہ حضرت قبلہ ان کی روحانی تربیت سے دستکش ہو گئے تھے۔ تربیت بدستور جاری تھی اور مقامات بھی طے ہو رہے تھے مگر ترقی کا ادراک و احساس نہ ہونا تھا۔

اس طرح چوتھیں میل کی کٹھن منزلیں پیدل طے کرنے کے بعد بھی آپ تازہ دم نظر آتے تھے۔ ننگان کا احساس تھا اور نہ  
 اضمحلال کا اثر۔ شعر حافظ اس حال کا ترجمان ہے۔

در رہ منزل لیلے کہ خطر ہاست بجاں

شرط اول قدم آنت کہ محسنوں باشی

رحمت حق بہ شانہ می جوید : دوسری طرف ایک معمولی خدمت ملاحظہ فرمائیے کہ وہ کس طرح خدمات جلیلہ پر  
 ذقیت لے جاتی ہے۔ حضرت حاجی صاحب قبلہ خانقاہ میں شب کو آرام فرماتے اور خواجہ محمد عثمان آپ کے خادم خاص  
 ایک گوشہ میں دیاسلانی کی ڈبیہ ہاتھ میں لیے ذکر و مراقبہ میں مشغول بیٹھے تھے۔ اس خیال سے نہ لیٹے اور نہ سوئے کہ نہ معلوم  
 کس وقت حضرت شیخ بیدار ہوں اور خدمت کے لیے آواز دیں۔ بوقت تہجد حاجی صاحب بیدار ہوئے اور ملا عثمان کہہ  
 کر پکارا۔ آپ نے جی حضور کمنے کے ساتھ ہی دیاسلانی جلا کر چراغ روشن کر دیا۔ حضرت حاجی صاحب قبلہ بہت مسرور  
 ہوئے اور خدمت گزاری میں یہ سرگرمی و مستعدی دیکھ کر فرمایا:-

”ملا عثمان! تم نے بڑی اہم اور صبر آزما خدمات انجام دی ہیں مگر تمہاری یہ خدمت سب پر فوقیت لے گئی۔“  
 حضرت حاجی صاحب کی طرف سے رضا و خوشنودی کے اس اظہار نے حضرت خواجہ محمد عثمان کو جو کیف روحانی اور سرور  
 جاودانی عطا کیا ہوگا، وہ کچھ انھی کا دل جانتا ہوگا۔ خوشنودی کے الفاظ بتا رہے ہیں کہ حضرت حاجی صاحب قبلہ  
 نے آج اپنے عطا و کرم کا معاملہ انتہا کر پہنچا دیا ہوگا۔

غرض خواجہ محمد عثمان قدس سرہ شیخ کے ساتھ اپنی والہانہ محبت، خدمت اور جذبہ ایثار و قربانی کی بدولت  
 نہ صرف طریق نقشبندیہ بلکہ قادریہ، چشتیہ، سہروردیہ، کبرویہ، قلندریہ، شطاریہ اور مداریہ میں بھی خلیفہ مجاز قرار دیے  
 گئے اور شرفِ ضمنیت سے سرفراز ہوئے۔

جانشینی : چونکہ حضرت حاجی صاحب قدس سرہ کے خلفاء میں حضرت خواجہ محمد عثمان قدس سرہ خلیفہ اعظم تھے اور  
 کمال و تکمیل کے منصب جلیل پر فائز تھے اس لیے حاجی صاحب قبلہ نے اپنی زندگی کے آخری ایام میں آپ کو اپنا جانشین  
 نامزد فرمایا اور اپنی زیر نگرانی متعدد خانقاہوں کا انتظام و انصرام بھی آپ کے حوالے کر دیا جن میں موسیٰ زئی شریف

۱۔ تھہ سعدیہ صفحہ پر ضمنیت کی تشریح ملاحظہ ہو۔



اور خراساں کی خانقاہوں کے علاوہ خانقاہ منہریہ دہلی بھی شامل تھی جو شاہ احمد سعید صاحب قدس سرہ برکت ہجرت آپ کے حوالے کر گئے تھے۔

۱۲۸۷ ہجری میں حضرت حاجی صاحب قبلہ کے وصال کے بعد آپ مستقل طور پر عالی مہمتی اور بلند حوصلگی کے ساتھ تمام خدمات مفوضہ انجام دینے لگے اور تقریباً تیس سال تک سلسلہ عالیہ کی اشاعت و تبلیغ میں مشغول رہے اور ایک عالم کو اپنے فیوض و برکات سے مالا مال فرمایا۔

### چند ملفوظات گرامی:

**ملفوظ اول:** حضرت ثانی مولانا محمد عبداللہ رحمہ اللہ تعالیٰ حضرت اعلیٰ مولانا ابوالسعد قدس سرہ سے نقل کرتے ہیں کہ حضرت اعلیٰ نے فرمایا کہ ایک مرتبہ حضرت خواجہ محمد عثمان قدس سرہ میرلی سے باہر تشریف لائے۔ میں (ابوالسعد احمد خان صاحب) حاضر خدمت ہوا۔ حضرت نے از روئے نصیحت فرمایا "میری صاحب! عمد جوانی کو غنیمت سمجھنا چاہیے۔ اس میں آدمی محنت کر سکتا ہے، بڑھاپے میں کچھ نہیں ہو پاتا۔ مجھے دیکھ لو! اب ضعف بصر سے یہ حال ہو گیا ہے کہ رات کو تہجد کے لیے اٹھا تو گنگ (پہاڑی نالہ) تک جو گھر کے صحن میں جاری ہے اور روزانہ اس پر وضو کرنے کا معمول ہے، تلاش بسیار کے باوجود نہ پہنچ سکا۔ مجبوراً چھوٹی بہو کو آواز دی، اس نے آگ جلائی تو گنگ نظر آئی۔

نیز اسی مجلس میں ترک دنیا کے سلسلہ میں فرمایا کہ جس شیخ کے دل میں کسی مالدار یا زمیندار کو دیکھ کر یہ خیال پیدا ہو کہ یہ امیر آدمی میرا مرید ہو جائے تو وہ شیخ کا فر ہو جاتا ہے۔

**ملفوظ دوم:** مولانا حسین علی صاحب نے ایک بار درس و تدریس کتب سے قنوت قلبی پیدا ہونے کی شکایت کی اس پر حضرت خواجہ محمد عثمان قدس سرہ نے فرمایا "کچھ نیت میں فتور معلوم ہوتا ہے، ورنہ طریق نقش بندہ میں اخلاص نیت کے ساتھ دینی کتابوں کا درس و مطالعہ نسبت کو تعزیت بہم پہنچاتا ہے اور روحانی ترقی کا موجب ہے۔"

**ملفوظ سوم:** مولانا اکبر علی جامع فوائد عثمانی بعض اوقات حضرت خواجہ کی طرف سے خطوط کے جوابات بھی لکھا کرتے تھے۔ فرماتے ہیں کہ ایک مرتبہ میں نے حضرت والا کے مجاز پر لعل شاہ کی وفات پر حضرت خواجہ کی طرف سے تعزیت کے سلسلے میں یہ جملے تحریر کر دیے:

لہ یعنی کافر لقیق ہو جاتا ہے۔ کیونکہ طریقت کا تقاضا اختیار فقر اور دنیا سے بے رغبتی ہے۔

”اس واقعہ جاگداز سے غم و الم اس قدر ہوا کہ قلم تحریر اور زبان تقریر اس کی ادائیگی سے قاصر ہے۔ دل میں وہ آگ لگی ہے جس کا سرد ہونا ممکن نہیں۔“

حضرت خواجہ نے جب یہ عبارت دیکھی تو مولانا موصوف کو مخاطب کر کے فرمایا ایسی مبالغہ آمیز عبارت جو واقع اور نفس الامری میں جھوٹ قرار پائے، کبھی نہیں لکھنی چاہیے۔ پھر عبارت مذکورہ کی بجائے اپنے قلم حقیقت رقم سے یوں تحریر فرمایا:

”یقیناً حضرت لعل شاہ صاحب کی وفات بہت سخت حادثہ ہے اللہ تعالیٰ مرحوم کو غریقِ مغفرت فرمائے اور اکابر رحمہم اللہ کے صدقہ میں ان کے پسندگان کو حضرات کرام کے فیوضات سے سرفراز فرمائے۔ آمین“ پھر فرمایا کہ میں بھی حضرت حاجی صاحب کی طرف سے خطوط کے جواب لکھا کرتا تھا۔ ایک دفعہ گلہ شتران کی بجائے میں نے اردانہ بات تحریر کر دیا۔ حضرت حاجی صاحب قبلہ نے تنبیہ فرمائی کہ جو لفظ عام فہم نہ ہو وہ ہرگز نہیں لکھنا چاہیے۔ آئندہ اس کا خیال رکھنا۔

ملفوظ چہارم: فرمایا خانقاہ ذکر کرنے کی جگہ ہے۔ مطالعہ کتب گھر کرنا چاہیے۔ البتہ کوئی کتاب اگر مرید کے مناسب حال ہو اور شیخ امر کرے تو اس کا مطالعہ مجازت تک کرے، زیادہ نہیں ہے۔

کشف و کرامات: مجموعہ فوائد عثمانی میں حضرت خواجہ محمد عثمان قدس سرہ کے کشف و کرامات کا ذکر تفصیلی طور پر موجود ہے۔ ہم یہاں صرف دو کا ذکر کرتے ہیں۔

۱۔ ایک روز بوقتِ عشاء حضرت خواجہ نے مولانا حسین علی صاحب کو فرمایا ”مولوی صاحب! آپ اپنے گھر جائیں اور پھر واپس آئیں۔ اس عرصہ میں جو احوال و واقعات آپ کو پیش آئیں گے وہ میں بفضلہ تعالیٰ سب کے سب آپ کو بتا دوں گا۔ کسی ایک واقعہ میں بھی خطانہ ہوگی۔“

نیز ان کے تردد کو دور کرنے کے لیے آپ نے دوسرے موقع پر یہ بھی فرمایا کہ مولوی صاحب! اللہ تعالیٰ کے فضل و کرم سے اولیاء اللہ سب کچھ جانتے ہیں مگر ان کو ظاہر کرنے کی اجازت نہیں ہے۔

۱۔ مزید توضیح و تشریح کے لیے رشحات صفحہ ۱۲۳ اور صفحہ ۱۹۱ پر مولانا سعد الدین کاشغری اور مولانا شمس الدین رومی کے مخطوطات کا مطالعہ کیا جائے۔ قاضی شمس الدین معنی عتہ

مصلحت نیست کہ از پردہ بردوں افتد راز

ورنہ در مجلس رنداں خبرے نیست کہ نیست

۲۔ ایک روز مولانا حسین علی صاحب اہل و عیال کے خیال میں غلطیاں و بیچیاں تھے۔ حضرت خواجہ کی خدمت میں حاضر ہوئے۔ آپ نے مولانا کو دیکھتے ہی یہ آیت تلاوت فرمائی اور مضمون آیت کی طرف توجہ دلا کر انہیں اہل و عیال کی پریشانیوں سے نجات دلائی:

يَا أَيُّهَا الَّذِينَ آمَنُوا إِنَّمِنْ أَرْوَاجِكُمْ وَأَوْلَادِكُمْ  
عَدُوٌّ لَّكُمْ فَاحْذَرُوهُمْ۔  
اے ایمان والو! تمہارے بیوی بچوں ہی میں تمہارے  
دشمن موجود ہیں پس ان سے اپنے آپ کو بچاؤ۔

مکاتیب: حضرت خواجہ محمد عثمان قدس سرہ کے مکاتیب میں سے ہم یہاں دو مکتوب درج کرتے ہیں جو حضرت مولانا ابوالسعد احمد خاں قدس سرہ بانی خانقاہ سراجیہ کے نام ہیں۔

مکتوب اول: یہ مکتوب حضرت خواجہ نے مولانا ابوالسعد علیہ الرحمہ کو ان کے شیخ اول حضرت پیر لعل شاہ

کی وفات پر تعزیت کے سلسلہ میں لکھا ہے۔ تسلی و تشفی دیتے ہوئے فرماتے ہیں:

”بے شک مخلص مریدوں کے لیے شیخ کی وفات ایک سانحہ عظیم ہوا کرتی ہے۔ پیر لعل شاہ صاحب کی

وفات بلاشبہ بیحد رنج و الم کا موجب ہے مگر صبر سے کام لینا چاہیے۔ جزع و فزع نہ کریں اور فقیر کو تحصیل صبر اور تحصیل علم میں اپنا مدد و معاون تصور کریں۔“

مکتوب دوم: تعزیت نامہ کے وصول کے بعد جب حضرت اعلیٰ نے حضرت خواجہ صاحب سے

تجدید بیعت کی درخواست کی تو آپ نے یہ جواب تحریر فرمایا:

الْحَمْدُ لِلَّهِ رَسْلَامٌ عَلَىٰ عِبَادِهِ الَّذِينَ اصْطَفَىٰ اِمَّا بَعْدُ فَعَقِيرٌ حَقِيرٌ لَّا شَيْءَ مُحَمَّدٌ عَمَّنْ عَمِيَ عِنْدَ كِي طَرَفٍ سَمْعٍ

مخلص میاں احمد خان صاحب سلمہ اللہ تعالیٰ تسلیات و دعوات مزید درجات فی الدارين کے بعد مطالعہ فرمادیں کہ

آپ کا مکتوب شریف جس میں آپ نے تجدید بیعت اور طلب ورد کے متعلق استدعا کی تھی، پہنچا۔ جناب من!

حضرت لعل شاہ کے سب مریدان کے پیر (اشارہ بخود) ہی کے مرید ہیں اس لیے فی الحکمال تجدید بیعت کی ضرورت

۱۔ حضرت مولانا حسین علی صاحب رحمۃ اللہ علیہ کا ذکر کثرت کے ساتھ اس لیے آیا ہے کہ آپ اس علاقہ میں حضرت

خواجہ کے اجلہ خلفاء میں سے تھے۔

نہیں۔ جب اللہ تعالیٰ نے آپ کو تحصیل علم سے فراغت نصیب فرمائی اور اس کے بعد نسبت باطنی حاصل کرنے کے لیے آپ کا پختہ ارادہ ہوا تو اس وقت تجدید بیعت کی ضرورت ہوگی۔ اس وقت آپ اپنے علمی مشاغل جاری رکھیں، اور اوقات فراغت میں جناب شاہ صاحب کے فرمودہ ذکر اسم ذات ہی کا ورد جاری رکھیں۔ ہمارے بزرگوں کی توجہ اسم ذات میں رُسوخ حاصل کرنے کی طرف رہتی ہے۔ مقدر بھر کوشش کریں کہ پنجگانہ نمازیں بغیر سستی کے وقت مستحب پر باجماعت ادا ہوں۔ نیز غیر مشروع امور سے بچنے کی پوری کوشش کرتے رہیں۔ والسلام“

شانِ استغنا: ۱۔ ایک بار کٹری افغاناں کے تمام لوگوں نے حاضر ہو کر درخواست کی کہ ہم اپنی کاریز اور اس کی متعلقہ زمین جس کی مالیت دس ہزار روپیہ سے کم نہیں اور دو ہزار روپیہ اس کی سالانہ آمدنی ہے، آپ کے لنگر شریف کے خرچ کے لیے ہدیہ پیش کرتے ہیں، اسے قبول فرمائیں۔ مگر حضرت خواجہ قدس سرہ نے یہ فرما کر انکار کر دیا کہ ”مجمع کارِ فقیر بر توکل خدائے تعالیٰ جاری اند“ ہمارے سب کام اللہ تعالیٰ کے بھروسہ پر چلتے ہیں۔

دوست مارا ار دہد، منت نہد رازق ما رزق بے منت دہد

۲۔ ایک بار حاجی غلام نبی قوم باڑ نے عرضداشت کی کہ میں اپنی تمام جائداد، زمین، حصہ خراس، باغ اور رہائشی مکان جن کی مجموعی مالیت گیارہ ہزار روپیہ ہے حضور کے لنگر کے لیے پیش کر کے خود بھی درویشوں کے زمرہ میں شامل ہونا چاہتا ہوں، ازراہ کرم قبول فرمائیں۔ حضرت خواجہ نے جواب میں تحریر فرمایا، آپ کی نیت کا خلوص اور حسن اعتقاد بلاشبہ درست ہے، اللہ تعالیٰ آپ کو اس پر جزائے خیر عطا فرمائے۔ واضح ہو کہ فقیر کے لنگر کا خرچ اللہ تعالیٰ کے بھروسہ پر ہے اور ہمارے بزرگوں کی عادت قدیم زمانے سے یہی رہی ہے کہ اس سلسلہ میں کبھی کسی قسم کا تردد اور تکلف نہیں فرمایا اور لنگر وغیرہ کے اخراجات کو توکل و تقویٰ پر مبنی رکھا ہے۔

تو چناں خواہی، خدا خواہ چنیں می دہد حق آرزوئے متمتیں

اس بارہ میں فقیر کو معذور سمجھیں۔ البتہ خانقاہ شریف آپ کا اپنا گھر ہے جس وقت جی چاہے تشریف لے آئیں اور خانقاہ کے درویشوں کے ساتھ بقیہ زندگانی گزار دیں۔ انشاء اللہ تعالیٰ توجہ اور دعا گوئی میں پوری سرگرمی سے کام لیا جائے گا، اطمینان رکھیں۔

وصفِ حال: غرض تیس سال تک متواتر خطہ خراساں، اطراف صوبہ سرحد و پنجاب بلکہ دیگر صوبہ جات ہندوستان

سے آنے والے طالبانِ حق کی دستگیری فرمائی اور دامانِ دکانِ منزل کو اسی کاروانِ امت کے نقشِ قدم پر چلایا جو قرودنِ اولیٰ کے نفوسِ قدسیہ پر مشتمل تھا۔ دلہائے مضطرب کو طمانیتِ باطن عطا کی، یہاں تک کہ سیراب ہونے والوں کو تشنہ کلامی کا احساس ہوتا تھا۔ بالآخر یہ آفتابِ عالم تابِ روئے ارض کے ہر بلند و پست کو منور کرنے کے بعد بوقتِ اشراقِ برزِ دو شنبہ ۲۲ شعبان المعظم ۱۳۱۴ ہجریِ چشمِ خلق سے نہاں ہو گیا۔

إِلَى اللَّهِ أَشْكُو لَّا إِلَهَ إِلَّا اللَّهُ  
أَرَى الْأَرْضَ بَيْتِي وَالْأَحْبَارَ تَذْهَبُ

مجموعی عمر مبارک ۷۰ سال ۲ ماہ ۱۳ روز ہوئی۔ نمازِ جنازہ آپ کے فرزندِ اکبر حضرت خواجہ سراج الدین رحمۃ اللہ علیہ نے پڑھائی اور اپنے شیخ حضرت حاجی صاحبِ قدس سرہ کے قدموں میں آخری آرام گاہ پائی۔ رَحِمَهُ اللَّهُ تَعَالَى رَحْمَةً وَاسِعَةً أَبَدًا سَرْمَدًا

اولاد: آپ نے اپنے پیچھے تین صاحبزادے چھوڑے۔ بچد اللہ سب کے سب نیک نفس اور پاک طینت تھے اور زندگی بھر شریعتِ مطہرہ کی ترویج میں کوشاں رہے۔ ان کے اسمائے گرامی حسبِ ذیل ہیں:-

۱۔ خواجہ سراج الدین رحمۃ اللہ علیہ جو آپ کے سجادہ نشین ہوئے۔

۲۔ حضرت مولانا بہاؤ الدین رحمۃ اللہ علیہ

۳۔ حضرت مولانا سیف الدین رحمۃ اللہ علیہ

یہ معلومات فقیر نے فوائدِ عثمانی سے اخذ کی ہیں جسے مولانا سید اکبر علی دہلوی خلیفہ مجاز نے مرتب کیا ہے۔ مجموعہ ہذا میں آپ کے حالات و معمولات اور ملفوظات و کرامات تفصیل کے ساتھ مذکور ہیں۔

مادہ ہائے تاریخ: حضرت خواجہ صاحبِ قدس سرہ کے وصال کے بعد آپ کے بہت سے خدام نے جو مادہ ہائے تاریخ بنکانے کا ملکہ رکھتے تھے، آپ کے سالِ وفات کو نظم و نثر کی مختلف عبارات میں تحریر کیا ہے۔ تفصیلی مطالعہ کے شائقین مجموعہ فوائدِ عثمانی کا مطالعہ فرمائیں۔ اس سلسلہ میں ہم چند فقرات اور اشعار پیش کرتے ہیں:-

۱۔ میرا شکوہ اللہ تعالیٰ کی طرف ہے، مخلوق سے نہیں۔ بے شک میں دیکھ رہا ہوں کہ زمین تو بدستور باقی ہے مگر احبابِ رخصت ہوتے جا رہے ہیں۔

۱۔ از مولانا محمود شیرازیؒ

ا۔ حَمْدًا لِلَّهِ الَّذِي لَا إِلَهَ إِلَّا هُوَ الْحَيُّ الْقَيُّومُ الْمَاجِدُ ۱۳۱۲ ہجری

ب۔ سَلَامِي عَلَى مَنْ كَرَّ إِلَيْهِمَانِ عُثْمَانًا ۱۳۱۲ ہجری

مہر سپہر عالم دین در محاق شد

در جو ارقرب<sup>۱</sup> حق<sup>۲</sup> دادش مقام

۱۲ ۱۳ ۱۴ ہ

دوست با کام دل بدوست رسید

۱۲ ۱۳ ۱۴ ہ

شد بہ قدسی آشیانے متکا

۱۲ ۱۳ ۱۴ ہ

عثمان نقشبندی کامل ولی نوشتہ

۱۲ ۱۳ ۱۴ ہ

ج۔ شیرازی از لال بہ تاریخ سال گفت

د۔ گفت شیرازی پی تاریخ سال

۲۔ از خان حداد خان ترینؒ

۳۔ دل محزون بہ سال وصلش گفت

۳۔ از مولوی محمد حسین صاحبؒ

۴۔ روح مرغش بود چوں تدرسی وطن

۴۔ از محمود حسین خان نازاں رئیس جھجر

۵۔ سال وصال حضرت بہر ثواب نازاں

سقا اللہ تعالیٰ مضجعہ شایب الرحمة والغفران

واسکنہ فی ببحر حتمہ انجان و افاض علی جمیع مخلصیہ

ومریدیہ بواسطہ ادبلا واسطہ اولاد الفیضان والرضوان



۱۔ یہاں دوست سے مراد ذات باری تعالیٰ ہے۔ اور حضرت صاحب کے اسم گرامی کی طرف بھی اشارہ ہے۔



## احوال و آثار حضرت خواجہ سراج الدین رحمۃ اللہ علیہ

ولادت باسعادت : حضرت خواجہ محمد سراج الدین رحمہ اللہ حضرت خواجہ محمد عثمان قدس سرہ کے فرزند گرامی خلیفہ عظیم اور جانشین ہیں۔ ولادت باسعادت خاتماہ احمدیہ سعیدیہ موسیٰ زئی شریف میں بروز دو شنبہ بوقت اشراق ۱۵ محرم الحرام ۱۲۹۷ھ ہجری ہوئی۔

تعلیم : قرآن مجید اخوند ملا شاہ محمد باڑ ساکن چودھوان سے پڑھا، فارسی میں نظم و نثر کی متداول کتابیں، عربی میں صرف و نحو، منطق و عقائد اور علم تجوید و قرأت کے رسائل، فقہ میں کنز الدقائق، شرح وقایہ جلدین اولین و ہدایہ اخیرین اصول فقہ میں نور الانوار اور چند جزو حسامی، تفسیر میں جلالین، حدیث میں مشکوٰۃ شریف نصف اول، ابن ماجہ نصف اول حضرت مولانا محمود شیرازی رحمہ اللہ سے پڑھیں اور بقیہ کتب یعنی حسامی کامل، شرح وقایہ جلدین اخیرین، ہدایہ اولین، تفسیر مدارک، تنقیح اصول بزدوی اور معانی میں تلخیص المفتاح، ترجمہ قرآن مجید، مشکوٰۃ شریف نصف آخر اور صحاح ستہ مولانا حسین علی صاحب رحمہ اللہ ساکن وال بھراں ضلع میانوالی سے پڑھیں۔ تصوف میں مکتوبات امام ربانی ہر سہ دفتر و مکتوبات معصومیہ ہر سہ دفتر اپنے والد ماجد حضرت خواجہ محمد عثمان قدس سرہ سے پڑھے۔

مسند نشینی : جب حضرت خواجہ سراج الدین رحمہ اللہ عربی و فارسی کی متداول کتب، علوم معقول و منقول اور کسب مقامات طریقت سے ۱۳۱۱ھ ہجری میں فارغ ہو گئے تو حضرت خواجہ محمد عثمان قدس سرہ نے اپنے فرزند ارجمند کو چودہ سال کی عمر میں تمام سلاسل طریقت میں اجازت مطلقہ عطا فرمائی اور سند اجازت تحریر کرنے کے بعد آپ کو اپنا جانشین نامزد فرما دیا۔

۴ ربیع الاول ۱۳۱۲ھ کو والد بزرگوار نے اپنی موجودگی میں صاحبزادہ والا شان کو امامت نماز، ختم خواجگان اور ذکر و مراقبہ کے سلسلہ میں اپنی نیابت سونپ کر حضرت خواجہ سراج الدین رحمہ اللہ کی جانشینی کا اعلان و اظہار فرما دیا۔ آپ نے یہ فرائض منصبی احسن طریق پر انجام دینا شروع کر دیے اور آپ کے فیضان صحبت سے طالبان حق، تاثیرات فائقہ اور مقامات عالیہ طے کرنے لگے۔



ترویج سلسلہ؛ حضرت دالانے خود بھی مقامات عالیہ مجددیہ میں وہ عروج حاصل کیا کہ جس پر مشائخ وقت رشک کرتے تھے۔ آپ نے اپنے متوسلین کو بھی ان مقامات بلند پر پہنچایا کہ وہ خواب و خیال میں بھی ان کا تصور نہ کر سکتے تھے چنانچہ طلبکاران حق اور فداکاران سنت مصطفوی علی صاجہا التحیۃ و التسلیم قذحار، کابل، بخارا، ترکستان اور بلاد اسلامیہ سے معرفت الہی کے حصول کے لیے حضرت کی خدمت میں آتے تھے اور سلسلہ عالیہ کی نسبت اور کمالاً حاصل کرتے تھے۔ آپ نے بھی جس خلوص، ہمدردی اور جاں نوازی سے ان کی تربیت فرمائی اور انہیں اصلاحِ ظاہر و باطن سے نوازا اس کی نظیر بھی شاید ہی چشمِ فلک نے کہیں دیکھی ہو۔ حضرت کو عربی، فارسی اور دیگر علوم دینیہ پر کافی عبور تھا نیز آپ کو اعلیٰ درجہ کی علمی و ادبی کتابوں کا بہت شوق تھا۔ لہذا بلاد اسلامیہ سے آنے والے حضرات اکثر و بیشتر اپنے ہمراہ مختلف اسلامی مطبوعات اور نادری کتب لاتے تھے۔ چنانچہ بلا مبالغہ موسیٰ زئی شریف میں آپ کا کتب خانہ زاد علمی کا ایک شیش باخزانہ تھا۔ آپ کے وصال کے بعد کتاب خانہ کی وہ ہیئت و عظمت نہ رہی تاہم اس میں اسلامی تہذیب و ثقافت، علم و ادب، تصوف اور دیگر موضوعات پر ہنوز بے شمار کتابیں موجود ہیں۔

ترکیہ باطن میں ریاضت کی احتیاج حضرت خواجہ سراج الدین قدس سرہ نے جب مسند ارشاد کو سنبھالا تو آپ کی مبارک شہ سال سے کچھ متجاوز تھی۔ اور پھر بعد ازاں آپ نے سینکڑوں متوسلین کو مقامات سلوک بھی طے کرائے۔ عالم تصوف میں ایسی مثالیں بہت کم ملتی ہیں کہ اس قدر نوعمری میں کسی شخص کو ولایت کی بلند منازل پر رسائی نصیب ہوئی ہو۔ لہذا معارف سلوک کا مطالعہ کرنے والے عام قاری کے ذہن میں یہ سوال ضرور ابھرتا ہے کہ آیا عرفان الہی کے حصول میں ریاضت و مجاہدہ کی احتیاج ہے یا اس کے بغیر بھی ترکیہ باطن میسر آسکتا ہے۔ اس سلسلہ میں یہ کہنا بے محل نہ ہو گا کہ ریاضت و مجاہدہ اس بنا پر ناگزیر ہے کہ اس سے تہذیب نفس ہوتی ہے قلب ہواد ہوس کی ریشہ دوانیوں سے محفوظ ہو جاتا ہے اور معرفت الہی کے حصول کے لیے راہ ہموار ہو جاتی ہے۔ پھر اس سے بڑھ کر یہ کہ اولیاء اللہ ریاضت و مجاہدہ کرنے والی جماعت پر مشتمل ہیں۔ سالک کی فطرت میں پاکیزگی ہو اور اہلیت و استعداد کا جوہر موجود ہو تو ریاضت اس جوہر کو کندن بنا دیتی ہے۔ جہاں فطرت میں کثافت اور استعداد

کافقدان ہو گا وہاں ریاضت بالکل اثر انداز نہ ہوگی۔ بقول سعدی ع  
 ناکس بہ تربیت نشود لے حکیم کس

دوسری صورت میں یہ ایک ناقابل انکار حقیقت ہے کہ اللہ تعالیٰ کے بے پایاں الطاف اور اس کی لامحدود عنایات ریاضت پر مشروط نہیں بلکہ اس کے فضل و کرم پر موقوف ہیں۔ اس کے انعام و اکرام کی راہیں جدا گانہ ہیں۔ وہ جب چاہے، جیسے چاہے نواز دے۔ وقت اور فاصلہ کے اصول زمان و مکان میں بسنے والوں کے لیے ہیں۔ ذاتِ لم یزل ان سے ارفع و اعلیٰ ہے۔ اس پر نص قرآنی کی شہادت کافی و دافی ہے :

لَا يُسْئَلُ عَمَّا يَفْعَلُ وَهُمْ يُسْئَلُونَ ۝

اللہ تعالیٰ سے اس کے فعل کے بارے میں پرسش نہیں ہو سکتی۔ سوال لوگوں ہی سے کیا جائیگا۔ لہذا جب اللہ تعالیٰ کا فضل و کرم بندے کے شامل حال ہو جاتا ہے اور تجلی ربانی قلبِ انسانی پر اپنا پرتو ڈالتی ہے تو تمام رکاوٹیں اور محال ہونے والی قوتیں اس کی منیاریزی سے پاش پاش ہو جاتی ہیں اور دل معرفتِ الہی کی جلوہ گاہ بن جاتا ہے۔

صورتِ مسئلہ کو مزید سمجھانے کے لیے ہمیں اس دور کا تجزیہ کرنا پڑے گا جو حضرت خواجہ سراج الدین قدس سرہ کی سند نشینی سے پہلے کا ہے۔ اللہ رب العزت نے آپ کو فطرتِ پاکیزہ، اہلیت و استعداد اور اخلاقی عظمتوں سے نوازا تھا۔ پھر جس ماحول میں آپ نے سترہ برس گزارے وہ ماحول بھی قرآن و سنت کے اتباع کا ایک درخشندہ نمونہ تھا۔ اس کا ذرہ ذرہ اور گوشہ گوشہ ذکر الہی سے منور تھا اور یہ فضا نفسانی خواہشات اور تمام کدورتوں سے منزہ تھی۔ ایسی پاکیزہ فضا نے حضرت خواجہ کے باطن کی نقش نگاری کی تھی۔ بلاشبہ آپ جس مقام پر فائز ہوئے وہ روز ازل سے آپ ہی کا مقدر تھا۔

اس سلسلہ میں حضرت مجدد الف ثانی رحمۃ اللہ علیہ کا ارشاد قولِ فصیل کا حکم رکھتا ہے۔ آپ نے فرمایا ہے :

”امروز حصولِ این دولتِ عظمیٰ وابستہ بتوجہ و اخلاص باین طبقہ علیہ

نقشبندیہ است بریاضتِ شاقہ و مجاہداتِ شدیدہ آل میسر نگر دو کہ

بیک صحبتِ ایصالِ حصولِ یابد“

لے دفتر اول مکتوب نمبر ۹۔ آج اس دولتِ عظمیٰ کا حصول سلسلہ عالیہ نقشبندیہ کے اخلاص و توجہ کے ساتھ وابستہ ہے۔ شدید مجاہدوں اور سخت ریاضتوں سے وہ حاصل نہیں ہو سکتا جو ان کی ایک صحبت سے مل جاتا ہے۔

اہل اللہ کا وقتار : حضرت مولانا محمد عبد اللہ صاحب سجادہ نشین خانقاہ سراجیہ فرمایا کرتے تھے کہ سلسلہ عالیہ  
نقشبندیہ میں تین ہستیاں ایسی گزری ہیں جو عظمت و وقار اور شان و شوکت میں بے مثال تھیں۔ ان میں سب سے  
پہلے حضرت خواجہ عبید اللہ احرار رحمۃ اللہ علیہ کا نام نامی آتا ہے کہ امرائے وقت اور وزرائے عہد سب کے سب آپ  
کے نیاز مند تھے اور اہل ثروت آپ کے جاہ و جلال سے لرزہ بر اندام رہتے تھے۔ حضرت مجدد الف ثانیؒ نے ان کا  
ایک ملفوظ یوں نقل کیا ہے : "اگر من شیخی کنم، ہیج شیخی در عالم مرید نیابد، اما مرا کار دیگر نہ مودہ اندوآں ترویج  
شرعیّت و تائید ملت است۔"

دوسرے حضرت خواجہ سیف الدین رحمۃ اللہ علیہ تھے جو قیومِ زماں حضرت خواجہ محمد معصومؒ کے صاحبزادے اور  
سجادہ نشین تھے۔ شہنشاہ اورنگ زیب عالم گیر آپ کے زیر تربیت رہے۔ خط و کتابت بھی اکثر جاری رہتی تھی۔ چنانچہ  
مکتوبات سیغیہ میں اورنگ زیب کے نام آپ کے متعدد مکاتیب موجود ہیں۔ آپ کی کرم گستری اور فیض رسانی زبان  
زدِ عطائی تھی۔ آپ کے مریدوں اور خلفاء کی تعداد ہزاروں سے متجاوز ہے۔

تیسری عظیم الشان ہستی حضرت خواجہ سراج الدین سجادہ نشین موسیٰ زنی شریف تھے۔ آپ کے آستانہ عالیہ پر تین  
سو سے چار سو تک متوسلین و اراد مند اکثر موجود رہتے تھے۔ شاہانہ طور پر تقسیم لنگر واد و دہش اور عطا و زوال کا بازار گرم رہتا  
تھا۔ تمام مہمانوں کو خورد و نوش کا سامان وافر مہیا کیا جاتا تھا۔ بایں ہمہ آپ بے غرض اور بے نفس تھے۔ عقیدت مندوں  
کی یہ تعداد سفر و حضر دونوں صورتوں میں یکساں رہتی تھی۔ قافلے کی شکل میں روانہ ہوتے جس میں اکثر و بیشتر شتر سوار بھی  
ہوتے تھے۔ کسی اہل دنیا کی دعوت قبول نہ فرماتے۔ دوران سفر سارے کا سارا انتظام حضرت خواجہ کا ذاتی ہوتا تھا۔  
خدا خود مسلمان است ارباب توکل را

وَمَنْ يَتَوَكَّلْ عَلَى اللَّهِ فَهُوَ حَسْبُهُ  
اور جو اللہ تعالیٰ پر متوکل ہو جائے پس وہ اس کیلئے کافی ہے

۱۔ آپ بانی خانقاہ سراجیہ کنڈیاں حضرت مولانا ابوالسعد احمد خاں قدس سرہ کے خلیفہ مجاز تھے اور موجودہ سجادہ نشین حضرت قبلہ  
خان محمد صاحب ادا م اللہ فیوضہ کے پیر و مرشد۔

۲۔ یہ قول حضرت خواجہ عبید اللہ احرار کا ہے : اگر میں پیری مزیدی شروع کر دوں تو دنیا میں کسی پیر کو کوئی مرید نہ ملے۔ لیکن میرے  
پیر و جو کام ہے وہ جداگانہ نوعیت کا ہے اور وہ ملت کی تائید اور شرعیّت کی ترویج ہے۔

چنانچہ آپ کے زمانہ میں ہر خاص و عام کی زبان پر یہ گفتگو رہتی تھی کہ اگر حضرت خواجہ چند سال مزید زندہ رہے تو کوئی شیخ طریقت ان کے عہد میں مسند آرائی نہ کر سکے گا۔

موسم گرما کے دوران مختلف سفر: موسم گرما میں حضرت حاجی صاحب قبلہ قندھار تشریف لے جاتے تو حضرت خواجہ محمد عثمان اور خواجہ سراج الدین رحمہما اللہ بھی آپ کے ساتھ شریک سفر ہوا کرتے تھے۔ لیکن بعد میں پاسپورٹ وغیرہ کے حصول کا مسئلہ پیدا ہو گیا۔ اور ہر دو حکومتوں میں حسب سلاقی داخلہ پر پابندیاں عائد کر دی گئیں۔ اس کے پیش نظر حضرت خواجہ سراج الدین رحمہ اللہ اکثر تین چار سو عقیدتمندوں کی معیت میں ایبٹ آباد تشریف لے جاتے وہاں بڑے وقار و شکست کے ساتھ موسم گرما ایک ریٹ ہاؤس میں گزارتے جسے آپ کرایہ پر لے لیتے تھے۔ ایک مرتبہ جب آپ ایبٹ آباد تشریف لے گئے تو کسی شخص نے وہاں کے انگریز ڈی۔ سی کے پاس مخبری کے طور پر کہا کہ ریٹ ہاؤس میں فقیروں کی ایک جماعت مدت مدید سے مقیم ہے۔ ان کے مصارف کئی طور پر ذاتی ہیں پھر وہ کسی کی دعوت بھی قبول نہیں کرتے۔ اس سلسلہ میں شہر کے افسر مجاز کو ان حضرات کے مصارف اور ذرائع آمدن کے بارے میں تحقیق و تفتیش کرنی چاہیے۔ چنانچہ ڈی۔ سی بذاتِ خود حضرت اقدس کی خدمت میں حاضر ہوا اور دعوت کی پیش کش کی۔ حضرت خواجہ نے فرمایا، آپ کی دعوت اس شرط پر قبول کی جاسکتی ہے کہ جب تک ہم یہاں قیام کریں، ہر روز صبح و شام کا کھانا آپ ہماری طرف سے بھی قبول کریں۔ یہ کھانا حسبِ منشا آپ کی رہائش گاہ پر ہماری طرف سے پہنچ جایا کرے گا یہ سننے کے بعد انگریز افسر بھونچکا سا رہ گیا اور نہ امت و خجالت کے ساتھ اٹھ کر چلا آیا۔

مقام استغنا: جن ایام میں آپ ایبٹ آباد قیام پذیر تھے ایک فوجی افسر نے ہدیہ کے طور پر پھلوں کی ایک ٹوکری خدمتِ اقدس میں پیش کی۔ آپ نے اسے قبول فرمایا۔ پھر اس کے بعد یہ التزام کیا کہ ہر روز عمدہ پھلوں ایک ٹوکری اس فوجی افسر کے گھر بھیج دیا کرتے تھے۔ چند روز کے بعد فوجی افسر نے عجز و نیاز کے ساتھ یہ عرض کی کہ حضور! آپ میرے لیے یہ زحمت نہ فرمایا کریں۔

شانِ توکل: حضرت خواجہ سراج الدین رحمہ اللہ فرمایا کرتے تھے کہ فقیر اپنے والد صاحب سے کچھ حاصل نہیں کر سکا

۱۔ یہ عجز و انکاری کی انتہا ہے۔ شیخ سعدی نے بجا فرمایا ہے۔

بزرگانِ مکر دند در خود نگاہ خدا بینی از خویش تن میں خواہ

البتہ ان کے فیضانِ صحبت سے میرا دل دنیوی امور کے بارے میں کبھی مشوش نہیں ہوا اور ساتھ ہی قلب سے محبتِ دنیا کی طور پر نکل گئی ہے۔ اس خیال سے کبھی تردد پیدا نہیں ہوا کہ اس قدر سینکڑوں کی تعداد میں آنے والے عقیدتمندوں کا انتظام اور ان کے اسبابِ خورد و نوش کہاں سے میسر آئیں گے۔ بس ہر چیز کو اللہ تعالیٰ کے سپرد کرنے کے بعد وہ طمانیتِ قلب نصیب ہوئی ہے جسے حادثاتِ روزگار کبھی زائل نہیں سکتے۔

حاصل عنایات : حافظ محمد عبداللہ صاحب حضرت خواجہ کے مُریدوں میں سے تھے اور صاحبزادگان کے استاد بھی تھے۔ وہ ایک مرتبہ ڈیرہ اسماعیل خان گئے۔ اس زمانہ میں حفاظت کی غرض سے شہر کے چاروں طرف قلعہ نما فصیل تعمیر کی گئی تھی اور شہر کے سب دروازوں کو عشاء کے بعد بند کر دیا جاتا تھا تاکہ ساکنانِ شہر محفوظ رہیں۔ ان دروازوں کو صبح کے بعد کھولا جاتا تھا۔ حافظ صاحب مصروفِ کام بیان ہے کہ میں حضرت قبلہ کی خدمت میں جلد ہی موسیٰ زئی شریف پہنچا ہوتا تھا۔ دروازوں پر پولیس کا عملہ متعین تھا اور ڈیرہ اسماعیل خان سے موسیٰ زئی شریف کی مسافت ۴۰ میل تھی۔ طلوعِ آفتاب کے بعد سفر کا آغاز کیا جاتا تو دوپہر سفر میں ہو جاتی اور سخت دشواری پیش آتی۔ اللہ کا نام لے کر سحری کے وقت شہر کے ایک دروازے سے نکلا اور پولیس کے عملہ نے مجھ سے کچھ تعرض نہ کیا۔ شہر سے باہر آتے ہی آستانہ شیخ کا رخ کیا، میں حضرت پیر و مُرشد کی محبت میں سرست اور ذکرِ اسمِ ذات سے سرشار جا رہا تھا۔ چند میل کی مسافت کے بعد میرا قدم چلتے ہوئے یکایک رک گیا۔ ہزار گوشش کے باوجود اپنے قدم کو زمین پر نہ رکھ سکا۔ یوں معلوم ہوتا تھا، جیسے کسی غیر مرئی غیبی قوت نے میرے قدم کو شل کر دیا ہے۔ غور سے دیکھا تو نیچے ایک سانپ تھا۔ میں سمجھے ہٹ گیا اور قدم نے بھی موافقت کی۔ اس غیبی حفاظت پر میں نے اللہ تعالیٰ کا شکر یہ ادا کیا۔ دراصل حضرت خواجہ ہی کے صدقے میں یہ سب عنایات میرے شامل حال تھیں۔ موسیٰ زئی شریف پہنچ کر حضرت کی زیارت کی۔ مجھے دیکھتے ہی آپ نے زبانِ فیضِ ترجمان سے فرمایا:

”حافظ صاحب! اللہ تعالیٰ ساری کائنات کا محافظ ہے۔ وہی بندوں کو پولیس کی دستبرد سے بچاتا

ہے اور سانپوں سے بھی ان کی حفاظت کرتا ہے۔“

ریا و حلاص میں فرق : ایک اٹھان مدت دراز سے حضور کی خدمت میں رہتا تھا۔ اس کے ذمہ گھوڑوں کو چارہ ڈالنا اور تھان کی صفائی کرنا تھا۔ اپنی خدمت کی اہمیت ظاہر کرنے کے لیے وہ گھوڑوں کی لید

اپنے دامن میں بھر لیتا اور صفائی کا کام اس وقت شروع کرتا جب حضرت کا گزر خانقاہ سے حویلی کی طرف ہوتا۔ مگر حضرت نے کبھی اس کے حال کی طرف توجہ نہ فرمائی اور اس کی محنت و مشقت سے ہمیشہ صرف نظر فرماتے رہے۔ ایک دن مسجد میں آپ نے ایک چٹائی کو دیکھا جو نہایت مناسب و موزوں انداز کے ساتھ مرمت کی ہوئی تھی۔ آپ نے پوچھا یہ خدمت کس نے انجام دی ہے؟ حاضرین میں سے کسی نے کہا کہ حضور کے فلاں دیرینہ خادم افغان نے اسے مرمت کیا ہے۔ آپ بے حد مسرور ہوئے اور اس مسرت و کیف کے عالم میں اس کے حال پر چشم التفات ڈالی جس نے اس کا دامن عربانِ خداوندی سے بھر دیا۔ پہلا عمل ریا پر مبنی تھا اس لیے اکارت گیا۔ دوسرے میں اخلاص نیت تھا یہی رحمتِ الہی کا موجب بنا۔

حضرت خواجہ کی بے مثال شفقت : حضرت خواجہ سراج الدین قدس سرہ ایک مرتبہ حج پر روانہ ہوئے۔ اس سفر میں حضرت مولانا ابوالسعد احمد خان اور دیگر ارادتمند بھی شریک تھے۔ حضرت خواجہ کا ڈبہ کراچی تک کے لیے بیزر تھا اور اس سے طعقہ ڈبے میں آپ کے تمام مرید بیٹھے ہوئے تھے۔ کراچی پہنچنے پر گاڑنے حکم دیا کہ حضرت خواجہ کے طعقہ ڈبہ کو علیحدہ کر کے عازمین حج کو قرنطینہ میں بھیجا جائے جب ریلوے ملازمین ڈبے کو علیحدہ کرنے لگے تو حافظ محمد علی صاحب نے جو صاحبزادگان کے استباد تھے حضرت خواجہ سے فرمایا کہ قیامت کا علم تو اللہ تعالیٰ کو ہے لیکن ہمیں تو قیامت آج ہی نظر آرہی ہے کہ وَأَمَّا زُودَ الْيَوْمِ آيَئِهَا الْمُجْرِمُونَ کے تحت ہمیں آپ سے جدا کیا جا رہا ہے یہ سن کر حضرت خواجہ نے ریلوے حکام سے کہا کہ میری جماعت کے کسی فرد کو قرنطینہ میں نہ بھیجا جائے چنانچہ کسی نے آپ کے مریدوں سے کچھ تعرض نہ کیا۔ سبحان اللہ! حضرت خواجہ کی رافت و شفقت نے یہ گوارا نہ کیا کہ آپ کے مریدوں کو ان سے کسی مقام پر علیحدہ رکھا جائے۔

من از تو بیچ مرادے دگر نمی خواهم ہمیں تدریجی کز خودم جدا کنی

حضرت خواجہ کی دنیا سے بے نیازی : صوفی موزان خان صاحب کا بیان ہے کہ ایک مرتبہ میں حضرت اعلیٰ کی معیت میں کھولہ شریف سے سون سیکر حضرت خواجہ سراج الدین قدس سرہ کی خدمت اقدس میں حاضر ہوا۔ اس وقت حضرت خواجہ ایک خیمہ میں جلوہ افروز تھے۔ دریں اثنا ایک جوگی ہاتھ میں کوزہ لیے ہوئے آیا اور دودھ کے ایک مشکہ کا مطالبہ کیا۔ حضرت خواجہ کے حکم سے قدم نے اسے دودھ کا ایک مشکہ فوراً ہتیا کر دیا اور ساتھ ہی اس کا کوزہ بھی

دودھ سے بھر دیا۔ وہ اس دودھ کو لے کر پہاڑ کی چوٹی پر جہاں اس کا ڈیرہ تھا چلا گیا۔

جوگی لگے روز دودھ والے مٹکے میں چاندی بھر کر لایا اور التماس کیا کہ اسے سنگر کے مصارف میں لایا جائے

حضرت خواجہ نے پانی کا ایک پیالہ منگوایا اور بسم اللہ شریف پڑھ کر اپنی مچنگلی اس میں پھیری۔ حضرت خواجہ کی

کرامت سے مٹی کا وہ پیالہ پانی سمیت سونا بن گیا۔ اس کے بعد حضرت خواجہ اس جوگی سے مخاطب ہوئے اور

فرمایا: ” تم نے دودھ کی چاندی بنائی اور ہم نے پانی کا سونا بنا دیا۔ بھگت اللہ ہمیں سونا اور

چاندی دونوں میں سے کسی کی حاجت نہیں۔ لہذا یہ تم اٹھالو۔“

چنانچہ وہ جوگی سونا اور چاندی لے کر وہاں سے رخصت ہو گیا۔

ہزار معجزہ بنود عشق و عفتل جہول ہنوز امت اندیشہ ہائے خویشتن است

اژدہا کی نبرداری؛ سون سکیسر میں قیام کے دوران ایک دن حضرت خواجہ نے مولانا ابوالسعد احمد خان

سے فرمایا کہ رائفل اور بندوق ساتھ لے لو۔ ہمیں پہاڑ کے درمیان ایک تالاب پر جانا ہے۔ چنانچہ حضرت خواجہ کی معیت

میں مولانا احمد خان کے علاوہ دوسرے درویش بھی چل دیے۔ تالاب پر پہنچ کر حضرت خواجہ نے اپنے کپڑے اتار کر

ملک فتح محمد صاحب کو دے دیے اور تہ بند باندھ کر تالاب میں غسل کرنے لگے۔ تھوڑی دیر میں سنگریزوں کی کھڑکھڑاہٹ

سنائی دی اور ایک بہت بڑا اژدہا نمودار ہوا۔ یہ منظر دیکھ کر تمام درویش دہشت زدہ ہو گئے، مگر حضرت خواجہ بالکل متاثر

نہ ہوئے۔ چند منٹوں بعد تالاب سے باہر تشریف لائے۔ اپنا لباس زیب تن کیا اور وضو فرمایا۔ اس کے بعد اژدہا کے

پاس جا کر اس کے سر پر ہاتھ پھیرتے ہوئے فرمایا:

” تو ہر روز کسی بھیڑ، بکری یا گائے بھینس کو مار ڈالتا ہے۔ یہاں پہاڑ میں بسنے والی مخلوق خدا تجھ سے بیزار ہے

قیامت کے روز جب تجھ سے باز پرس ہوگی تو اللہ تعالیٰ کو کیا جواب دے گا؟ اب تالاب کا پانی پی اور اس

میں نہا کر اپنے جسم کی حرارت کو ٹھنڈا کر لے۔“

حضرت خواجہ کے اس ارشاد کے بعد وہ تالاب میں کود گیا اور اس کے کودنے سے سارے پانی میں موج پیدا

ہو گیا۔ کچھ دیر بعد اس نے تالاب سے باہر آ کر حضرت خواجہ کے قدموں میں سر رکھ دیا۔ آپ نے فرمایا، اب تجھے

اجازت ہے۔ حضرت خواجہ ایک فرلانگ مشکل گئے ہوں گے کہ وہ پھر حاضر ہوا۔ اس پر حضرت خواجہ نے تاکید فرمایا

کہ اب اس پہاڑ کو چھوڑ کر کسی دوسری جگہ چلا جا۔ ہم تجھے رخصت کرتے ہیں۔ چنانچہ وہ وہاں سے غائب ہو گیا اور حضرت خواجہ اپنی قیام گاہ پر واپس تشریف لے آئے۔

تو ہم گردن از حکم داور ملیج کہ گردن نہ پیچد ز حکم تو بیج

حضرت کی عظمت پر ایک بے مثال شہادت : جب حضرت خواجہ محمد عثمان رحمہ اللہ کے وصال کے بعد

آپ کے صاحبزادہ حضرت خواجہ سراج الدین مسند ارشاد و ہدایت پر جلوہ افروز ہوئے تو عمر مبارک سترہ سال سات ماہ اور سات دن تھی۔ عنفوانِ شباب کا عالم تھا۔ ابھی متیں بھیگ رہی تھیں۔ آپ کی نوعمری اور منصبِ ولایت کی نعت کو دیکھ کر بعض قدیم خدام قلبی خلعتار اور تردد کا شکار ہو گئے۔ مگر پھر وہی لوگ وقائع اور مبشرات دیکھ کر حضرت کے گرویدہ ہو گئے اور اس شمعِ عرفان پر پروانہ وار نثار ہونے لگے۔ اس سلسلہ میں حضرت خواجہ محمد عثمان رحمہ اللہ کے خلیفہ مولانا محمد حسین صاحب کا واقعہ خصوصی اہمیت کا حامل ہے۔ آپ کانپور کے رہنے والے تھے اور خانقاہِ حسینیہ کے بانی بانی تھے۔ شیخ کے وصال کے وقت موسیٰ زئی شریف ہی میں قیام پذیر تھے۔ آپ کو اپنے شیخ سے بے حد الہامہ عظیمہ تھی۔ چنانچہ پیر کامل کے فراق کا صدمہ ان کے لیے ناقابلِ برداشت تھا۔ پھر خواجہ سراج الدین صاحب قبلہ پر جوانی کا عالم تھا۔ اس خیال کے پیش نظر کہ نہ معلوم شیخ کے وصال کے بعد اہل خانقاہ کا رویہ میرے ساتھ کیسا رہے اور یہاں تک کس نہج پہ گزرے، تجدیدِ بیعت نہ کی اور کانپور واپس تشریف لے گئے۔ ایک سال تک وہیں قیام کیا۔ اپنے شیخ کی جدائی کا ہر لمحہ سوہانِ رُوح تھا۔ آخر الامر حج کا ارادہ کیا اور زیارتِ بیت اللہ شریف سے دیدہ دل کا سکون پایا۔ وہاں مکہ مکرمہ میں حضرت حاجی امداد اللہ صاحب مہاجر تکی علیہ الرحمہ کے ایک مُرید سے ملاقات ہوئی جو باطنی نعمتوں سے سرفراز تھے اور صاحبِ کشف مشہور تھے۔ مولانا محمد حسین صاحب نے ان سے پوچھا کہ اس وقت عالمِ اسلام میں سب سے بڑے عارفِ کامل کون ہیں؟ اس بزرگ نے کہا کہ میں تمہیں اس بات کا جواب کل دوں گا۔ دوسرے دن جب مولانا محمد حسین صاحب ان کی خدمت میں حاضر ہوئے تو انہوں نے کہا کہ اس وقت صرف دو ہستیاں ہیں جو ولایت و عرفان کے عظیم الشان منصب پر متمکن ہیں۔ ان میں ایک بزرگِ مصر میں ہیں جو خاصے معمر ہیں اور دوسرے بزرگ ہندوستان میں ہیں جو ہنوز نوعمر ہیں۔ چنانچہ مولانا محمد حسین صاحب حج سے فارغ ہونے کے بعد حضرت سراج الدین صاحب قبلہ کی خدمت میں خانقاہِ موسیٰ زئی شریف حاضر ہوئے۔ اب حضرت کے روئے انور پر



ریش مبارک بھی بڑھ آئی تھی۔ آپ نے مولانا محمد حسین صاحب کو دیکھ کر فرمایا :

”دست چھوہراں دے دس پے گئے او“

ایک مثالی رابطہ : مولانا حسین علی صاحب رحمہ اللہ حضرت خواجہ محمد عثمان قدس سرہ کے مُرید تھے اور بعض مقامات

دلالت بھی آپ ہی کی خدمت میں ملے کیے چنانچہ حضرت نے انہیں سلسلہ نقشبندیہ مجددیہ میں خلافت عطا کی لیکن

حضرت خواجہ محمد عثمان رحمہ اللہ علیہ کے وصال کے بعد جیسا کہ اجازت نامہ ذیل سے ظاہر ہوتا ہے مولانا نے سلوک نقشبندیہ

کے مقامات کو از سر نو ملے کرنے کی درخواست حضرت خواجہ سراج الدین قدس سرہ کی خدمت میں پیش کی تھی۔ حضرت

نے نہ صرف سابقہ مقامات کو تازہ کر دیا بلکہ جو مقامات باقی رہ گئے تھے ان کی تکمیل بھی کرا دی۔ سلسلہ عالیہ نقشبندیہ

کے ساتھ انہیں دیگر سلاسل طریقت میں بھی مجاز قرار دیا۔ اس اعتبار سے خلافت جامعہ و کاملہ اور اجازت مطلقہ

مولانا حسین علی صاحب رحمہ اللہ کو حضرت خواجہ سراج الدین قدس سرہ سے نصیب ہوئی۔

حضرت خواجہ کارابلہ مولانا حسین علی سے ایک مثالی نوعیت کا ہے۔ ایک طرف حضرت خواجہ نے

حسب ارشاد والد مولانا حسین علی رحمہ اللہ سے علوم دینیہ کی متعدد کتابیں پڑھیں اور دوسری طرف مولانا حسین علی صاحب

نے آپ سے بہت سلاسل طریقت میں خلافت و سند اجازت حاصل کی۔ گویا حضرت خواجہ سراج الدین قدس سرہ

مولانا کے تلمیذ بھی تھے اور شیخ طریقت بھی۔

اجازت نامہ کی چند سطور ملاحظہ ہوں :

پس مولانا صاحب رجوع بہ فقیر اور دند کہ اسباق باقی ماندہ تکمیل کتم و باز از سر نو شروع کتم۔ بایں ہمہ عدم لیاقت

از اجازت مسئول چارہ ندیدم۔ سہل تحقیقت احمدی و حب صرف و لا تعین . . . . . و دائرہ سیف قاطع و دائرہ

حقیقت صوم و ادم۔ احوالیکہ مناسب آہنا مشاہدہ خود کردند و فقیر ہم مشاہدہ کرد۔ فصار مجمع البحار و معدن الانوار فاجرت

لہ اجازت مطلقہ فی الطریقتہ النقشبندیہ و القادریہ و اچشتیہ و السہروردیہ و الکبرویہ و غیرہ الارشاد الطلاب العالکین

و انحصور فی قلوب الاحباب و اخذ البیعة السنونہ عن طالب الطریق المذكورہ فخلیفتی ویدہ کیدی فطوبی لمن اقتدی بہ۔

حضرت خواجہ کے پس ماندگان : آپ نے اپنے پیچھے تین صاحبزادے حافظ محمد ابراہیم صاحب رحمہ اللہ حضرت

مولانا محمد زاہد صاحب اور حضرت مولانا محمد عارف صاحب سلمہ اللہ تعالیٰ، دو صاحبزادیاں اور بے شمار متوسلین

پھوڑے۔ حضرت خواجہ سراج الدین رحمہ اللہ کے وصال پر سجادہ نشینی کا مسئلہ پیدا ہوا۔ مولانا حسین علی صاحب نے حضرت خواجہ کے سب سے بڑے صاحبزادے حافظ محمد ابراہیم صاحب کو مجاز طریقت قرار دے کر ان کی دستار بندی کی حضرت خواجہ کے خدام و خلفاء جو وہاں موجود تھے سب نے ان کی خلافت و جانشینی کو تسلیم کر لیا۔ آج کل حافظ صاحب مرحوم و مغفور کے فرزند اکبر مولانا محمد اسماعیل صاحب خانقاہ شریف کی تولیت اور اہتمام و انتظام کے فرائض انجام دے رہے ہیں۔ اَوْصَلَهُ اللهُ تَعَالَى اِلَى مَقَامِ اَبَائِهِ الْكِرَامِ۔

حافظ صاحب مرحوم کے دوسرے صاحبزادے مولانا محمد جان صاحب دریا خاں میں حضرت خواجہ سراج الدین قدس سرہ کے بنگلہ میں اقامت پذیر ہیں۔ قریب ہی مسجد کی تعمیر بھی کر رہے ہیں۔ احمد اللہ کہ اکابر کے فیوض سے بہرہ وافر رکھتے ہیں۔ ہمانوں اور ارقمندوں کی خدمات بجالاتے ہیں۔ اخلاق کریما کا مجسمہ ہیں۔ تیسرے صاحبزادے احمد جان صاحب ہیں۔ آپ بھی دریا خاں ہی میں مقیم ہیں۔ اَوْصَلَهُمَا اللهُ تَعَالَى اِلَى مَقَامَاتِ الْوَالِدِيَّةِ وَالْعِرْقَانِ

حضرت خواجہ سراج الدین قدس سرہ کے دو صاحبزادے بچہ اللہ تعالیٰ اس وقت بعید حیات ہیں جن کے اسمائے گرامی خواجہ محمد زاہد صاحب اور خواجہ محمد عارف صاحب سلمہا ہیں۔ آباؤے کرام کے مسلک پر استقامت کے ساتھ گامزن ہیں۔ بڑے ہمال نواز، خوش اخلاق اور بلند کردار ہیں۔ خواجہ محمد عارف صاحب متذکرہ بالا صفات کے ساتھ ایک نغز گو شاعر بھی ہیں۔ آپ کا کلام صوفیانہ اور عارفانہ رموز کا حامل ہے۔ اَبْقَاهُمَا اللهُ تَعَالَى دَاطَالَ حَيَاتُهُمَا خَلْفَتَيْ عَظَامٍ : ۱۔ حضرت مولانا ابوالسعد احمد خان صاحب رحمۃ اللہ علیہ۔ حضرت خواجہ سراج الدین رحمۃ اللہ علیہ کے خلیفہ اعظم و نائب ام ضمنیت شیخ سے سر بلند، منصب قیومیت پر سرفراز امام الواصلین رئیس الکاملین، بانی خانقاہ سراجیہ کنڈیاں سیدنا و مرشدنا حضرت مولانا ابوالسعد احمد خان قدس اللہ تعالیٰ سرہ العزیز ہیں۔ رسالہ تحفہ سعیدیہ آپ کے احوال و آثار پر مشتمل ہے۔ حضرت اعلیٰ کے بعض ابتدائی حالات جو رسالہ میں نہیں آسکے تھے۔ انشاء اللہ کتاب ہذا میں تحریر کیے جائیں گے۔

۲۔ حضرت مولانا حسین علی صاحب رحمۃ اللہ علیہ۔ آپ واں بچراں ضلع میانوالی کے رہنے والے تھے علوم عربیہ کے جید عالم، محدث اور فقیہ تھے۔ حدیث مولانا رشید احمد گنگوہی اور مولانا محمد مظہر نانوتوی رحمہما اللہ سے پڑھی۔ سلوک حضرت خواجہ محمد عثمان رحمہ اللہ کی خدمت میں طے کرنا شروع کیا اور خواجہ محمد سراج الدین قدس سرہ سے

تعمیل کے بعد مجاز فی الطریقہ ہوتے۔ دیگر سلاسل طریقت میں بھی اجازت مطلقہ سے سرفراز ہوئے۔ اپنے شیخ حضرت خواجہ محمد عثمان کے مجروحہ فراد عثمانی کی تصحیح فرمائی اور ان پر حواشی بھی تحریر کیے۔ حواشی میں (ح) آپ کے نام حسین علی کی طرف اشارہ ہے۔

بہت سے سالکان طریقی آپ سے مستفید ہوئے۔ درس قرآن و حدیث آپ کا خصوصی مشغلہ تھا۔ بڑی سختی سے بدعات مروجہ کی تردید کرتے تھے۔ ترویج سنت اور تبلیغ توحید میں ہمہ عمر سرگرم رہے۔ تَعَدَّه اللهُ تَعَالَى بِغُفْرَانِهِ۔

۳۔ حضرت مولانا غلام حسن رحمۃ اللہ علیہ : آپ بھی حضرت خواجہ سراج الدین رحمہ اللہ کے مشہور خلیفہ میں سے تھے۔ حق تعالیٰ نے انہیں تبلیغ و اشاعت دین کے لیے چن لیا تھا۔ کثیر تعداد میں ہندو اور سکھ آپ کی بدولت مشرف بہ اسلام ہوئے۔ ان نو مسلم حضرات میں حفاظ قرآن اور علمائے دین بھی کثرت ہوئے۔ آپ نے قصبہ کروڑ میں ایک خانقاہ تعمیر کی اور اپنے شیخ کی نسبت سے اس کا نام خانقاہ سراجیہ رکھا۔

آپ کی کرامات اور تصرفات بے شمار ہیں۔ مجدد تعالیٰ آپ کے فیض کا سلسلہ جاری ہے۔ رحمۃ اللہ رحمۃ واسعة

وصال : حضرت خواجہ سراج الدین صاحب قدس سرہ اٹھارہ سال تک مسند ارشاد پر متمکن رہے۔ اس عرصہ میں آپ نے ایک عالم کو رشد و ہدایت سے نوازا۔ شریعت مطہرہ کی ترویج میں شب و روز کوشاں رہے۔ سنت نبوی کی ترویج و اشاعت میں بے مثال خدمات انجام دیں اور ملت اسلامیہ کو سعادت دارین سے ہمکنار فرمایا۔ عمر مبارک پینتیس سال پائی۔ زندگی کے آخری ایام میں درم اسعار کا عارضہ لاحق ہوا۔ حکیم حافظ محمد اہل رحمہ اللہ کے ہاں دہلی میں زیر علاج رہے اور ۲۶ ربیع الاول ۱۳۳۳ھ کو عین شباب میں اپنے خالق حقیقی سے جا ملے اور اپنے والد ماجد حضرت خواجہ محمد عثمان کے پہلو میں جگہ پائی۔

مقدور ہو تو خاک سے پوچھوں کہ اے لئیم  
تو نے وہ گنہائے گرانمایہ کیا کیے

حضرت کی وفات حسرت آیات نے ایک عالم کو اندوہ گین بنا دیا۔ بعض متوسلین نے قطعات تاریخ و کلمے۔ مولانا حکیم عبدالرسول صاحب رحمۃ اللہ علیہ نے ایک طویل قطعہ نظم فرمایا۔ اس کے چند اشعار مادہ تاریخ کے

ساتھ یہاں نقل کیے جاتے ہیں۔

قطبِ اقطابِ وقت ، شاہِ شہاں  
شمسِ اوجِ ولایت و عرفاں  
غوثِ آفاقِ حضرتِ عثمانؓ  
تیسرہ بنمود صفحہ دوراں  
سینہ بریان و دیدِ گریاں  
شہرِ موسیٰ زئی ست در دامان  
بنو شتم ز کلکِ خونِ افشاں  
شبِ عنم سوخت جانِ حسرتیاں  
گفت مستور شد سراجِ جہاں  
۱ ۳ ۵ ۳ ۳

آہ ! صد آہ ! قبلہ عالم  
خواجہ خواجگان ، سراجِ الدینؓ  
خلفِ اسعد ، خلیفہ ارشد  
مردِ رحمت ازین جہاں ناگاہ  
دارد آن کس کہ دید حضرت را  
مرکزِ فیضِ آلِ امامِ مہمام  
بہر تاریخِ وصلِ آلِ حضرت  
از جہاں رفتہ آفتابِ زمین  
۱ ۳ ۵ ۳ ۳  
حالِ زارم چو دید ہاتفِ غیب



مَجْدِدِ عَصْرِ قَوْمِ زَمَانِ

حضرت مولانا ابوالسعد احمد خان قاسمی

۲


اُخْوَالٌ وَآثَارُ



امام حضرت نے اپنے علم سے اول انجیر کے صفحات پر سند جو ذیل فرزندان کی تاریخاً پیش روفاات و وفات درج فرمایا ہیں :-

فرزند ۷

شجرہ اولاد و اصناف حضرت علیؑ تیر زمانہ مجرب العالی میں لانا ابوالسعد محمد تقیؑ



محمد ابوسعید نام تاریخی شیخ الخیر  
ولادت  
روز پنجشنبہ ۲۵ جمادی الاولیٰ ۱۳۵۲  
۶ ستمبر ۱۹۳۲  
۲۲ بھادوں ۱۹۸۹  
۱۹ بکری

محمد صالح الدین  
ولادت ۱۳۵۱ جمادی الاولیٰ  
۵ ستمبر ۱۹۳۲  
۱۵ اکتوبر ۱۹۸۹  
۱۹ بکری  
وفات  
شب پنجشنبہ ۱۷ شہبان ۱۳۵۱

محمد بن محمد صادق (ثانی)  
ولادت  
روز جمعہ ۵ شہبان ۱۳۴۹  
۲۲ دسمبر ۱۹۳۰  
۱۲ پٹہ ۱۹۸۷  
۱۳ بکری

محمد بن علیک  
ولادت  
چهارشنبہ ۲۱ رمضان المبارک ۱۳۲۶  
۱۳ ماہ ۱۹۲۸  
۲ رحمت ۱۹۸۶  
۲ بکری

امام اکبر ششم  
ولادت دو شنبہ ۲۳ ربیع الاول ۱۳۴۳  
۲۲ اکتوبر ۱۹۲۵  
۱۴ دسمبر ۱۹۸۳  
۱۳ بکری  
وفات  
شب یکشنبہ ۲ شہبان ۱۳۴۵  
۱۳ فروری ۱۹۲۷

محمد بن علی بن علی  
ولادت  
یک شنبہ ۳ ذی قعدہ ۱۳۴۱  
۵ فروری ۱۹۲۳  
۲۳ پٹہ ۱۹۸۰  
۲ بکری

## مقامِ مطہری کے آخری صفحہ پر حضرت اعلیٰ کے دستِ مبارک کی تحریر کردہ الہامی عبارت

مَنْ جَاءَكَ زَائِرًا فَهوَ مَغْفُورٌ أَنْتَ مَغْفُورٌ وَمَنْ يَصَافِحْكَ مَغْفُورٌ مَنْ  
دُفِنَ حَوْلَكَ مَغْفُورٌ أَنْتَ مُجَدِّدٌ هَذَا وَإِلَيْكَ أَنْتَ خَلِيفَتُنَا فِي الْأَرْضِ

تو قطبِ جمیع دیار ہستی

خَلَقْتَ الْخَلْقَ لِأَجْلِكَ - مَنْ آهَانَكَ فَقَدْ آهَانَ اللَّهَ

اس فقیر را بہ سیر مرادی مبشر ساختند و شرک از عبادتِ او برداشتند و ندادند اور دانند کہ انت من  
الْمُخْلِصِينَ بِفَتْحِ اللَّامِ - و از حضرت سرور کائنات (صلی اللہ علیہ وسلم) باین بشارت  
مبشر شد انت منی بمنزلہ ہارون من موسی و ارشاد کردند کہ از نسبت خاصہ من  
ترا حظ وافرست -

## ترجمہ :

جو تیری زیارت کے لیے آیا، بخشا ہوگا۔ تو بخشا ہوا ہے، جو تجھ سے مصافحہ کرے گا، بخشا جائیگا۔ جو تیرے پاس  
مدفن ہوا، اسکی مغفرت ہوئی تو اس صدی کا مجدد ہے۔ تو زمین میں ہمارا خلیفہ ہے تو سارے عالم کا قطب ہے  
میں نے مخلوق کو تیرے لیے پیدا کیا۔ جس نے تیری توہین کی اس نے اللہ تعالیٰ کی توہین کی۔  
اس فقیر کو سیر مرادی سے سرفراز فرمایا گیا اور شرک اس کی عبادت سے رفع کر دیا گیا اور غیب سے ندا آئی  
کہ تو مخلصین (بفتح لام) میں سے ہے اور حضرت سرور کائنات صلی اللہ علیہ وسلم کی جانب سے یہ بشارت دی گئی  
کہ تیرا رابطہ مجھ سے ایسا ہے جیسا موسیٰ علیہ السلام سے ہارون علیہ السلام کا اور یہ فرمایا کہ تجھے میری نسبت خاص  
سے بہرہ کامل نصیب ہے۔

۱۔ یہ ضمیمہ کبریٰ کی طرف اشارہ ہے چونکہ آپ رسول اللہ صلی اللہ علیہ وسلم کی ضمیمت سے سرفراز تھے لہذا یہاں اسی  
خطاب سے متنازع ہوئے، جس سے رسول پاک صلی اللہ علیہ وسلم کو نوازا گیا تھا۔

## در شان حضرت ابوسعید احمد خان مدنی

بِسْمِ اللّٰهِ الرَّحْمٰنِ الرَّحِیْمِ  
 می چسکد از خامهٔ رمز آشنا  
 حضرت ابوسعید احمد خان پیر  
 هر که شد از دیدارش بهره یاب  
 و آنکه زیارت به مزارش نمود  
 مدفون شد در به جوارش کس  
 کرد همه عمر ز صدق و صفا  
 آج سراسر از می حق بر سرش  
 در توحید آمد عالی مقام  
 مرشد کامل ، ستیتم زماں  
 دین نبی یافت زو عز و شان

یارب ! تا عالم امکان بود

مهر سراجیه درخشان بود



حافظ محمد اسفندیاری



## حضرت سیدنا مولانا ابوالسعد احمد خان صاحب رحمۃ اللہ علیہ

احوال خاندان : حضرت دالاکا اہم گرامی احمد خان اور کنیت ابوالسعد ہے۔ سلسلہ نسب اس طرح ہے  
احمد خان بن ملک مستی خان بن ملک غلام محمد بن ملک فتح محمد قوم راجپوت تلوکر، پیشہ زمینداری اور اپنے علاقے  
کی سرداری۔

آپ کے والد ماجد ملک مستی خان رحمہ اللہ تین بھائی تھے، دوسرے دو بھائیوں کے نام ملک مستی خان اور ملک  
مرزا خان تھے۔ تینوں بھائیوں کی اولاد اور نسل تین خلیوں کے نام سے مشہور ہوئی۔ مستی خیل، ہستی خیل اور مرزا خیل۔  
مستی خیل کے اولین سردار، وارث علوم نبوی حضرت اعلیٰ مولانا ابوالسعد احمد خان قدس سرہ ہیں جو سرخیل اولیائے  
وقت ہوئے اور مرزا خیل کی اولاد میں عہد حاضر کے سجادہ نشین، حضرت اعلیٰ کے فرزند نسبتی سیدنا مولانا ابوالسعد  
خان محمد صاحب مدظلہ العالی ہیں۔ گویا زمرہ اولیاء کی تاجداری کے لیے مشیت الہی نے حضرت مستی خان صاحب  
رحمہ اللہ کے فرزند اور مرزا خان مرحوم کے بنیرہ کو منتخب فرما رکھا تھا۔

نشأت ظہور قبل از ولادت : موضع بکڑا ملک مستی خان صاحب کا مسکن تھا۔ قریب ہی اس زمانہ کے ایک  
بزرگ مولانا غلام محمد صاحب رہتے تھے جو اسرار و معارفِ دلایت میں مہارتِ کاملہ اور بصیرتِ تامہ کے مالک تھے  
خاصے عمر ہو چکے تھے۔ وہ ملک مستی خان صاحب کا بڑا احترام کرتے تھے۔ اپنے خدام کو ہدایت کر رکھی تھی کہ جب  
ملک مستی خان صاحب ہمارے ڈیرے کے پاس سے گزرا کریں تو ہمیں پگھوڑے میں بٹھا کر ان کے استقبال کے  
لیے لے جایا کرو۔ چنانچہ جب ملک صاحب موصوف گھوڑے پر سوار ان کے ڈیرے کے پاس سے گزرتے تو دور  
سے دیکھ کر مولانا کے خدام آپ کو پگھوڑے میں بٹھا کر گزرگاہ پر لے آیا کرتے تھے۔ ملاقات ہوتی اور تھوڑی دیر بعد  
ملک صاحب اپنے کام کاج کی غرض سے چلے جایا کرتے۔ پھر مولانا واپس اپنے مکان میں تشریف لے آتے۔ مولانا  
کے خدام حیران ہوتے تھے کہ حضرت مولانا ایک دنیا دار زمیندار کا اتنا احترام کیوں کرتے ہیں کہ باوجود منعف خود  
ان کے استقبال کے لیے تکلیف اٹھاتے ہیں۔ خدام سے جب نہ رہا گیا تو انہوں نے ایک روز جبارت کر کے

بسم اللہ الرحمن الرحیم  
الحمد لله رب العالمین والصلوة  
والسلام علی من بعدہ  
والآلہ الطیبین

اخوان کرامت کے منتظران اعز و احب  
السلام علیکم فقیر ازیم و جوبہ قرین عانت است  
و عانت انت الف مہیزان مجاورہ سوارہ و مطرب

انتیم کہ آتہ عزیزان در دکان در خانہ کرامت  
و در تہذیب و تہذیب و تہذیب خستہ کہ دل بی در تہ  
نمی کشید و نیز صلح و بیعت از روی منوط  
بنا کرتی است جنہم نے قرآن بان مالک  
فیروز مجاورہ دعا گوشت و ایم کہ انشا اللہ

فقیر ازیم شنبہ ۲۵ جمادی الاول ازین روز  
شنبہ بہشت شنبہ ۲۵ جمادی الاول ازین  
روز کی طوریم زیم اطہرہ قلب و فقیر  
بہشت دعا گوشت و ملاسلما

الراجح فقیر ازیم  
۱۳ شنبہ ۲۵ جمادی

کتوب گرامی اعلیٰ حضرت قدس سرہ

پچھ ہی لیا کہ آخر اس میں کیا راز ہے؟ آپ ایک دنیا دار زمیندار کا اس قدر احترام کرتے ہیں اور اس کے لیے باوجود ضعف بہت اہتمام فرماتے ہیں۔ ایک دنیا دار کا اس قدر احترام ہم خدام پر سخت گراں گزرتا ہے۔ حضرت مولانا نے فرمایا تمہیں خبر نہیں، درحقیقت میں اس دلی کا احترام کرتا ہوں جو ملک مستی خاں کی پشت میں موجود ہے۔ جب ملک صاحب یہاں سے گزرتے ہیں تو میں اس دلی کا نور اور اس کی خوشبو محسوس کرتا ہوں اور عالم امکان میں عنقریب ظاہر ہونے والی اس عظیم ہستی کے احترام پر مجبور ہو جاتا ہوں۔“

ولادت باسعادت : اللہ تعالیٰ کی رحمت سے اب وہ ساعت سعید آ پہنچی کہ ہمارے حضرت اعلیٰ موضع بکھرا تحصیل میانوالی ضلع بنوں میں ملک مستی خان صاحب کے گھر ۱۲۹۶ء میں جلوہ افروز ہوئے۔ چونکہ ملک صاحب مرحوم مولانا غلام محمد صاحب سے عقیدت مندانہ ربط و ضبط رکھتے تھے اس لیے عالم صغیر ہی میں حضرت والا کو ان کے دوسرے بھائی ملک محمد خان صاحب کے ساتھ حضرت مولانا غلام محمد صاحب کی خدمت میں لے گئے اور دونوں کے لیے دعا کی درخواست کی۔ حضرت مولانا نے صاحبزادہ احمد خان کے حق میں علوم ربانیہ کے حصول کی دعا کی اور ملک صاحب سے فرمایا، اس بچے کو علم دین سکھانا، یہ دین کے قابل ہے اور دوسرے صاحبزادے محمد خان کے متعلق فرمایا یہ بچہ بڑا ہو کر عزت و وقار کا مالک ہوگا۔ آغاز شان و شوکت کے ساتھ معلوم ہوتا ہے لیکن یہ وقار و تمکنت ایک دن زوال پذیر ہوگا۔ پیشگوئی کا ظہور : چنانچہ صاحبزادہ احمد خان صاحب نے علوم دینیہ ظاہر و باطن دونوں لحاظ سے حاصل کر کے حضرت قیوم زماں محبوب رب العالمین مولانا ابوالسعد احمد خان کا نام پایا۔

دوسرے بھائی ملک محمد خان صاحب نے ذیروی تعلیم حاصل کر کے اولاً فوج کی ملازمت اختیار کی اور بعد ازاں کوٹہ میں تحصیلدار متعین ہوئے۔ کچھ عرصہ بڑی شان و شوکت اور دبدبہ سے گزارا لیکن پھر مولانا غلام محمد بکھڑوی کی پیشگوئی کے مطابق ستارہ عروج زوال میں آ گیا، حسابات مال میں تین روپیہ اور ایک روایت کے مطابق صرف ایک پیسہ کی غلطی پائی گئی جس کی پاداش میں معزول ہو کر گھر آ بیٹھے۔

تعلیم : آپ کا خاندان جیسا کہ سابقہ ذکر ہوا زمینداروں اور ملکوں کا خاندان تھا لیکن دنیا داری کے ساتھ ساتھ

۱۔ اس وقت میانوالی ضلع بنوں کی تحصیل تھی۔

۲۔ تفصیل واقعہ انشاء اللہ اپنے موزوں مقام پر آئے گی۔

دینداری کا بھی چرچا تھا۔ مولانا غلام محمد صاحب بکھڑی نے حضرت اعلیٰ کے والد ماجد کی توجہ آپ کو علوم دینیہ سکھانے کی طرف مبذول کرائی تھی۔ اس لیے سن شعور کو پہنچنے کے بعد تعلیم قرآن کا آغاز بکھڑے کی مسجد ہی میں ہوا جہاں ایک امام مسجد تعلیم دیا کرتے تھے۔ قرآن مجید انہی سے پڑھا۔

تعلیم قرآن سے فارغ ہونے کے بعد آپ کو عربی علوم کی تحصیل کا شوق دامنگیر ہوا۔ بکھڑے میں درس عربی کا انتظام نہ تھا۔ اس لیے کسی کو اطلاع دیے بغیر آپ موضع سیوان میں حضرت مولانا عطاء محمد قریشی کی خدمت میں چلے گئے۔ ان اطراف میں مولانا موصوف کے درس کی شہرت تھی۔ استاد کی خدمت میں حاضر ہوئے تو انہوں نے صاحبزادہ کی ملکاتہ ہئیت دیکھ کر خیال کیا کہ یہ بچہ ملکوں کا ہے جو زمینداری و سرداری کرنے والے لوگ ہیں، انہیں اپنے بچوں کو عربی پڑھانے کا خیال کہاں آسکتا ہے؟ پوچھا کیا نام ہے اور کس کے لڑکے ہو؟ عرض کیا احمد خان نام ہے اور ملک مستی خان کا لڑکا ہوں۔ استاد نے حضرت کے والد ماجد کا نام سنا تو یقین ہو گیا کہ یہ بچہ گھر سے بھاگ کر آیا ہے اور محض ٹھرنے کے لیے مدرسہ میں داخل ہونا چاہتا ہے۔ ملکوں کے ہاں سر پرٹھے رکھنے کا رواج تھا اور یہ حضرات سرمنڈا عیب تصور کرتے تھے۔ اس لیے استاد نے امتحان کے طور پر فرمایا۔ اچھا! اگر تم یہاں رہ کر پڑھنا چاہتے ہو تو سرمنڈا کر آؤ، یہاں پڑھنے کے لیے یہ اولین شرط ہے۔“

استاد کا خیال تھا کہ ملکوں کے رسم و رواج کے مطابق یہ بچہ بھی سر نہیں منڈوائے گا اور یوں سر سے بلا ٹل جائے گی لیکن آپ استاد کا یہ ارشاد سن کر فوراً باہر چلے گئے اور ایک حجام سے سر منڈوا کر تھوڑی دیر بعد حاضر ہو گئے۔ اب تو استاد بھی قائل ہو گئے اور سمجھ گئے کہ واقعی یہ عزیز علم ہی کی خاطر آیا ہے، داخل کر لیا اور جو کھانا (نان جویں) طلبا کو دیا جاتا تھا وہ آپ کو بھی ملنے لگا۔ اور آپ ذوق و شوق سے پڑھنے لگے۔ گھر والوں کو کسی قسم کی اطلاع ہم نہ پہنچائی خیال تھا کہ اگر انہیں میری اقامت کا پتہ چل گیا تو یہاں سے گھر واپس لے جائیں گے اور سلسلہ تعلیم منقطع ہو جائیگا۔

غرض آپ نے عربی صرف و نحو کی ابتدائی کتابیں مولانا عطاء محمد قریشی کے درس میں پڑھیں۔ پھر بندھیال ضلع میانوالی چلے گئے۔ یہاں ایک مدرسہ میں داخل ہوئے جہاں حضرت مولانا نامی <sup>علی</sup> درس دیا کرتے تھے۔ آپ بھی ان کے حلقہ درس میں شریک ہو گئے۔ اب بھی گھر والوں کو نہ اطلاع دی اور نہ ان سے خراج مانگا۔ مولانا کے لنگر سے جو کچھ کھانے کو مل جاتا صبر و قناعت سے اسی پر اکتفا کرتے ہوئے بڑے انہماک سے درس و مطالعہ کتب میں مشغول

رہتے۔ خود حضرت اعلیٰ بیان فرمایا کرتے تھے کہ بندھیال میں تعلیم کے دوران کھانا اکثر و بیشتر ایک دن نافع کے بعد ملتا تھا اور وہ بھی جو کی ایک روٹی۔

فقیر خیر گیر بان شاعر

بستہ فتراک اور سلطان امیر

لیکن تشنگی علم ایسی چیز ہے کہ ظاہری اسباب اور ذمیوی ساز و سامان کا فقدان اس کے سامنے کچھ حقیقت نہیں رکھتا۔ صبر و شکر سے اسی تیسرے دن طے والی جو کی ایک روٹی پر گزارہ کرتے۔ دینی علوم کے مطالعہ میں شب و روز ایسے منہمکتہ ہوتے کہ اشتہائے شکم کا دھیان تک نہ آتا۔ حضرت اعلیٰ فرماتے تھے کہ اس درجہ انہماک رہتا تھا کہ مجھے گرد و پیش کی چیزوں تک کا احساس نہ ہوتا تھا۔

انہماک مطالعہ کی ایک مثال : حضرت اعلیٰ نے فرمایا کہ جب والدین کو میرے بندھیال میں تعلیم حاصل کرنے کا

علم ہو گیا تو والد صاحب نے بھائی ملک محمد خان صاحب کو خیریت احوال معلوم کرنے کے لیے وہاں بھیجا۔ وہ گھوڑے پر سوار بکھڑے سے بندھیال پہنچے۔ مدرسہ پہنچ کر استاد گرامی سے دریافت کیا کہ احمد خان کہاں ہے؟ استاد محترم نے فرمایا کہ باہر چکل میں کسی درخت کے نیچے بیٹھا ہوا مطالعہ کر رہا ہوگا۔ چنانچہ بھائی صاحب گھوڑے پر سوار میرے قریب آکر دیر تک کھڑے رہے اور مجھے مطالعہ میں محو ہونے کی وجہ سے کچھ خبر نہ ہوئی۔ وہ آدھ گھنٹے تک اسی انتظار میں کھڑے رہے کہ میں کتاب سے نظر ہٹاؤں تو وہ مجھ سے بات کریں۔ بعد میں جب ان سے ملاقات ہوئی تو انہوں نے بتایا کہ آدھ گھنٹے سے تمہارے پاس کھڑا انتظار کرتا رہا کہ تمہیں اپنی طرف متوجہ پاؤں تو گفتگو کر دوں۔

تحصیل علم کے لیے ہندوستان کا سفر : بندھیال میں آپ عربی کی متوسطات تقریباً پڑھنے کے بعد

علم کے لیے ہندوستان چلے گئے۔ پہلے مراد آباد پہنچے وہاں کچھ حصہ مدرسہ شاہی میں پڑھا۔ پھر وہاں سے کان پور تشریف لے گئے۔ یہاں مولانا احمد حسین صاحب کانپوری اور مولانا عبید اللہ صاحب بکھڑوی تعلیم فقہ و حدیث دیتے ان حضرات سے آپ نے تکمیل دورہ حدیث فرمائی۔ صرف و نحو، منطق و فلسفہ، ادب و معانی اور فقہ و تفسیر کی

۱۔ تحصیل علم کے سلسلہ میں یہ تفصیلات ان روایات سے مانو وہیں جو حضرت مولانا خان محمد صاحب مدظلہ العالی نے خود اعلیٰ حضرت سے روایت فرمائی ہیں۔ محمد محبوب الہی عنہ

کتابیں بے حد ذوق و شوق اور محویت و انہماک سے پڑھیں جس کا تھوڑا سا اندازہ ناظرین نے بندھیال میں قیام کے دوران واقعہ مذکورہ سے لگایا ہوگا کہ آپ کے بھائی صاحب آپ کی تلاش میں پہنچے اور آدھ گھنٹے تک اسپ سوار انتظار میں کھڑے رہے۔ مگر آپ کو کچھ خبر نہ ہوئی اور مطالعہ میں استغراق کے باعث اوپر نظر اٹھا کر بھی نہ دیکھا۔ ظاہر ہے کہ دورہ حدیث اور تفسیر قرآن حکیم میں آپ کا انہماک اور ذوق و شوق اس سے بدرجہا زیادہ ہوگا۔ اس کا تصور کچھ ہی حضرات کر سکتے ہیں جو دینی علوم کا ذوق خدا دار رکھتے ہیں۔

تکمیل سلوک : غرض حضرت دلا عربی و فارسی علوم کے جامع اور قرآن و حدیث کے انوار سے مستنیر اپنے وطن ماکہ بکھڑا شریف مراجعت فرما ہوئے۔ معقول و منقول کی تکمیل کے بعد قلب و روح کا طائر بلند نظر عالم قدس کی فضا میں سیر کے لیے آمادہ پرواز ہوا۔ گویا بقول حافظ شیرازی صورت حال اس طرح تھی۔

کہ اے بلند نظر شاہبازِ سد رہ نشین  
نشین تر نہ این کنج محنت آباد است

آپ بندھیال کے زمانہ طالب علمی ہی میں حضرت سید پیر لعل شاہ قدس سرہ خلیفہ بجا حضرت خواجہ محمد عثمان نور اللہ مرقدہ کے دستِ حق پرست پر سلسلہ عالیہ نقشبندیہ میں بیعت ہو کر ذکر و شغل قلبی سے بہرہ یاب ہو چکے تھے چنانچہ تھوڑے عرصہ بعد جب حضرت پیر لعل شاہ رحمہ اللہ رحلت فرما گئے تو آپ نے حضرت خواجہ محمد عثمان قدس سرہ کی خدمت میں تجدید بیعت کی درخواست کی۔ حضرت خواجہ نے تسلی و تشفی دیتے ہوئے یہ ارشاد فرمایا کہ سید لعل شاہ کے سب مریدان کے شیخ ہی کے مرید ہیں اور آپ کو مشورہ دیا کہ فی الحال اسم ذات کے اسی ذکر و شغل پر عمل پیرا رہیں جس کی تعلقین حضرت شاہ صاحب سے حاصل کر چکے ہیں اور کامل توجہ تحصیل علم کی طرف مبذول کریں۔ فارغ التحصیل ہونے کے بعد اگر تحصیل سلوک کا جذبہ پختہ محسوس کریں تو اس وقت تجدید بیعت کی ضرورت پیش آئے گی۔ یہ دو نوگرامی نامے حضرت خواجہ محمد عثمان قدس سرہ کے حالات زندگی میں گزر چکے ہیں۔

حقیقت یہ ہے کہ حضرت خواجہ محمد عثمان قدس سرہ کی غائبانہ توجہ اور فیض رسانی ہی کا ثمرہ تھا کہ آپ و الہانہ ذوق و شوق کے ساتھ علوم ظاہری کی تحصیل میں مصروف رہے اور ان میں کمال پیدا کیا اور جب حضرت خواجہ کے ارشاد سابق کی تعمیل فرما چکے تو تحصیل سلوک کے لیے صدق دل سے تیار ہو کر حضرت خواجہ محمد عثمان قدس سرہ کی خدمت

میں موسیٰ زئی شریف حاضر ہوئے اور نہایت یکسوئی کے ساتھ روحانی کمالات حاصل کیے لیکن مشیتِ الہی میں آپ کی تکمیل حضرت خواجہ سراج الدین قدس سرہ سے استفادہ پر مقدر ہو چکی تھی۔ شغلِ ذکرِ قلبی جو حضرت پیر لعل شاہ صاحب سے حاصل کر چکے تھے اس سے آگے ابھی ولایتِ صغریٰ کی نہایت تک ہی پہنچ سکے تھے کہ حضرت خواجہ محمد عثمان قدس سرہ نے اس خاکدانِ عالم فانی سے پردہ اختیار فرمایا۔

حضرت خواجہ سراج الدین قدس سرہ سے تجدیدِ بیعت : شیخ کا وصال مریدانِ باصفا کے لیے سانحہ عظیم ہوا

کرتا ہے۔ اس صورت میں مقامِ ارادت و استقامت پر گامزن رہنا سالکانِ بلند نظر کے لیے بھی دشوار ہو جاتا ہے اور آپ تو اس قسم کے سانحہ سے بارگردد و چار ہوئے تھے لیکن پہلا صدمہ بزمانہ طالبِ علمی پیش آیا تھا اور دوسرا سانحہ تو اس وقت پیش آیا جب آپ خود کو اصلاحِ باطن ایسے عظیم مقصد کے لیے شیخِ وقت کے سپرد کر چکے تھے۔ اور تیزی و سرگرمی سے مدارج و مقاماتِ سلوک طے فرما رہے تھے۔ ایسے حالات میں سرپرستِ روحانی کی بدائی نہ پوچھیے کہ طالبِ صادق کے دل و دماغ پر کیا قیامت برپا کرتی ہے۔ فقیر بھی حضرت سیدنا و مولانا محمد عبداللہ قدس سرہ (نائبِ قیومِ زمان حضرت مولانا ابرار السعد احمد خان قدس سرہ) کے وصال کے بعد یہ صدمہ دیکھ چکا ہے اور اس طوفانِ غم سے گزرا ہے۔ بلا مبالغہ فضائے عالم تاریک نظر آتی تھی اور حسرت و یاس کی المناک پرچھائیاں قلب و نظر کو محیط تھیں۔ ایسے موقع پر اگر ربی حقیقی تعالیٰ شانہ کی رحمت و سنگیری نہ فرمائے تو سالک اتنا ظلمتوں اور گھاٹوں اندھیروں میں گھر کر رہ جاتا ہے جہاں اس کی قوتِ فیصلہ جراب دے دیتی ہے اور پائے استقامت میں لغزش پیدا ہو جاتی ہے۔

بہر حال یہ اللہ تعالیٰ کی خاص رحمت تھی کہ آپ نے بغیر کسی تذبذب اور تردد کے اپنے ہم عمر شیخ حضرت خواجہ سراج الدین قدس سرہ سے تجدیدِ بیعت فرمائی۔ اپنی سیر و سلوک کو جاری رکھا اور مدارجِ روحانیت طے فرماتے رہے۔

ایں سعادت بزورِ بازو نیست

تانا بخشند خدائے بخشندہ

رابطہ شیخ : اعلیٰ حضرت رحمہ اللہ کو حضرت خواجہ محمد عثمان قدس سرہ کی خدمت میں آنے کے بعد اپنے شیخ کی

محبت کا جو قوی رابطہ نصیب ہوا تھا وہ اب اسی شان سے حضرت خواجہ سراج الدین نور اللہ قدس سرہ سے استوار تھا۔

خدا ارہ حکمت بہ بند درے کشاید ز فضل و کرم دیگے

غرض آپ نہایت گرم جوشی کے ساتھ صحبتِ شیخ میں مقاماتِ عالیہ کا اکتساب کر رہے تھے اور حضرت خواجہؒ بھی بے حد دلنوازی و جانفشانی کے ساتھ کرم گسٹری اور فیضِ رسانی میں پیش پیش تھے۔ رابطہٴ روحانی بلکہ اتحادِ جانی کا یہ عالم تھا کہ آپ کا بار بار کبھڑے سے موسیٰ زئی شریف پاپادہ سفر کرنا حضرت خواجہ سراج الدین قدس سرہ کو شاق گزرتا تھا لہذا ایک روز فرمایا:-

”مولانا! آپ پیدل سفر نہ کیا کریں کیونکہ کبھڑے سے یہاں تک جو قدم آپ زمین پر رکھتے ہیں مجھے یوں محسوس ہوتا ہے کہ وہ میرے قلب پر پڑتا ہے۔“

اس فرمان کے پیش نظر آپ ڈیرہ اسماعیل خان تک سواری پر جانے لگے لیکن وہاں سے موسیٰ زئی شریف کا سفر پھر بھی پاپادہ ہی طے کرنا پڑتا تھا اور اس زمانہ میں وہاں اونٹ کے سوا کوئی دوسری سواری دستیاب نہ تھی۔ شیخ کی خصوصی توجہ: حضرت خواجہ سراج الدینؒ آپ کو سرگرم طلب دیکھ کر ہمیشہ کرم نوازی فرماتے اور آپ پر دامنِ رافت و رحمت کشادہ رکھتے تھے۔ جس قدر آپ کی طلب روز افزوں ہوتی جاتی تھی اسی قدر حضرت خواجہ کی طبیعت میں گرمی اور جوش بڑھتا تھا۔ چنانچہ اس خاص کیفیت کا اظہار حضرت خواجہؒ نے بر ملا طور پر ان الفاظ میں فرمایا:-

”اس زمانہ میں طالبانِ صادق کے ناپید ہو جانے کی وجہ سے طبیعت سرد ہو گئی تھی۔ بسا اوقات خیال آتا تھا کہ کاروبارِ مشیخت ترک کر دیا جائے لیکن اب مولوی احمد خان کے آجانے سے طبیعت میں گرمی آگئی ہے۔“ اس کے بعد آپ کو مخاطب کرتے ہوئے فرمایا ”من پیری و مریدی برائے تومی کنم“ یعنی یہ سلسلہ مشیخت تمہارے لیے جاری کر رکھا ہے۔ سبحان اللہ کیا صداقتِ طلب تھی اور کیا بارشِ کرم عظیم! قسمتِ بادہ باندازہ جام است ایجا

ذکر و شغل میں سرگرمی: حضرت اعلیٰ مولانا ابوالسعد احمد خان قدس سرہ اپنے عالمِ درویشی میں حضرت خواجہ سراج الدین قدس سرہ کے الطاف و عنایات کے زیر اثر ذکر و شغل میں اس درجہ منہمک اور مشتعل رہتے تھے کہ ذکرِ الہی سے اندرونی حرارت بے حد بڑھ گئی تھی اور اس کے آثارِ جہیم مبارک پر اس قدر نمودار تھے کہ موسمِ سرما میں اگر بے ہونے گھی کا پیالہ آپ کے سینہ مبارک پر رکھ دیا جاتا تو گھی پھیل جاتا تھا۔ ذکر کی کثرت سے بیسبب کا مضبوط سے مضبوط دھاگا دوچار روز ہی میں بوسیدہ ہو کر ٹوٹ جاتا تھا پھر نیا دھاگا ڈالنا پڑتا تھا۔



✓ خدمت شیخ کا بے مثال ذوق : خدمت شیخ کی بجا آوری میں سرشاری و ہمت کا یہ حال تھا کہ سردی کے موسم میں تمام رات صرف ایک ٹل کا کرتہ پہنے ہوئے شیخ کے دروازہ کے باہر کھڑے ذکر و شغل میں مصروف رہتے تھے اور اسی آرزو میں ایستادہ رہتے کہ شیخ جب حویلی سے باہر تشریف لائیں تو پہلی نگاہ مجھی پر پڑے اور اس دن کی پہلی خدمت بجالانے کا شرف بھی مجھی کو حاصل ہوا۔

از کرم شاید درے بروئے مسکس واکند  
بیشتر شہا دریں درگہ نظیری سائل است

✓ حیرت انگیز روحانی قوت اور جسمانی توانائی : حضرت خواجہ سراج الدین نے سون سکیسر کے پہاڑی علاقہ میں بھی اپنی ایک اقامت گاہ (خانقاہ) تعمیر کرائی تھی۔ موسم گرما میں اکثر وہاں تشریف لے جاتے۔ درویشوں کا ایک بڑا قافلہ بھی ساتھ ہوتا تھا۔ حضرت خواجہ اس طویل راستے کو دیپ یا خوشاب سے اسپ سوار طے کرتے اور حضرت اعلیٰ پادہ ہوتے تھے۔ مٹی کے چند ڈھیلے اور پانی کا کوزہ ہاتھ میں لیے حضرت خواجہ کے گھوڑے کے آگے آگے دوڑا کرتے تھے کہ نہ معلوم کس وقت حضرت کو حاجت پیش آجائے اور مٹی کے ڈھیلے اور پانی کی ضرورت پڑ جائے۔ درویشوں کا باقی قافلہ جو بار بردار اونٹوں اور پیادوں پر مشتمل ہوتا تھا بہت پیچھے رہ جاتا تھا۔ یہ فاصلہ بھی کئی دو چار میل کا نہ تھا بلکہ ۳۵ یا ۴۰ میل کی مسافت تھی جسے آپ دوڑتے ہوئے قطع کرتے تھے۔

خدای را مددے اے دلیل راہِ حرم

پیادہ می روم و ہرماں سوار انسند

خدمت آب کشی : فرماتے تھے کہ ان دنوں میری جسمانی قوت کا یہ عالم تھا کہ بھرا ہوا پانی کا گھڑا اٹھوٹھے اور انگلی سے پکڑ کر اٹھا لیتا اور اسے منہ سے لگا کر پانی پی لیا کرتا تھا۔ سون سکیسر میں قیام کے دوران پانی پہاڑی چشمہ سے لانا ہوتا تھا اور چشمہ اقامت گاہ سے دور اور کافی نیچے تھا، دو شکیزے جن میں سے ہر ایک میں سات سات گھڑے پانی آتا تھا نیچے چشمہ سے بھر کر اپنے کندھوں پر اٹھاتا اور نیچے پاؤں دوڑتا ہوا اور پر خانقاہ میں لے آتا تھا اور اس طریق سے پورے لشکر کے لیے پانی کا ذخیرہ کر دیا کرتا تھا۔ دوسرے درویش دو شکیزے تو درکنار ایک بھی اٹھانے کی طاقت نہ رکھتے تھے۔

دریاخاں میں قیام : حضرت خواجہ سراج الدین دریاخاں والے بنگلے پر بھی اقامت اختیار کرتے تھے۔ بعض اوقات حضرت اعلیٰ مع اہل و عیال حضرت خواجہ کی خدمت میں حاضری دیتے تھے۔ بڑی بی بی صاحبہ فرماتی ہیں اس وقت میں پانچ چھ سال کی تھی اور مجھے والد محترم حضرت اعلیٰ کے ساتھ وہاں کا آنا جانا یاد ہے۔

اسباق کتب تصوف : حضرت خواجہ سراج الدین قدس سرہ کی خدمت میں ہمارے حضرت اعلیٰ نے جس ذوق و شوق، دلورہ و جوش اور والمانہ انداز کے ساتھ مقامات مجددیہ بہ سرعت طے فرمائے، اس دور میں اس کی نظیر نہیں ملتی آپ نے تفصیل کے ساتھ سلوک نقش بند یہ مجددیہ کو پایہ تکمیل تک پہنچایا اور ساتھ ہی تصوف کے متعدد درسا لے اور کتابیں بھی حضرت شیخ سے سبقاً سبقاً پڑھیں۔

مکتوبات امام ربانی کا درس خصوصی : ایک بار حضرت خواجہ نے آپ سے خصوصی شفقت و عنایت کے پیش نظر یہ ارشاد فرمایا :-

”مولوی صاحب! ایک وعدہ میں آپ کے ساتھ کرتا ہوں اور ایک وعدہ آپ میرے ساتھ کریں۔“

آپ نے اس خیال سے قطع نظر کہ حضرت خواجہ کیا وعدہ فرمانا چاہتے ہیں اور مجھ سے کیا عہد لینا چاہتے ہیں،

علی الفور جواب دیا :-

”حضرت! میری طرف سے وعدہ ہے۔ جو آپ ارشاد فرمائیں گے مجھے منظور ہے۔“

حضرت خواجہ نے فرمایا : آپ مجھ سے یہ وعدہ کریں کہ جب تک مکتوبات امام ربانی کا درس پورا نہ ہو جائے

آپ گھر نہیں جائیں گے اور میں یہ وعدہ کرتا ہوں کہ ہر مکتوب کے سبق پر توجہ دوں گا۔

اعلیٰ حضرت یہ بشارت سن کر بے حد مسرور و شادماں ہوئے۔ چنانچہ حضرت مجدد الف ثانی رحمہ اللہ کے مکتوبات

کا درس اسی پاکیزہ التزام کے ساتھ شروع ہو گیا۔ آپ پڑھتے رہے اور حضرت خواجہ ہر سبق پر خصوصی توجہات

مبدول فرماتے رہے۔

حضرت اعلیٰ فرمایا کرتے تھے کہ شروع شروع میں اسباق و توجہات کے دوران کوئی خاص عرفانی و وجدانی

کیفیات اور مقامات عالیہ کا ادراک و شعور نمایاں طور پر معلوم نہ ہوتا تھا۔ ایک روز حضرت خواجہ نے دریافت فرمایا،

”کیوں مولوی صاحب! کچھ فائدہ معلوم ہوتا ہے؟“

آپ نے اس خیال سے کہ عدم ادراک کا اظہار کرنے پر کہیں حضرت کی طبیعت سرد نہ ہو جائے عرض کیا:  
حضرت! بہت بہت فائدہ محسوس ہوتا ہے

مزید فرمایا کہ اس وقت حسب وعدہ مسلسل قیام کر کے درس مکمل کر لیا لیکن اس کے بعد اب تک کہ تقریباً تیس سال کا عرصہ گزر چکا ہے ان توجہات کے اثرات برابر منکشف ہو رہے ہیں اور بجدہ تعالیٰ تمام مقامات مجددیہ اور معارف خاصہ امام ربانی کا ادراک بدیہی طور پر ہوتا جا رہا ہے۔

عظائے خلافت: جب آپ کا سلوک ہر لحاظ سے مکمل ہو گیا تو حضرت خواجہ نے آپ کو سلسلہ عالیہ نقشبندیہ اور دیگر تمام سلاسل ولایت میں مجاز مطلق قرار دے دیا۔

ابھی تک آپ کا قیام اپنے آبائی مسکن موضع بکھڑے ہی میں تھا کہ رجوع خلق عام ہو گیا اور اہل طلب آپ سے بیعت ہو کر فیوضاتِ طریقہ پاک سے بہرہ ور ہونے لگے۔

اخلاص عقیدت کا ایک واقعہ: ایک دفعہ حضرت خواجہ سراج الدین دابستان سلسلہ کے ساتھ ایک کمرے میں تشریف فرما تھے حضرت اعلیٰ مولانا ابوالسعد احمد خان قدس سرہ ایک خادم کی حیثیت سے اسباب ضیافت کی فراہمی میں مصروف تھے۔ آپ بادرچی خانہ میں بیٹھے ہوئے حضرت خواجہ کے لیے چائے تیار کر رہے تھے اور دیگر عقیدت مند حضرت خواجہ کی مبارک صحبت سے مستفیض ہو رہے تھے۔ اتنے میں ایک عورت جو حضرت اعلیٰ سے بیعت تھی، آپ کی زیارت کے لیے آئی۔ دیکھا کہ ایک مجمع لگا ہوا ہے اور بڑے پیر صاحب بصد عز و شان تشریف فرما ہیں۔ اس کی نگاہیں اپنے شیخ کی تلاشی تھیں۔ یہ سمجھتے ہوئے کہ میرے پیر صاحب بھی اندر بیٹھے ہوں گے۔ باہر کھڑے ہو کر چادر اور دیوار کی آڑ لیتے ہوئے اندر جھانکتی اور سچھے ہٹ جاتی۔ جب کئی بار ایسا ہوا تو حضرت خواجہ نے دریافت فرمایا کہ یہ عورت یہاں کس لیے آئی ہے؟ کسی خادم نے جواب دیا کہ وہ اپنے پیر حضرت احمد خان صاحب کی زیارت کرنا چاہتی ہے۔ حضرت خواجہ نے باادب بند فرمایا: "جائیرا پیر وہ بیٹھا چائے پکا رہا ہے" وہ عورت گئی اور حضرت اعلیٰ کو ایک نظر دیکھ کر واپس چلی گئی۔ اس پر حضرت خواجہ قدس سرہ نے فرمایا: سچی عقیدت اور ارادت اس عورت سے سیکھنی چاہیے کہ اپنے پیر کے سوا کسی کی طرف نگاہ اٹھا کر دیکھنا گوارا نہیں کرتی۔

طالبانِ حق کو حضرت خواجہ کا مشورہ: حضرت خواجہ قدس سرہ نے جب آپ کے کلمات رسوخ نسبت اور

شانِ افاضہ کو ملاحظہ فرمایا تو آپ نے ارادہ تمندانِ سلسلہ کو مشورہ دیا کہ جو لوگ دور دراز علاقوں میں رہائش پذیر ہوں اور مشکلاتِ سفر برداشت نہ کر سکتے ہوں وہ موسمِ زئی شریف آنے کی بجائے حضرت مولانا سے رجوع کریں اور ان سے کسبِ فیض کریں۔ انشاء اللہ انہیں میرے پاس آنے سے بھی زیادہ فائدہ پہنچے گا۔

بکھڑے سے کھولہ شریف نقل مکانی : موضع بکھڑا دریا کے سیلابی علاقہ یعنی کھادر میں واقع تھا، جب کبھی دریا میں سیلاب آتا، وہ موضع کو بہا لے جاتا اور طغیانی فرو ہونے کے بعد دوبارہ آباد کیا جاتا تھا۔ اس وقت بھی جب آپ نے تکمیلِ سلوک اور اجازتِ شیخ کے بعد یہاں مسندِ ارشاد بچھائی، ایک مرتبہ سیلاب آیا اور پورا موضع تباہ ہو گیا۔ لہذا حضرت اعلیٰ نے وہاں سے نقل مکانی فرما کر موضع کھولہ میں اقامت اختیار کر لی۔ چند سال آپ نے کھولہ شریف میں قیام کیا لیکن جب اس موضع کے بھی دریا بڑھ ہونے کے باعث مستقل قیام کی صورت نہ بن سکی تو ایک نئی بستی آباد کرنے کا خیال پیدا ہوا جس نے بالآخر موجودہ خانقاہ سراجیہ مجددیہ کے نام سے شہرت پائی۔

بنائے خانقاہ سراجیہ مجددیہ : خانقاہ سراجیہ کی تعمیر کے بیان سے پہلے یہ مناسب معلوم ہوتا ہے کہ مختصر الفاظ میں ان روایات کے اس زندہ ناخذ کا تعارف کراویا جائے جو بفضلہ تعالیٰ بقید حیات ہیں، قوتِ حافظہ اور یادداشتِ واقعات کے لحاظ سے سند کا درجہ رکھتے ہیں۔ ہماری مراد صوفی محمد نواز خان صاحب عرف میاں موزان خان ساکن ساجری ضلع میانوالی ہیں۔ اس وقت جبکہ ان سے یہ روایات قلمبند کی جا رہی ہیں موصوف کی عمر تقریباً نوے پچانوے برس ہو چکی ہے۔ اطلاق اللہ تعالیٰ حیاتہ و البقاء مع الخیر والصحة والعافیۃ۔

موصوف متوسط درجہ کے زمیندار ہیں۔ بفضلہ تعالیٰ ان کے پانچ بیٹے ہیں۔ زندگی ہی میں زمین اولاد میں تقسیم کر دی ہے۔ ہر بیٹے کو چھ چھ ایکڑ زمین دے کر چھ ایکڑ اپنے لیے بھی مخصوص کر لی، تاکہ زندگی میں ان کے دست نگر نہ ہوں۔ آپ نے حضرت خواجہ سراج الدین قدس سرہ کو اچھی طرح دیکھا اور ان سے فیضِ صحبت اٹھایا ہے۔ مگر بیعت حضرت مولانا ابوالسعد احمد خان رحمہ اللہ سے کی۔ بوقتِ بیعت آپ کی عمر تقریباً ۲۵-۲۶ برس تھی اور اس وقت اعلیٰ حضرت کا قیام کھولہ شریف میں تھا۔

۱۔ افسوس ہے کہ صوفی موزان صاحب کتاب کی اشاعت سے پیشتر ۲۲ جولائی ۱۹۷۲ء مطابق ۱۰ جمادی الثانی ۱۳۹۲ھ کو وفات پا گئے۔ آپ خانقاہ سراجیہ کے اعلا قبرستان میں مدفون ہوئے، رحمہ اللہ تعالیٰ

کچھ میں قیام کے دوران آپ حضرت اعلیٰ کی خدمت میں آتے جاتے رہے ہیں۔ بکھڑے سے موضع کھولہ، اڑھائی تین میل کے فاصلہ پر آباد تھا۔ ساحل دریا کے قریب ہونے کے باعث یہ علاقہ بھی ہمیشہ دریائی اثرات کی آماجگاہ بنا رہتا تھا۔

اپنی بیعت کا واقعہ یوں بیان کرتے ہیں کہ ان کے دوست حافظ احمد صاحب ایک دفعہ ماہ رمضان المبارک میں چاہ نفتح محمد دالی مسجد میں قرآن شریف سن رہے تھے۔ حاجی موزخان صاحب بھی تراویح میں شریک ہوتے تھے۔ حافظ صاحب نے ایک دن تراویح سے فارغ ہونے کے بعد اپنی چارپائی کھلے میدان میں سونے کے لیے بچھائی۔ صوفی موزخان صاحب بھی قریب ہی لیٹ گئے۔ دیکھتے ہیں کہ حافظ صاحب گہری نیند سو رہے ہیں مگر ان کے قلب سے اللہ اللہ کی آواز نکل رہی ہے۔ یوں معلوم ہوتا تھا جیسے کوئی بچہ بلند آواز سے اللہ اللہ پکار رہا ہو۔ یہ سمجھے کہ شاید کوئی بچہ اس پاس ہوگا۔ ادھر ادھر دیکھا مگر اتنی رات گئے کوئی بچہ کہاں نظر آتا۔ تلاش کرتے کرتے جب حافظ صاحب کے پنگ کے پاس پہنچے تو دیکھا کہ ذکر الہی کی یہ آواز حافظ صاحب کے سانس کے ساتھ آرہی ہے۔ بہت متاثر ہوئے اور صبح حافظ صاحب سے کہا کہ جہاں آپ مُرید ہیں مجھے بھی وہاں بیعت کرا دیں۔ میرے دل میں بھی اللہ اللہ کرنے کا جذبہ موجزن ہے۔

حافظ صاحب حضرت خواجہ سراج الدین قدس سرہ کے مرید تھے۔ صوفی موزخان صاحب کی درخواست پر انہوں نے فرمایا کہ حضرت خواجہ صاحب نے اس علاقہ کے لوگوں کو دوری مسافت اور درازی راہ کی وجہ سے یہ ہدایت کر رکھی ہے کہ وہ کھولہ شریف جا کر مولانا احمد خان صاحب سے بیعت ہوں اور ان کی صحبت سے فیض اٹھائیں۔ انہیں انشاء اللہ میرے پاس آنے سے بھی زیادہ فائدہ ہوگا۔ حاجی موزخان صاحب مدظلہ فرماتے ہیں کہ یہ سن کر مجھے حضرت اعلیٰ کی طرف کشش پیدا ہو گئی اور میں ملک نفتح محمد صاحب کے ساتھ کھولہ شریف حاضر ہوا۔ اعلیٰ حضرت کی خدمت میں بیعت کی درخواست کی جو بجز اللہ تعالیٰ منظور ہو گئی اور میں طریقہ پاک میں داخل ہو گیا۔

بنائے خاتقاہ شریف کے محرکات : جیسا کہ پہلے مذکور ہوا کھولہ شریف بھی دریا کے اثرات کی زد میں رہنے کی

۱۔ ملک نفتح محمد صاحب موجودہ حضرت صاحب قبلہ مولانا ابراہیم خلیل خان محمد صاحب مدظلہ کے چچا تھے۔ آپ کے باقی دو چچا ملک محمد امیر اور ملک احمد لفضلہ تعالیٰ بقید حیات ہیں۔ والد صاحب کا اسم گرامی خواجہ عمر تھا۔ آپ حضرت کی مسند نشینی سے چند سال بعد اپنی ملک بقا ہوئے رحمہ اللہ رحمۃ واسعہ

وجہ سے ایک مستقل اقامت اور رہائش کے لیے کسی صورت موزوں نہ تھا۔ نیز حضرت اعلیٰ کی آبائی جائداد بھی کافی تھی جو بیشتر مزد و قطععات اراضی پر مشتمل تھی مگر یہ جائداد سب بھائیوں کے ساتھ مشترکہ تھی۔ آپ کے چار بھائی اور تھے پانچوں بھائیوں کے نام حسب ذیل ہیں :

۱۔ ملک غلام محمد خان ۲۔ ملک حاکم خان ۳۔ ملک خان محمد

۴۔ ملک محمد خان ۵۔ مولانا احمد خان صاحب یعنی اعلیٰ حضرت قدس سرہ

اعلیٰ حضرت کی شانِ سقر : تمام مشترکہ اراضی چاروں بھائیوں کے زیر انتظام و نگرانی تھی اور آپ کسی فصل پر بھی اپنے لیے حصہ پیداوار کا مطالبہ نہ کرتے تھے۔ گویا آپ کھولہ شریف میں گنچ نقر کے امین تھے اور دیگر برادران مالک و متصرف زمین تھے۔ بھائیوں کا خود ہی دل چاہتا تو فصل پر ایک گونی چنا پیداوار زمین کے سلسلہ میں بھیج دیا کرتے تھے۔ حالانکہ حضرت اعلیٰ کے والد بزرگوار کی مزدورہ اراضی تین ہزار کنال پر مشتمل تھی جس میں چاہی، بارانی اور سیلابی ہر قسم کے قطععات زمین تھے اور آپ کا حصہ چھ سو کنال بحساب علاقہ تھل چھ مربع بنتا تھا مگر آپ اسی ایک گونی چنا پر اکتفا کرتے اور مزید مطالبہ نہ فرماتے۔ حالانکہ ایک گونی چنا حضرت کے لنگر کے لیے کیا کفایت کرتا، ایک گھوڑے کو مہینہ بھر کے لیے بھی دانہ مہیانہ کر سکتا تھا۔

اس وقت افراد خانہ کی تعداد چار اور مستقل قیام کرنے والے مُریدوں اور درویشوں کی تعداد دس بارہ تھی، اس لیے پندرہ سولہ افراد کو فراہمی خوراک اور مویشیوں کے لیے چارہ کا خرچ مجموعی طور پر اس زمانہ ارزانی کے مطابق ڈیڑھ سو روپیہ کے قریب بنتا تھا۔ یہ سب حضرت اعلیٰ کے ذمہ تھا اور کار ساز حقیقی کرم نوازی اور میر سامانی فرماتا تھا۔

کار ساز ما بہ فکر کار ما

فکر ما در کار ما آزار ما

حضرت اعلیٰ نہایت خندہ پیشانی اور عالی سولگی کے ساتھ درویشوں کی خاطر داری اور تربیت فرماتے تھے اور کبھی بھائیوں سے خانگی ضروریات یا لنگر کے مصارف کے لیے پیداوار زمین کی تقسیم کا مطالبہ نہ فرماتے تھے اور تقسیم جائداد کے خواہشمند تھے۔ بعض دردمند مُریدوں اور جاں نثاروں کو اس بات کا احساس ہوتا تھا کہ اگر پیداوار کا حصہ پورا ملنے لگے یا جائداد تقسیم ہو جائے تو حضرت اعلیٰ کے اہل خانہ اور درویش ذرا فراغت سے زندگی گزار سکیں گے۔ علاوہ

کھولہ شریف سے نقل مکانی کر کے کسی جگہ مستقل رہائش اختیار کرنا بھی ایک حل طلب مسئلہ تھا۔ اس لیے خدام بارگاہ میں سے دو بڑے بزرگوں نے جن میں حضرت کے ایک ارادت مند میاں اللہ یار تلوکر اور دوسرے صوفی موزان خان صاحب تھے ہمت کر کے اعلیٰ حضرت سے تقسیم جائداد کے سلسلہ میں تحریک کی اور عرض کیا کہ اگر جائداد تقسیم ہو کر حضور کا حصہ الگ ہو جائے تو خدام آستانہ خرد اس کی آباد کاری اور زراعت کا انتظام کر لیں گے۔

لیکن آپ نے ان کی معروضات پر کوئی خاص توجہ نہ فرمائی، بلکہ ملک اللہ یار صاحب کو مخاطب کر کے فرمایا: "میاں اللہ یار! گزارہ ہو ہی رہا ہے۔ کیوں پریشانی مول لیتے ہو، خواہ مخواہ اقارب کی دل شکنی ہوگی۔"

کچھ دنوں بعد پھر اللہ یار صاحب نے میاں موزان خان صاحب کو اس کام پر آمادہ کیا۔ انہوں نے ہمت و جرات کے ساتھ تقسیم جائداد پر گفتگو کرتے ہوئے بالآخر یہ عرض کیا کہ حضرت والا! جب جائیداد میں اپنا حصہ شرعی ہو پھر اسے طلب نہ کر کے اخراجات کی تنگی اٹھانا اپنی ہی کوتاہی تصور کی جائے گی۔ شریعت مظہرہ میں اس امر کی کیا اہمیت ہے آپ اس سے بخوبی آشنا ہیں۔ لہذا بندہ کے خیال میں اہل قرابت کے حقوق کی ادائیگی کے لیے شرعی طور پر جائداد کا حاصل کرنا عین صواب ہوگا۔ پھر اس کی آباد کاری کا سارا کام ہم خدام اپنے وسائل سے انجام دے لیں گے۔ نیز اہل عیال اور خدام کے لیے ایک مستقل قیام گاہ اور خانقاہ کی تعمیر بھی اشد ضروری ہے۔ کافی بجٹ و تمحیص اور عرض و معروض کے بعد بالآخر حضرت اعلیٰ نے تقسیم جائداد کے مسئلہ پر بھائیوں سے گفتگو کرنے کی اجازت مرحمت فرمادی۔

اجازت ملتے ہی اگلے دن علی الصبح میاں اللہ یار اور میاں موزان خان اعلیٰ حضرت کے برادر بزرگ ملک غلام محمد کے پاس پہنچے۔ غیر متوقع طور پر ان دونوں کے ایک ساتھ بیک وقت پہنچنے پر ملک صاحب نے حیرت و استعجاب کے ساتھ تشریف آوری کا سبب پوچھا۔

اعلیٰ حضرت کی کرامت؛ ہر دو حضرات کو یہ تشویش لاحق تھی کہ کہیں تقسیم جائداد کا نام سن کر ملک صاحب و دیگر برادران برہم نہ ہو جائیں مگر انہوں نے حضرت اعلیٰ کی طرف متوجہ رہتے ہوئے ادب و احترام کے ساتھ عرض کیا کہ حضرت صاحب کے لنگر دار اہل خانہ کا خرچ کافی بڑھ گیا ہے لہذا یہ قرار پایا ہے کہ اگر حضرت کی زمین کا حصہ الگ کر دیا جائے تو خدام اسے آباد کر لیں گے۔ یہ حضرت کے لیے موجب راحت ہوگا اور اخراجات کی تنگی بھی رفع ہو جائے گی۔ یہ سن کر ملک غلام محمد صاحب حیران کن خندہ پیشانی کے ساتھ فوراً اٹھے اور کہا بہت اچھا، آپ دونوں میرے ساتھ چلیں، میں

ابھی زمین کی پیمائش کر کے نشان دہی کیے دیتا ہوں۔ چنانچہ تقریباً پانچ سو کنال رقبہ تھل اور سو کنال سیلابی قطعات پیمائش کر کے زمین پر برجیاں نصب کر دیں۔ بہر حال ملک غلام محمد صاحب نے حضرت اعلیٰ کے دونوں خادموں کی بہت پذیرائی کی اور یہ کام نہایت خوش دلی سے انجام پا گیا۔ زمین کی تقسیم کے بعد فوراً ہی اللہ یار خاں اور مواز خاں واپس کھولہ شریف حضرت کی خدمت اقدس میں پہنچ گئے۔

حضرت اعلیٰ نے صورت حال کے متعلق استفسار فرمایا تو انہوں نے عرض کیا 'حضور! ہم نے آپ کی کرامت اور تصرف کا مشاہدہ کیا ہے۔ ملک غلام محمد صاحب سے بات ہوئی اور انہوں نے بلا چون و چرا رقبہ تقسیم کر دیا ہے اور ہم حد بندی کرنے کے بعد برجیاں قائم کر کے آرہے ہیں اور اب زمین کی آباد کاری کے لیے یہ سکیم بنائی ہے۔ میاں مواز خان صاحب اپنے گاؤں سے بارہ جوڑے ہل بیل کے لاکھ فصل ربیع کے لیے گندم اور چنا کاشت کر دیں گے۔'  
مکان اور کنویں کی تعمیر: حضرت اعلیٰ قدس سرہ نے خدام کی اس کارگزاری پر اظہار مسرت کے ساتھ ارشاد فرمایا اب ہمیں سب سے پہلے کنویں، مسجد اور مکان کی تعمیر کا بندوبست کرنا چاہیے اور ان تعمیرات کے لیے محل وقوع تجویز کرنا چاہیے۔ جس وقت یہ گفتگو جاری تھی کوئی دس بجے دن کا عمل تھا۔ میاں مواز خاں صاحب نے عرض کیا کہ حضور ظہر کے وقت تک مہلت عطا فرمائیں تو خدام غور و فکر کرنے کے بعد کچھ عرض کر سکے گا۔ حضرت اعلیٰ نے یہ سن کر فرمایا "میاں مواز! ایک مستقل قیام گاہ کی تعمیر خاصی اہمیت رکھتی ہے اور تم نے ظہر کے وقت تک کی مختصر مہلت مانگی ہے۔" عرض کیا "حضور! جو کچھ بندہ کی ناقص رائے ہوگی عرض کر دے گا پھر حضرت والا کی منشاء مبارک کے مطابق اس میں ترمیم کر لی جائے گی۔"  
 آپ نے فرمایا: بہت اچھا۔

تجویز: میاں مواز خان صاحب نے غور و غوض کرنے کے بعد برقتِ نظر اعلیٰ حضرت کی خدمت میں عرض کیا کہ تھل میں تین سو کنال کا رقبہ یکجا ہے اس لیے میرے خیال میں کنواں، مسجد اور مکانات اس رقبہ میں تعمیر ہوں تو موزوں رہے گا۔ یہ تجویز سن کر حضرت اعلیٰ نے فرمایا "اچھا! پہلے مجھے مل کر وہ رقبہ دکھاؤ" چنانچہ حضرت قبلہ

حضرت اعلیٰ کا تصرف تھا کہ جو بھائی فصل پر صرف ایک گونی چنا بھی نہ معلوم کس شکل سے دیتے تھے وہ بطیب خاطر چھ سو کنال کا رقبہ اپنے قبضہ سے دینے پر رضامند ہو گئے اور اس طرح یہ مرحلہ سن و سون کے ساتھ طے پا گیا۔



گھوڑے پر سوار ہوئے۔ میاں اللہ یار صاحب اور مواز خان صاحب کے ہمراہ تمام خدام پاسبانہ ظہر کی نماز کے بعد تھل والے رقبہ پر جہاں اب خانقاہ موجود ہے پہنچ گئے۔

منظوری : رقبہ ملاحظہ کرنے کے بعد اعلیٰ حضرت نے اس تجویز سے اتفاق فرمایا کہ اسی رقبہ میں تعمیرات ہونی چاہئیں اور میاں مواز خان صاحب سے فرمایا کہ قدموں سے پیمائش کر کے حویلی کے لیے سات کنال کی جگہ بھی تم ہی تجویز کرو۔ چنانچہ مواز خان صاحب نے قدموں سے پیمائش کر کے جگہ متعین کر دی اور عرض کیا کہ حویلی کے لیے جگہ کی پیمائش کر دی گئی ہے۔ دریافت فرمایا کہ مکانات کے لیے جو جگہ متعین کی ہے، وہ اپنی زمین کی آخری حد سے کچھ رقبہ چھوڑ کر مقرر کی گئی ہے یا بالکل حد اراضی کے کنارے ناپی گئی ہے۔ اس پر عرض کیا گیا کہ حد ملکیت کے کنارے متعین کی گئی ہے۔ فرمایا یہ درست نہیں۔ حد سے پچاس قدم زمین چھوڑ کر حویلی تعمیر ہونی چاہیے تاکہ اگر کسی وقت کوئی اپنا مویشی کھل جائے تو وہ اپنے ہی کھیتوں میں چلے پھرے، نقصان کرے تو اپنا کرے اور کسی ہمسایہ کے کھیت کو برباد نہ کرے۔ چنانچہ حضرت اعلیٰ کی مبارک منشا کے مطابق دوبارہ پیمائش کرنے کے بعد حویلی جات کے لیے اپنی حد سے پچاس قدم زمین چھوڑ کر جگہ متعین کر دی گئی۔

کھولہ شریف سے نقل مکانی : میاں نامدار خان صاحب کا بیان ہے کہ ایک مرتبہ حضرت اعلیٰ نے کھولہ شریف سے گل میری ہمیں یہ پیغام بھیجا کہ ہم فوراً آپ کی خدمت میں حاضر ہو جائیں۔ چنانچہ ہم دس پندرہ افراد فوراً تعمیل ارشاد کے پیش نظر حضرت کی خدمت اقدس میں پہنچ گئے۔ اس وقت دریا کی روانی زوروں پر تھی اور آپ دریا کے کنارے ٹھل رہے تھے۔ حضرت نے اپنے رہائشی مکانات کو منہدم کرنے کا حکم دیا۔ چنانچہ ہم نے حضرت کے تمام مکانات کو گرا کر ضروری سامان، شہتیر اور کڑیاں ایک محفوظ مقام پر کھولہ شریف کی شرقی جانب منتقل کر دیں۔ اس اثنا میں حضرت نے اہل دعویٰ، کتب خانہ اور دیگر سامان خانہ داری کو میاں غلام محمد

۱۷ میاں نامدار خان صاحب اعلیٰ حضرت کے قدیم متوسلین میں سے ہیں۔ عمر مبارک ۸۰ سال سے متجاوز ہے۔ رہائش قصبہ گل میری ضلع میانوالی ہے۔ اعلیٰ حضرت کی ذات اقدس سے بے حد محبت اور دالمانہ عقیدت رکھتے ہیں۔ حضرت اعلیٰ کے بارے میں گفتگو کرتے وقت ان کے بیان سے سوز و گداز ٹپکتا ہے۔ خانقاہ شریف سے بدستور وابستہ ہیں۔ مولانا کریم انیس تادیر سلامت رکھے۔ آمین

صاحب قادری چشتی کی خانقاہ میں بھجوا دیا۔ چنانچہ ان حفاظتی اقدامات کے دو تین روز بعد دریا میں اس شدت کی طغیانی آئی کہ قصبہ کے تمام مکانات سیلاب کی نذر ہو گئے۔ سبحان اللہ حضرت کی عارفانہ بصیرت نے حیرت انگیز طور پر حادثات کا جائزہ لے لیا تھا اور علم و ادب کے جواہر پاروں کو محفوظ مقام پر منتقل کر دیا تھا۔ نیز دوسرے تمام مناسب انتظامات بھی فرما دیے تھے جن کے باعث خدام اور دیگر اہل و عیال سلامت رہے۔

میاں غلام محمد صاحب قادری چشتی کی خانقاہ جہاں آپ فرودش ہوئے، خانقاہ نور محمد کے متصل واقع تھی۔

یہاں پہنچ کر آپ نے اپنی خانقاہ کے مجوزہ مکانات، مسجد اور کنوئیں کی تعمیر کا ارادہ فرمایا۔ چنانچہ مذکورہ تعمیرات چونہی تکمیل کے قریب پہنچیں آپ وہاں سے اپنے مستقر پر تشریف لے آئے۔

تقسیم چاہ : اب سب سے پہلے کنوئیں کی کھدائی اور تعمیر کا مرحلہ پیش آیا۔ کیونکہ پانی کا حصول سب پر مقدم تھا

اس علاقہ کی ایک قدیم رسم ہے کہ جو شخص اپنے رقبہ میں کنواں لگانا چاہتا ہے وہ اس پاس کے دیہات والوں کو اس

کام کے بے دعوت دیتا ہے۔ سب اپنی اپنی کدالیں لے کر آجاتے ہیں اور بلا معاوضہ کنوئیں کی کھدائی اور تعمیر میں

حصہ لیتے ہیں بلکہ اپنے رواج کے مطابق کھانا بھی گھر ہی سے کھا کر آتے ہیں اور شام کو گھر واپس جا کر کھاتے ہیں۔

چنانچہ اس دستور کے مطابق یہ اطلاع کر دی گئی کہ مولوی احمد خان صاحب کے کھوہ (کنوئیں) کی کھدائی

کے لیے تمام اہل دیہات کو دعوت دی جاتی ہے۔ اعلان کی دیر تھی کہ اگلے دن صبح کو ایک سو بیس جوان کدالیں

اور پھاوڑے وغیرہ لے کر پہنچ گئے اور صوفی موزان خان صاحب تقسیم شیرینی کے لیے اپنے گاؤں سے تین بوری

گڑے آئے۔

اعجاز کار : اعلیٰ حضرت نے میاں موزان خان کو فرمایا کہ کنوئیں کی زمین پر پہلا پھاوڑا آپ ہی ماریں۔ اس

کے بعد دوسرے لوگ کھودنا شروع کریں گے۔ حسب ارشاد صوفی موزان خان صاحب نے بسم اللہ پڑھ کر پہلا پھاوڑا

مارا۔ پھر دوسروں نے کھدائی شروع کر دی۔ چنانچہ اس روز شام تک تقریباً بارہ فٹ قطر کے کنوئیں کی دس فٹ

گہری کھدائی ہو گئی۔ دوسرے دن اٹھارہ فٹ گہرائی پر پانی نکل آیا۔ پانی نہایت شیریں نکلا۔ سب حضرات

نے یہ بابرکت پانی پیا اور شیرینی کے طور پر گڑ بھی خوب تقسیم کیا گیا۔

کنوئیں کی تیساریں : پہلے روز تو ایک سو بیس آدمیوں نے کنواں کھودنے میں حصہ لیا۔ اس کے

لے اس علاقہ میں چھوٹی چھوٹی بستیاں کھوہ (کنوئیں) کے نام سے موسوم کی جاتی ہیں البتہ ان کی نسبت مالک کے نام کی طرف ہوتی ہے۔ چنانچہ پہلے

حضرت اعلیٰ کی خانقاہ کا نام بھی مولوی صاحب واکھوہ تھا۔

بعد آٹھ دس آدمی کام کرتے رہے اور یہ وسیع و عمیق کنواں کل تیرہ روز میں تیار ہو گیا۔ چارپانچ دن تک سب لوگ اپنے رواج کے مطابق گھر سے کھانا کھا کر آتے اور اپنے گھر ہی جا کر کھاتے رہے لیکن بعد ازاں حضرت اعلیٰ نے حکم دے دیا کہ سب کام کرنے والے دوپہر کا کھانا ہمارے ہاں کھایا کریں گے۔ میاں اللہ یار صاحب نے اس کا اہتمام کیا اور وہ کھولہ شریف سے کھانا پکوا کر لایا کرتے۔ گویا تمام کام کرنے والے حضرت اعلیٰ کے خوانِ کرم سے کھانا کھاتے رہے اور کام کرتے رہے۔

حویلی کی تعمیر خام : کنوئیں کی تعمیر سے فارغ ہو کر اب مسجد اور حویلی کی باری آئی۔ پہلے مسجد اور پھر حویلی کی متعینہ چہار دیواری بنائی گئی۔ پھر مسجد اور مکانات کی تعمیر شروع ہوئی اور سات کمرے خام تعمیر کیے گئے۔

تعمیر مسجد : اعلیٰ حضرت کے مزاجِ گرامی میں اللہ تعالیٰ نے ایک خاص لطافت، پاکیزگی اور نفاست و دلچسپی فرمائی تھی۔ لہذا قیام کے بعد آپ نے ایک چھوٹی سی مگر بے حد خوبصورت اور حسین مسجد تعمیر کرائی۔ حویلی کے مکانات اور کمرے وغیرہ خام تعمیر ہوئے تھے لیکن مسجد کی تعمیر سچپتہ شروع کی گئی۔ کنوئیں کے شمال میں مسجد اور مسجد کے شمال میں حویلی واقع تھی۔ مستری جلال الدین ساکن بکھر بار ضلع شاہپور نے کنوئیں اور مسجد کی تعمیر کو پایہ تکمیل تک پہنچایا۔ تقریباً پرن کنال رقبہ میں مسجد تعمیر کی گئی۔ اندرونی حصہ اور برآمدہ میں دو دو صفوں اور ہر صف میں تقریباً چودہ، پندرہ نمازیوں کی گنجائش رکھی گئی، صحن مسجد میں پانچ چھ صفیں آجاتی تھیں۔

مسجد کی ابتدائی صورت : ابتدائی صورت یہ تھی کہ مسجد کے سامنے ایک ۳۰، ۳۵ فٹ لمبا بڑا دالان تھا۔ دالان کے عین شمال میں دو خام کمرے تھے۔ ایک تخمیناً ۱۶، ۱۷ فٹ لمبا تھا اور دوسرے کا طول ۲۵، ۳۰ فٹ کے قریب تھا اور اس بڑے کمرے کے متصل شرقی جانب خراس تھا۔ چھوٹے کمرے کے ساتھ غربی جانب میں اندر آنے جانے کا دروازہ تھا۔ دروازے اور مسجد کے درمیان خالی جگہ چھوڑ دی گئی تھی۔ اس کے بعد دو کمرے مسجد کی شمالی دیوار کے ساتھ ایک کتب خانہ کے نام سے اور ایک تسبیح خانہ کے نام سے تعمیر ہوئے۔ دو کمروں کے درمیان ۴، ۵ فٹ کی گلی کو مسقف کر دیا گیا تھا۔ بعض حضرات عقیدت و محبت کے پیش نظر اسے ہشتی گلی کہہ کر پکارا کرتے تھے۔ ان کے سامنے چھوٹا سا برآمدہ اور برآمدے کے آگے مسجد کے برابر صحن رکھا گیا تھا۔ موسمِ گرما میں اعلیٰ حضرت یہاں اکثر تشریف رکھتے تھے۔ مسجد کے جنوب میں ایک برآمدہ بنایا گیا تھا جس میں وضو خانہ اور دو غسل خانے تعمیر کیے

گئے تھے۔ اس برآمدے کے سامنے بھی ان دو کمروں کے مطابق صحن رکھا گیا تھا۔ اندر باہر پلاٹر کر کے اوپر سفید چونے کی رگڑائی کی گئی جس سے سطح اتنی شفاف اور تابناک ہو گئی تھی کہ دیواریں آئینہ کی طرح چمکتی تھیں اور ان میں آنے جانے والے کا عکس نظر آتا تھا، چھت کڑیوں کی تھی مگر ان پر لوہے کی چادر کا سقف پوش چڑھایا گیا تھا اور اس پر مستری ظہور الدین اور ان کے ساتھیوں نے خوبصورت نقش نگاری اور رنگ و روغن کی صنعت کاری میں وہ جوہر دکھایا تھا کہ لوگ دُور دُور سے مسجد کو دیکھنے کے لیے آیا کرتے تھے۔

اس کام کے پایہ تکمیل تک پہنچنے کے بعد اعلیٰ حضرت، آپ کے اہل خانہ اور تمام خدام کو سکون وطمینان حاصل ہوا۔ اللہ تعالیٰ نے اپنے خاص فضل و کرم سے ہر طرح کا سامانِ راحت عطا فرمایا اور تمام اسباب فراغت و جمعیت مہیا فرمادے۔

خدا خود میرِ سامان است اربابِ توکل را

تعمیر چاہ و خاتقاہ ۱۳۳۸ھ مطابق ۱۹۲۰ء سے شروع ہو کر ۱۳۴۰ھ مطابق ۱۹۲۲ء میں مکمل ہو گئی۔

ازواج و اولاد: حضرت اعلیٰ کا عقد اول کھولہ شریف میں قیام کے دوران حقیقی چچا مرزا خان کی صاحبزادی سے ہوا تھا۔ ان کے بطن سے فرزند اکبر مولانا محمد معصوم صاحب پیدا ہوئے اور زوجہ محترمہ قضائے الہی سے ایک فرزند چھوڑ کر وفات پا گئیں۔ پھر عقد ثانی مرزا خان کی دوسری صاحبزادی سے ہوا۔ ان کے بطن سے دو صاحبزادے مولانا محمد صادق صاحب، مولانا محمد سعید صاحب اور چار صاحبزادیاں پیدا ہوئیں۔ صاحبزادہ محمد صادق صاحب بزمان طالب علمی وصال فرما گئے۔ صاحبزادہ محمد سعید صاحب جوان ہوئے اور علم دین حاصل کیا۔ شادیاں دو ہوئیں، ایک بیوی سے صاحبزادہ محمد عارف صاحب سلمہ اور ان کی بہن اور دوسری بیوی سے صاحبزادہ حافظ محمد زاہد صاحب سلمہ پیدا ہوئے۔ لیکن مولانا محمد سعید صاحب بھی اس دنیا میں کم عمر لے کر آئے تھے وہ بھی والدین کے سامنے ہی وفات پا گئے۔ اب آپ کے صاحبزادوں میں سے صرف بڑی زوجہ محترمہ کے بطن سے تولد ہونے والے صاحبزادہ محمد معصوم زندہ تھے۔ مگر وہ شادی کے بعد سُسرال کے ہو کر رہ گئے تھے اور وہیں قیام پذیر ہو گئے تھے۔ اس لیے آپ کی زوجہ محترمہ والدہ محمد صادق و محمد سعید مرحومین نے خود تحریک فرمائی کہ آپ ایک عقد اور کر لیں۔ شاید ان سے اللہ تعالیٰ کوئی فرزند صالح عطا فرمائے جو آپ کی خدمت و صحبت میں رہ کر پایہ کمال کو پہنچے اور ظاہری و باطنی

کمالات کا وارث ہو، دونوں پوتے محمد عارف و محمد زاہد سلمہا اس وقت بہت ہی کم عمر تھے۔

غرض آپ نے اہلیہ محترمہ کی تحریک درضا سے قیصر عقد فرمایا۔ اب آپ کے حوالہ عقد میں بیک وقت دو زوجہ محترمہ ہو گئیں۔ پہلی بڑی مانی صاحبہ کہلائیں اور دوسری مانی صاحبہ کلچچی والی کے نام سے موسوم ہوئیں۔

لیکن مشیت ایزدی کو یہی منظور تھا کہ سلسلہ توالد اب منتهی ہو جائے۔ چنانچہ کلچچی والی مانی صاحبہ کے بطن سے کوئی اولاد نہ ہوئی اور ۱۳۶۶ مطابق ۱۹۴۱ء میں حضرت اعلیٰ کا وصال ہو گیا۔ کلچچی والی مانی صاحبہ آپ کی وفات

کے بعد کچھ مدت تک خانقاہ شریف میں قیام فرمانے کے بعد کلچچی اپنے میکے چلی گئیں۔ بجز اللہ تعالیٰ تعلقات خوشگوار ہیں۔ تقریبات میں خانقاہ شریف آنا جانا رہتا ہے۔ بڑی مانی صاحبہ کا وصال ۱۳۷۶ء میں ہو چکا ہے،

آپ کی ازدواج میں سے اس وقت کلچچی والی مانی صاحبہ بقید حیات ہیں۔ سلمہا اللہ تعالیٰ وابقا ہا

ایک حیرت انگیز واقعہ : جس زمانہ میں اعلیٰ حضرت کا قیام کھولہ شریف میں تھا۔ اس زمانہ کا ایک عجیب

غریب واقعہ جس سے اعلیٰ حضرت کے مرتبہ و مقام کی رفعت کا کچھ اندازہ لگایا جاسکتا ہے، صوفی موزان خان صاحب

نے بیان فرمایا۔ جس طرح سابقاً مذکور ہوا میاں موزان خان صاحب اپنی جاں نثارانہ خدمات اور اخلاص باطن کی

وجہ سے اعلیٰ حضرت کے ساتھ خصوصی تقرب رکھتے تھے۔ بیعت کے بعد پندرہ سال تک کھولہ شریف میں اعلیٰ

حضرت کی خدمت میں حاضری کی سعادت حاصل کرتے رہے۔ اس دوران انہوں نے یہ چشم دید واقعہ بیان فرمایا

حضرت مولانا حسین علی صاحب جو اعلیٰ حضرت سے عمر میں بڑے اور تمام سلاسل طریقت میں مجاز تھے۔

ایک روز علو والی اسٹیشن پر ریل گاڑی سے اتر کر پاپیادہ اعلیٰ حضرت کی خدمت میں کھولہ شریف پہنچے۔ جس

وقت وہ کھولہ شریف میں داخل ہو رہے تھے، حضرت اعلیٰ برادر محترم حاکم خان صاحب کے پاس جانے کے لیے

حویلی سے باہر تشریف لائے تھے۔ آپ نے مولانا کا پرتپاک خیر مقدم کیا اور فرمایا، اچھا ہوتا آپ اطلاع فرمادیتے

تو علو والی اسٹیشن پر سواری کے لیے گھوڑا بھیج دیا جاتا۔ آپ پاپیادہ تشریف لائے، بہت زحمت اٹھائی۔ مولانا

نے فرمایا کہ میں اس وقت محض اس لیے حاضر ہوا ہوں کہ آپ کی زیارت میرے لیے موجب نجات ہو کیونکہ

اللہ تعالیٰ نے اپنے فضل خاص سے مجھے اتنا فرمایا ہے کہ جو شخص مولینا احمد خان صاحب کی زیارت کرے گا وہ

لہ کھولہ شریف سے حاکم خان صاحب کا ڈیرہ کوئی ڈیڑھ دو میل کے فاصلہ پر تھا۔

نجات اُخروی سے سرفراز ہوگا اور آتش دوزخ اس پر حرام ہوگی۔ برائے تاکید آپ نے یہ جملے تین بار دہرائے۔  
حضرت اعلیٰ نے از روئے انکسار و تواضع فرمایا کہ مولانا آپ ہمارے بڑے ہیں فقیر کے لیے آپ کی زیارت  
کے واسطے جانا باعث عز و شرف ہے۔ اعلیٰ حضرت جس قدر تواضع کا اظہار فرماتے، مولانا اسی قدر قسم کھا کر  
اس بشارت کا ذکر کرتے اور بے حد محبت و عقیدت سے پیش آتے۔ اس واقعہ بشارت کو سن کر تمام حاضرین پر  
ایک عجیب کیفیت طاری تھی اور دیر تک پوری مجلس ایک کیفِ مستی کے عالم میں ڈوبی رہی۔  
اعلیٰ حضرت نے مولانا کی تشریف آوری سے مسرور ہو کر خادم کو فرمایا کہ ہمیں برادرِ محترم حاکم خان صاحب  
کے پاس ان کے فرزند کی تعزیت کے سلسلہ میں جانا تھا۔ آج حضرت مولانا تشریف لے آئے ہیں، لہذا گھوٹے  
کی زین اتار دو۔ اب ہم کل جائیں گے۔

مولانا حسین علی صاحب نے یہ سنا تو فرمایا: نہیں حضرت! آپ اپنے سفر کو ملتوی نہ فرمائیں، بلکہ میں  
بھی ان کے فرزند کی تعزیت کے لیے آپ کے ہمراہ چلتا ہوں۔ حضرت اعلیٰ نے جب مولانا کو اپنے ساتھ چلنے  
کے لیے آمادہ پایا، تو خود بھی رضامند ہو گئے۔ چنانچہ حضرت اعلیٰ اور مولانا موصوف گھوڑوں پر سوار اور دوسرے  
خدا م چھپے چھپے پاسبانہ روانہ ہوئے۔ ملک حاکم خان صاحب کے ڈیرہ پر پہنچے۔ تعزیت اور فاتحہ خوانی فرمائی  
اس کے بعد مجلس میں کچھ اور تذکرے ہوتے رہے۔ فقرو درویشی کا ذکر بھی چل نکلا۔ حاکم خان صاحب اعلیٰ حضرت  
کے بڑے بھائی تھے مگر صرف ایک دنیا دار زمیندار کی حیثیت رکھتے تھے۔ باتوں باتوں میں کہنے لگے کہ آپ لوگ  
خود کو پیر فقیر کہتے ہیں آج ہمیں بھی کوئی کرامت دکھائیں کہ ہم آپ کی فقیری کے قائل ہو جائیں۔

اس وقت اعلیٰ حضرت کی غیرت فقر میں جوش آگیا اور فرمایا بھائی صاحب! آپ کس قسم کی کرامت  
دیکھنا چاہتے ہیں؟ حاکم خان صاحب کو اور تو کچھ نہ سو بھی بس یہ کہہ بیٹھے کہ آپ ہمیں جنات دکھادیں۔  
حضرت اعلیٰ کے ساتھ آنے والے درویش جن میں مواز خان صاحب راوی قصہ بھی شامل تھے حاکم خان صاحب  
کی اس عجیب و غریب فرمائش پر ہاتھ پاؤں سے اشارے کرتے رہے جس کا منشا یہ تھا کہ یہ کیا مانگ رہے ہو؟  
مانگ رہے تو قرب خداوندی اور دینداری مانگو۔ مگر وہ یہ نہ سمجھے اور اپنے اسی مطالبہ پر اصرار کرتے رہے۔ اور  
اعلیٰ حضرت کے عقیدت مند درویش آپ کے چہرہ مبارک سے یہ اندازہ کر رہے تھے کہ آج جو کچھ آپ ارادہ فرمائیں

گئے، انشا اللہ ویسا ہی ہو کر رہے گا۔ چنانچہ جب ملک صاحب کا اصرار حد سے بڑھ گیا تو آپ نے فرمایا: اچھا اپنی آنکھیں بند کر لو۔ آنکھیں بند کرتے ہی کیا دیکھتے ہیں کہ سامنے والے درخت کی شاخوں کو کپڑے ہوئے بشیر جنات زمین تک لٹک رہے ہیں اور وہ اپنے پاؤں کو ایک دوسرے کے ساتھ چٹائے ہوئے ہیں۔ پھر آپ نے فرمایا کہ آنکھیں کھول دو۔ اب تمام حاضرین کو کھلی آنکھوں جنات نظر آنے لگے۔ بھیانک شکلیں، سہ بڑے بڑے قد درخت کی شاخوں سے زمین تک دراز۔ البتہ آنکھیں لمبی لمبی اور انسانی آنکھوں کے برعکس ان کا طول اوپر نیچے تھا۔ سب پر دہشت اور خوف طاری ہو گیا۔ فرمائش کرنے والے حاکم خان صاحب اور دیگر اہل ذیہ کایہ ل ہوا کہ تمام حواس باختہ ہو گئے۔ یہ نظارہ سب نے دیکھا۔ مولانا حسین علی صاحب بھی ان میں شامل تھے۔

وَمَا ذَاكَ عَلَى اللَّهِ بِعَزِيزٍ ط

خشک سالی اور بارانِ رحمت: ایک دفعہ سخت خشک سالی پیش آئی۔ بارش نہ ہونے سے خلقِ خدا بے حد پریشان تھی۔ لوگوں نے اعلیٰ حضرت سے بارش کے لیے دُعا کی درخواست کی۔ پیر عبد اللہ شاہ صاحب اس وقت مسجد میں سو رہے تھے۔ اعلیٰ حضرت نے میاں موازخان اور ان کے دوسرے دو ساتھیوں کو جو اس وقت

۱۰ پیر عبد اللہ شاہ بن احمد شاہ بن سلطان شاہ حضرت جلال الدین بخاری رحمۃ اللہ علیہ (اچ شریف) کی اولاد سے تھے۔ احمد پور سیال وطن تھا۔ حضرت خواجہ سراج الدین قدس سرہ سے بیعت ہوئے۔ استعداد بلند اور رفتار سلوک تیز تھی۔ چنانچہ تقریباً ہر مہفتہ نیاسپن مل جاتا تھا۔ حضرت خواجہ نے اپنے وصال سے کچھ عرصہ پیشتر شاہ صاحب کو اعلیٰ حضرت کے سپرد فرما دیا تو آپ اعلیٰ حضرت کی خدمت میں کھولہ شریف آکر کسب سلوک فرمانے لگے، تکمیل سلوک کے بعد جلد ہی خلافتِ مطلقہ سے سرفراز ہو گئے، پھر اعلیٰ حضرت کی طرف سے طالبانِ حق کی تربیت کے لیے اپنے وطن احمد پور سیال تشریف لے گئے۔ جب جانے لگے تو اعلیٰ حضرت نے میاں موازخان صاحب سے فرمایا کہ شاہ صاحب کو علودالی اسٹیشن پر گاڑی میں بٹھا آؤ۔ حسبِ حکم میاں موازخان صاحب شاہ صاحب کے ساتھ علودالی اسٹیشن تک آئے اور سکون د المینان کے ساتھ گاڑی میں سوار کرانے کے بعد کھولہ شریف واپس چلے گئے۔ شاہ صاحب نے ملتان پہنچنے کے بعد اعلیٰ حضرت کی خدمت میں بدیں مضمون ایک عرض بھیجا۔ علودالی اسٹیشن پر گاڑی میں بیٹھنے کے بعد راستہ ہی میں لوگ فقیر کی طرف رجوع کرنے لگے۔ بھرت ہے کہ یہ رجوع اس قدر بڑھا کہ ملتان پہنچتے پہنچتے تقریباً آٹھ سو آدمی بندہ کے ہاتھ پر حضور کے مرید ہو گئے۔ لیکن افسوس کہ عمر زیادہ نہ پائی۔ اعلیٰ حضرت کی زندگی ہی میں وفات پا گئے۔ حضرت کو بہت مدد ہوا۔ جب کبھی شاہ صاحب کا خیال آتا تو اعلیٰ حضرت بڑے افسوس کے ساتھ فرمایا کرتے: ”آہ! آج عبد اللہ شاہ صاحب“

←

وہاں موجود تھے فرمایا: تم تینوں میں سے کوئی پانی کے گھڑے بھر کر عبد اللہ شاہ صاحب پر جو مسجد میں لیٹے ہوئے ہیں، ڈالے، انہیں ٹھنڈا کرنے سے امید ہے کہ انشاء اللہ خوب بارش ہوگی۔ موازخان صاحب نے عرض کیا حضرت! میں ابھی یہ خدمت انجام دیتا ہوں۔ اعلیٰ حضرت نے ارشاد فرمایا: یہ خیال رکھنا کہ اگر پانی سر کی طرف ڈالو، تو سر کی طرف ہی ڈالتے رہنا، اور پاؤں کی طرف ڈالو، تو پاؤں کی طرف ہی ڈالتے رہنا۔ حسب ہدایت موازخان صاحب نے پانی کے بارہ گھڑے بھرے اور یکے بعد دیگرے شاہ صاحب کے پاؤں کی طرف ڈالنا شروع کر دیے۔ پہلی مرتبہ جب پانی ڈالا گیا تو شاہ صاحب نے رُخ سے چادر ہٹا کر دیکھا اور پھر منہ ڈھانک کر بڑے سکون کے ساتھ لیٹے رہے، نہ کروٹ بدلی اور نہ ہی کچھ استفسار کیا کہ کیا ہو رہا ہے؟ کون پانی ڈال رہا اور کیوں ڈال رہا ہے؟ غالباً اپنے کشف وجدانی سے اس امر کا مقصد سمجھ گئے اور لیٹے لیٹے بارش کی دعا کرتے رہے۔

تھوڑی دیر بعد شمالی جانب سے ایک زوردار آندھی آئی اور آنا فانا بادلوں کی شکل اختیار کر گئی۔ چنانچہ اس قدر بارش ہوئی کہ تقریباً سو میل کا علاقہ جل تھل ہو گیا اور بفضل خداوندی خشک سالی کا اثر جاتا رہا اور خلق خدا کی جان میں جان آئی۔ وما کان هذا الا من فضل الله ببرکة دعاء اولیائہ

واقعہ سرہند شریف اور خلعتِ قیومیت سے سرفرازی: صوفی محمد موازخان صاحب کا بیان ہے کہ حضرت اعلیٰ کھولہ شریف میں قیام کے دوران ایک مرتبہ بالہام خداوندی حضرت امام ربانی مجدد الف ثانی قدس سرہ کے مزار اقدس پر بزمان عرس یکایک تشریف لے گئے۔ چند خادم بھی آپ کے ہمراہ چل دیے۔

آپ کے تشریف لے جانے کے بعد مولوی عبدالستار صاحب میانہ جو اعلیٰ حضرت کی طرف سے امامت پر مامور تھے، اتفاقاً کتب خانہ میں گئے تو وہاں چند منتشر کتابوں پر نظر پڑی، ایک کتاب کو اٹھا کر دیکھا تو اس پر اعلیٰ حضرت نے یہ تحریر فرمایا تھا:-

زندہ ہوتے تو مجھے اپنے مرنے کا غم نہ ہوتا۔ اعلیٰ حضرت انہیں اپنی ناشینی کا اہل تصور فرماتے تھے جن تعالیٰ شانہ نے اعلیٰ حضرت کے اس جوشِ غم کو فرد کرنے کے لیے یہی عبد اللہ شاہ رحمہ اللہ کا نعم البدل حضرت ثانی مولانا محمد عبد اللہ نور اللہ مرقدہ کی شکل میں عنایت فرمادیا۔ جن کی تکمیل کے بعد اعلیٰ حضرت اس بار غم سے اپنی طبیعت کو ہلکا پا کر اللہ تعالیٰ کا بے پایاں شکر ادا فرمایا کرتے تھے۔



”سرہند شریف کے اس سفر میں جو شخص ہمارے ساتھ حضرت مجدد الف ثانی قدس سرہ کے مزار پر حاضر ہوگا وہ اہل اللہ کے زمرہ میں شمار کیا جائے گا۔“

حضرت اعلیٰ کے دست مبارک کی یہ تحریری بشارت دیکھ کر مولانا عبدالستار صاحب مغلوب السحال ہو گئے اور عالم بے اختیاری میں کھولہ شریف سے سرہند شریف کے لیے عازم سفر ہوئے۔ ادھر ساجری سے میاں موازخان صاحب اعلیٰ حضرت کی خدمت میں حاضری کے قصد سے کھولہ شریف آ رہے تھے۔ راستہ میں دونوں کی ملاقات ہو گئی۔ غلبہ حال میں مولانا عبدالستار صاحب صوفی موازخان صاحب سے بغلیگر ہو کر رونے لگے اور بتایا کہ حضرت قبلہ سرہند شریف تشریف لے جا چکے ہیں۔ مولانا نے اعلیٰ حضرت کی تحریری بشارت بھی سنائی اور ساتھ ہی یہ بھی کہا کہ اس بشارت سے فیض یاب ہونے کے لیے میں سرہند شریف جا رہا ہوں۔

بشارتے سحر از پردہائے غیب رسید  
کہ باب لطف و کرم بر شکستگان باز است

اس پر صوفی موازخان صاحب نے کہا کہ پھر میں کیوں محروم رہوں، اس سفر میں آپ کے ساتھ میں بھی شرکت کروں گا۔ چنانچہ وہ اپنے گاؤں واپس گئے، رخت سفر باندھا اور کنڈیاں سے ٹرین پر سوار ہو کر لاہور پہنچے۔ پھر یہ دونوں حضرات لاہور سے سرہند شریف کے لیے گاڑی پر سوار ہوئے اور خیر دعائیت کے ساتھ سرہند شریف پہنچ گئے۔ گاڑی سے اترے تو ظہر کا وقت ہو چکا تھا۔ نماز ظہر سرہند شہر میں پڑھی۔ نماز سے فراغت کے بعد پیدل چل پڑے۔ روضہ شریف شہر سے تقریباً ڈھائی میل کے فاصلہ پر بسی اور سرہند کے درمیان واقع ہے، آدھ گھنٹے میں وہاں پہنچ گئے۔ پہنچ کر دیکھا کہ اعلیٰ حضرت نماز ظہر سے فارغ ہو کر دابستگان سلسلہ کے ساتھ بیٹھے ہوئے ہیں۔ حضرت کا قیام مسجد کے بائیں جانب ایک کمرے میں تھا۔ اعلیٰ حضرت نے جب ان دونوں کو آتے ہوئے دیکھا تو فرط مسرت سے فرمایا: الحمد للہ دو ساتھی اور آگئے۔ تھوڑی دیر بعد اٹھے اور حضرت امام ربانی قدس سرہ کے مزار اقدس کی چار دیواری کے باہر دو مزاروں پر تشریف لے گئے۔ وہاں پہنچ کر چند منٹ مراقبہ فرمایا، وہاں سے اٹھ کر حضرت شیخ مخدوم عبدالاحد والد بزرگوار امام ربانی قدس اللہ تعالیٰ اسرارہما کے مزار پر انوار پر تشریف لے گئے۔ حضرت مخدوم قدس سرہ کا مزار مبارک خانقاہ مجددیہ سے ڈیڑھ دو میل دور بسی کی جانب بھڑی میں واقع ہے، وہاں مراقبہ فرمایا اور نماز عصر بھی وہیں ادا

فرمائی۔ نماز عصر سے فارغ ہو کر واپس خانقاہ مجددیہ میں نماز مغرب سے پہلے پہنچ گئے اور خواجہ محمد معصوم فرزند امام ربانی رحمہ اللہ کے مزار پر چند منٹ مراقبہ فرما کر مسجد امام ربانی میں نماز مغرب ادا کی۔ نماز مغرب سے فارغ ہو کر حضرت امام ربانی مجدد الف ثانی قدس سرہ کے مزار اقدس پر خاصی دیر تک مراقبہ فرمایا۔ بارہ تیرہ ساتھی حضرت اعلیٰ کے ہمراہ تھے جو ان تمام مقامات پر آپ کے ساتھ شریک مراقبہ رہے۔

امام ربانی قدس سرہ کے مزار مبارک پر مراقبہ کے دوران صوفی محمد موزان خان صاحب نے یہ خصوصی واقعہ دیکھا کہ کچھ کرسیاں اور تخت لاکر لگائے گئے اور ان پر رنگارنگ ریشمی کپڑے کے تخت پرش جن کے جھار سبز تھے بچھائے گئے۔ اس کے بعد امام ربانی قدس سرہ تشریف لائے۔ آپ ہاتھ میں ایک خوشنما اور اعلیٰ جیبہ لیے ہوئے تھے۔ آپ نے وہ جیبہ تخت پہ لاکر رکھ دیا اور اعلیٰ حضرت کو پاس بلا کر یہ ارشاد فرمایا کہ ہم نے آپ کو بہت تکلیف دی کہ یہاں بلایا۔ دراصل ہمارے پاس آپ کی یہ امانت تھی جسے آپ کے سپرد کرنا ضروری تھا۔ یہ فرما کر آپ کو کرسی پہ کھڑا کیا اور خود حضرت امام ربانی نے وہ خلعت خاصہ آپ کو پہنا دیا۔ جو آپ کے جسم مبارک پر راست آیا اور بے حد حسین و زیبا دکھائی دیا۔ جبہ مبارک کے ساتھ ایک مرصع اور زرنکار تاج تھا جو حضرت مجدد الف ثانی قدس سرہ نے آپ کے سر مبارک پر رکھ دیا۔ علاوہ ازیں یہ دیکھا کہ تختوں پر کنبیوں کے انبار لگے ہوئے تھے، وہ کنبیاں بھی سب کی سب آپ کے حوالے کر دی گئیں۔ صوفی موزان خان صاحب نے یہ واقعہ دیکھ کر سمجھا کہ یہ خلعت نسبت خاصہ مجددیہ اور منصب قیومیت کا ہے جو اعلیٰ حضرت کو پہنایا گیا ہے۔ اس کے بعد مراقبہ ختم ہو گیا اور حضرت اعلیٰ اپنی قیام گاہ پر تشریف لے آئے۔ صوفی موزان خان کو ارشاد فرمایا کہ پانی کا ایک کوزہ ساتھ لے لو، ہمیں باہر جانا ہے۔ چنانچہ موزان خان صاحب پانی کا ایک کوزہ اٹھا کر حضرت اقدس کے ساتھ ہو لیے۔ حدود خانقاہ پاک سے باہر تشریف لے گئے اور واپسی پر موزان خان صاحب کو مخاطب کرتے ہوئے فرمایا: "میاں موزان خان! کوئی بات دیکھی ہو تو بتاؤ" انہوں نے مراقبہ کے دوران جو مشاہدہ کیا اسے یوں بیان کیا۔

جب ہم سب خدام حضور والا کے ساتھ حضرت خواجہ محمد معصوم قدس سرہ کے مزار پر مراقبہ تھے تو خدام کو یہ نظر آیا کہ نور کا ایک ستون ہے جس کا اوپر کا سرا آسمان میں پرست ہے اور نیچے کا سرا حضرت خواجہ محمد معصوم رحمہ اللہ کے مزار اقدس میں اترا ہوا ہے۔

پھر جب حضرت امام ربانی کے مزار مقدس پر مراقبہ ہو رہا تھا تو اعطائے خلعت خاصہ کا منظر دیکھا اور پورا واقعہ  
تمام جزئیات کے ساتھ عرض کر دیا۔ یہ سن کر اعلیٰ حضرت نے ارشاد فرمایا۔

”میاں مواز! تم نے بالکل درست دیکھا ہے۔ بالکل صحیح دیکھا ہے۔“

آپ نے یہ جملے تھوڑے تھوڑے وقفہ کے بعد چلتے چلتے تین بار دہرائے۔

فَاُحْمَدُ لِلَّهِ الَّذِي فَوَّضَ إِلَى سَيِّدِنَا وَشَيْخِنَا الْأَعْظَمِ هَذَا الْمَقَامَ الْأَنْحَمَرِ  
خَلَعَ عَلَيْهِ خِلْعَةَ الْقِيُومِيَّةِ وَالنِّسْبَةَ الْخَاصَّةَ الْمَجْدِيَّةَ وَمَا ذَلِكَ عَلَى  
اللَّهِ بِعَزِيزٍ ط

انتخاب آرام گاہِ آخریں اور بنائے احاطہ مزارات : حضرت اعلیٰ قدس سرہ کھولہ شریف سے خانقاہ سراجیہ  
تشریف لاپکے تھے اور بفضلہ تعالیٰ رشد و ہدایت کا سلسلہ جاری تھا، نزدیک و دور سے اللہ تعالیٰ کی محبت  
کے متولے اور اہل اللہ کی صحبت کے مشتاق اس شمع عرفان کے گرد پروانہ وار فدا ہو رہے تھے۔ حضرت والا  
کے ہر دو صاحبزادگان محمد صادق و محمد سعید انہی ضلع گجرات میں زیر تعلیم تھے۔ تائید ربانی ہر لمحہ شامل حال تھی اور ایسا  
کوئی واقعہ پیش نہ آیا تھا کہ قبور کے لیے کسی جگہ کا انتخاب مل میں آتا۔ دریں اثنا حضرت اعلیٰ نے سرہند شریف  
جانے کا عزم فرمایا۔ میاں مواز خان صاحب کا قیام تقریباً مستقل طور پر خانقاہ شریف میں رہتا تھا۔ گھر کا کوئی کام بڑا  
تر چلے گئے اور فراغت کے بعد واپس آگئے۔ لنگر شریف کے لیے کنڈیاں سے ضروری اشیاء کا لانا ان کے سپرد تھا  
اس لیے حضرت انہیں سرہند شریف ساتھ نہیں لے جا رہے تھے۔ کنڈیاں اسٹیشن سے سوار ہونا تھا۔ چنانچہ میاں  
مواز خان صاحب کو ارشاد فرمایا کہ سواری کا گھوڑا تیار کریں۔ گھوڑا ساز وزین کے ساتھ تیار کر کے حاضر کر دیا گیا اور  
آپ چند خدام کے ہمراہ تشریف لے گئے۔ جاتے ہوئے ایک نگاہ کتب خانہ پر ڈالی دیکھا کہ مولوی محمد زمان صاحب  
مصرف مطالعہ ہیں، ایک نظر دیکھا اور یہ شعر پڑھ کر باہر تشریف لے آئے۔

در حقیقت مالک ہر شے خداست      این امانت چند روزہ نزد ماست

۱۔ تعبیر واقعہ ظاہر ہے کہ وہ نذر جو آسمان سے زمین تک پھیلا ہوا تھا، وہ صاحب مزار کی نسبت عالیہ کا نثر تھا  
جس سے اس وقت مراقبہ کرنے والے اعلیٰ حضرت کی وساطت سے مستفیض ہو رہے تھے۔

گیارہواگی کے وقت اپنی عزیز کتابوں سے یہ ملاقات و دواغ تھی۔

حضرت اعلیٰ کے سرہند شریف جانے کے بعد صاحبزادہ محمد صادق صاحب بیمار ہو کر انہی ضلع گجرات سے پیر عبد اللطیف کے ہمراہ گھر آگئے اور بیماری شدت اختیار کر گئی۔ ایک کمرہ ان کی رہائش کے لیے مخصوص کر دیا گیا، اور مائی صاحبہ نے میاں موز خان کو ان کی تیمارداری پر مامور کیا کیونکہ گھر اور لنگر شریف کے انتظامات کے لیے بھی حضرت مائی صاحبہ کو کافی وقت دینا پڑتا تھا، چنانچہ میاں موز خان صاحب شب و روز صاحبزادہ کی خدمت ہی میں گزارتے اور ہر طرح ان کی دیکھ بھال کرتے تھے، صرف نماز کے لیے مسجد چلے جایا کرتے تھے۔ ایک روز ایسا ہوا کہ صاحبزادہ صاحب سو رہے تھے اور نماز کا وقت ہو گیا۔ موز خان صاحب مسجد میں نماز ادا کر کے فوراً صاحبزادہ صاحب کے پاس آگئے۔ آپ نے آنکھ کھولی اور پوچھا کیا ابھی نماز کا وقت نہیں ہوا؟ میاں موز خان نے عرض کیا کہ نماز کا وقت ہو چکا ہے۔ آپ سو رہے تھے لہذا اٹھانا اور جگانا مناسب نہ سمجھا، میں مسجد سے نماز پڑھ کر آ رہا ہوں۔ آپ نے افسوس کے ساتھ فرمایا کہ مجھے نماز کے لیے کیوں نہیں اٹھایا؟ موز خان صاحب نے معذرت کی اور نماز پڑھوا دی۔ دوسرے روز جبکہ بخار شدید تھا، صاحبزادہ صاحب نے میاں موز خان صاحب کو کہا کہ میں حضرت قبلہ کی ملاقات کے لیے بے تاب ہوں آپ انہیں تار دے کر جلدی بلائیں، یہ سمجھے کہ بخار کی گھبراہٹ میں حضرت صاحب کو یاد کر کے ایسا فرما رہے ہیں۔ بہر حال تار بھجوا دیا گیا۔ دوسرے روز پھر دریافت فرمایا کہ میں نے آپ سے حضرت صاحب کو بلانے کے لیے کہا تھا۔ موز خان صاحب نے عرض کیا، حسب حکم جوابی تار ارسال کر دیا تھا اور حضرت کی طرف سے جواب بھی آ گیا ہے کہ حضرت جلد پہنچ رہے ہیں۔ آپ مطمئن رہیں۔

اس کے بعد بخار کی شدت میں اضافہ ہوتا چلا گیا۔ بالآخر ساعت مقدر آگئی۔ صوفی موز خان صاحب نے مائی صاحبہ کو اطلاع دی کہ حضرت صاحبزادہ صاحب کی طبیعت زیادہ خراب ہو رہی ہے آپ جلد تشریف لائیں۔ مائی صاحبہ نے کہا کہ میں ضرور کر کے ابھی آتی ہوں۔ چنانچہ جب تشریف لائیں تو صوفی موز خان صاحب کو اجازت دے دی کہ وہ مسجد میں نماز ادا کریں۔ حضرت مائی صاحبہ نے صاحبزادہ صاحب کے پاس جا کر دیکھا کہ وہ ہمیشہ کے لیے دلغ مفارقت دے کر رفیق اعلیٰ سے جا ملے ہیں اور رُوح مبارک قفسِ عنصری سے پرواز کر چکی ہے۔ اِنَّا لِلّٰہِ وَاِنَّا اِلَیْہِ رَاٰجِعُوْنَ

اے ہمنفسان محفل ما رفیق دے نہ از دل ما

ادھر سوہ اتفاق سے ایسا ہوا کہ اعلیٰ حضرت صاحبزادہ کی علالت سے مطلع ہو کر سر منہ شریف سے روانہ ہوئے ہی تھے کہ دریائے راوی اور دیگر دریاؤں میں شدید طغیانی آگئی اور سیلاب ریلوے لائنوں کو بہا لے گیا جس سے ریل گاڑیوں کی آمد و رفت کا سلسلہ معطل ہو گیا۔ چنانچہ اعلیٰ حضرت بردقت خانقاہ شریف نہ پہنچ سکے۔

جہاں اس صدمہ جانکاہ پر شدید رنج و غم کا عالم تھا، وہاں اب یہ فکر بھی دامنگیر تھا، کہ تجبیز و تکفین کا کام کیوں کر انجام دیا جائے۔ حضرت صاحب قبلہ ابھی تشریف نہ لائے تھے، گھر میں پردہ نشین مائی صاحبہ اور دیگر مستورات تھیں، باہر میاں موزا خان صاحب اور چند دیگر درویش، اگرچہ اعزہ و اقارب بھی جمع ہو گئے تھے لیکن وہ سب برادری کے اہل وہ حضرات تھے۔ خانقاہ شریف کے آداب اور طور و طریق سے واقفیت نہ رکھتے تھے۔ مائی صاحبہ نے میاں موزا خان کو کہلا بھیجا کہ میں پردہ نشین ہوں۔ حضرت صاحب ابھی تشریف نہیں لاسکے۔ لہذا تمہیں اجازت ہے کہ اپنی صوابیہ کے مطابق تجبیز و تکفین کا انتظام کرو۔

میاں موزا خان صاحب نے حضرت مائی صاحبہ سے عرض کیا کہ میں اس قابل نہیں کہ صاحبزادہ مرحوم کی تدفین کا معاملہ سلجھا سکوں۔ ممکن ہے حضرت اعلیٰ میری تجویز کردہ جگہ کو ناپسند فرمائیں اور بعد میں آپ بھی میری موافقت نہ فرمائیں جس کے نتیجہ میں میرا باطنی معاملہ خراب ہو جائے۔ مائی صاحبہ نے یقین دلایا کہ ایسا ہرگز نہیں ہوگا۔ اس سلسلہ میں تمہیں کئی اختیار ہے۔ اس کے بعد میاں موزا خان صاحب دیر تک سوچتے رہے۔ ہر قسم کے خیالات آتے رہے کہ خانقاہ نور محمد کے قبرستان میں دفن کیا جائے یا اپنی خانقاہ میں دفن کیا جائے۔ پھر وہ جگہ عمارات کے قریب ہو یا فاصلہ پر۔ الغرض مختلف قسم کے افکار و خیالات میں حیراں و سرگرداں تھے۔

ناگاہ ان کا دھیان صاحبزادہ مرحوم کی اس ہدایت کی طرف گیا جو انہوں نے غلبہ مرض کے دوران فرمائی تھی۔ وہ یہ تھی کہ میں بیمار ہو گیا ہوں اور بیماری کے دوران میرے ہمدرد اسباق میں مجھ سے آگے نکل گئے ہوں۔ گے۔ ضرورت پڑ جائے تو میرا ٹکٹ انہی والے ساتھیوں کے ہمراہ کٹوانا اور میانوالی کے حضرات کے ساتھ نہ کٹوانا۔ یہ اشارہ اس طرف تھا کہ مجھے صحیح العقیدہ اہل علم حضرات کے ساتھ دفن کیا جائے۔ اس لیے خانقاہ شریف ہی میں تدفین کا فیصلہ کیا گیا۔ بہت غور و غوض کے بعد موجودہ جگہ جو قدیم تسبیح خانہ کے بالمقابل اور حضرت اقدس کی راہ میں واقع تھی، تجویز کی۔ اس میں ایک خاص مصلحت بھی پیش نظر رکھی گئی تھی کہ آتے جاتے اور تسبیح خانہ میں بیٹھے ہوئے

حضرت اعلیٰ کی نظر صاحبزادہ مرحوم کی قبر مبارک پر پڑتی رہے گی جو ان کے درجات کی رفعت کا موجب ہوگی۔

غرض صاحبزادہ صاحب کو تجہیز و تکفین اور نماز جنازہ ادا کرنے کے بعد مقرر کردہ جگہ میں سپرد خاک کر دیا گیا۔ حضرت اعلیٰ اس واقعہ ہائلہ سے تین دن بعد تشریف لائے۔ صاحبزادہ مرحوم کی قبر مبارک پر فاتحہ پڑھی اور توجہات مسند دل فرمائی۔ اس کے بعد میاں مواز خان صاحب نے عرض کیا کہ حضرت میری ناقص رائے میں یہی جگہ صاحبزادہ مرحوم کے لیے مناسب معلوم ہوئی تھی۔ اعلیٰ حضرت نے میاں مواز خان صاحب کی تجویز کو بے حد پسند کرتے ہوئے ارشاد فرمایا:

”میاں مواز! مجھے بھی آخری جگہ کے انتخاب کا فکر رہتا تھا، جزاک اللہ تم نے میرے لیے جگہ بنا دی ہے۔“

وقائع متفترقہ : حضرت اعلیٰ قدس سرہ اپنے عہد میں سرخیل اولیاء و اتقیا اور سلف صالحین کا اعلیٰ نمونہ تھے۔ تمام مقامات مجددیہ پر کمال عبور، ان کی تفصیلی سیر کے ساتھ رسوخ تام اور سلیکین کو ان پر فائز کرنے کی قدرت، یہ سب ایسے کمالات ہیں جن میں حضرت اعلیٰ کا کوئی ہمسر اس دور میں نظر نہیں آتا۔ وہ خوش قسمت حضرات جنہوں نے اپنے دیدہ و دل کو اعلیٰ حضرت کے دیدار حقیقت آثار سے روشن کیا ہے وہ اس حقیقت کا اعتراف کیے بغیر نہیں رہ سکتے کہ آپ کی زیارت سے اسلاف کرام کی یاد تازہ ہو جاتی تھی۔ مقام قطب الارشاد و قطب المدار اور حسب اصطلاح طریقہ مجددیہ مہتمم قیوم زماں بارگاہ ربانی سے آپ کو عطا ہوا تھا۔ تمام اولیائے زمانہ، خواہ انہیں اس امر کا ادراک ہو یا نہ ہو آپ کی ذات و الاصفات سے مستفید ہو رہے تھے۔ امور نیکوینیہ کے کارپرداز جنہیں اصطلاح تصوف میں اصحاب خدمت کہتے ہیں وہ سب آپ کے زیر امارت و سیادت تھے۔ اس سلسلہ میں حضرت مولانا سید جمیل الدین احمد صاحب مدظلہ العالی نے فقیر کو ایک عجیب واقعہ سنایا۔ مولانا مصروف عالم و فاضل اور دارالعلوم دیوبند کے فارغ التحصیل ہونے کے علاوہ ریاست بہاولپور میں مدارس عربیہ کے انسپکٹر رہے ہیں۔ جس دور کا یہ واقعہ ہے اس وقت آپ مدرس عربی کی حیثیت سے ایک ثانوی مدرسہ میں درس و تدریس کے فرائض انجام دے رہے تھے۔

امارت مجاذیب و اصحاب خدمت : مولانا فرماتے ہیں کہ میں دوران ملازمت ہی حضرت اعلیٰ کی بیعت سے مشرف ہو چکا تھا اور بہت سے فوائد و انعامات خداوندی سے سرفراز تھا۔ اس سلسلہ میں جو عجیب و غریب معالما مجھے پیش آ رہے تھے، وہ خود میرے لیے بھی حیران کن تھے۔ میں اس عقیدہ میں راسخ تھا کہ اس وقت میرے شیخ تمام اولیائے عصر ہر فضیلت رکھتے ہیں۔

غلبہ حال کی وجہ سے اپنی کلاس کے طلبہ سے بھی معرفت و سلوک اور حضرت اعلیٰ کے کمالات و فضائل کا ذکر کرتا رہتا تھا۔ ایک روز میری کلاس کے چند طلبا نے بتایا کہ یہاں کبھی کبھی ایک مجذوب نظر آیا کرتا ہے اور لوگ اسے بڑا باکمال اور صاحب تصرف بتاتے ہیں یہ سن کر میں نے ان طلبا سے کہا کہ اگر وہ پھر کہیں تمہیں نظر پڑے تو مجھے اطلاع دینا یا بصورت دیگر اسے میرے پاس لے آنا۔

تضاراً چند روز بعد اس مجذوب کا گزر اسکول کے قریب سے ہوا تو مجھے طلبا نے اس کے بارے میں مطلع کیا میں اسکول سے باہر نکلا، ملاقات کی اور اسے گھرا کر کھانا کھلایا۔ جب اس کی طبیعت کو مانوس پایا تو میں نے اپنی دھن میں سوال کیا کہ اس وقت سب سے بڑے بزرگ کون ہیں؟ وہ یہ سوال سن کر کچھ دیر مجذوبانہ طور پر بڑبڑاتا رہا لیکن اسی بڑبڑاہٹ میں 'ہن ہن' کرتے ہوئے اتنا کہہ گیا کہ جو بزرگ اس وقت سب سے بڑے ہیں تو انہیں جانتا ہے اور ان کے پاس تیری آمد و رفت بھی ہے۔ اس نے اعلیٰ حضرت کا نام تو نہ لیا مگر حضرت قبلہ گاہی کی رفعت و شان کے بارے میں میرے خیال کی تصدیق ہو گئی اور اس سے مجھے بے حد مسرت ہوئی۔

اتفاق سے اس واقعہ کے بعد میں خانقاہ شریف گیا اور سارا واقعہ تفصیلات کے ساتھ حضرت اعلیٰ کی خدمت میں عرض کیا۔ آپ سن کر خاموش ہو گئے مزید کچھ نہ فرمایا اور بات آئی گئی ہو گئی۔

کافی دنوں کے بعد جب مجھے دوبارہ خانقاہ شریف حاضری نصیب ہوئی اور میں کسی کام کی غرض سے میانوالی گیا۔ وہاں میں نے اسی مجذوب کو دیکھا۔ دیکھ کر اس کی طرف تیزی سے گیا کہ کوئی بات کر سکوں، مگر جو نہی اس کی نگاہ مجھ پر پڑی یہ کہتے ہوئے بھاگ گیا:

”ہن ہن! تو یہاں بھی میرے پیچھے آگیا۔ وہاں سے تو نے مجھے نکلوا دیا تھا، کیا

اب یہاں سے بھی نکلوانا چاہتا ہے؟“

کام سے فارغ ہو کر جب واپس خانقاہ شریف پہنچا اور حضرت اقدس کی خدمت میں حاضر ہوا تو کافی مدت کے بعد حضرت قبلہ نے از خود دریافت فرمایا: شاہ صاحب! وہ مجذوب جو آپ کو بہاولپور میں ملا تھا اس سے پھر کبھی ملاقات ہوئی؟ میں نے حیرت زدہ ہو کر عرض کی کہ حضرت! آج وہ مجھے میانوالی میں نظر آیا تھا، میں اس سے

کوئی بات کرنا چاہتا تھا مگر وہ یہ کہتے ہوئے بھاگ گیا کہ تو یہاں بھی میرے پیچھے چل گیا ہے، تو نے مجھے بہادر پور سے نکلویا تھا اب یہاں سے بھی نکلوانے آیا ہے۔

حضرت اعلیٰ یہ سن کر مسکرائے اور غالباً یہ فرمایا کہ ہاں اب اسے ہوش آ گیا ہے۔

سیادت اہل خدمت کی ایک اور مثال : حضرت اعلیٰ نے ایک مرتبہ فرمایا کہ جب برادر محترم ملک محمد خان صاحب

کوٹہ میں تحصیلدار کے عہدہ پر فائز تھے۔ ان سے محکمہ مال کے حسابات میں تین روپے اور بروایت بعضے ایک پیسے

کی کمی پائی گئی۔ حکومت وقت نے اس جرم کو قابل تعزیر سمجھا اور آپ پر ایک مقدمہ بنا کر پانچ سال قید کا حکم سنایا۔

جب حضرت اعلیٰ کو اس کا علم ہوا تو آپ خانقاہ شریف سے کوٹہ روانہ ہوئے۔ راستہ میں مولانا غلام محمد صاحب

دین پوری کے ہاں قیام کیا۔ وہاں پہنچ کر آپ نے اپنی باطنی نسبت کو اس شدت کے ساتھ مستور کیا کہ مولانا باجوڑ

محالات حضرت اعلیٰ کے احوال سے آگاہ نہ ہو سکے۔ چنانچہ ایک عام زائر کی حیثیت سے جو کی روٹی اور سالن کھانے

کے لیے دیا گیا۔ رات وہاں بسر کی اور صبح کوٹہ کی جانب چل دیے۔

کوٹہ پہنچ کر حضرت اعلیٰ کو روحانی طور پر معلوم ہوا کہ امور تگوبندیہ کی انجام دہی کے لیے یہاں ایک عورت مامور

ہے۔ چنانچہ آپ نے اسے طلب فرمایا۔ جب وہ حاضر خدمت ہوئی تو حضرت اعلیٰ نے پوچھا کہ تم نے میرے بھائی کی

قید کے احکامات کیوں جاری کیے؟ اس پر اس عورت نے معذرت کی کہ حضور! مجھے اس وقت خیال نہ آیا کہ وہ

آپ کا بھائی ہے۔ اس کے کاغذات میرے سامنے پیش ہوئے تھے اور میں نے اس کے حکم نامہ سزا پر دستخط

کر دیے اب اس کی رہائی کے لیے کوشش کروں گی۔ چنانچہ ایبل دائر کی گئی اور ملک محمد خان صاحب کوئی

آٹھ نو ماہ بعد رہا ہو گئے۔

میں حقیر گدایانِ عشق را کایں قوم

شہان بے کمر و خردان بے کلمہ اند

۱۔ یہ اشارہ اس امر کی جانب تھا کہ اس نے پہلے اسرار الہیہ کو ناش کر دیا تھا جس کی وجہ سے معقوب ہو کر بہادر پور سے

نکلا گیا، اب محتاط ہو گیا ہے۔ اس واقعہ سے یہ بھی معلوم ہوا کہ حضرت اعلیٰ اپنے آپ کو مستور و مخفی رکھنا پسند

فرماتے تھے اسی بنا پر مجذوب کا اظہار ناگوار گزارا اور اسے تبدیل کر دیا



جنات کی ارادت : نیز مولانا نبیل الدین صاحب نے فرمایا کہ بعض واقعات سے یہ معلوم ہوتا ہے کہ بہت سے مسلمان جن بھی آپ کے حلقہ ارادت میں شامل تھے کیونکہ بارہا دیکھنے اور سننے میں آیا کہ اگر حضرت مائی صاحبہ سے کوئی ایسا امر سرزد ہو جاتا جو حضرت اعلیٰ کے خلاف مزاج ہوتا تو جنات حضرت مائی صاحبہ کو پریشان کرنا شروع کر دیتے تھے اور وہ اس طرح کہ مثلاً انھوں نے آلو کاٹنے کے لیے رکھے اور چھری لینے اندر چلی گئیں۔ چھری لائیں تو دیکھا کہ آلو غائب ہیں۔ پھر کسی کام سے کمرے میں گئیں اور کوئی بکس کھولا تو دیکھا کہ وہ آلو وہاں رکھے ہوئے ہیں۔ اسی طرح جنات بارہا چیزوں کو الٹ پلٹ کرنے لگ جاتے تھے پھر جب وہ بات رفع ہو جاتی تو جنات بھی اپنی حرکات سے باز آ جاتے تھے۔

بعض مطائبات : مولانا موصوف نے ذکر کیا کہ ایک دفعہ اعلیٰ حضرت نے بعض وجوہ کی بنا پر یہ ارشاد فرمایا کہ کل سے درویشوں کی چائے بند رہے گی۔ اس پر حکیم عبدالمجید صاحب سیفی جیسے مخصوص و مقرب اور بے تکلف درویشوں نے جو چائے کے عادی تھے، بطور نازیہ عرض کر دیا کہ حضرت! اگر چائے نہیں ملے گی تو پھر ہم سے نہ ذکر ہو سکے گا نہ مراقبہ۔ بایں ہمہ سابقہ حکم برقرار رہا۔ حضرت اعلیٰ نے مولانا محمد عبداللہ صاحب کو جو آپ کے خادم خاص تھے، یہ ہدایت فرمادی کہ مولوی عبداللہ جی! خیال رکھنا کہ باہر چائے نہ آنے پائے۔

حضرت مائی صاحبہ کو معلوم ہوا تو انہوں نے فرمایا، یہ نہیں ہو سکتا کہ میرے درویش چائے بند ہونے سے تکلیف اٹھائیں۔ حضرت مائی صاحبہ درویشوں پر مادر مہربان سے بھی زیادہ شفیق تھیں۔ بے حد شفقت و مرحمت کے ساتھ درویشوں کی راحت و آرام کا خیال فرمایا کرتی تھیں۔ چنانچہ انہوں نے فرمایا کہ درویشوں کو چائے ضرور دی جائیگی۔ جب حضرت اعلیٰ اپنے معمولات و مراقبہ سے فارغ ہوئے تو مائی صاحبہ نے چائے باہر بھجوا دی۔ جو نہی خدام حویلی کے مغربی دروازے سے چائے لے کر باہر آئے، حضرت مولانا عبداللہ صاحب نے انہیں ڈانٹ کر واپس کر دیا۔ پھر مائی صاحبہ نے مشرقی سمت سے خدام کو چائے دے کر بھیجا تو مولانا عبداللہ صاحب اس طرف بھاگتے ہوئے گئے اور ادھر سے بھی چائے واپس کر وادی۔ غرض اس روز صبح کی چائے حضرت مولانا عبداللہ صاحب نے باہر نہ آنے دی۔

اعلیٰ حضرت کو جب یہ صورت حال معلوم ہوئی تو خوش ہو کر مولانا عبداللہ صاحب کو ان الزم میں دوا دی کہ

”ساڈا کو تو ال تکر اے“ یعنی ہمارا محاسب تعمیل ارشاد میں چاک و چوبند ہے۔ گھر میں تشریف لے گئے تو مائی صاحبہ نے اعلیٰ حضرت سے کہا سنا اور حکم منسوخ کرنے کی درخواست کی۔ چنانچہ دوسرے وقت اعلیٰ حضرت نے فرمایا:

”ڈاکٹر نی صاحبہ نہیں مانتیں اس لیے چائے آنے دی جاتے۔“

تاثیر توجہ: ایک مرتبہ اعلیٰ حضرت نے بسلسلہ مطاببات مولانا نبیل الدین صاحب سے فرمایا کہ جب ہمارا عقد ثانی ہوا تو ایک روز ہماری خوشدامن صاحبہ نے فرمائش کی کہ آپ اپنی خصوصی توجہ میری بیٹی پر بھی مبذول فرمائی ہم نے جو توجہ کی، تو ذرا تیز پڑ گئی اور بگم صاحبہ کی چیخ نکل گئی۔ یہ دیکھ کر خورشیدامین صاحبہ ہمارے سر پر ہاتھ پھیرتے ہوئے کہنے لگیں کہ میرے کہنے کا مطلب یہ تو نہیں تھا کہ اسے آج ہی ولیہ بنا دو۔ رفتہ رفتہ بناؤ، کچھ آج بناؤ، کچھ کل بناؤ۔ ان کی یہ بات سن کر سب گھر والے ہنسنے لگے اور ہم بھی ہنس پڑے۔

علامہ شبیر احمد عثمانی کی نظر میں حضرت اعلیٰ کی قدر و منزلت: علامہ شبیر احمد عثمانی نے قرآن عزیز کی تفسیر لکھی تھی جو مدینہ پریس بجنور سے طبع ہوئی۔ یہ تفسیر حضرت شیخ المنذک کے ترجمہ پر ہے البتہ اس میں سورہ بقرہ کی تفسیر حضرت شیخ المنذک کی تحریر کردہ ہے۔ حضرت اعلیٰ نے اس تفسیر کے مطالعہ کے بعد علامہ عثمانی کی خدمت میں ایک گرامی نامہ ارسال فرمایا۔ جس میں تحریر کیا کہ آپ نے یہ تفسیر لکھ کر اہل اسلام پر ایک احسان عظیم فرمایا ہے اور میں تہجد کی نماز پڑھ کر روزانہ آپ کی درازئی عمر کی دعا کرتا ہوں کہ یہ علمی فیضان آپ کی ذات سے برابر جاری رہے۔

حضرت اعلیٰ کے وصال کے بعد مولانا محمد عبداللہ المعروف حضرت ثانی رحمہ اللہ، حضرت خان محمد صاحب قبلہ سجادہ نشین خانقاہ سراجیہ، حضرت جان محمد صاحب باگڑ والے اور ڈاکٹر محمد شریف صاحب ایک مرتبہ دیوبند تشریف لے گئے۔ ان ایام میں علامہ عثمانی ریاضی امراض کے باعث صاحب فراس تھے، نیز حضرت ثانی کو علامہ موصوف سے شرف تلمذ بھی حاصل تھا۔ لہذا ان کی زیارت کو باعث برکت سمجھتے ہوئے آپ کی خدمت میں حاضر ہوئے۔ علامہ عثمانی نے ان نفوس قدسیہ کو گھر کے اندر بلوایا اور گفتگو کا آغاز اس طریق پر فرمایا کہ میرے خصوصی معالج مجھے زیادہ گفتگو سے منع کرتے ہیں لیکن میری لطافت اور فکری صلاحیتیں حالت مرض میں عام لوگوں کے برعکس زیادہ ابھرتی

۱۔ اعلیٰ حضرت مزاجاً اہلیہ محترمہ کو ڈاکٹر نی صاحبہ کے لقب سے یاد فرمایا کرتے تھے لیکن اس مزاج میں ایک حقیقت بھی تھی کہ حضرت مائی صاحبہ چھوٹے بچوں کا علاج معالجہ بعض زینانی مجربات سے خود ہی کر لیا کرتی تھیں۔

اور جلا پاتی ہیں۔ آپ نے سلسلہ کلام جاری رکھتے ہوئے فرمایا :-

بعض لوگ ظاہری علوم پڑھتے ہیں اور کسی شیخِ طریقت کی صحبت سے مستفید نہیں ہوتے جس کے باعث وہ خشک  
تلا رہ جاتے ہیں، امورِ شرعیہ میں ایسے لوگوں کی تائید و توثیق کچھ حقیقت نہیں رکھتی۔ کچھ لوگ علم سے بے بہرہ ہوتے  
ہیں مگر کسی شیخ کی صحبت میں رہ کر ذکر و شغل کی کیفیات حاصل کر لیتے ہیں، ان کی تائید و تصدیق بھی درخورِ اعتناء نہیں  
پھر آپ نے حضرت مولانا عبداللہ رحمہ اللہ کو مخاطب کرتے ہوئے فرمایا، آپ کے شیخِ راسخ فی العلم تھے۔ اللہ تعالیٰ  
نے انہیں علومِ شرعیہ سے کما حقہ نوازا تھا اور انہوں نے شیخِ کامل کی صحبت میں تمام منازلِ عرفان کو بھی طے کیا تھا  
میری تفسیر کے مطالعہ کے بعد جو گرامی نامہ انہوں نے مجھے لکھا ہے اسے میں نے حرزِ جاں سمجھ کر محفوظ رکھا ہے اور  
اپنے اعزہ و اقارب کو نصیحت کی ہے کہ میری وفات کے بعد اسے میری قبر میں رکھ دیا جائے تاکہ میرے لیے نجات  
اُخروی کا وسیلہ بن سکے۔ اہلِ طریقت کی ایمان افروزی کے لیے ہم علامہ عثمانیؒ کا جواب جو انہوں نے حضرت اعلیٰ  
کی خدمت میں بھیجا تھا، زیبِ قرطاس کرتے ہیں :-

از بندہ شہید احمد عثمانی عفا اللہ عنہ

بخدمتِ گرامی مکرم و معظّم جناب مولانا صاحبِ دامت برکاتہم

بعد سلامِ مسنون آنکہ۔ مدتِ ہوئی والا نامہ پہنچا تھا، میں مشغول بہت رہا۔ پھر علیل ہو گیا۔ آنکھوں  
میں تکلیف تھی، جس سے زشت و خواندہ کا سلسلہ جاری نہ رہ سکا۔ اب الحمد للہ آفاقہ ہے۔  
آپ جیسے بزرگوں کی نظرِ عنایت اور دعواتِ صالحہ کا امیدوار ہوں۔ اگر میری کتاب  
اور فوائدِ قرآن سے جناب کو دلچسپی ہوئی اور آپ کی نگاہ میں پسندیدہ ٹھہری تو میں اس کو اپنے لیے  
اور کتاب کے حق میں فالِ نیک سمجھتا ہوں، شاید وہاں بھی حق تعالیٰ توشیحِ آخرت بنا دے۔ حسنِ خاتمہ  
کے لیے دعا فرما کر بندے کو ممنون فرمائیں۔

از ڈابھیل ضلع سورت

یوم عاشوراء ۱۳۵۶ھ مطابق دسمبر ۱۹۳۵ء

حضرت مولانا انور شاہ صاحبِ شہسبیری کی خانقاہ سراجیہ میں تشریف آوری : حضرت انور شاہ صاحبِ کشمیری

مولانا حسین علی صاحب کی دعوت پر میا زوالی تشریف لائے۔ تشریف آوری کا مقصد بعض فروعی مسائل شرعیہ پر تصفیہ و تحقیق تھا۔ اس اجتماع میں مولانا بدر عالم، مولانا حبیب الرحمن صاحب لدھیانوی، مولانا رفیع الحسن، سید عطاء اللہ شاہ صاحب بخاری رحمہم اللہ اور دیگر اکابر علماء شریک تھے۔ حضرت اعلیٰ مولانا انور شاہ صاحب کی ملاقات کے لیے میا زوالی تشریف لے گئے اور خانقاہ سراجیہ آنے کی دعوت دی جسے حضرت انور شاہ صاحب نے قبول فرمایا۔ علامہ کشمیری کی موجودگی میں مولانا حسین صاحب نے فرمایا کہ حضرت احمد خان صاحب میرے پیر بھائی اور ہم مسلک ہیں مگر امور شرعیہ کے نفاذ میں شدت اختیار نہیں کرتے حالانکہ قرآن عزیز میں **وَاعْلَظُّ عَلَيْهِمْ** کی نص قطعی موجود ہے۔ حضرت اعلیٰ نے فرمایا کہ یہ آیہ مبارکہ جہاد سے متعلق ہے اور اس کا مصداق کفار ہیں جن پر شدت کا حکم دیا گیا ہے۔ مگر دین کی تبلیغ و اشاعت کے سلسلہ میں **فَقُولَا لَهُ قَوْلًا لِّیْنَا** کا ارشاد ہے۔ علامہ کشمیری نے اعلیٰ حضرت کی رائے مبارک سے اتفاق فرمایا۔

حضرت اعلیٰ نے خضاب بالسواد کے جواز میں بہت تحقیق کی تھی۔ علامہ کشمیری کی خانقاہ سراجیہ میں تشریف آوری کے بعد آپ نے اپنے تحقیقی ماخذ اور تفصیلات کو ان کی خدمت میں پیش کیا جس پر حضرت انور شاہ صاحب نے فرمایا کہ اس مسئلہ میں ہر چند علمائے دیوبند کا اختلاف ہے تاہم اتنی گراں بہا تحقیق کے پیش نظر آپ کے لیے گنجائش کی صورت نکل سکتی ہے۔

حضرت اعلیٰ کی تحقیق کا حاصل یہ ہے :-

مسلم شریف کتاب اللباس والزیئۃ میں حدیث جابرؓ **غیر و اھذا البشی و اجتنبوا السواد** (بالوں کی اس سفیدی کو کسی چیز سے بدل دو اور سیاہی سے پرہیز کرو) میں **واجتنبوا السواد** کی زیادتی تنقید رجال کے بعد ثابت نہیں۔ خلاصہ بحث یہ ہے کہ اس حدیث کے چار راوی ہیں۔ جن میں دو ثقہ اور دو مدلس ہیں۔ مدلس راویوں کی روایت میں **واجتنبوا السواد** مروی ہے۔ جب دو ثقہ راویوں سے پوچھا گیا کہ ہل روئی جابرؓ **واجتنبوا السواد** تو انہوں نے کہا لا یعنی حضرت جابرؓ نے **واجتنبوا السواد** کا جملہ روایت نہیں کیا۔ پس **غیر و اھذا البشی** کی روایت صحیحہ کہ سفید بالوں کا رنگ بدل لیا کرو ایک حکم عام ہے۔ خواہ سفیدی پر سیاہ رنگ کا خضاب کیا جائے یا اسے ہندی و دسمہ وغیرہ سے بدل دیا جائے۔

آپ امام نقش بند یہ ہیں: حضرت اعلیٰ کے علامہ سید انور شاہ صاحب کشمیری سے بہت قریبی مراسم تھے۔

آپ ایک مرتبہ ان کی ملاقات کے لیے دیوبند تشریف لے گئے۔ دیوبند میں قیام کے دوران ایک روز حضرت علامہ نے اثنائے گفتگو حضرت اعلیٰ سے یہ فرمایا کہ مولانا! حدیث شریف کا درس دیتے ہوئے مجھے کبھی کبھی حلقہ درس میں محنت کا احساس ہوتا ہے جبکہ پیشتر درس کی فضائل طافت دپاکیزگی سے معمور ہوا کرتی تھی۔ حضرت اعلیٰ نے شاہ صاحب قبلہ سے اگلے روز فرمایا کہ آپ کے درس میں بعض طلباء کا بے وضو اور ناپاک حالت میں شریک ہونا آپ کے اس احساس اور ناگہاری کا باعث ہے۔ تحقیق کرنے پر حضرت اعلیٰ کا ارشاد درست نکلا۔ چنانچہ حضرت علامہ نے حضرت اعلیٰ کے اس ارشاد کو اپنے ہم عصر علماء کے سامنے پیش کر کے بے حد تعریف کی اور فرمایا کہ حضرت مولانا احمد خان صاحب اس وقت سلسلہ عالیہ نقشبندیہ کے امام اور عارفِ کامل ہیں۔

حضرت سید عطاء اللہ شاہ صاحب بخاری کے لیے دُعا؛ حضرت خان محمد صاحب قبلہ سجادہ نشین خانقاہ سراجیہ

نے بیان فرمایا کہ حضرت سید عطاء اللہ شاہ صاحب بخاری راولپنڈی جیل میں اسیر تھے وہاں مولانا ظہور احمد صاحب بگڑی بھیروی نے ان سے ملاقات کی۔ شاہ جی نے مولانا کے ہاتھ اعلیٰ حضرت کی خدمت میں یہ پیغام بھیجا کہ آپ زندہ ہوں اور میں جیل کی کال کو ٹھٹھوں میں بند رہوں، یہ بات مناسب نظر نہیں آتی۔ مقصود رہائی کے لیے دُعا کی درخواست تھی حضرت سجادہ نشین نے فرمایا کہ میں ان ایام میں بھیرہ میں درسیات عربیہ کا طالب علم تھا۔ مولانا موصوف نے یہ پیغام مجھے پہنچایا۔ میں اعلیٰ حضرت کی خدمت میں حاضر ہوا اور شاہ جی کا پیغام دیا۔ حضرت اعلیٰ نے فرمایا اگر ملاقات طبعی حال نہ ہوتی تو میں شاہ جی کو ایک دن بھی جیل میں نہ رہنے دیتا۔ اس کے بعد لہارام والے مشور کس کی سماعت شروع ہوئی یہ اعلیٰ حضرت کی توجہ اور دُعا کی تاثیر تھی کہ شاہ صاحب نے اس اسیری اور بھیانک سازشوں پر مبنی مقدمہ سے نجا پائی۔

حضرت امام ربانی سے دالمانہ عقیدت؛ خانقاہ سراجیہ سے حضرت مولانا غلام محمد صاحب قادری چشتی کی خانقاہ

قریب ہی واقع ہے۔ مولانا غلام محمد صاحب ایک مرتبہ سرہند شریف حضرت امام ربانی مجدد الف ثانی کے روضہ اقدس پر حاضر ہوئے، وہاں حاضر ہو کر یہ درخواست کی کہ مجھے کوئی ہدیہ عنایت فرمایا جائے۔ درخواست کے بعد اپنی قیام گاہ پر تشریف لے گئے۔ جب دوبارہ حضرت کے مزار پر انوار پر حاضر ہوئے تو دیکھا کہ قبر مبارک پر بچھے ہوئے غلاف کی

← مفتی محمد شفیع صاحب بانی سراج العلوم سرگودھانے یہ واقعہ مولانا شمس الحق افغانی مدظلہ شیخ التفسیر جامعہ بہاولپور سے بیان کیا اور مولانا موصوف سے حضرت خان محمد صاحب قبلہ سجادہ نشین خانقاہ سراجیہ نے سنا۔


درمیانی سطح او پر اٹھی ہوئی ہے۔ مولانا سمجھ گئے کہ میری درخواست قبول ہوگئی ہے اور غلاف کے نیچے جو چیز بھی موجود ہے وہی میرے لیے ہدیہ ہے۔ غلاف کو اٹھا کر دیکھا تو اس کے نیچے مٹی کی ایک مدور ڈلی رکھی ہوئی تھی۔ اسے اٹھا لیا اور چند روز قیام کے بعد واپس اپنی خانقاہ میں تشریف لے آئے۔

جب مولانا کی وفات کا وقت قریب آیا تو انہوں نے حضرت اعلیٰ کو بلایا اور کہا کہ مجھے آپ پر کامل یقین ہے کہ آپ میری آخری آرزو کو پورا فرمائیں گے۔ یہ کہنے کے بعد انہوں نے حضرت مجدد الف ثانیؒ کے مزار مبارک سے ملنے والی مٹی کی ڈلی کا ذکر کیا جو انہیں ہدیہ کے طور پر عطا کیا گئی تھی اور التماس کیا کہ اس مٹی کو باریک پس کر ان کی دفات کے بعد تمام اعضائے سجدہ پر مل دیا جائے۔ حضرت اعلیٰ نے ان کی وصیت کے مطابق عمل کیا اور انگلیوں کے ساتھ تمام مٹی ان کے اعضائے سجدہ پر حسب وصیت لگادی۔ آپ نے اس کے بعد برتن میں پانی ڈالا اور باقی ماندہ مٹی کو گھول کر تبرکاً و تیمناً پی لیا۔

اصل فتنہ کی نشاندہی : جن ایام میں مسجد شہید گنج کی تحریک زوروں پر تھی اور اہل اسلام میں ہر فرد ولولہ و جوش کا مرقع تھا، حضرت اعلیٰ نے مجلس احرار کو ایک گرامی نام تحریر فرمایا جس میں لکھا کہ مسجد شہید گنج اگر مسلمانوں کے ہاتھ سے چلی جا رہی ہے تو اس کا غم نہ کریں، اللہ تعالیٰ کے فضل و کرم سے مساجد پھر بھی تعمیر کی جاسکیں گی۔ ان کی حیثیت ہمال میں ثانوی ہے۔ اسلام کے تحفظ و بقا کو اولیں اہمیت حاصل ہے اور اصل فتنہ موجودہ دور میں مزائیت کا ہے جو وجود اسلام کو مٹانا چاہتا ہے، اس کے خلاف جہاد جاری رکھنا چاہیے۔ اگر اسلام محفوظ رہا تو مساجد کی کمی نہ رہے گی۔ لہذا بقائے اسلام کی خاطر اپنی تمام کوشش و ہمت کو مبذول کرنا چاہیے۔

مولانا حبیب الرحمن صاحب لدھیانوی، حضرت عطاء اللہ شاہ صاحب بخاری اور دیگر اکابر احرار فرمایا کرتے تھے کہ حضرت عبدالقادر رائے پوری اور حضرت اعلیٰ مولانا احمد خان صاحب وہ مبارک ہستیاں ہیں جنہوں نے مسجد شہید گنج کے سلسلہ میں ہمیں صحیح مشورے دیے اور ہمیشہ ہماری حوصلہ افزائی فرمائی۔


شفائے قاضی عیاض : حضرت اعلیٰ فرمایا کرتے تھے کہ حضور رسالت صلی اللہ علیہ وسلم کی سیرت طیبہ کے سلسلہ میں قاضی عیاض کی کتاب شفا کا مطالعہ ضروری ہے۔ یہ کتاب حضور ختمی مرتبت کی حیات مبارکہ کے تمام پہلوؤں پر روشنی ڈالتی ہے۔ علمائے کرام کو چاہیے کہ اس کتاب کو اکثر زیر مطالعہ رکھیں تاکہ حضور صلی اللہ علیہ وسلم کی سیرت



اندرونی محراب



مسجد خاتقاہ سراجیہ



جیسے پاکیزہ موضوع پر تقریر کرتے وقت وہ مستند جامع اور صحیح آثار و روایات کو افراد امت کے سامنے پیش کر سکیں۔  
مقبولیت مسجد کی پیشگوئی : میاں نامدار خان صاحب نے بیان کیا کہ خانقاہ سراجیہ کی موجودہ مسجد تعمیر کے آخری  
 مراحل سے گزر رہی تھی اور ہم سب حضرت اعلیٰ کی خدمت میں بیٹھے ہوئے تھے۔ اہل مجلس میں سے کسی نے کہا کہ اگر  
 یہ مسجد کسی شہر میں ہوتی تو کیا اچھا ہوتا۔ اس پر حضرت اعلیٰ نے جواب دیا کہ مسجد کسی شہر میں ہو یا جنگل میں اس کی  
 اصل زیب و زینت نمازیوں کے دم قدم سے ہے۔ انشاء اللہ ہماری مسجد قیامت تک آباد رہے گی۔ اور درواز  
 علاقوں سے لوگ اسے دیکھنے کے لیے آیا کریں گے۔ ایک نشست میں حضرت اعلیٰ نے یہ جملہ بھی فرمایا تھا کہ  
 یہاں نماز جمعہ بھی پڑھی جایا کرے گی۔

صبر و رضا کی تلقین : نیز میاں نامدار خان نے بیان کیا کہ حضرت اعلیٰ ایک دفعہ سرہند شریف حضرت مجدد الف  
 ثانی کے روضہ اقدس پر تشریف لے گئے۔ ادھر صاحبزادہ محمد صادق صاحب علیل ہو کر گھر پہنچے اور چند روز میں ان کا  
 وصال ہو گیا۔ حضرت اعلیٰ واپس تشریف لائے تو سب سے پہلے محمد صادق صاحب کی قبر پر فاتحہ پڑھی۔ پھر گھر جا کر  
 بتلائے غم مستورات کو آہ و بکا سے روکا۔ جب آپ باہر آئے تو ہم سب عقیدت مند مولانا احمد دین صاحب کیلے والے  
 کے ساتھ الٹی چار پائیوں پر بیٹھے ہوئے تھے۔ حضرت اعلیٰ نے جب یہ صورت حال دیکھی تو مولانا احمد دین صاحب  
 سے مخاطب ہوئے کہ حضرت! آپ نے عالم فاضل ہو کر اظہارِ غم کا یہ کون سا طریقہ اختیار فرمایا ہے۔ انہوں نے کہا  
 حضور! ان لوگوں کے رسم و رواج ہیں۔ آپ نے فرمایا، اللہ تعالیٰ کی رضا جوئی اور احکامِ دینیہ کی پیروی ہر حال میں مقدم  
 ہونی چاہیے اور اس قسم کے رسم و رواج سے کامل اجتناب کرنا چاہیے۔ پھر سلسلہ کلام جاری رکھتے ہوئے فرمایا:  
 ہر شخص کو موت کا مزا چکھنا ہے، بقائے دوام اسی ذات برتر و اعلیٰ کو زیبا ہے۔ اس کی رضا کا اعتقاد کرنا عین عبادت  
 ہے۔ اور اس کی عظمت کے سامنے کسی کو دم مارنے کی جرأت نہیں ہے۔

کسے زچون و چہ دام نمی تو اندزد

کہ نقش بند حوادث درائے چون و چہ راست

ایک مقروض کی قرضے سے نجات : یہ واقعہ بھی میاں نامدار خان ہی نے بیان کیا کہ ایک مرتبہ اعلیٰ حضرت

میرے چچو پھی زاد بھائی محمد بخش کی دعوت پر گل میری تشریف لے گئے۔ محمد بخش ایک ساہوکار بھانوج کا مقروض تھا



جو اسے قرضہ کی ادائیگی کے سلسلہ میں بار بار تنگ کیا کرتا تھا۔ وہ یہاں حضرت اعلیٰ کی موجودگی میں بھی آدھمکا۔ اور حساب بے باق کرنے کا مطالبہ کیا۔ حضرت اعلیٰ نے اسے اپنے ہی کھاتے لانے کے لیے کہا۔ جو نہی وہ گھر پہنچا تو دردِ اعصاب میں مبتلا ہو گیا اور جب بھی کھاتے لایا تو ان میں محمد بخش کا حساب کتاب سرے سے مفقود تھا۔ وہ تمام حسابات جن کا اندراج اس نے اپنے ہاتھوں سے کیا تھا، صفحات سے یکسر محو ہو چکے تھے۔ حضرت اعلیٰ نے فرمایا کہ ایک اونٹ لے لو اور اس کا حساب بے باق کر دو۔ مگر وہ برابر یہی کہتا چلا جا رہا تھا کہ حضور میری جاں بخشی فرمائی جائے۔ میں اس سے کسی قسم کا مطالبہ نہیں کرتا۔ آخر الامر محمد بخش نے اعلیٰ حضرت کی دعا و برکت سے مہاجن کے اس طویل سلسلہ حسابات سے نجات پائی۔

**فیضانِ نظر:** سردار علی خان صاحب نے حضرت اعلیٰ کے ایک مرید عبدالجلیل صاحب سے یہ واقعہ سنا کہ آپ دورانِ سفر ایک جگہ قیام پذیر ہوئے۔ اس قصبہ میں ایک سید صاحب نے فرمایا کہ آجکل پیروں فقیروں نے دکانداری چلا رکھی ہے اور خلقِ خدا کو گمراہ کرتے پھرتے ہیں۔ ان کے یہ الفاظ اعلیٰ حضرت کے گوش گزار کیے گئے۔ آپ نے اگلے روز انہیں دس بجے ملاقات کی دعوت دی۔ شاہ صاحب جو نہی حضرت اعلیٰ کے کمرے میں داخل ہوئے، آپ نے ان پر توجہ فرمائی اور وہ زمین پر گر کر ٹپنے لگے۔ کچھ دیر بعد جب ہوش آیا تو شاہ صاحب نے حضرت اعلیٰ کے قدموں پر سر رکھ دیا اور بیعت کی درخواست کی۔ آپ نے فرمایا ابھی تمہیں بیعت نہیں کریں گے۔ پہلے یہ دیکھو کہ کون سا سودا اس دکان میں موجود نہیں ہے۔ اس کے بعد ارشاد فرمایا کہ دورانِ سفر تمہیں بیعت نہیں کریں البتہ اگر خانقاہ سراجیہ آجاؤ تو وہاں داخل طریق کر لیں گے۔ چنانچہ وہ خانقاہ سراجیہ تشریف لا کر داخل طریقہ ہوئے۔ ایک ماہ قیام کیا اور ان مقاماتِ عالیہ پر فائز ہوئے جو سالہا سال کی ریاضت کے بعد نصیب ہوتے ہیں

**حضور رسالت ﷺ کا خطاب:** حضرت سید مغیث الدین شاہ صاحب نے فرمایا کہ حضرت اعلیٰ نے حج بیت اللہ شریف سے فارغ ہو کر رسالت مآب صلی اللہ علیہ وسلم کے روضہ اطہر کی زیارت کی۔ مدینہ منورہ میں قیام کے دوران ایک روز حضور کے روضہ اقدس پر اس وقت حاضر ہوئے جب مواجہ شریف کے پاس کوئی فرد موجود نہ تھا۔ آپ نے نبی کریم صلی اللہ علیہ وسلم کی خدمت میں سلام پیش کیا اور حضور رسالت مآب کا جواب مبارک اپنے کانوں سے سنا۔

لے سردار علی خان صاحب بھٹی۔ ساکن کراٹھ ضلع گجرات

انتہائے کرم : صوفی محمد عبداللہ صاحب نے جو نصف صدی سے خانقاہ سراچیہ کے ساتھ وابستہ ہیں، بیان کیا کہ اعلیٰ حضرت زندگی کے آخری ایام میں فرمایا کرتے تھے کہ میں نے کسی مُرید کو محروم نہیں رکھا۔ ہر شخص کو حسبِ استعداد سلسلہ عالیہ نقشبندیہ مجددیہ کے فیوض و برکات سے بہرہ ور کیا ہے۔ تعلیم و تربیت کا یہ دور مکمل ہو چکا ہے اور اب آرزو ہے کہ اگر ذاتِ باری تعالیٰ فرصت عطا فرمائے تو ایک نئے دور کا آغاز ہو۔ پہلے کی طرح طالبانِ حق کو داخلِ طریقہ کر دوں اور انہیں وصولِ الی اللہ کی تمام منازل طے کراؤں۔

جس مجلس میں حضرت اعلیٰ نے یہ ارشاد فرمایا اس میں جس قدر متوسلین سلسلہ موجود تھے تمام کو بیک وقت ترویجِ طریقہ کی اجازت مرحمت فرمائی۔ ڈاکٹر محمد شریف صاحب، میاں علی بہادر صاحب، میاں اللہ یار صاحب اور دیگر حضرات شریکِ مجلس تھے۔

در فیض است منشیں از اجابت نا امید اینجا

بزرگ دانہ از ہر قفل می رود کلبہ اینجا

جامع کمالاتِ مستی : میاں نامدار صاحب کا بیان ہے کہ ہم حضرت اعلیٰ کی زمین میں ہل چلا رہے تھے، سخت گرمی کا موسم تھا اتنے میں آپ گھر سے باہر تشریف لائے اور مجھ سے مخاطب ہوئے کہ احمد لاگری کو اللہ نے فرزند عطا کیا ہے اگر مولاکریم تمہیں بھی کوئی فرزند عطا فرمائے تو کس قدر مقامِ مسترت ہو۔ میاں صاحب موصوف نے جواب دیا کہ یہ حضور کی دعا اور کرم نوازی ہوگی۔ دریں اثنا حضرت اعلیٰ کا ایک مُرید لنگر کے لیے سر پر اپار کا ایک بڑا برتن رکھے کنڈیاں کی طرف سے آتا ہوا دکھائی دیا۔ آپ نے اسے دیکھ کر کہا ہمارے ساتھیوں کو سفر میں سخت تکلیف برداشت کرنا پڑتی ہے۔ اس کے بعد آپ نے مغرب کی جانب اشارہ کرتے ہوئے فرمایا:

” درویشو اور دوستو! دعا کرو یہاں کوئی ریلوے سٹیشن بن جائے جس سے آمد و رفت

میں سہولت ہو۔“

پھر راوی کا بیان ہے کہ میں نے حضرت اعلیٰ کی تین کرامتوں کا بہ چشمِ خود مشاہدہ کیا:

ا: جس سمت آپ نے اشارہ کیا تھا، خانقاہ سراچیہ ریلوے سٹیشن وہیں بنا۔

ب: اللہ تعالیٰ نے مجھے فرزند عطا کیا۔

ج : فرزند مسعود ولادت کے چند روز بعد سخت بیمار ہوا اور اس نے آپ کی دعا سے صحت کاملہ پائی۔

بھد اللہ حیات ہے اور صاحب اہل و عیال ہے۔

میاں نامدار صاحب کا کہنا ہے کہ ہم سالہا سال حضرت اعلیٰ کی خدمت میں رہے، آپ نے کسی معاملے میں کبھی تعلیٰ یا تکنت کا اظہار نہیں فرمایا۔ ہمیشہ تواضع و انکسار ہی کو شعار بنایا۔ البتہ جب کسی کام کے بارے میں حضرت اعلیٰ یہ فرما دیتے تھے کہ اگر اس طرح ہو جائے تو بہت اچھا ہے۔ اس وقت ہمارا دل گراہی دیتا تھا کہ آپ کا یہ ارشاد اب تقدیر الہی کی صورت وارد ہونے والا ہے اور کائنات کی کوئی چیز اسے رد نہ کر سکے گی۔

## چند ایباتِ افروز مشاہدات

اس عنوان کے تحت ہم قارئین کرام کو مولانا عبدالستار صاحب سے متعارف کراتے ہیں۔ وہ اعلیٰ حضرت

کے خلیفہ مجاز ہیں اور اس دور کے خدام میں سے ہیں جب حضرت اعلیٰ کا قیام بکھر اشریف میں تھا۔ عمر مبارک ۱۰۳ سال ہے بڑے فاضل اور صاحب کمالات بزرگ ہیں۔ درج ذیل واقعات انہوں نے بیان کیے۔

سیدنا مجدد الف ثانی اور خواجگان سرہند کی روحانی زیارت : ایک مرتبہ اعلیٰ حضرت سرہند شریف حضرت

امام ربانی مجدد الف ثانی قدس سرہ کے روضہ اقدس پر تشریف لے گئے۔ آپ کے ہمراہ درویشوں کی ایک خاصی جماعت

تھی جن میں مولانا عبدالستار صاحب بھی شامل تھے۔ حضرت اعلیٰ نے شبانہ روز خدمات کی بجائے آوری پر مولانا موصوف کو

مامور فرمایا تھا۔ قیام کے دوران ایک روز علی الصبح آپ حضرت مجدد الف ثانی کے مزار مبارک پر تشریف لے گئے۔ کچھ دیر

وہاں مراقبہ کرنے کے بعد اپنے حجرے میں واپس آگئے، جہاں دیگر عقیدت مند آپ کے منتظر تھے۔ چائے تیار تھی جو خدمت

میں پیش کر دی گئی۔ جونہی مولانا نے چائے کی پیالی کو ہاتھ لگایا دیکھا کہ حضرت مجدد الف ثانی، خواجہ محمد معصوم، حجۃ اللہ نقشبند

ثانی، خواجہ سیف الدین اور خواجہ محمد زبیر قدس اللہ تعالیٰ اسرارہم روحانی طور پر تشریف لے آئے ہیں۔ البتہ خواجہ محمد زبیر

صاحب ذرا پیچھے ہٹ کر کھڑے تھے۔ مولانا یہ منظر دیکھ کر یکایک احتراماً اٹھ کھڑے ہوئے۔ چائے کی پیالی ہاتھ سے

گری اور چائے قالین پر بہ گئی۔ حضرت اعلیٰ اور دیگر متوسلین بھی فوراً تعظیم کے لیے اٹھ کھڑے ہوئے۔ کچھ دیر بعد جب

یہ نفوس قدسیہ تشریف لے جا چکے تو مولانا موصوف نے حضرت اعلیٰ سے کہا: حضور! معافی کا خواست گزار ہوں کہ میں

نے اکابرِ مجددیہ کے احترام کی بجا آوری میں آپ پر سبقت کی۔ اس پر آپ نے فرمایا: بھولے فقیر! تو نے بالکل درست کیا ہے، اس میں ناراضی کی کوئی بات نہیں۔“

عذابِ قبر کا ازالہ : مولانا موصوف نے بیان کیا کہ ہم حضرت غلام محمد صاحب قادری چشتی رحمہ اللہ کا جنازہ لے کر ان کی ذاتی زمین میں تدفین کے لیے پہنچے، قبرستان بھی پاس ہی تھا۔ قبر بھی کھودی جا رہی تھی، لہذا جنازہ وہاں رکھ کر ہم سب بیٹھ گئے۔ مولانا موصوف نے ایک قبر کے پاس بیٹھ کر مراقبہ کیا اور دیکھا کہ قبر میں مدفون شخص آگ میں جل رہا ہے۔ یہ دیکھ کر مولانا کو پسینہ آ گیا اور چہرے کا رنگ متغیر ہو گیا۔ اعلیٰ حضرت قریب ہی تشریف فرما تھے چنانچہ کسی نے مولانا کے اس مشاہدے کو آپ تک پہنچا دیا۔ حضرت اعلیٰ نے بنفس نفیس وہاں مراقبہ کیا، خصوصی توجہ مبذول فرمائی اور یوں لب کشا ہوئے کہ اللہ تعالیٰ نے اس شخص کا نصف عذاب دور کر دیا ہے۔ اب اس کے پسماندگان سے کہو کہ وہ اسے ختم قرآن شریف کا ایصالِ ثواب کریں جس سے باقی عذاب جمل جاتے گا۔ چنانچہ انہوں نے حضرت اعلیٰ کے ارشاد کے مطابق عمل کیا۔ اس کے بعد مولانا دوبارہ اس شخص کی قبر پر گئے اور مراقبہ کیا، دیکھا کہ اس سے عذاب الہی دور ہو گیا اور وہ جنت میں مقیم ہے۔

نسبتِ شیخ کا صحیح مقام : کھولہ شریف میں قیام کے دوران ایک مرتبہ اعلیٰ حضرت نے مولانا کو گل میری اور نانگنی سے مرغیاں لانے کے لیے بھیجا۔ ان ہر دو مقامات کا فاصلہ کھولہ شریف سے بارہ تیرہ میل تھا۔ چنانچہ مولانا کمر بستہ ہو گئے اور منزل مقصود کی طرف روانہ ہوئے۔ اس ریگ زار کو آپ دوڑتے ہوئے طے کر رہے تھے۔ اثنائے سفر ایک نورانی چہرہ والے سفیدیش بزرگ ملے۔ انہوں نے سلام مسنون کے بعد مولانا سے مصافحہ کیا اور فرمایا کہ میں خضر ہوں کچھ دیر میرے پاس ٹھہر جاؤ۔ مولانا نے جواب دیا۔

”میرا خضر کھولہ شریف میں قہقہے بیٹھا ہوا ہے۔ اس نے مجھے گل میری اور نانگنی سے مرغیاں لانے کا حکم دیا ہے۔ لہذا اجازت دیجیے میں بھی نہیں سکتا۔“

اس پر سیدنا خضر علیہ السلام نے فرمایا: مبارک ہو، مبارک ہو۔

مولانا نے ہر دو قصبوں سے مرغیاں لے کر ایک ٹوکری میں ڈالیں جسے وہ اپنے ساتھ لے گئے تھے اور تیز رفتاری سے واپسی کا سفر شروع کیا۔ نماز مغرب موضعِ نبی کی مسجد میں ادا کی مگر مرغیوں کا ٹوکرا ذہن سے اتر گیا۔ جب اعلیٰ حضرت

کی خدمت میں حاضر ہوئے تو آپ نے فرمایا 'عبدالسمار! تم آگئے۔ ہماری مرغیاں کہاں ہیں؟ اس پر مولانا موصوف کو یاد آیا کہ مرغیوں کا ٹوکرا مسجد میں چھوڑ آئے ہیں۔ چنانچہ اسی وقت دوڑتے ہوئے وہاں پہنچے۔ ٹوکرے کو اٹھایا اور حضرت اعلیٰ کی خدمت میں لے آئے۔ اعلیٰ حضرت نے مولانا سے فرمایا کہ اپنے سفر کی کیفیت بیان کرو۔ چنانچہ انھوں نے سیدنا خضر علیہ السلام سے ملاقات کا واقعہ من و عن بیان کر دیا۔ اعلیٰ حضرت نے فرمایا تمہیں خضر علیہ السلام کو اس انداز سے جواب دینے کا طریقہ کس نے سکھایا، مولانا نے آسمان کی طرف اشارہ کرتے ہوئے کہا "اللہ تعالیٰ نے آپ کی بدولت" اس پر حضرت اعلیٰ نے آپ کو گلے لگایا اور ذبایا "مرحبا۔ مرحبا"

النوار الہیہ کا نزول : مولانا موصوف کو اعلیٰ حضرت کے سوانح حیات مرتب کرنے کے سلسلہ میں جولائی ۱۹۷۲ء کو خانقاہ سراجیہ بلا گیا۔ آپ نے رات خانقاہ میں قیام کیا۔ سحری کے وقت اٹھے اور حضرت اعلیٰ کے مزار کی جانب چل دیے۔ جب احاطہ مزارات میں داخل ہوئے تو مدتِ مدید کے بعد حاضر ہونے کا احساس دامنگیر ہوا جس کی ندامت کے باعث وہیں ٹھہر گئے۔ چنانچہ حضرت اعلیٰ کی قبر مبارک سے یہ ندا آئی ہے

اے دوست بیا کہ ماتر ائیم بیگانہ مشوک آشنا تئیم

(اے دوست! آجا کہ ہم تیرے ہیں۔ بیگانگی اختیار نہ کر کہ ہم تیرے آشنا ہیں)

اس ارشاد سے انہیں تسلی ہوئی۔ مزار کے قریب بیٹھ کر سوا گھنٹہ مراقبہ کیا۔ مولانا نے فرمایا کہ آج حضرت اعلیٰ کے مزار پر میں نے اللہ تعالیٰ کے ان انوار و تجلیات کا بعینہ مشاہدہ کیا ہے جو عزمین شریفین میں قیام کے دوران دیکھے تھے۔

## حضرت اعلیٰ کا ذوق سخن

اللہ رب العزت نے حضرت اعلیٰ کو جہاں عرفان ذات کے بلند و بالا مقامات پر فائز کیا تھا، وہاں آپ کو ذوق سخن کی تمام صلاحیتوں سے بھی بدرجہ اتم نوازا تھا۔ اس متاعِ گراں بہا کو آپ روزِ ازل سے اپنے ساتھ سمیٹ لئے تھے۔ ذوقِ سخن دراصل اس پاکیزہ کیفیت کا نام ہے جو دردمند، صاحبِ دل اور سوز و گداز سے معمور حضرات کو نصیب ہوتی ہے۔ جس دل میں درد مندی کا جوہر نہ ہو، وہ شعری لطافتوں سے بہرہ ور نہیں ہو سکتا پھر یہ کیفیت ہمیشہ صاحبِ طرز ادیب کی پشت پناہی کرتی ہے۔ بسا اوقات کوئی مفہوم مبہم ہوتا ہے تو کسی عمد

شعر کا پیوند اسے واضح کر دیتا ہے، کوئی سادہ اور سلیس بیان ہو تو شعر اس میں حسن اور رنگینی پیدا کر دیتا ہے، نیز بیان کے اس تنوع کے باعث قاری مسلسل آگے بڑھتا چلا جاتا ہے اور کیسوی کا تار ٹٹنے نہیں پاتا۔ مزید یہ کہ انشا پر از بھی تحریر کرتے وقت نظم کے جواہر ریزوں سے متکیف ہوتا ہے اور انہیں سلک آبدار کی صورت میں پروتا ہوا چلا جاتا ہے۔

حضرت حسان بن ثابتؓ عظیم شاعر اور مداح رسول صلی اللہ علیہ وسلم تھے حضور رسالت مآبؐ نے ان کے حق میں یہ دعا فرمائی تھی کہ اے اللہ! روح القدس سے حسان بن ثابتؓ کی مدد فرما۔ چنانچہ آپ ارتجالاً قصائد لکھ دیتے تھے جن میں حضور کی شان اور محاسن اسلام کا بیان ہوتا تھا۔

حضرت مجدد الف ثانی قدس سرہ نے اپنے مکتوبات میں متعدد مقامات پر عربی و فارسی اشعار کے حوالے سے اپنے موضوع بحث اور مطالب کو روشن تر اور مزین فرمایا ہے۔ مثلاً مقامات سلوک کی مشکلات و موانع کے بیان میں آپ نے اکثر یہ شعر تحریر کیا ہے۔

كَيْفَ الْوُصُولُ إِلَى سَعَادَ دَدُونَهَا  
قَلَّلُ الْجَبَالِ وَ دُونَهَا خِيُوفُ

اسی طرح حضرت امام ربانی قدس سرہ نے اہل طلب کا انوار الہیہ سے سیراب ہونے کے باوجود تشنگی کا اظہار کرنا اور لمحہ بھر کی بھجوری کو ایک عمر کی جدائی محسوس کرنا اور اس قسم کے دیگر احساسات کو اس شعر سے واضح کیا ہے۔

وصال گر ہمہ عمر است، عمر یک نفس است فراق گر سرموئے است، کوہ الوند است

گویا سخن فہمی کا یہ پاکیزہ سرمایہ بھی فیضانِ مجددیہ میں شامل ہے۔ چنانچہ حضرت اعلیٰ کے فارسی انشاء کا انداز بالکل حضرت امام ربانی کا ہے۔ اور اردو و فلسفی کے وہ اشعار جو آپ نے اپنے مکتوبات میں تحریر فرمائے یا آپ کے ارادتمندوں نے حضرت اعلیٰ کی زبان فیض ترجان سے سنے، آپ کے ذوق کی لطافت و نفاست پر شاہد ہیں۔ اعلیٰ حضرت کا ذوق سخن بہت بلند تھا۔ محفل میں بیٹھے ہوئے کبھی کوئی شعر بڑھتے تو سامعین پر وجد طاری ہو جاتا تھا۔

ما شر خوشی تمہ صاحب زار سکنہ میاں چنوں نے جو حضرت اعلیٰ کے دیرینہ متوسلین میں سے ہیں، راقم الحروف

لے محبوب سعاد کی طرف رسائی کیسے ممکن ہے جبکہ اس سے پہلے بلند پہاڑ ہیں اور ان سے آگے ریگ زار ہیں۔

سے بیان کیا کہ حضرت اعلیٰ ایک مرتبہ جالندھر تشریف لے گئے۔ وہاں قیام کے دوران ایک ادبی محفل میں ماسٹر صاحب موصوف بھی شریک تھے۔ اعلیٰ پایہ کے علمی موضوعات پر بحث جاری تھی، اسی اثناء میں اعلیٰ حضرت حالت استغراق میں چلے گئے۔ تھوڑی دیر بعد اس کیفیت کے ختم ہونے پر فرمایا:

”صاحب! وحدت الوجود کا تعلق دل سے ہے، کتنا ہی بڑا مولوی کیوں نہ ہو، سسے کی تسم نہیں بیچ سکتا ائمہ دین تمام اہل کشف تھے۔ اپنی قوت مکاشفہ سے دریافتِ مسئلہ کر لیتے تھے۔“

مجلس کے برخاست ہونے کے بعد تمام احباب اجازت لے کر چلے گئے۔ اعلیٰ حضرت چارپائی پر لیٹے ہوئے یہ رہائی دلاؤ دیزل بجے میں پڑھ رہے تھے۔

سرمد غم عشق بواہوس راندہند سوزِ دل پروانہ گس راندہند  
 عمرے باید کہ یار آید بہ کنار ایں دولتِ سرمد ہمہ کس راندہند

ٹوبہ میں قیام کے دوران ایک مرتبہ حضرت اعلیٰ نے ماسٹر خوشی محمد صاحب زار سے کوئی نظم سنانے کے لیے فرمایا چنانچہ ماسٹر صاحب موصوف نے جلیلِ دکنی کی ایک غزل مترنم آواز کے ساتھ سنا لی۔ اس غزل کا مقطع یہ تھا۔

صُحبتِ پیرِ مغان سے یہ کھلا رازِ جلیلِ خلد کتے ہیں جسے نام ہے میخانے کا  
 آپ نے یہ اشعار سن کر فرمایا جلیلِ دکنی عمدہ شاعر ہے۔ جب ماسٹر صاحب نے یہ اشعار سنا دیے تو حضرت اعلیٰ نے فرمایا: تم میرا تصور کر لیا کرو۔ ماسٹر صاحب موصوف کا بیان ہے کہ حضرت اعلیٰ کی عنایت سے آپ کا تصور دل میں اس قدر راسخ ہو چکا ہے کہ اب مرتے دم تک نکل نہیں سکتا۔

ماسٹر صاحب موصوف نے ایک مراسلہ میں مقاماتِ سلوک کے حصول کا اظہار فرمایا تو حضرت اعلیٰ نے جواب میں سیر و سلوک کی دشواریوں اور موانع کو حضرت امیر خسرو کے اس شعر سے واضح فرمایا۔

ایں شربتِ عاشقی است خسرو بے خونِ جگرِ چشمید نتوال

ایک مرتبہ حضرت اعلیٰ کسی سفر پر جا رہے تھے۔ گاڑی میں ابھی دیر تھی۔ لہذا ڈینگ روم میں تشریف فرما ہوئے۔ تمام ارادتمند اور وابستگانِ سلسلہ بھی آپ کے پاس بیٹھ گئے۔ اسی اثناء میں ایک عورت جو کردار کے اعتبار سے ناپسندیدہ تھی، اعلیٰ حضرت کی زیارت کے لیے آگے بڑھی، خدام نے اس کی ہنیت کڈائی دیکھ کر سختی

سے روکا مگر آپ نے تمام حضرات کو منع فرمایا اور اسے آنے کی اجازت دے دی۔ اس نے پاس آکر دروازہ کھینچ لیا اور اپنے حسب حال یہ شعر پڑھا۔

ماد تو از یک گلستانیم از مار و متاب آنکہ از قدرت ترا گل کرد مارا خار خست

یہ شعر سن کر حضرت اعلیٰ پر رقت آگئی اور گریہ طاری ہو گیا۔ گاڑی میں سوار ہونے کے بعد بھی اشک باری کا یہ سیلاب مسلسل جاری رہا۔

صاحبزادہ محمد سعید رحمہ اللہ سے خاص قلبی لگاؤ تھا۔ ان کے وصال کا سخت صدمہ ہوا۔ چنانچہ حضرت اعلیٰ ان کے وصال کے بعد یہ شعر اکثر پڑھا کرتے تھے۔

توڑ بیٹھے جبکہ ہم جام و سبو، پھر ہم کو کیا آسماں سے بادۂ گلگون اگر برساکے

حضرت اعلیٰ کے پسندیدہ پنجابی اشعار: حضرت اعلیٰ کی بارگاہ میں طالبان حق کی کمی نہ تھی جو اطراف

جو انب سے تہذیب نفس اور اصلاح باطن کے لیے آتے تھے، ان پر علمائے کرام کا اجتماع مستزاد تھا۔ لہذا

اہل علم حضرات کی مجالس بڑی معلومات افزا ہوتی تھیں۔ فقہ، تفسیر، حدیث اور عرفان الہی ایسے عظیم الشان موضوعات

اکثر زیر بحث رہتے تھے لیکن ان کے علاوہ ایک دوسرا طبقہ بھی حضرت اعلیٰ کے اراد مندوں میں شامل تھا جو معمولی

پڑھا لکھا تھا یا ناخواندہ تھا۔ مگر یہ افراد آپ کی ذات گرامی سے بے مثال نیاز مندی اور لازوال عقیدت رکھتے تھے۔

ظاہر ہے کہ فارسی و عربی عبارات اور ان کے دقیق مسائل ان حضرات کی تشنہ لبی کا مداوا نہ کر سکتے تھے۔ لہذا

دنیا کی بے ثباتی، باطن کی صفائی، ذات باری تعالیٰ کا عرفان اور منازل فقر ایسے مقامات انہیں پنجابی زبان

ہی میں سمجھائے جاسکتے تھے۔ چنانچہ صاحب دل اور باکمال پنجابی شعراء کا کلام تسہیل مطالب کا کام دیتا تھا۔

یہاں یہ کہنا بھی بے محل نہ ہوگا کہ متداولہ علوم میں مہارت کے ساتھ حضرت اعلیٰ کو پنجابی زبان اور اس کے ادبیات

پر کامل عبور تھا۔ پنجابی شعراء پر آپ کا تبصرہ خصوصی اہمیت کا حامل ہوتا تھا۔ کھولہ شریف میں آپ کی سکونت

کے دوران بچوں اور بچیوں میں یہ کاسن خاص طور پر مشہور تھے:

پانی بھردی آل ڈولال دے

اوہ غم کیوں کرے جیندا مرشد کھولال تے



خانقاہ سراجیہ کے مضافات میں بسنے والے یہ عقیدت مند جب حضرت اعلیٰ کی زیارت کے لیے آتے تو ایک وارفتگی و سرشاری کے عالم میں مختلف دلاویز پنجابی اشعار پڑھتے ہوئے سفر کرتے تھے۔ بعض مرید بڑی دردناک لے میں یہ شعر پڑھتے تھے :-

گڈی چلی اے ملتان کولوں

منگاں دُمائیں ہمیشہ حاجی احمد خان کولوں

میاں نامدار صاحب کا بیان ہے کہ حضرت اعلیٰ اکثر ہمیں مشہور پنجابی متصوف شاعر علی حیدر کا کلام سنایا کرتے تھے اور ہم سے سنا بھی کرتے تھے۔ بارہا یہ فرمایا کہ علی حیدر کامل بزرگ بھی تھے اور بلند پایہ صوفی شاعر بھی۔

علی حیدر مرحوم کا ایک دل نشیں بند جو آپ زبان فیض ترجمان سے اکثر ادا فرماتے :-

اس پر دس نول اسال کر وطن بنایا، تیں دلبر دے سانگے

دسن میند تے اچھلن ندیاں، تار ہوئے سارے لانگے

تارے سارے تر تو ہندے، پئے غافل غوطے کھاندے

آعلیٰ حیدر اسال گل لگ ملیے، متال مرونجاں ترساندے

حضرت خواجہ غریب نواز کا ارشاد مبارک : حضرت مولانا قاضی صدر الدین صاحب مدظلہ نے فرمایا کہ میں حیدر آباد

دکن میں تھا۔ وہاں ایک صاحب سے ملاقات ہوئی جو حضرت مسکین شاہ صاحب کے مریدوں میں سے تھے۔ وہ

اپنے شیخ کے وصال کے بعد سخت حیران و سرگرداں رہے۔ اسی حالت میں انھوں نے ارادہ کیا کہ حرمین شریفین

کا سفر کریں اور رسالتاب صلی اللہ علیہ وسلم کے روضہ پاک کی زیارت سے کشائش باطن حاصل کریں لیکن یہ خیال

مانع ہوا کہ آلودہ دامنی کے ساتھ اس مبارک و مقدس بارگاہ میں جانا مناسب نہیں۔ متعدد بزرگوں کی خدمت

میں حاضر ہوئے لیکن سکون و جمعیت کی دولت کہیں سے میسر نہ آسکی۔ آخر کار اجمیر شریف گئے اور حضرت

خواجہ معین الدین چشتی اجمیری قدس سرہ العزیز کے مزار مبارک پر حاضر ہوئے۔ روحانیت خواجہ نے خطاب فرمایا

کہ فلاں دریا کے کنارے موضع کھولہ میں فلاں بزرگ ہیں۔ تمہارا حقد ان کے پاس ہے اور راستہ کی نشاندہی

بھی فرمادی۔ وہاں حاضر ہوئے تو اعلیٰ حضرت ابوالسعد احمد خان رحمہ اللہ کو مسند ارشاد پر متمکن پایا اور حضرت

خواجہ غریب نواز کے ارشاد کے بموجب شرف بیعت حاصل کر کے وہ کالات و مقامات مشاہدہ کیے جو حیطہ تحریر میں نہیں آسکتے۔

حضرت قاضی صاحب موصوف فرماتے ہیں کہ جب میں نے ان سے یہ واقعہ سنا تو میرے دل میں بھی حضرت اعلیٰ کی خدمت میں حاضری کا ایک جذبہ قوی پیدا ہوا۔ وہاں سے واپس آ کر خدمت اقدس میں حاضر ہوا اور آپ کی بیعت سے سرفراز ہوا۔

حضرت اعلیٰ کے وجودِ روحانی کی وسعت : حضرت قاضی صدر الدین صاحب مدظلہ نے فرمایا کہ اللہ تعالیٰ

نے انسان کو روحانیت کے لحاظ سے اعلیٰ قوت عطا فرمائی اور مادیت کے اعتبار سے بھی بلند مقام عطا کیا ہے۔ چنانچہ روحانیت و مادیت کے معتدل مزاج سے انسان احسن التقویم کی خلعت سے سرفراز ہوا ہے۔ تصفیہ و تزکیہ کے بعد جب روحانیت مادیت پر غلبہ حاصل کر لیتی ہے تو وجودِ روحانی کو وہ عظمت و وسعت نصیب ہوتی ہے کہ عقل انسانی اس کے ادراک سے قاصر ہے۔ اعمال بلند ہوں گے تو وجودِ روحانی وسیع ہوگا اور اگر اعمال پست ہوں گے تو وجودِ روحانی اسی مناسبت سے فرد تر ہوگا۔ ایک مرتبہ قاضی صاحب موصوف نے اعلیٰ حضرت کے وجودِ روحانی کا مشاہدہ کیا۔ یہ بیان انھی کی زبانی سنئے :

”مجھے ادائل سلوک میں بعض اوقات دنیا کی طرف رغبت ہوتی تھی مگر چاہتا تھا کہ یہ بھی زائل ہو جائے اور اپنے خیال ناقص میں یہ سمجھتا تھا کہ اعلیٰ حضرت کی خانقاہ شریف میں عمدہ قسم کی زیب و زینت اور بیش قیمت ساز و سامان موجود ہے۔ لہذا شیخ کو اسبابِ دنیوی کی طرف کسی مصلحت سے رغبت ہے۔ اور میری یہ رغبت اسی کا عکس ہے۔ چنانچہ رغبتِ دنیوی کے ازالہ کی نیت سے ایک مجذوب کے پاس گیا جو پہاڑ کی ڈھلوان چوٹی پر بیٹھا رہتا تھا۔ ہر چند وہ ایک مجذوب تھا اور علم سے نا آشنا بھی مگر اس نے نہایت عارفانہ گفتگو کی۔ دریں اثنا حضرت اعلیٰ روحانی طور پر ایسے عظیم و وسیع وجود کے ساتھ جلوہ گر ہوئے کہ سر آسمان تک پہنچا ہوا تھا۔ ایک ہاتھ جنوب اور دوسرا شمال کو محیط تھا جس کے آگے اس مجذوب کی ہستی لاشے ہو گئی۔ میں وہاں سے واپس آیا اور اپنے خیال سے تائب ہوا۔ پھر مولاکریم نے مجھے رابطہ و محبتِ شیخ میں رسوخِ کمال عطا کیا۔“

اعلیٰ حضرت کی خصوصی توجہات : قاضی صاحب موصوف نے ایک دفعہ موسمِ گرما میں خانقاہ شریف قیام فرمایا

اور بیمار ہو گئے۔ ان آیام میں اعلیٰ حضرت بھی علیل تھے اور حکیم چمن پیر صاحب اور حکیم عبدالباقی صاحب کے زیر علاج تھے حضرت اعلیٰ نے اپنے اطباء سے فرمایا کہ وہ قاضی صاحب موصوف کے علاج کی طرف توجہ دیں۔ اطباء نے ان کی نبض وغیرہ دیکھ کر عرض کیا کہ یہاں کی گرمی کی وجہ سے ان کے ارواح طبعی بل چکے ہیں لہذا یہ ایسٹ آباد رہ کر اپنا علاج معالجہ کرائیں۔ حضرت اعلیٰ نے فرمایا کہ نسخہ تجویز کر دیں اور دوائیں بنا دیں، یہ ایسٹ آباد جا کر انھیں استعمال کر لیں گے۔ قاضی صاحب موصوف کو یہ خیال گزرا کہ اب خانقاہ شریف میں مزید قیام ممکن نہیں نیز یہاں کی حاضری اور تحصیل کمالات سے بھی محروم رہ جائیں گے۔ چنانچہ طبیعت میں سخت افسردگی پیدا ہوئی۔ اعلیٰ حضرت نے قاضی صاحب موصوف کے چہرے کے تاثرات کو پڑھنے کے بعد ان پر ایک نگاہ التفات ڈالی جس سے تمام امراض کا ازالہ ہو گیا۔ اطباء نے دیکھا تو حیران رہ گئے کہ چشم زدن میں تمام امراض کیسے زائل ہو گئے؟

قاضی صاحب موصوف کو درد سر کی مسلسل تکلیف رہتی تھی جو کسی طرح دور نہ ہوتی تھی۔ اسی دوران اعلیٰ حضرت نے کرم فرما کر آپ کو طریقہ پاک کی اجازت ان الفاظ کے ساتھ عطا کی کہ جس طرح میرے شیخ نے مجھے اجازت دی ہے، اسی طرح میں آپ کو اجازت دیتا ہوں۔ قاضی صاحب موصوف نے معذرت کے ساتھ کہا کہ حضور! میں مختلف عوارض جسمانی درد سر وغیرہ میں مدتِ مدید سے مبتلا ہوں لہذا اس بار امانت کے اٹھانے کی تاب نہ لاسکوں گا۔ حضرت اعلیٰ نے یہ سن کر فرمایا: فکر نہ کریں، اللہ تعالیٰ آپ کو مکمل صحت و توانائی عطا فرمائے گا۔ چنانچہ آپ کے اس فرمان کے بعد تمام عوارض جسمانی درد سر وغیرہ کافر ہو گئے۔ اور بجزہ تعالیٰ طاقت و صحت بھی بجا ل ہو گئی۔

درج ذیل روایات ماسٹر خوشی محمد صاحب زار کی وساطت سے جو حضرت اعلیٰ کے قدیم متوسلین میں سے ہیں، ہم تک پہنچی ہیں۔ افسوس کہ اعلیٰ حضرت کے مبارک ارشادات جو فقہ، تفسیر، حدیث اور دیگر امور دینیہ سے متعلق تھے، آپ کے ارادتمندان باصفا کے سینوں میں محفوظ رہے اور کسی تحریری شکل میں نہ آسکے۔ اگر انہیں جمع کیا جاتا، تو ایک ضخیم کتاب تیار ہو جاتی اور اب تو ان اسرار و رموز کے امین بھی بہت کم باقی رہ گئے ہیں۔ بہ حال اس سلسلہ میں جو کچھ دستیاب ہو سکا، قارئین کرام کے پیش خدمت ہے۔

جاں پرور است قصہ ارباب معرفت

رمزے برد، پیرس و حدیثی بیابگو

ایک تفسیری نکتہ : ماسٹر خوشی محمد صاحب زار کا بیان ہے کہ خانقاہ شریف میں مجلس منعقد تھی اور مختلف مسائل پر بحث ہو رہی تھی کہ حضرت اعلیٰ نے یعر فونہ کما یعرفون ابناء ہر کی آیت مبارکہ پڑھی اور فرمایا کہ اس جگہ ہو کا مرجع رسول اللہ صلی اللہ علیہ وسلم ہیں اور اسی اثناء میں یہ بھی فرمایا کہ یہ توجہ اور عدم توجہ کا مسئلہ ہے۔

ناموس اسلام کی پاسداری : عربی میں ایک بُنت بڑی کتاب کئی جلدوں میں چھپ رہی تھی، حضرت اعلیٰ نے ان جلدوں کی خرید کے لیے مطلوبہ رقم ارسال کر دی۔ ہر جلد پھینپنے کے بعد آپ کی خدمت میں پہنچ جاتی، تو آپ اس کا مطالعہ فرمالتے۔ ایک ایسی جلد موصول ہوئی کہ اس میں اسلام کے کچھ خلاف تھا۔ حضرت اعلیٰ نے تمام جلدیں واپس کر دیں اور یہ تحریر کیا کہ آپ ساری جلدیں واپس لے لیں اور میں رقم کا مطالبہ بھی نہیں کرتا۔

تلاوت کلام پاک کا معمول : حضرت اعلیٰ اکثر ظہر کے بعد قرآن عزیز کی تلاوت کرتے۔ آپ کی تلاوت خاموش ہوتی تھی۔ کلام پاک کی ایک منزل چالیس منٹ میں پڑھ لیتے تھے۔ اور جہاں فکر کی ضرورت ہوتی، وہاں توقف بھی فرماتے تھے۔ تلاوت میں ورق گردانی کرتے جاتے تھے۔ ایسا معلوم ہوتا کہ ابھی تلاوت کا آغاز کیا تھا اور ابھی ختم ہو گئی۔

زافل تجمہ میں چالیس مرتبہ سورہ یسین پڑھنے کا معمول اکثر و بیشتر برقرار رہا۔

معارف مجددیہ : ایک مدت تک یہ معمول رہا کہ عصر کے بعد حضرت مولانا عبد اللہ رحمہ اللہ مکتوبات شریف سبقاً سبقاً پڑھتے اور دیگر مرید پیچھے بیٹھے ہوئے سنتے۔ حضرت ثانی تیز پڑھتے تھے اور حضرت اعلیٰ نموش بیٹھے رہتے شاید ہی کہیں بولتے ہوں گے۔

ایک مرتبہ اثنائے سبق فرمایا، صاحب! تجربہ کر دیکھو۔ مکتوبات امام ربانی پر کسی شخص کو کامل عبور اور دسترس حاصل نہیں۔

ذکر الہی کی خاص نوعیت : ماسٹر صاحب موصوف کا بیان ہے کہ مولانا ظہور احمد صاحب بگوی اپنے بھائی مولانا نصیر الدین صاحب کو لے کر حضرت اعلیٰ کی خدمت میں خانقاہ شریف حاضر ہوئے۔ اعلیٰ حضرت اس وقت محفل خانہ میں تشریف فرما تھے اور آپ کے دست مبارک میں ایک تسبیح تھی۔ مولانا نصیر الدین صاحب کے دل میں یہ خیال پیدا ہوا کہ اگر یہ بزرگ ہیں تو انہیں تسبیح کی کیا حاجت ہے؟ آپ نے اپنی تسبیح کی طرف اشارہ کرتے ہوئے فرمایا "مولانا! یہ تو یاری لگانے کی نشانی ہے" پھر مولانا موصوف نے خیال کیا کہ اگر یاری لگانا مقصود ہے تو پھر

تعداد کی کیا ضرورت؟ حضرت اعلیٰ نے ایک دانہ پکڑا اور اسے نیچے گرا کر فرمایا ”حضرت! چوبیس ہزار ہو گیا۔ یہاں تھکاوٹ اور گنتی نہیں ہے۔“ مولانا مرصوف نے انوار الہیہ کی اس بارش کو جو حضرت اعلیٰ پر ہو رہی تھی، مشاہدہ کیا اور طریقہ پاک میں داخل ہو گئے۔

سجدے کی حالت میں ایڑیوں کا جوڑنا : مولانا غلام محی الدین صاحب ساکن مجو کہ مضافات سرگودھا مشہور اہل حدیث عالم تھے۔ ان کا ایک کتب خانہ بھی تھا۔ ہمیشہ تقویٰ اور اعتدال کی راہ پر گامزن رہتے۔ حضرت اعلیٰ کی خدمت میں خانقاہ سراجیہ تشریف لائے اور چار پانچ روزہ قیام کے دوران اپنا تعارف تک نہ کر دیا۔ رخصت ہوتے وقت اتنا کہا کہ آپ کا باطنی معاملہ جو اللہ تعالیٰ کے ساتھ ہے اسے تو آپ ہی بہتر جانتے ہوں گے! میں نے تو یہ دیکھا ہے کہ نماز اور اس کے واجبات کی ادائیگی میں آپ کا عمل کامل طور پر سنتِ مطہرہ کے مطابق ہے اور اس سلسلہ میں آپ کی ذات مجدد کی حیثیت رکھتی ہے البتہ آپ کا سجدے کی حالت میں ایڑیوں کا جوڑنا کتبِ احادیث سے ثابت نہیں۔ حضرت اعلیٰ نے فوراً بیہقی منگوا کر درج ذیل حدیث پیش کی جس سے وہ مطمئن ہو گئے:

عَنْ عُرْوَةَ بْنِ الزُّبَيْرِ يَقُولُ قَالَتْ عَائِشَةُ زَوْجُ النَّبِيِّ صَلَّى اللَّهُ عَلَيْهِ وَسَلَّمَ  
فَقَدْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ وَكَانَ مَعِيَ عَلِيٌّ فِرَاشِي فَوَجَدْتُهُ سَاجِدًا  
رَأْسًا عَقْبِيهِ مُسْتَقْبِلًا بِأَطْرَافِ أَصَابِعِهِ الْقِبْلَةَ فَسَمِعْتُهُ يَقُولُ أَعُوذُ بِرِضَاكَ  
مِنْ سَخَطِكَ وَبِعَفْوِكَ مِنْ عُقُوبَتِكَ وَبِكَ مِنْكَ أُنْثَى عَلَيْكَ لَا أَبْلُغُ كُلَّ مَا فِيكَ

إلى آخر الحديث ط (السنن الكبرى مع البحر المنقى للإمام البيهقي رحمه الله تعالى مطبوع حيدرآباد دکن)

کتاب الصلوة جلد نمبر ۲ صفحہ نمبر ۱۱۶ باب ماجاء فی ضم العقبین فی السجود

ترجمہ : حضرت عروہ بن زبیر سے روایت ہے کہ ام المؤمنین حضرت عائشہ صدیقہ رضی اللہ عنہا نے فرمایا کہ میں نے (ایک رات) رسول اللہ صلی اللہ علیہ وسلم کو بستر پر نہ پایا حالانکہ آپ پاس ہی لیٹے ہوئے تھے۔ پس میں نے آپ کو اس حالت میں پایا کہ آپ سجدے میں تھے اور آپ کے دونوں پاؤں کی ایڑیاں ایک دوسری کے ساتھ مضبوطی سے ملی ہوئی تھیں اور پاؤں کی انگلیوں کا رُخ قبلہ کی جانب تھا۔ پس میں نے سنا کہ آپ یہ فرما رہے تھے (اے اللہ!) میں تیری ناراضی سے تیری رضا کی، تیرے عذاب سے تیرے عفو کی، اور تجھ سے تیری پناہ

کا طلبگار ہوں۔ تیری حمد و ثنا کرتا ہوں اور تیرے اوصاف کا احاطہ نہیں کر سکتا تا آخر حدیث۔

خطبہ جمعہ میں خلفائے راشدین کا ذکر: حضرت اعلیٰ باگڑ میں قیام فرماتے۔ وہاں جامع مسجد میں مولانا نورالحق خطیب تھے۔ اس روز جمعہ المبارک تھا۔ اعلیٰ حضرت نے مولانا نورالحق صاحب کو خطبہ جمعہ کے اختصار کے لیے فرمایا۔ مگر مولانا موصوف نے اسامی خلفائے راشدین کو بھی مدف کر دیا۔ اعلیٰ حضرت نے اسے بہت ناپسند کیا اور اس سے آپ کے مزاج مبارک میں جلال آگیا۔ فرمایا کہ خلفائے راشدین کا ذکر شعائر اہل سنت و الجماعت میں سے ہے اور اسے خطبہ جمعہ کے دوران کسی صورت بھی چھوڑنا نہیں چاہیے۔

اختتام: اعلیٰ حضرت کے کمالات و فضائل، حسن تلقین و معطیت، تربیت سالکین میں کمال دل سوزی، اتباع شریعت میں کامل رسوخ، بدعات سے اجتناب کی ترغیب، فرقہ بندی سے بیزاری، علوم و دینیہ خصوصاً تفسیر قرآن سے انتہائی شغف، تحقیق و تدقیق مسائل میں بغایت جانفشانی، درویشوں کی ہمہ جہت نگرانی۔ ان کی ظاہری و باطنی اصلاح میں پوری تندی، کتابوں سے عشق، ان کی آرائش کا شوق، استغنائے تام اور اخلائے کمال، یہ اور دوسرے بے شمار اوصاف حسنہ اور ان سے متعلق واقعات اس قدر ہیں کہ انہیں حیطہ تحریر میں لانا زبانِ مسلم کے بس کی بات نہیں۔ اس لیے اب فقیر حیات مبارک کے آخری ایام کے بارے میں چند کلمات عرض کرتا ہے:

**بجھوم امراض:** اعلیٰ حضرت کو آخری عمر میں متعدد عوارضِ بدنی لاحق ہو گئے تھے جن میں ضیق النفس کا مرض

۱۔ دفتر دوم مکتوباتِ امام ربانی کے پندرہویں مکتوب میں وارد ہے کہ بلدہ سامانہ کے خطیب نے عیدِ قربان کے موقع پر خطبہ دیتے ہوئے خلفائے راشدین کا ذکر حمداً ترک کر دیا اور جب اس سے اس بارے میں پوچھا گیا تو اس نے دریدہ دہنی کے ساتھ جواب دیا کہ اگر خلفائے راشدین کا ذکر نہیں ہوا تو اس میں کیا حرج ہے؟ اس پر حضرت امام ربانی نے ساداتِ سامانہ کے نام اس گستاخِ خطیب کی فہمائش کے لیے یہ الفاظ تحریر فرمائے۔

”ذکر خلفائے راشدین رضی اللہ تعالیٰ عنہم اجمعین گرچہ از شرائطِ خطبہ نیست ولیکن از شعائرِ اہل سنت است  
شکراً للہ تعالیٰ سعیتہم۔ ترک نمکند آں را بہ عمد و تہمید مگر کسیک دلش مریض است  
و باطنش نبیث“

ترجمہ: خلفائے راشدین رضی اللہ تعالیٰ عنہم اجمعین کا ذکر اگرچہ خطبہ کی شرائط سے نہیں لیکن اہل سنت و الجماعت (اللہ تعالیٰ ان کی مسامحہ کو قبول فرمائے) کا امتیازی نشان ہے۔ اسے ارادے اور سرکشی کے ساتھ وہی ترک کرتا ہے جس کا دل مریض ہے اور اس کا باطن نبیث ہے۔

سب سے زیادہ تشویشناک اور اذیت رساں تھا۔ آپ کے خدام میں متعدد کامل، ماہر اور حاذق اطباء موجود تھے۔ مولانا حکیم عبدالرسول صاحب تو استادِ طب اور حاذق الملک سمجھے جاتے تھے۔ ان کے علاوہ متعدد اطباء نے علاج کیا جس کا سلسلہ کافی عرصت تک جاری رہا مگر مرض میں کبھی افاقہ ہو گیا تو کبھی شدت پیدا ہو گئی مگر کامل طور پر ازالہ مرض نہ ہوا۔ حکیم عبدالوہاب صاحب نابلیا کا علاج: اپریل ۱۹۴۲ء میں اعلیٰ حضرت بعض مخلصین کے اصرار پر بغرض علاجِ دہلی تشریف لے گئے۔ حضرت مولانا محمد عبداللہ صاحب، مولانا سید جمیل الدین احمد صاحب اور دیگر خدام بھی ہمراہ تھے۔ وہاں پہنچ کر یہ طے پایا کہ حکیم عبدالوہاب صاحب نابلیا کا علاج شروع کیا جائے۔ چونکہ اعلیٰ حضرت کی طبیعت میں احتیاط بہت تھا اس لیے ساتھیوں کو یہ فرمادیا کہ کوئی شخص آپ کے بارے میں کسی قسم کا تذکرہ نہ کرے۔

چنانچہ مطب میں آکر بیٹھ گئے۔ ابھی تک حکیم صاحب مطب میں نہ آئے تھے۔ تھوڑی دیر بعد حکیم صاحب تشریف لائے اور اپنی مسند پر بیٹھ کر مریضوں کو دیکھنا شروع کیا۔ دائیں بائیں دو خانے دار صند و قچے تھے جن میں مختلف ادویہ گولیوں کی شکل میں رکھی رہتی تھیں۔ نبض دیکھ کر مریض کے حالات پوچھا کرتے تھے۔ ان میں عموماً ایک سوال یہ بھی ہوا کرتا تھا کہ کیا کام کرتے ہو؟ اس سے مریض کی حالت اور حیثیت کا پتہ چل جاتا۔ پھر صند و قچے میں سے خود گولیاں نکالتے اور پیش کار سے نسخہ لکھوا کر دے دیا کرتے تھے۔ بطورِ رمز نسخہ پر دوا کی قیمت لکھوا دیتے جو دوا ساتھ وصول کر لیتا تھا۔ چنانچہ اعلیٰ حضرت کی نبض دیکھ کر حال پوچھا اور یہ بھی دریافت کیا کہ آپ کیا کام کرتے ہیں؟ آپ نے اپنے منصب کو چھپاتے ہوئے مبنی برحقیقت جواب ارشاد فرمایا کہ کھیتی باڑی کا کام کرتا ہوں۔ حکیم صاحب نے کہا ہاں تو ہل چلاتے وقت سانس پھول جاتا ہوگا۔ فرمایا: ہل چلانے کی نوبت مجھے تو نہیں آتی، میرے پاس ادویہ لوگ موجود ہیں جو ہل چلاتے ہیں۔ غرض حکیم صاحب نے دوا تجویز کر دی اور آپ دوا لے کر اپنے خدام کے ہمراہ مطب سے روانہ ہو گئے۔ حکیم صاحب کا ادراک: جب آپ مطب سے باہر نکل کر چل پڑے تو حکیم صاحب کو احساس ہوا کہ یہ کوئی بزرگ شخصیت تھی۔ اپنے آدمی کو بھیجا کہ ان کے پیچھے جاؤ اور معلوم کر دو کہ کہاں ٹھہرے ہوئے ہیں۔ حضرت اعلیٰ کا قیام جامع مسجد دہلی کے قریب حکیم دلبر حسن بھٹی کے ہاں تھا۔ حکیم صاحب کا آدمی قیام گاہ معلوم کر کے چلا گیا۔

دوا استعمال کرنے کے بعد جب حضرت اعلیٰ دوبارہ مشورہ کے لیے مطب تشریف لے گئے تو اس وقت حکیم صاحب نے فرمایا:-

میں ویسے تو اندھا ہوں مگر حضرت مولانا رشید احمد گنگوہی قدس سرہ کی صحبت سے فیض حاصل کیا ہے جس کی برکت سے دل میں کچھ روشنی ہے۔ جب آپ پہلی دفعہ آئے تو مجھے مطب میں آتے ہی انوار و برکات کا احساس ہوا تھا مگر وجہ سمجھ میں نہ آئی تھی۔ آپ نے اپنے آپ کو ایسا چھپایا تھا کہ قطعاً ظاہر نہ ہونے دیا۔ چنانچہ جب آپ مطب سے باہر تشریف لے گئے تو وہ انوار و برکات بھی ساتھ چلے گئے۔ اس وقت مجھے احساس ہوا کہ یہ صاحب کونساں بزرگ اور مرشد طریقت تھے۔“

حکیم صاحب کا داخل طریقہ ہونا: اعلیٰ حضرت نے عجز و انکسار کے پیش نظر ارشاد فرمایا کہ میں دیہات کا رہنے والا ہوں ضلع میانوالی میں کنڈیاں کے قریب رہائش ہے۔ بزرگانِ مجددیہ سے عقیدت ہے۔ حضرت خواجہ سراج الدین نقشبندی مجددی قدس سرہ کا خادم ہوں۔ انھوں نے جو کچھ بتایا ہے، کوئی پوچھنے والا آجائے تو بتا دیتا ہوں۔ حکیم صاحب آپ کی اس گفتگو سے بہت متاثر ہوئے۔ توجہ و دعا کی درخواست کی اور بعد میں داخل طریقہ ہوئے۔ اعلیٰ حضرت کچھ دن پہلی ٹھہر کر جب خانقاہ سراجیہ واپس تشریف لائے تو حکیم صاحب نے بے حد گرویدگی اور محبت کا اظہار فرماتے ہوئے ایک مراسلہ میں تحریر کیا کہ آپ کی ایک صحبت میں جو فائدہ مجھے پہنچا ہے، وہ چالیس سال کی ریاضت سے حاصل نہ ہو سکا تھا۔ فالحمد للہ علیٰ ذالک

حکیم عبد الہاب صاحب آنکھ کے نابینا مگر دل کے بینا ڈاکٹر مختار احمد انصاری کے بڑے بھائی تھے۔ آنکھوں سے محروم ہونے کے باوجود علوم و ہنر حاصل کیے۔ مطب پڑھی، ترکیب ادویہ اور دوا سازی میں کمال پیدا کیا، حضرت مولانا رشید احمد گنگوہی قدس سرہ کی خدمت میں، کرمیث سنی اور بیعت کی۔ اوراد و وظائف اور عبادات و ریاضات کے بڑے پابند تھے۔ صاحب کشف تھے۔ اکثر ایسی باتیں بتا دیا کرتے تھے جن کا تعلق نبض سے نہ ہوتا تھا۔ عرصہ دراز تک حیدرآباد دکن میں شاہی طبیب رہے۔ پھر دہلی تشریف لا کر جامع مسجد کے قریب مطب جاری کیا۔ اس کے بعد نئی دہلی میں ایک وسیع عمارت تعمیر کرائی اور مطب وہاں منتقل کر لیا۔ قیمتی اور زرد دار دوائیں تیار کرتے تھے۔ آپ کا معمول علاج بالمرکبات تھا جو گولیوں کی صورت میں ہوتے تھے۔ بڑے عزیز تھے۔ غریبوں کو مفت دوا دیا کرتے تھے۔ اگر کوئی بڑا ننگوہ یا دیوبند سے تعلق رکھنے والا آتا، تو اس سے ہرگز قیمت نہ لیتے۔ خواہ صاحب حیثیت ہی کیوں نہ ہو بلکہ وہ ادویہ جن کی قیمت دوسروں سے دو تین سو روپیہ لیتے تھے، اسے مفت دے دیا کرتے تھے۔ وصیت کر رکھی تھی کہ وفات کے بعد انھیں حضرت گنگوہی قدس سرہ کے قدموں میں دفن کیا جائے۔ چنانچہ اس وصیت کے مطابق وفات کے بعد آپ کی میت گنگوہ شریف پنپائی گئی اور حضرت گنگوہی کے مزار کے قریب مدفون ہوئے۔ رحمہ اللہ رحمۃ واسعہ




آخری علاج اور رحلت : حکیم نابینا صاحب کے علاج سے بھی مرض کا ازالہ نہ ہو سکا۔ چنانچہ اس کے بعد متعدد ڈاکٹروں اور اطباء کا علاج جاری رہا۔ بالآخر کانپور کے اجباب کی استدعا پر ۲ مارچ ۱۹۳۱ء کو اعلیٰ حضرت علاج کے لیے وہاں تشریف لے گئے۔ ڈاکٹر عبدالصمد صاحب کانپور میں مشہور و معروف تھے اور حضرت اعلیٰ سے عقیدت و محبت کا راز بھی رکھتے تھے۔ ڈاکٹر صاحب موصوف کے علاج سے مرض میں افاقہ ہوا۔ اعلیٰ حضرت کافی حد تک صحت یاب ہو گئے اور کلکتہ جانے کا پروگرام بنایا۔ سید عبدالسلام شاہ صاحب جو آپ کے خلیفہ مجاز تھے، کلکتہ میں آپ کے قیام کے انتظامات کئی کرنے کے لیے آپ سے پہلے تشریف لے گئے۔ حضرت اعلیٰ روانگی سے ایک روز قبل سحری کے وقت بیدار ہوئے۔ اہلیہ محترمہ وضو کے لیے پانی لینے گئیں۔ آپ نے بحالت مراقبہ تکبیر پر سر رکھا اور تھوڑی دیر بعد اسی حالت میں رفیق اعلیٰ سے جا ملے۔


افسوس صد افسوس کہ ۱۲ صفر ۱۳۶۰ھ مطابق ۱۴ مارچ ۱۹۳۱ء کو یہ آفتاب علم و عرفان جس نے فلکِ رشد و ہدایت پر طلوع ہو کر تقریباً تیس سال تک عالم ہست و بود کو اپنی ضیاء پاش شعاعوں سے منور کیا تھا، عمر کی ۶۳ منزلیں طے کر کے کانپور کے انق میں غروب ہو گیا۔ انا للہ وانا الیہ راجعون

حضرت اعلیٰ کے خادم خاص اور نامزد جانشین مولانا محمد عبداللہ صاحب آپ کی وفات سے پہلے کانپور پہنچ چکے تھے۔ جب تقدیر الہی سے یہ عظیم سانحہ پیش آیا، تو فوراً آپ کا جنازہ تیار کیا گیا اور ریل گاڑی کا ایک ڈبہ ریزرو کر دیا کہ آپ کے جسد مبارک کو کنڈیاں لایا گیا۔ اعلیٰ حضرت کی وفات کی خبر مختلف ذرائع سے پھیل چکی تھی۔ راستہ میں متعدد اسٹیشنوں پر دستگان سلسلہ گاڑی میں سوار ہوتے رہے۔ غرض ۱۴ صفر ۱۳۶۰ھ کو آپ کا جنازہ خانقاہ شریف پہنچا۔ ہر طرف سے لوگ جوق در جوق نماز جنازہ میں شرکت کے لیے آ رہے تھے اور بہت سے پہنچ چکے تھے۔ نامزد جانشین مولانا محمد عبداللہ صاحب کی امامت میں ایک کثیر جماعت نے نماز جنازہ ادا کی اور خدام نے بعد حسرت و یاس اپنے ہادی محبوب اور پیشوائے کامل کو جس پر ہر خادم سوجان سے فدا تھا، مشیت الہی پر راضی رہتے ہوئے آنکوش لحد میں رکھ دیا۔ ہر چشم اشک بار تھی، ہر دل دکا رہتا

آپ نے رسول اللہ صلی اللہ علیہ وسلم کی حیات مبارک کے مطابق ۶۳ سال عمر پائی۔ اس لحاظ سے فطرت الہی نے اعلیٰ حضرت کے اتباع سرور کائنات پر مہر تصدیق ثبت کر دی۔



بائیں سے دائیں : ۱- مزار مقدس حضرت ثانی رحمة اللہ ۲- مزار اقدس اعلیٰ حضرت قدس سرہ  
۳- مزار مبارک حضرت بڑی مائی صاحبہ



درویش خانہ

# قطعات تاریخ

جو خلیفہ مجاز حکیم مولانا عبد الرسول صاحب ساکن بکھر بار ضلع سرگودھا نے اعلیٰ حضرت کی وفاتِ حسرت آیات پر پنجابی، اردو، فارسی اور عربی میں نظم کیے۔

## قطعة تاریخ بزبان عربی

رَاحَ مِنْ دَارِ الْبَلَايَا شَيْخَنَا      زَيْنَةُ الْأَسْلَافِ قِيَوْمُ الْوَرَى  
 سَيِّدِي بُوَالسَّعْدِ أَحْمَدُ أَنْوَرُ      بَحْرُ عِرْفَانَ وَعِلْمٍ وَالتُّقَى  
 أَظْلَمَ الْأَفَاقُ فِي أَبْصَارِنَا      فَاتَ شَيْخٌ كَامِلٌ شَمْسُ الْهُدَى  
 فِي نَعِيمِ جَنَّةٍ هُوَ دَاخِلٌ

قَالَ لِلتَّارِيخِ عَبْدٌ بِالْأَسَى

## قطعة تاریخ بزبان فارسی

حضرت ما بہ حکم خالق خود      چوں زد نیائے دارِ محنت رفت  
 قبلہ بوسعید احمدِ اکل      قرب حق یافتہ بہ مکنت رفت

عبد تاریخ فوت باہنم دل

گفت - ہادی بدار جنت رفت

## تاریخ وفات حضرت ممدوح

جو مصنف مدظلہ نے فی البدیہہ کہہ کر بعد دفن حضرت اعلیٰ مزار شریف کے پاس سوز و گداز سے پڑھی :

ہزار حیف کہ بگزشت از بسیط جہاں  
جناب حضرت بوسعید احمد اکرم  
طریقہ اش ہمہ ترویج سنت نبویؐ  
بہ بست رخت ز دار فنا بہ حق پیوست  
ز ماہ صفر چو آمد شب دوازدهم  
بگشت روئے زمین جملہ تیرہ و تاریک  
سزد کہ گریہ نمایند انجم و افلاک  
وفات شاہ مُصیبت بود پل ملکش  
بود ممت امیر آفت رعیت او  
وفات عالم عال، ممت عالم ہست  
وفات عارف باللہ ظلمت آفاق  
وفات شیخ مشائخ کہ او بود قیوم  
مصیبتے است عجیب انیکہ از شنیدین او  
بجرم کہ سپاں وصف حضرت اعلیٰ  
شدہ است عافیت امروز تنگ تر بر ما  
جناب قبلہ عالم، مجتہد دوران  
بہ دہر سینہ او بود مصدر عرفان  
ز اخت اہل جہاں راز فیض بے پایاں  
نمود چہرہ انور ز چشم خلق نہاں  
چہا رسید ز غم بر سر شکستہ دلال  
بہ جن دانش و ملائک فادہ شور و فغان  
شوند جملہ موالیہ و اسقطن مالان  
خراب حال شوندش ملازم دارکان  
شوند خستہ و غمگین اعزہ و اعیان  
خصوصاً آنکہ بود ز اہل تقویٰ و احسان  
کہ نور رشد و ہدایت شود ز دید نہاں  
فضائے ارض ز انوار او بود تاباں  
رود ز جسم روان و ز روح تاب و توان  
بیان کنم کہ بیایں راست تنگ ترمیداں  
کہ نیست ہیچ کس از حال زار ما پرساں

چراغ دین محمد بگفت عبد حزیں

۱۳۰ - ۶۰

برائے سال دصا لش بہ دیدہ گریاں

### قطعہ تاریخ بزبان اردو

حیف آج آنکھوں سے پنہاں ہو گیا وہ آفتاب  
قطب اقطاب جہاں قیوم حق، عالی جناب

حضرت بوسعدا احمد، قبلاً اہل کمال

ہے ازل سے شیروہ تسلیم کار اہل دین

مگر تاریخ وفات قبلاً عالم جب کیا

کہہ دیا یہ ہاتھ غیبی نے مجھ سے بر ملا

فقد حضرت سے ہوئے ہیں بے سرو پا، پڑخل

فضل و رشد و دین و رع اور ساتھ ہی فیض و عمل

## شانِ حضرت قیومِ زماں مولانا بوسعدا احمد خات

### پنجابی زبان میں

بہت درود رسول اللہ نون جس دارتربہ عالی

نور خدا دا چھپیا جگ تھیں جنت لایا ڈیرا

مثل نہ اوسدی جگ وچ کوئی سب ظماں وچ کمال

غلق اخلاق تے علم سخاوت سب کچھ مثل نبیاں

کرے زیارت جو کوئی آکے نور سینے وچ پاوے

وارث سرور عالم دا وچ فضل کرم لاثانی

دنیا تھیں کر رحلت حضرت نوری رخ چھپایا

سب بیتاب وچھوڑیوں ہوئے ہوش عقل سب اٹکے

دھندو کار ہو یا اکھیاں وچ بیدل ہوئے سیانے

عاشق اتے مرید تمامی جو آہے پروانے

رو وون تے کر لادون آکے پیر نہ نظری آوے

روحانیت حضرت دی نون دل دا حال سادون

اکھیاں سکن نظری آوے اوچہرہ نورانی

بے حد مصفاں پاک اللہ نون جو خلقت دا والی

آیا حکم خدا دا غالب جگ وچ پیا انہیرا

نوری پیر اساڈا حضرت عالم نون مثل مال

فقر سلوک مجدد اندر شاہ سردار ولتیاں

شرق غرب دی خلقت ورتے آکے فیض انھاو

ابوسعدا احمد نورانی نام مبارک جانی

کل نفس ذائقۃ الموت امر الہی آیا

خادم تے درویش حضوری محمدی اندر بڈے

مایاں بیبیاں بے خود ہویاں رہ گئے بال ایانے

ایہ خیر کلیجہ چیدن والی کھنڈی وچ جمانے

ایرانوں کلکتے تائیں خلقت ٹرے آوے

قبر مبارک اگے جا کے فاتحہ ختم پہونچاؤن

پر کن سکن جے حضرت صاحب کردے گل زبانی

پیر عارف گل تے زاہد صاحب چکے ہاں سلطان  
 مولوی عبداللہ گھر چھڈیا تاج خلافت پایا  
 روزانہ ختم نہ ہووے میں کچھ پتہ تے نسب بتاواں  
 وطن مبارک دساں تینوں بھکڑا شہر نرانی  
 وہی دریا اہک دے دستی ضلع میا نوال  
 ملک تلور کر خویش قبیلہ تمن وڈا بھارا  
 شوق علم دا لگا حضرت چھوٹیاں گھروں سدہا نے  
 کر تحصیل علم دی پوری لگا عشق الہی  
 غوث زمانے دے اتھے حضرت دنیا دگرچ نامی  
 پیر جہاندا کامل اکل دوست محمد قندھاری  
 بیعت حضرت دی ونج کیتی کیا اتھے ٹکاناں  
 پیر عثمان گرامی جاں دت جگ تھیں رخصت ہوئے  
 پنہی (۲۵) سال رہے وہی خدمت فیض ربانی پایا  
 حج بیت اللہ کیا حضرت مرشد دی ہمراہی  
 آئے وطن مبارک اندر کھنڈیا فیض چودہاے  
 زندہ کیا دین رسولی دینی علم پڑھاوے  
 نطق جنوب شمالوں آدے نالے شرقوں غربوں  
 لنگر جاری کیا حضرت عام مثل سلطاناں  
 بعد نماز فجر دے حلقہ نختوں پچھے ہوئے  
 بعضیاں جذبہ ہووے بعضے مستغرق ہووے  
 کچھ دن بھکڑے ٹھیرے حضرت کھولیا نوبی پھرائے

پاس خلیفہ صاحب ونج کچھ دل تستی پاوے  
 حضرت صاحب آپ خلیفہ کامل اوہ بنایا  
 غیراں نزل بھی واضح ہووے حال احوال سداواں  
 جتھے پیدا ہوئے حضرت کھنڈیا فیض جہانی  
 اولیاواندی جاہ فتیمی کدیں نہ رہیا خالی  
 سرداری تے زمینداری کم اُنہاندا سارا  
 ہندوستان رہے پھر پڑھدے جتھے درس ربانے  
 موسیٰ زئی ونج حاضر ہوئے اللہ دے ہمراہی  
 جگ مشہور بزرگی جیسندی نام عثمان گرامی  
 سندھ خراساں تے ہند اندر اوہ گدی وڈی بھاری  
 شروع سلوک کرایا حضرت رب صاحبوں بھاناں  
 پیر سراج الدین خلیفے ابر کرامت ہوئے  
 پیر منیر حنلافت بخش حکم الہی آیا  
 پاک مدینے حاضر ہوئے پایا فصل الہی  
 نور کرامت علم ولایت جگ وہی لاناں مارے  
 نور ولایت لوکاں دے دل سینے اندر پاوے  
 ہر جگے تھیں آوے طالب عموں نالے عربوں  
 کھاناں حسب حیثیت دیون فتراواں تے خاناناں  
 ہر اک شامل حلقے ہوکے ولی سیاہی دھوئے  
 صاحب محبوب ہوئے بے حد لذت فیض اٹھاوے  
 بحر کنارے دستی چھوٹی اتھے ڈیرے لائے

نام سراجیہ خانقاہ رکھ اپنا کھوہ بنایا  
 کارخانہ حضرت دا اللہ اتھے بہت ود پایا  
 دولت خانے بادشاہانے پردے دار زمانے  
 ہندوستانوں آئے پڑھاون عالم فاضل قاری  
 عالم آکے فیض اٹھاون حبادن پھر چودہاے  
 چمکیا آن طریقہ جگ دیج جیوں سورج بیاباں  
 پڑھ تے دیکھ ہیریا متیجر اہل عقل جو آیا  
 اتھے قلم زبان عقل سب عاجز ہو کھلون  
 امثل نبیاں نوں جیوں آون نیکاں اتھے دلیاں  
 صبر تے استقلال دلی دا خود اللہ از مایا  
 رخصت ہیریا دنیا دچوں لائق شکل نرانی  
 جیہڑا آوے ماتم اتے اوہ حیران ہو جاوے  
 محمد سعید اوہ یوسف ثانی سب صفات دج کامل  
 بیسیاں عاجز بال ایانے ما پیر غم دیج چھوڑے  
 ذات مبارک دیج کچھ عنسم دا وڈا اثر نہ آیا  
 دم تے نزلہ ہور عوارض پکڑی بہت لمبائی  
 کیتا شکر اہی ہر دم، شان حضوروں پائی  
 رابطہ نال جناب الہی دائم دیج نیبازاں  
 بے خود ہودے سخت طبیعت کتھوں لئے دل پکا  
 سفر کیتا دنیا تھیں حضرت وداع کیتا سب یاراں  
 چکے چہرہ جن دے دانگن کرے دیدار لوکائی

آئی جد نزدیک ندی پھر اتھوں ڈیرا پایا  
 اتھے آکے جمعیت کر بے مدنیض کھنڈایا  
 سبہ عالی شان بنی تے کرے بہت شہانے  
 مدرسہ علم تے قرأت دا پھر اعلیٰ ہویا جاری  
 بحر شریعت اتے طریقت مریاں ٹھاٹھاں مائے  
 نقش بندی تے فیض مجدد کھنڈیا دیج آفاقاں  
 لکھ روپیہ حضرت صاحب کتب خانے تے لایا  
 صفات حضرت قبلہ عالم کی کچھ میتھوں ہرون  
 عمر اخیر از مایشاں آیاں وڈیاں مثل نبیاں  
 وَلَسَبُّوْا نَكَرًا بِشَيْءٍ مِّنَ الْخَوْفِ وَالْجُوعِ خَوْدَ اللّٰهِ فَرِيًّا  
 بیٹا نیک محمد صادق اندر عمر جوانی  
 صبر تے استقلال دلی دا دیکھیاں حیرت آوے  
 کچھ دن پھپھوں دوجا بیٹا عالم نالے فاضل  
 دنیا چھوڑ سدھانا رب دل پائے وڈے وچھوڑے  
 پر بے حد صبر کیتا حضرت نے استقلال دکھایا  
 تھوڑی ہی کچھ مدت گزری وڈی بیماری آئی  
 تکلیف دلی بدن اقدس تے مد نہ رہندی کائی  
 نال جماعت ادا کرن سب تنگی دیج نمازاں  
 کراں بیاں جے حال تمسامی دل نون لگے دکھا  
 القصد دیج صفر مینے جدوں گزرے دن باراں  
 کانپوریدے شہر اندر دیج سفر شہادت پائی

دع خاتما مبارک دے پھر خادماں آ دنیا یا پہلوں تینوں مجل میں کچھ حال احوال سنایا

تیراں سوتے سٹھ ہجری دی حضرت رُخ پھپھایا

بھار دھپوڑے پیر اپنے داسب نے سرتے پایا

## نشینی مسئلہ جامینی

اعلیٰ حضرت قدس سرف نے اپنی حیات مبارک کے آخری ایام میں جانشینی کا مسئلہ بھی طے فرمادیا تھا۔ جب آپ نے قرب رحلت کے آثار محسوس فرمائے تو اس خیال سے کہ بعد میں اس مسئلہ پر قرابت داروں یا خلفاء و متوسلین کے درمیان نزاع پیدا نہ ہو، نائبِ قیوم زمان، صدیقِ دوراں حضرت سیدنا مولانا محمد عبداللہ صاحب لدھیانوی، فاضل دارالعلوم دیوبند کو اپنا جانشین نامزد فرمادیا تھا اور اس سلسلہ میں وصیت نامہ تحریر فرما کر رکھ دیا تھا، اہل قرابت نیز خدام و متوسلین کو اس سے آگاہ بھی فرمادیا تھا۔

حضرت مولانا محمد عبداللہ قدس سرہ جامع معقول و منقول اور فاضل دارالعلوم دیوبند تھے۔ آپ سلوکِ نقشبندی مجددیہ کے منتہی اور تمام سلاسل میں اعلیٰ حضرت کی طرف سے مجازِ مطلق تھے۔ اہتمامِ شرع میں نہایت سرگرم تھے۔ بعض اوقات مزاج مبارک میں شانِ جلالی کے آثار نمایاں ہو جاتے تھے، اس لیے بعض خدام خاص نے تودبانہ عرض کیا کہ آپ مولانا عبداللہ صاحب کو جانشین نامزد فرما رہے ہیں، بے شک وہ اس منصبِ جلیل کے اہل ہیں اور خود حضور والا کی تجویز بھی یقیناً سائب اور درست ہے لیکن ہمیں بعض اوقات یہ خدشہ ہوتا ہے کہ غلبہ جلال کے باعث وہ اس بار کو آپ کے اندازے کے مطابق اٹھا بھی سکیں گے یا نہیں؟

اعلیٰ حضرت نے یہ سُن کر فرمایا :-

”اس کی فکر نہ کریں، جب وہ اس منصب کا بار اٹھائیں گے تو ان کی طبیعت خود بخود سنبھل جائے گی اور انشاء اللہ تعالیٰ سراپا علم و بردباری اور دل سوزی و جانفشانی سے تربیت سا لکھیں فرمایا کریں گے“

ایک بار اس مسئلہ پر حضرت مانی صاحب قدس اللہ تعالیٰ سرحانے بھی انہماک خیال کرتے ہوئے عرض کیا کہ



خلیفہ صاحب مولانا محمد عبداللہ اپنے خاندان کے فرد نہیں، اس اعتبار سے آپ ہمیں ایک غیر شخص کے حوالے فرما رہے ہیں۔ اعلیٰ حضرت نے ارشاد فرمایا: آپ کوئی خیال نہ کریں، میں یہ ذمہ داری ایسے شخص کو سونپ رہا ہوں جو انشاء اللہ آپ کی خدمت آپ کی اولاد سے بھی زیادہ کرے گا۔

غرض حضرت اعلیٰ نے سب کو مطمئن فرما کر وصیت نامہ تحریر فرمایا اور اس کا اعلان بھی کر دیا گیا۔ اب ہم وصیت نامہ کے اجزاء حرف بہ حرف نقل کرتے ہیں۔

## نقل وصیت نامہ

بِسْمِ اللّٰهِ الرَّحْمٰنِ الرَّحِیْمِ

بعد حمد و صلوة تمام اقارب و احباب کی خدمت میں التماس ہے کہ لفظوائے حدیث متفق علیہ مَا حَقُّ امْرِئٍ مُّسْلِمٍ لَّهٗ شَیْءٌ یُّوَصِّیْ فِیْهِ یَدِیْتَنِیْ اِلَّا وَوَصِیَّتُهُ مَكْتُوبَةٌ عِنْدَ اٰلِہٖ

ہر مسلمان پر لازم ہے کہ بنظر احتیاط اپنے تمام امور قابل وصیت کو حیطہ تحریر میں رکھے فقیر ابو السعد احمد ایسی حالت میں جبکہ اس کے ہوش و حواس بجا اور قوائے عقلیہ و ادراکیہ سلامت ہیں اور جبکہ حکم شرع شریف اقرار مقرر صحیح و معتبر ہے، چند وصایا اپنے اقارب و متعلقین اور احباب و متوسلین کی اطلاع کے لیے تحریر میں لاتا، تاکہ فقیر کے بعد کوئی امر موجب اختلاف اور باعث نزاع باقی نہ رہے۔

تمام اصحاب سے استدعا ہے کہ وہ ان تمام وصایا کے حق بجانب ہونے کے متعلق اپنا اطمینان تام کرتے ہوئے کسی امر کو باعث اختلاف و خصومت نہ ہونے دیں۔ اِنْ اُرِیْدُ اِلَّا الْاِصْلَاحَ مَا اسْتَطَعْتُ وَمَا تَوْفِیْقِیْ اِلَّا بِاللّٰهِ عَلَیْہِ تَوَكَّلْتُ وَ اِلَیْہِ اُنِیْبُ

۱۔ کسی مسلمان کو جس کے پاس قابل وصیت کوئی چیز ہو، یہ حق نہیں پہنچتا کہ وہ دو راتیں اس حالت میں گزارے کہ اس کا تحریر شدہ وصیت نامہ اس کے پاس موجود نہ ہو۔

۲۔ میں مقدور بھر صرف اصلاح و بہتری کا قصد کر رہا ہوں اور مجھے اس امر کی توفیق صرف اللہ تعالیٰ نے عنایت کی ہے، اس پر میرا بھروسہ ہے اور میں اسی کی طرف رجوع کرتا ہوں۔

۱۔ فقیر اپنا خلیفہ مجاز اور سجادہ نشین مولوی عبداللہ صاحب لدھیانوی کو مقرر کرتا ہے جن کو فقیر نے پوری توجہ اور دلسوزی سے نقش بندی سلوک طے کرادیا ہے، وہ اس خانقاہ میں جس کا نام خانقاہ سراجیہ مجددیہ ہے، مقیم رہ کر ترویج سلوک اور توسیع سلسلہ میں ساعی رہیں گے۔ ان کی موجودگی میں کوئی دوسرا شخص خانقاہ ہذا میں سجادہ نشینی کا مدعی نہیں ہو سکتا اور نہ اس کا دعویٰ مسوع ہوگا۔ خانقاہ کے ملحقہ مکانات جن میں کتب خانہ، تسبیح خانہ، مہمان خانہ، غسل خانہ اور باقی پانچ کمرے درویشوں کے قیام کے لیے ہیں، سب مولوی صاحب کی تفویض و تولیت میں رہیں گے۔ وہ حسب ضرورت و مصلحت ان کو زیر استعمال رکھیں گے۔ کوئی دوسرا شخص ان کے تصرف و استعمال میں مزاحم ہونے کا مجاز نہ ہوگا۔

۲۔ فقیر کی وفات کے بعد تجہیز و تکفین اور غسل و دفن میں سنت نبویہ علیٰ صاحبہا الصلوٰۃ والسلام کی رعایت لازم سمجھیں۔ نماز جنازہ جماعت کثیر کے ساتھ مولوی محمد عبداللہ کی اقتدار میں ادا کی جائے۔ کوئی رسم دنیوی مثل دہم، چہلم وغیرہ اختیار نہ کی جائے۔ ماتم، رونا چلانا، نوحہ کرنا حرام ہیں، اس سے قطعی پرہیز رہے۔ ورنہ فقیر بری الذمہ اور اس قسم کی رسوم کے مرتکب مؤاخذ ہوں گے۔ اور ایک ہفتہ تک فقیر کی قبر پر کلمہ طیبہ اور دُود شریف استغفار اور ختم قرآن کے ساتھ ثواب بخشا جائے، اس کے علاوہ وقتاً فوقتاً خیرات و مبرات کے ساتھ بھی، جس میں مناشس و تفاخر کا شائبہ تک نہ ہو، ایصالِ ثواب کیا جائے۔

۳۔ خانقاہ کی فتوحات لنگر شریف کے سرمایہ میں داخل کی جائیں گی اور لنگر کا تمام سرمایہ والدہ محمد سعید مرحوم کی تفویض میں رہے گا۔ وہی اپنی صوابدید سے اس کو مصارف متعلقہ میں خرچ کریں گی۔

۴۔ مسجد کے امام مولوی عبداللہ سجادہ نشین ہوں گے، وہی خانقاہ کے متولی ہوں گے، دونوں کی حفاظت و عمارت ان کی سپردگی میں ہوگی۔

۵۔ خانقاہ کا کتب خانہ بفضلہ تعالیٰ اپنی وسعت اور کتابوں کی کثرت و نفاست کے لحاظ سے پنجاب کا ایک بے مثال معہد علمی بن گیا ہے۔ اس کی شانِ رفعت کو برقرار رکھنے کے لیے اس کو اس کی تمام الماریوں اور کمرے سمیت وقف کیا جاتا ہے۔ اس کے متولی بھی مولوی محمد عبداللہ صاحب مذکور ہوں گے۔ اب اس کتب خانہ اور اس کے متعلقہ سامان اور کتابوں میں توریث اور تملیک اور تقسیم جاری نہ ہوگی۔

۶۔ مولوی محمد عبداللہ خانقاہ شریف کے متعلقہ مجرور میں سے کسی مجرور میں قیام رکھیں گے اگر ان کو خیال سمیت پردہ دار مکان میں قیام کرنا منظور ہو تو خانقاہ کی سفید زمین پر جہاں چاہیں لنگر کے خرچ سے اپنے رہنے کے لیے حسب ضرورت مکان تعمیر کر سکتے ہیں۔

۷۔ مولوی محمد عبداللہ صاحب اپنے دیگر مشاغل مفوضہ کے علاوہ ہرد و عزیزان محمد عارف و محمد زاہد پسران محمد سعید مرحوم کی تعلیم و تربیت کی نگرانی بھی اپنا فرض سمجھیں۔ اول تو تعلیم دینے کا بار خود اٹھائیں ورنہ اگر ان کی تعلیم کا کوئی اور انتظام کیا جائے تو اس میں مولوی محمد عبداللہ صاحب کا مشورہ اور استصواب ضروری سمجھا جائے، عزیزان کے تمام اولیا اور مرتبین پر لازم ہے کہ وہ عزیزان کی تعلیم و تربیت کے معاملہ میں مولوی صاحب کے مشورہ اور استصواب کو مقدم سمجھیں۔

۸۔ مدرسہ تعلیم القرآن جو خانقاہ شریف میں قائم ہے اور اس کے مصارف بعض مخیر اصحاب کی ہمت سے چل رہے ہیں، اس کے متولی اور مہتمم بھی مولوی محمد عبداللہ ہوں گے۔ حتی الوسع اس مدرسہ کے قیام و بقا بلکہ توسیع و ترقی کی کوشش کی جائے۔

۹۔ تمام برادران سلسلہ سے استدعا ہے کہ وہ اشاعت سلسلہ اور ترویج سلوک میں سعی بلیغ کرنا لازم سمجھیں اتباع سنت کی شاہراہ سے سر مو انحراف نہ کریں اور بدعات سے محترز رہنا اہم واجب تک تصور کریں۔

۱۰۔ آخر میں خاص مولوی محمد عبداللہ کے لیے یہ وصیت ہے کہ:-

اول: وہ بحیثیت سجادہ نشین توسیع سلسلہ اور ترویج سلوک میں پوری توجہ اور انہماک کے ساتھ سعی رہیں۔

دوم: طریقت کے آداب و شرائط کا پورا لحاظ رکھیں۔

سوم: اتباع سنت اور اجتناب عن البدعہ کو اپنا فرض سمجھیں۔

چہارم: دنیا دار امرار و روسا کے دروازے پر جانے سے پرہیز لازم سمجھیں۔

پنجم: اپنے برادران سلسلہ کے ساتھ غلط و مروت، تواضع و انکسار اور انہمت و مساوات کا سلوک رکھیں۔

ترفع و تعلی کے خیال سے مجتنب رہیں۔

ششم: اپنے شیخ کی اولاد کی خدمت و خیر خواہی لازم سمجھیں۔ فقط

(الموصی) فقیر حقیر لاشئ ابوالسعد احمد المشہر بہ

مولوی احمد خان کان اللہ اعوان عن کل شیء

## اعلیٰ حضرت کے پسماندگان اور خلفائے

### پسے ماندگان:

۱۔ دو زوجہ مطہرہ۔ ایک بڑی مائی صاحبہ والدہ مولانا محمد صادق و مولانا محمد سعید رحمۃ اللہ علیہما اور دوسری چھوٹی مائی صاحبہ کلاچی والی۔

ب۔ صاحبزادہ مولانا محمد معصوم صاحب مع اولاد

ج۔ چار صاحبزادیاں

د۔ دو پوتے، صاحبزادہ محمد عارف و محمد زاہد سلمہما پسران مولانا محمد سعید مرحوم

۴۔ ایک پوتی، ہمیشہ محمد عارف صاحب

ان کے علاوہ بہت سے خلفاء اور ارادت مندان باکمال چھوڑے۔ خلفاء کے اسمائے گرامی بتیس تک معلوم ہو سکے، جن کی تفصیل حسب ذیل ہے :-

- ۱۔ جانشین حضرت اعلیٰ، نائبِ قیومِ زماں حضرت مولانا محمد عبد اللہ صاحب لدھیانوی فاضل دارالعلوم دیوبند جو آپ کے وصال کے بعد حسب وصیت مذکورہ ۱۴ صفر المنظر ۱۳۶ھ کو مسندِ ارشاد پر متمکن ہو کر غم زدگانِ فرقت اور برادرانِ طریقت کے مونس و چارہ گر بنے۔ تحفہ سعیدیہ کے آخر میں آپ کے حالات تفصیل سے بیان ہوں گے۔
- ۲۔ حضرت مولانا سید عبد اللہ شاہ صاحب۔ آپ احمد پور سیال کے رہنے والے تھے۔ اولاً حضرت خواجہ سراج الدین قدس سرہ سے بیعت ہوئے پھر حضرت خواجہ نے آپ کو اعلیٰ حضرت قدس سرہ کی خدمت میں تربیت کے لیے بھیج دیا۔ نہایت قوی الاستعداد اور پاکیزہ فطرت تھے۔ خلافت سے نوازے گئے اور بہت باکمال ہوئے۔ چالیس سال کی عمر میں حضرت اعلیٰ کی زندگی ہی میں فوت ہو گئے۔ آپ کو ان کی وفات کا بہت غم تھا اور یہ غم اس وقت تک دور نہ ہوا جب تک اعلیٰ حضرت کی منشائے مبارک کے مطابق مولانا محمد عبد اللہ

صاحب کی تکمیل سلوک نہ ہو گئی۔

۳۔ حضرت مولانا قاضی صدر الدین صاحب مدظلہ۔ آپ نے اعلیٰ حضرت کی خدمت میں سلوکِ نقشبندیہ مجددیہ کی منازل طے کیں۔ مجاز ہو کر اپنے وطن ماٹون ہری پور تشریف لے گئے۔ ہری پور کے قریب موضع دریش آپ کا آبائی مسکن ہے۔ آپ نے کچھ عرصہ بعد ہری پور میں ریلوے اسٹیشن کے قریب خانقاہ نقشبندیہ تعمیر فرمائی جس میں مختلف عمارات کے علاوہ ایک خوبصورت مسجد اور مدرسہ ربانیہ عربیہ قائم ہے۔ آپ محترم قاضی شمس الدین صاحب مدظلہ کے برادرِ بزرگ ہیں۔ آپ کا حلقہ ارادت بڑا وسیع ہے اور طالبانِ معرفت کو اپنے فیضان سے نواز رہے ہیں۔

۴۔ حضرت حاجی میاں جان محمد صاحب قدس سرہ۔ ساکن باگڑ سرگانه ضلع ملتان۔ آپ ایک متمول زمیندار گھرانے کے چشمِ چراغ تھے۔ اعلیٰ حضرت کی بارگاہ میں حاضر ہو کر داخل طریقہ ہوئے اور نہایت مخلص اصحاب کے زمرہ میں شامل ہوئے۔ کامل توجہ اور عالی ہمتی کے ساتھ صحبتِ شیخ سے استفادہ کیا۔ حضرت اعلیٰ بھی نہایت شفقت و دلسوزی سے آپ کی تربیت اور نگرانی فرماتے رہے۔ مقاماتِ ولایت طے کر لینے کے بعد اجازتِ طریقہ نقشبندیہ سے سرفراز ہوئے اور باگڑ ملتان کے علاقہ میں فیض رسانی کا سلسلہ جاری فرمایا۔ باگڑ کا تمام علاقہ اعلیٰ حضرت کے متعدد بار تشریف لے جانے سے فیوض و برکات سے منور ہو گیا۔ آپ باگڑ کو اپنا گھر فرمایا کرتے تھے۔ حضرت میاں جان محمد صاحب کا حلقہ ارادت ملتان، ساہیوال اور لاہل پور میں خاصا وسیع ہے۔

اعلیٰ حضرت کی وفات کے بعد بھی آپ نے تحصیل سیر و سلوک کا سلسلہ قائم رکھا۔ جانشین حضرت اعلیٰ مولانا محمد عبداللہ صاحب کے ہاتھ پر تجدیدِ بیعت فرما کر از سر نو سلوکِ نقشبندیہ طے کیا اور حضرت ثانی رحمہ اللہ سے ہر چار سلاسلِ طریقت میں خلافت پائی۔ آپ کا حضرت ثانی سے محبت و الفت کا رابطہ نہایت مستحکم تھا۔

حضرت ثانی کے بعد موجودہ حضرت کے حلقہ ارادت میں شامل ہوئے تو لوگوں نے پوچھا کہ اب آپ نے کس لیے تجدیدِ بیعت فرمائی ہے؟ میاں صاحب نے جواب دیا کہ میں اپنے نفس کو آزاد چھوڑنے کی بجائے اسے پابند رکھنا چاہتا ہوں۔ چنانچہ حضرت قبلہ مولانا ابوالخلیل خان محمد صاحب سے مریدانہ انداز میں ادب و احترام کے ساتھ پیش آئے اور حلقہ ذکر و مراقبہ میں شریک ہوا کرتے تھے۔ حضرت میاں جان محمد صاحب کے پس ماندگان

میں دو بیوگان اور ایک صاحبزادہ میاں خان محمد صاحب ہیں۔ صاحبزادہ موصوف نہایت شریف اور نیک نفس ہیں والد مرحوم کی اقتدار میں خانقاہ شریف سے وابستہ ہیں۔

۵۔ مولانا سید عبدالسلام احمد شاہ صاحب۔ آپ کے والد ماجد سید برکت علی شاہ رحمہ اللہ حضرت خواجہ محمد عثمان و حضرت خواجہ سراج الدین قدس سرہا کی طرف سے تمام سلاسل طریقت میں مجاز تھے۔ آپ کی ولادت باسعادت ماہ شعبان ۱۳۲۴ھ میں کلکتہ میں ہوئی۔ اردو، فارسی اور عربی تعلیم خانقاہ برکتیہ، کالج اسکوار کلکتہ میں حاصل کی۔ سلوک کے ابتدائی اسباق تھے کہ ۱۳۳۵ھ میں والد ماجد کا انتقال ہو گیا اس کے بعد آپ نے تعلیم و سلوک کی تکمیل کے لیے علی گڑھ اور دیگر مقامات کا سفر کیا۔ بالآخر حضرت اعلیٰ کی خدمت میں خانقاہ سراجیہ حاضر ہوئے۔ آپ کے دست مبارک پر بیعت کر کے سلوک مجددیہ کی تحصیل میں مشغول ہو گئے۔

کچھ عرصہ دہلی میں قیام کیا۔ مدرسہ عبدالرب کشمیری گیٹ میں تحصیل علم کا سلسلہ جاری رکھا اور فن کتابت میں بھی مہارت تامہ پیدا کی۔ دوبارہ خانقاہ سراجیہ آکر کئی سال قیام فرمایا۔ خلافت سے سرفراز ہونے کے بعد ۱۹۳۲ء سے ۱۹۵۰ء تک ۱۸ سال کلکتہ میں ترویج طریقیہ فرمائی۔ اس کے بعد ڈھاکہ منتقل ہو گئے۔ کولہوڑہ میں چند روز قیام کے بعد محلہ نازندہ میں اپنی خانقاہ تعمیر کرائی۔ کلکتہ، جیسور، ڈھاکہ اور اس کے مضافات میں آپ کے ارادتمندوں کی تعداد بکثرت ہے۔

فرمایا کرتے تھے کہ زندگی میں کوئی مشکل ایسی پیش نہیں آئی کہ اعلیٰ حضرت کی روح مبارک کو گیارہ مرتبہ سورۃ الفاتحہ کے ایصالِ ثواب کے بعد حل نہ ہو گئی ہو۔ فقیر محمد یونس صاحب کی تالیف سبل السلام میں آپ کے حالات تفصیل کے ساتھ مذکور ہیں۔ آخر کار سترہ سال مشرقی پاکستان کو اپنے فیوض و برکات سے مالا مال کرنے کے بعد ۱۱ شوال ۱۳۸۶ھ میں خاکدانِ عالم فانی کو خیر باد کہا۔ رحمہ اللہ تعالیٰ رحمۃ واسعہ

۶۔ حضرت مولانا مفتی عبدالغنی صاحب۔ ساکن ریاست مالیر کوٹلہ۔ آپ اعلیٰ حضرت کے خلفائے اجلہ میں سے تھے۔ درس نظامیہ کے فارغ التحصیل ہونے کے علاوہ فقہ و حدیث میں خاص ملکہ رکھتے تھے۔ مولانا خلیل احمد صاحب مفتی ریاست مالیر کوٹلہ کے ارشد تلامذہ میں سے تھے۔ شروع میں مسجد محلہ کھٹیکاں میں امام و خطیب مقرر ہوئے۔ بعد ازاں انٹر کالج مالیر کوٹلہ میں عربی کے پروفیسر متعین ہوئے۔ مفتی خلیل احمد صاحب کے انتقال پر منصب افتاء

بھی آپ کے سپرد کر دیا گیا۔

اسی دوران آپ کسی چشتی بزرگ سے بیعت ہوئے اور سلوک چشتیہ کے کچھ مراحل طے کرنے کے بعد اجازت حاصل کر چکے تھے کہ شیخ کا انتقال ہو گیا۔

مستری ظہور الدین صاحب مفتی صاحب کے قریب ہی رہائش پذیر تھے۔ حضرت اعلیٰ محلہ معماراں میں مستری صاحب موصوف کے مکان پر تشریف لائے تو مفتی صاحب نے وہاں آپ کی زیارت کی، حلقہ ارادت میں شامل ہوئے اور پہلی توجہ ہی میں مغلوب الحال ہو گئے۔

پھر خانقاہ سراجیہ حاضر ہو کر اعلیٰ حضرت کی خصوصی توجہات کے باعث ایک ہفتہ میں دلالت علیاً تک مدارج سلوک طے فرمائے۔ مجاز طریقت ہو کر مالیر کوٹلہ واپس تشریف لے گئے۔ وہاں حسب ارشاد شیخ ذکر و فکر کے ساتھ درس حدیث کا شغل بھی جاری رکھا۔

احمد علی خان نواب ریاست مالیر کوٹلہ کا ایک چچا زاد بھائی مرزائی ہو گیا۔ نواب اپنی لڑکی کا نکاح مرزائی بھائی کے لڑکے سے کرنا چاہتا تھا۔ جب اس نے اس سلسلہ میں حضرت مولانا سے استفسار کیا تو آپ نے فرمایا:

”مرزائی کافر و مرتد ہیں ان کے ساتھ کسی مسلمان لڑکی کا نکاح باطل ہے۔“

چنانچہ اعلیٰ کلمۃ الحق کے باعث پروفیسری اور افتاء بہر دو عہدوں سے دست بردار ہونا پڑا۔ سبحان اللہ! یہ حضرت اعلیٰ کی تربیت کا فیض تھا کہ آپ کا کوئی خادم کسی طاغوتی قوت کے سامنے ہتھیار نہ ڈال سکتا تھا۔ مسلمانانِ پٹیالہ کے ایک وفد کی دعوت پر وہاں تشریف لے گئے۔ خطابت و افتاء کا منصب سنبھالا اور درس و تدریس حدیث کے لیے ایک مدرسہ قائم کیا۔ پھر مسجد توکلی میں ایک مدرسہ عربیہ جاری کیا۔ امامت و خطابت کے فرائض انجام دینے کے ساتھ مسجد و مدرسہ کی توسیع فرمائی۔

۱۹۳۱ء میں موسم گرما کے آغاز میں بیمار ہو کر پٹیالہ سے مالیر کوٹلہ چلے آئے اور یہاں چند روزہ علالت کے بعد مالکِ حقیقی سے جملے۔ رحمہ اللہ تعالیٰ ابداً سرمداً

۷۔ مولانا مفتی محمد شفیع صاحب بانی سراج العلوم سرگودھا۔ آپ بھی حضرت اعلیٰ کے جلیل القدر خلفاء۔

۸۔ حضرت مولانا مفتی عبدالغنی صاحب کے یہ حالات مالی جناب ہیڈ ماسٹر شادی خان مدظلہ نے قلم بند کرائے ہیں۔

میں سے تھے۔ فقہ و حدیث میں بلند پایہ شخصیت تھے۔ اعلیٰ حضرت کے حسب ارشاد ظاہری علوم کی تکمیل کی اور پھر آپ کی خدمت میں کامل سلوک طے کیا۔ ان کے متعلق یہ واقعہ مشہور ہے کہ حافظہ کمزور تھا۔ ایک دفعہ اعلیٰ حضرت کا بنیان دھویا اور جوش عقیدت و فرط محبت میں اس کا میل پی گئے۔ اس عمل کی برکت سے قوتِ حافظہ تیز ہوئی اور ذہن نے جلا پائی اپنے لباس، وضع قطع اور نشست و برخاست میں حضرت اعلیٰ کی پیروی باعث شرف سمجھتے تھے۔ اعلیٰ حضرت کے صاحبزادے محمد سعید مرحوم نے آپ سے استفادہ کیا۔ بعد میں محمد سعید مرحوم کے صاحبزادے محمد عارف صاحب سلمہ نے آپ سے دورہ حدیث کی تکمیل کی۔

مجازِ طریقت ہونے کے بعد درس و تدریس، وعظ و افتاء اور ترویجِ طریقہ میں مصروف رہے۔ بہت سے طالبانِ حق کی رہنمائی فرمائی۔ آپ کے تلامذہ و متوسلین کا سلسلہ پاکستان بھر میں پھیلا ہوا ہے۔

امورِ دینیہ میں شبانہ روز مشغول رہتے ہوئے رفیقِ اعلیٰ سے جا ملے۔ رحمہ اللہ تعالیٰ

۸۔ حکیم مولانا عبد الرسول صاحب ابن حکیم قمر الدین صاحب رحمہما اللہ۔ ساکن بکھر بار ضلع سرگودھا۔ آپ حضرت اعلیٰ کے قدیم متوسلین میں سے تھے۔ پنجابی، اردو، فارسی اور عربی چاروں زبانوں کے شاعر تھے۔ صاحب کمالات و فضائل تھے۔ فنِ طب و دوا سازی میں ماہر تھے۔ بے شمار اطباء نے آپ سے استفادہ کیا، جن میں حکیم عبد المجید سیفی سر قمر تھے۔ فنِ طب پر متعدد رسائل تصنیف کیے۔ پہلے مولانا غلام مرتضیٰ صاحب سے بیعت ہوئے اور ان کے حالات پر ایک کتاب 'انوارِ مرتضویہ' تصنیف فرمائی۔ ان کے وصال کے بعد اعلیٰ حضرت کے دامن سے وابستہ ہوئے اور خلافت پائی۔ حضرت اعلیٰ کے وصال پر درد انگیز اشعار اور متعدد قطعات تاریخ نظم فرمائے۔ حضرت خواجہ سراج الدین رحمہ اللہ کی تاریخ وصال بھی کہی۔ فارسی میں اعلیٰ حضرت کے سوانح حیات ایک ضخیم کتاب کی شکل میں مرتب فرمائے جو ہنوز طبع نہیں ہوئی۔ آپ کو یہ شرف بھی حاصل تھا کہ آپ کی صاحبزادی حضرت اعلیٰ کے صاحبزادے محمد سعید صاحب رحمہ اللہ کے عقد میں تھی۔ مزار مبارک بکھر بار میں مسجد کے احاطہ میں واقع ہے۔ رحمۃ اللہ علیہ

۹۔ حضرت مولانا سید مغیث الدین شاہ صاحب فاضل دارالعلوم دیوبند۔ ساکن چاند پور ضلع بجنور، یوپی آپ حضرت اعلیٰ کے ممتاز خلفاء میں سے تھے۔ دورہ حدیث تک تعلیم دیوبند میں حاصل کی۔ فقہ و ادب حضرت مولانا اعزاز علی صاحب سے، تفسیر حضرت مولانا مفتی عزیز الرحمن نقشبندی مجددی سے، دورہ حدیث صد المدین



حضرت علامہ سید انور شاہ صاحب کشمیری، حضرت مولانا شبیر احمد عثمانی اور حضرت مولانا اصغر حسین صاحب سے اور فنون عقلیہ فلسفہ و منطق وغیرہ حضرت مولانا رسول خان اور مولانا محمد ابراہیم بلیاوی رحمہم اللہ سے پڑھے۔

طالب علمی کے زمانہ میں حضرت اعلیٰ سے بیعت ہو چکے تھے۔ اب فارغ التحصیل ہونے کے بعد آپ کی خدمت میں حاضر ہو کر تمام مقامات سلوک طے کیے اور مجازِ طریقت ہوئے۔ یہ سلسلہ ملازمت ایران چلے گئے اور وہاں کچھ مدت قیام کرنے کے بعد مدینہ منورہ ہجرت کر گئے۔ حج بیت اللہ سے فارغ ہو کر مدینہ منورہ میں مستقل قیام اختیار کر لیا اور پھر مدینہ منورہ کی حدود سے باہر قدم نہ نکالا مبادا شہر نبوی پاک میں مدفون ہونے کی سعادت سے محروم ہو جائیں۔ کسبِ معاش کے پیش نظر چند روز 'المطعم الہندی' کے نام سے ایک ہوٹل بھی کھولا تھا۔ رہائش گاہ مسجد سیدنا علی کرم اللہ تعالیٰ وجہہ کے متصل تھی اور تادمِ واپس یہاں مقیم رہے۔

نہایت سادگی پسند، قناعت گزریں اور متواضع بزرگ تھے۔ جب جاہ و مال سے یکسر کنارہ کش رہے۔ مدینہ منورہ میں کوئی زائر خانقاہ سراجیہ سے تعلق رکھنے والا مل جاتا تو اس کے لیے فرشِ راہ بن جاتے۔ حضرت ثانی اور موجودہ حضرت جب کبھی حج کے لیے گئے تو آپ نے ہمیشہ انہیں مدعو کیا اور عقیدت و محبت کے ساتھ اپنے ہاں ٹھہرایا۔ عصر سے مغرب تک مسجد نبوی میں تلاوتِ کلام پاک کا معمول تھا جس پر عمر بھر کار بند رہے۔

ادارہ سعدیہ مجددیہ سے ہمیشہ تعاون کرتے رہے۔ کتب ہذا کی طباعت کے لیے زرِ کثیر عطا فرمایا مگر افسوس کہ اس کی طباعت سے پیشتر ۲۹ شعبان ۱۳۹۱ھ میں اپنے مالکِ حقیقی سے جا ملے اور حسبِ دلخواہ جنت البقیع میں مدفون ہوئے۔ غفرہ اللہ تعالیٰ مغفرۃ واسعة

۱۰۔ مولانا محمد زمان صاحب۔ اعلیٰ حضرت کے خلیفہ مجاز اور علم ظاہر و باطن کے جامع تھے۔ درس فقہ و حدیث آپ کے خصوصی مشاغل میں شامل تھا۔ موضع جاگل، تحصیل ہری پور ضلع بنارہ کے رہنے والے تھے۔ حضرت اعلیٰ کی خدمت میں رہ کر سلوکِ نقشبندیہ اور مقاماتِ مجددیہ کا کتاب کیا اور اجازتِ مطلقہ سے سرفراز ہوئے۔ کچھ ترکھانوں کی تحصیل بھکر ضلع میانوالی میں اقامت گزریں تھے۔ مجازِ طریقت ہونے کے بعد سال ڈیڑھ زندہ رہے۔ اس قلیل مدت میں اشاعت و ترویج سلسلہ کے لیے سعیِ بلیغ فرمائی۔ صوفی محمد یحییٰ صاحب ساکن خانپور تحصیل بھکر ضلع میانوالی اور مولوی خدابخش کلال نے اولاً آپ ہی سے بیعت کی تھی۔ رمضان شریف اعلیٰ حضرت کی خدمت میں گزارا کرتے تھے۔

ایک مرتبہ رمضان المبارک کے مہینہ میں حاضر ہوئے، سخت سردی کا موسم تھا۔ بیمار ہوئے اور چند روز کے بعد واصل بحق ہو گئے۔ خانقاہ شریف کے اعطاء مزارات میں مدفون ہوئے۔

۱۱۔ حضرت شیخ محمد مکرانی قدس سرہ۔ مکران سے کسب فیض کے لیے حضرت اعلیٰ کی خدمت میں حاضر ہوئے۔ بڑے خوش الحان اور بلند آواز تھے۔ خانقاہ شریف میں قیام کے دوران آپ ہی اذان دیا کرتے تھے۔ آواز میں بلا کا سوز و گداز تھا۔ جب اذان دیتے خانقاہ شریف کی فضا وجد میں آجاتی تھی۔ کسب سلوک کر کے حضرت اعلیٰ سے طریقہ نقشبندیہ کی اجازت پائی۔ آپ کے وصال کے بعد حضرت ثانی کی خدمت میں رہ کر تمام مقامات مجددیہ طے کیے اور سلاسل اربعہ میں مجاز ہوئے۔ پھر وطن چلے گئے۔ وہاں سے ایران اور ایران کے بعد کویت میں محلہ فحیحیل کی مسجد میں حکومت کی طرف سے خطیب مقرر ہوئے اور یہیں وصال فرمایا۔

۱۲۔ مولانا ذییر احمد عرشی دھنولوی۔ آپ حضرت اعلیٰ سے مجاز تھے۔ رسالہ تحفہ سعدیہ اعلیٰ حضرت کے حالات پر مرتب فرمایا۔ بلند پایہ شاعر تھے۔ مفتاح العلوم شرح مشنوی مولانا روم بیس جلدوں میں مدون فرمائی۔ تفصیلی ذکر آغاز کتاب میں درج ہے۔ رحمہ اللہ تعالیٰ

۱۳۔ حضرت مولانا محمد یوسف صاحب مدظلہ، سجادہ نشین خانقاہ حسینیہ کانپور۔ آپ نے حضرت اعلیٰ قدس سرہ کے زیر سرپرستی خانقاہ سراجیہ میں ظاہری و باطنی علوم کی تکمیل کی۔ حضرت ثانی کے رفقاء سلوک میں سے ہیں۔ مجاز طریقہ لقت ہوئے۔ اعلیٰ حضرت کے وصال کے بعد حضرت ثانی کے حلقہ ارادت میں شامل ہوئے۔ مراتب عالیہ پر فائز ہیں۔ مسند ارشاد پر متمکن ہونے کے بعد فیض رسائی خلق میں مشغول ہیں۔ راقم الحروف کو متعدد بار ان سے سرسند شریف میں ملاقات کا شرف حاصل ہوا۔ عمرہ اللہ تعالیٰ و ابقاہ

۱۴۔ حضرت سید مختار احمد شاہ صاحب، ساکن اترولی ضلع علی گڑھ۔ تحصیل سلوک کے بعد مجاز طریقہ لقت ہوئے۔ مقامات عالیہ کے حصول میں سرگرم رہے۔ زمانہ درویشی میں نہایت متوکل اور صاحب تمکین تھے۔ کپڑوں کے ایک دو بوڑھے ساتھ لاتے اور طویل مدت تک خانقاہ شریف میں قیام کرتے۔ انوار و برکات طریقہ سے معمور اور صاحب حضور تھے عنقریب ان شباب میں رحلت فرما گئے۔ رحمہ اللہ رحمۃ واسعۃ

۱۵۔ یہ حالات صوفی محمد یار صاحب نے قلمبند کرائے۔ تاریخیں انہیں یاد نہ تھیں اس لیے ان کا اندراج نہ ہو سکا۔

۱۵۔ حضرت مولانا سید جمیل الدین احمد صاحب میرٹھی ثم بہاولپوری۔ فاضل دارالعلوم دیوبند۔ آپ عالی جناب میر محمد یامین صاحب وزیر اعظم ریاست مالیر کوٹلہ کے فرزند ارجمند ہیں۔ فارغ التحصیل ہونے کے بعد بہاولپور آگئے۔ اولاً مدرسہ ثانویہ میں معلم عربی کے عہدہ پر فائز ہوئے پھر مدرسہ عربیہ کے انسپکٹر مقرر ہوئے۔ ابھی معلم عربی کی حیثیت سے کام کر رہے تھے کہ حسن اتفاق اور توفیق خداداد سے اعلیٰ حضرت کی بیعت سے مشرف ہوئے اور چند روز ہی میں بیعت متاثر اور مغلوب الحال ہو گئے۔ اپنے اقارب اور متعارفین کی کثیر تعداد کو داخل طریقہ کرایا۔ مجاز طریقت ہوئے مگر اپنی افتاد طبع اور دیدِ قصور کی وجہ سے سلسلہ بیعت جاری نہیں کیا۔ فرمایا کرتے ہیں کہ اعلیٰ حضرت نے مجھے طریقہ پاک کے مبلغ کا خطاب دیا تھا۔ حضرت اعلیٰ کے فضائل و کمالات بیان کرنے میں نہایت شگفتہ گفتار اور خوب باغ و بہار انسان ہیں۔ رسائل و مکتوباتِ امام ربانی پر کامل عبور ہے۔ اکابر نقشبندیہ کے اسرار و معارف اور علمائے دیوبند کے احوال و آثار کے گویا حافظ ہیں۔ محکمہ تعلیم سے منشن پارہے ہیں۔ آج کل بعض عوارض جسمانیہ کے باعث کمزور و نحیف ہو گئے ہیں۔ اللہ تعالیٰ انہیں سلامت رکھے۔ بڑی خوبیوں کے بزرگ ہیں۔ یہ ناپسند بھی آپ ہی کی وساطت سے حضرت ثانی کے دست مبارک پر بیعت ہوا۔

۱۶۔ حضرت مولانا پیر سید لعل شاہ صاحب، جنڈیر نیازی والا ضلع جھنگ۔ اعلیٰ حضرت سے مجاز طریقت ہونے کے بعد فیوضات سلسلہ سے اپنے خطہ کو سیراب کیا۔ عالم ظاہر و باطن تھے۔ رحمہ اللہ تعالیٰ

۱۷۔ مولانا احمد دین صاحب کیلوی (ضلع سرگودھا) آپ بہت بڑے فقیہ تھے اور معروف عالم دین حضرت مولانا مفتی محمد شفیع صاحب کے چچا تھے۔ معقول و منقول کے جامع اور حضرت اعلیٰ کے ممتاز خلفاء میں سے تھے۔

۱۸۔ حکیم حافظ چمن پشیر صاحب (خوشاب ضلع سرگودھا)۔ ماہر فن حکیم اور صاحب دل درویش تھے۔ نہایت وجیہ، خوش گفتار و خوش کردار۔ حضرت اعلیٰ سے مجاز طریقت ہوئے اور مقامات عالیہ حاصل کیے۔ حضرت ثانی اور موجودہ حضرت سے بھی رابطہ روحانی برقرار رکھا۔ حکم ظاہری و باطنی سے خلق خدا کو فیض یاب کر کے رہسپار عالم بقا ہوئے۔ رحمہ اللہ تعالیٰ

۱۹۔ حضرت مولانا عبدالستار صاحب مدظلہ۔ آپ اعلیٰ حضرت کے قدیم ترین خدام میں سے ہیں۔ ۱۸ سال خدمت اقدس میں رہے اور دو مرتبہ کامل سلوک طے کیا۔ حضرت اعلیٰ سے بیعت ہوتے ہی ملا اعلیٰ، بہشت اور

حور و غلمان کا مشاہدہ کیا، اس کے بعد روح میں اس قدر لطافت آگئی کہ مشتبہ کھانا کھا لیتے تو وہ شکم میں نہ ٹھہرتا تھا۔ حضرت اعلیٰ نے جب انھیں اس حال میں دیکھا تو اپنی توجہ سے اس کیفیت کو قدرے کم کر دیا۔

عالم شباب میں چھپک کے مرض میں مبتلا ہوئے، جب تمام اطباء علاج معالجہ سے عاجز آگئے تو مولانا کی والدہ آپ کو اعلیٰ حضرت کی خدمت میں لے آئیں اور دعا کی درخواست کی۔ حضرت اعلیٰ نے ان کی والدہ سے فرمایا:-

”مت گھبراؤ! عبدالستار ابھی نہیں مرے گا۔ میرے پاس اس کی امانت ہے جو اس کے سپرد

کرنا ہے اور اسے دلالت کے مقامات طے کرانے کے بعد مجاز طریقت بنانا ہے۔“

مولانا میں ذوق و شوق، صداقت طلب اور جذبہ خدمت سب بدرجہ اتم موجود تھے۔ ایک مرتبہ کھولہ شریف میں قیام کے دوران حضرت اعلیٰ نے مولانا سے عشاء کی نماز کے بعد فرمایا ”عبدالستار! ذرا میا نوالی جانا ہے۔“ اس کے بعد آپ غاموش ہو گئے۔ ارشاد کا مفہوم یہ تھا کہ کل تمھیں میا نوالی کسی کام کے لیے بھیجیں گے۔ آپ موسم سرما کی شدت سے بے نیاز ہو کر رات کی تاریکی میں کھولہ سے میا نوالی گئے۔ وہاں ایک مسجد میں نوافل پڑھے اور واپس تشریف لے آئے۔ صبح حضرت اعلیٰ سے فرمایا کہ میں آج رات میا نوالی ہو کر آ گیا ہوں۔ حضرت اعلیٰ روئے مبارک کو رد مال سے ڈھانپ کر کافی دیر تک ہنستے رہے۔ اس کے بعد فرمایا: بھولے فقیر! کچھ پوچھ تو لیا ہوتا کہ آخر وہاں کیا کام ہے۔

جذبہ بے اختیار شوق دیکھا چاہیے

سینہ شمشیر سے باہر ہے دم شمشیر کا

مجاز طریقت ہونے کے بعد موضع کھچی والا ضلع میا نوالی تشریف لے گئے اور وہیں رہائش اختیار کی۔ چند سال پیشتر حج بیت اللہ کے لیے گئے۔ ان ایام کا ایک واقعہ قارئین کی ایمان افروزی کا موجب ہوگا۔

مولانا بیت اللہ شریف کا طرازی کر رہے تھے۔ حجرِ اسود کا بوسہ لینے میں عالم پیری کی ناتوانی حائل تھی۔ اسی کشمکش میں آپ کا ایک خوبصورت رد مال بھی گر گیا۔ یکایک ایک دراز قد وجیہ بزرگ تشریف لائے اور حجرِ اسود کو بوسہ دینے میں مولانا کی مدد فرمائی۔ سہفلسد پر جواب دیا کہ میں ابراہیم خلیل اللہ ہوں اور رخصت ہو گئے۔

اس رات سیدنا ابراہیم علیہ السلام نے مولانا کو اپنی زیارت سے مشرف کرنے کے بعد فرمایا، آپ کا وہ رد مال جو طواف کرتے وقت گر گیا تھا! اس وقت حطیم پر رکھا ہوا ہے۔ چنانچہ مولانا نے اپنے معلم کے ایک خادم کو بھیج کر حطیم

سے اس رُومال کو منگوا لیا۔

اللہ تعالیٰ انہیں درازی عمر بخشے اور ان کے فیوض و برکات سے خلق کو بہرہ ور فرمائے۔ آمین

۲۰۔ مولانا سرسراج الدین صاحب رانجھا (چادہ ضلع سرگودھا)۔ علم ظاہر و باطن میں ممتاز اور حضرت اعلیٰ کی طرف سے اجازتِ طریقہ سے سرفراز ہوئے۔ اخلاق عظیمہ اور مراتب عالیہ کے مالک تھے۔ آپ کے صاحبزادے مولانا حکیم عبید اللہ صاحب خانقاہ شریف سے اخلاص و محبت کے ساتھ وابستہ ہیں۔

۲۱۔ حضرت مولانا نصیر الدین صاحب بگوی (بھیرہ ضلع سرگودھا)۔ نہایت جید عالم تھے۔ شغل درس و تدریس تھا اللہ تعالیٰ نے انہیں باطنی معارف سے بھی حظ وافر عطا فرمایا تھا۔ اعلیٰ حضرت کی طرف سے مجازِ طریقت ہوئے۔ موٹر کے حادثہ میں اہلیہ اور چھوٹے بچوں سمیت شہید ہوئے۔ اعلیٰ حضرت کو ان کے انتقال کا سخت صدمہ ہوا تھا۔ پیمانگان میں حاجی افتخار احمد صاحب بگوی اور حکیم برکات احمد صاحب ہیں۔

۲۲۔ حضرت میاں اللہ دتہ صاحب سرگانہ (باگڑ سرگانہ ضلع ملتان) بہت نیک نفس اور صاحب کمالات روحانیہ تھے۔ اعلیٰ حضرت سے بیعت ہوئے اور تحصیلِ سلوکِ نقشبندیہ میں سرگرم رہے۔ اجازتِ طریقہ سے ممتاز ہوئے۔

۲۳۔ حضرت فقیر سلطٰن صاحب سرگانہ (باگڑ ضلع ملتان)۔ آپ حضرت اعلیٰ کے بااخلاص متوسلین میں سے تھے۔ کسبِ سلوک اور ذکر و فکر میں ہمیشہ مشغول رہتے۔ حضرت اعلیٰ کی طرف سے اجازتِ طریقہ کی نعمت غیر مترقبہ نصیب ہوئی۔ ہمہ عمر ہمت و تقاضی کی راہ پر گامزن رہے۔

۲۴۔ حضرت مولانا مفتی عمیم الاحسان صاحب مدظلہ العالی (ڈھاکہ مشرقی پاکستان) آپ بچہ اللہ صوری و معنوی کمالات کے جامع اور مراتب عالیہ پر فائز ہیں۔ اولاً حضرت برکت علی شاہ صاحب (کلکتہ) سے بیعت ہوئے، مگر تھوڑے عرصہ بعد ہی شیخ کا وصال ہو گیا۔ اس کے بعد اعلیٰ حضرت سے رابطہ باطن استوار کیا اور سلسلہ عالیہ نقشبندیہ مجددیہ کی خلافت سے بہرہ یاب ہوئے۔ مدرسہ عالیہ ڈھاکہ کے پرنسپل اور بیت المکرم کے خطیب ہیں۔ عمر اللہ تعالیٰ بقاء

۲۵۔ حضرت مولانا مہر دین احمد صاحب (ڈھاکہ مشرقی پاکستان) آپ بھی مرتبہ کمال تکمیل کو پہنچ کر مجازِ طریقت ہوئے اور اپنے حلقہ اثر میں ترویجِ طریقہ فرما کر فیض اکابر جاری فرمایا۔

۲۶۔ حضرت علی بہادر صاحب۔ آپ بلنگ بالا متصل مانسہرہ کے رہنے والے تھے۔ ابتدائی ایام رہنروں کے

ساتھ بسر ہوئے، مگر وہ جو ہر فطرت جو قاسم ازل نے انھیں ودیعت کیا تھا آخر کار چمکا اور اعلیٰ حضرت کے دستِ حق پرست پر سابقہ زندگی کے ردائل سے تائب ہوئے اور بیعت کی۔ قدیم ترین ارادتمندوں میں سے تھے جس کے باعث آپ ان سے بہت زیادہ مانوس تھے۔ اجازتِ طریقہ سے مشرف ہوئے۔

۲۶۔ عالیجناب ڈاکٹر محمد شریف صاحب قدس سرہ (ضلع بنوں) آپ اعلیٰ حضرت کے ممتاز متوسلین اور خلفاء میں سے تھے۔ محکمہ صحت میں ملازم رہے۔ پھر ملازمت چھوڑ کر خاکسار تحریک میں شامل ہوئے۔ اس کے بالمقابل بھیر میں عمائد کی تحریک فوج محمدی شروع ہوئی تو وہاں معلومات حاصل کرنے کی غرض سے پہنچے۔ مولانا ظہور احمد صاحب گجری سے ملاقات ہوئی، ان کی وساطت سے داخلِ طریقہ ہوئے اور خلافت پائی۔ حضرت اعلیٰ کے وصال کے بعد حضرت ثانی سے تجدیدِ بیعت کی اور ان کے بعد موجودہ حضرت کے حلقہٴ ارادت میں شامل رہے۔ کنڈیاں میں رہائش پذیر تھے مرض الموت میں خانقاہ شریف آکر حضرت شیخ کی خدمت میں اقامت گزری ہوئے اور یہیں رحمتِ الہی نے انھیں اپنی آغوش میں لے لیا۔ احاطہٴ مزاراتِ متبرکہ میں مدفون ہوئے۔ رحمہ اللہ تعالیٰ و نور مرقدہ

۲۸۔ جناب مستری ظہور الدین صاحب (مالیر کوٹلہ)۔ آپ اعلیٰ حضرت کے مخلص اور پاکباز مریدوں میں سے تھے پیشہ معماری تھا۔ تعمیر مسجد خانقاہ میں پورا پورا حصہ لیا۔ آپ کا ذکر بہ سلسلہٴ کرامات حضرت <sup>اعلیٰ</sup> تحفہٴ سعدیہ میں موجود ہے۔ مجازِ طریقت ہوئے۔ انھی کی وساطت سے مفتی عبدالغنی صاحب اور مولانا نذیر عرشی صاحب کو سلسلہٴ عالیہ میں داخل ہونے کی سعادت نصیب ہوئی۔ رحمہ اللہ تعالیٰ

۲۹۔ حضرت مولانا نور احمد صاحب ساکن و تخیل ضلع میانوالی۔ آپ جید علمائے کرام میں سے تھے۔ اعلیٰ حضرت کی خدمت میں تفصیلی سلوک طے فرمایا اور شرفِ اجازت سے ممتاز ہوئے۔ نہایت سادہ مزاج اور باکمال بزرگ تھے۔ کچھ عرصہ مدرسہ عربیہ سعدیہ خانقاہ شریف میں درس بھی دیتے رہے۔ اعلیٰ حضرت، حضرت ثانی اور موجودہ حضرت سے رابطہٴ روحانی استوار رکھا۔ صبر و قناعت اور توکل کا مجسمہ تھے۔ رحمہ اللہ تعالیٰ

۳۰۔ جناب حاجی عبدالوہاب صاحب (تاجر چرم کانپور و کلکتہ) آپ کلکتہ کے ایک دولت مند تاجر تھے۔ شاہ عبدالسلام صاحب کے حسن ارشاد سے متوجہ خانقاہ سراجیہ ہوئے اور شرفِ بیعت حاصل کیا۔ کچھ عرصہ بعد کاروبار بجائیوں کے سپرد کر کے تحصیلِ سلوک کے لیے خانقاہ شریف میں مستقل طور پر قیام پذیر ہو گئے اور نہایت استقامت و اخلاص

کے ساتھ منازل سلوک طے کیں۔ حاجی صاحب ممدوح کی عالی ہمتی سے قدیم مسجد نے موجودہ وسیع اور شاندار مسجد کی صورت اختیار کی۔ فرش بیرونی، پلاستہ اور نقش نگاری کا کام باقی رہ گیا تھا کہ اعلیٰ حضرت کی وفات ہو گئی اور مزید تعمیر رک گئی۔ آپ اجازتِ طریقہ سے سرفراز ہوئے۔

۳۱۔ جناب میاں محمد قریشی صاحب لاپٹوری۔ نہایت سادگی پسند اور منکسر المزاج تھے۔ حضرت اعلیٰ کی خدمت میں کامل سلوک طے کیا۔ حضرت ثانی فرمایا کرتے تھے کہ جب وہ خانقاہ شریف آئے تو انہیں منازل سلوک پر عبور تھا اور مقاماتِ نقش بند یہ مجددیہ کے مزید فیوض و برکات حاصل کرنے کے آرزو مند تھے۔

۳۲۔ ملک الہ یار صاحب (بھبھ دوآبہ۔ ضلع میانوالی)۔ اپنے علاقہ کے بہت بڑے رئیس تھے اور اعلیٰ حضرت کے قدیم متوسلین میں سے تھے۔ سلوک مجددیہ میں پایہ کمال و تکمیل کو پہنچے اور اجازت سے سرفراز ہوئے۔ اپنے معمولات و مشاغل پر ہمیشہ سختی سے کار بند رہتے۔ خانقاہ شریف سے تعلق پیدا کرنے کے سلسلہ میں اکثر حضرات کی رہنمائی کی۔ رحمہ اللہ تعالیٰ



اِنَّ اَنَا كَقَلْبِ مَنْ مَحَاسِنُ الْعَرَفَانِ  
 اِنَّ اَنَا صَدَقْتُ بِمَنْ مَكَانُ حَسْبِكَ  
 اَوْ شَيْئًا لِي نَفْثُوهُ وَعَيْتِي قَدْ وَرَنَ  
 مَلَا زِي وَبَيْتِي اَبُو السُّعْدِ حَسْبِكَ

رسالة

# تحفة مرعدہ

لقب بہ

سَيِّدِ اَهْلِ اِيَّتِي الشَّيْخِ اِهْمَامًا

میں

قدوة السالكين، زبدة العارفين، ستیوم زمان، قطب دوران، سیدنا و مرشدنا حضرت  
 مولانا ابوالسعد احمد خاں نقشبندی مجددی اہم نیو کے احوال طیبہ و اقوال منبرکہ


مؤلفہ

مرانذیر عیسیٰ عظمیٰ



# نقشہ ریلوے پنجاب

حضور حضرت صاحب مدظلہ العالی کی خانقاہ کنڈیاں جکشن سے ڈھالی میل کے فاصلے پر واقع ہے۔ پنجاب کے کسی مقام سے کنڈیاں کی طرف سفر کرنے کا راستہ اس نقشے سے معلوم ہوگا اور کنڈیاں سے آگے خانقاہ تک پہنچنے کا راستہ اس کتاب کے صفحہ ۱۶۵ پر حاشیہ میں درج ہے۔



یہ اب ۱۹۶۵ء سے بسنی حضرت شیخ وقت مولانا ابراہیم خلیل خان محمد صاحب۔ قریباً چھ سات فرلانگ کے فاصلے پر خانقاہ سرابھیر کے نام سے اسٹیشن قائم ہو چکا ہے، جہاں تمام گاڑیاں ٹھہرتی ہیں۔ محبوب آئی جی عن



غفلت شعار انسان ہمیشہ دنیوی ساز و سامان کو زندگی کا مقصد اول سمجھتا ہے اور اس کی فراہمی اس کے نزدیک ایک اعلیٰ خوش قسمتی ہے۔ مگر جب بفضلِ خدا حق بینی کی آنکھیں کھل جاتی ہیں تو ظاہر ہوتا ہے کہ ذلک متاع الحیوۃ الدنیا۔ اور ساتھ ہی معلوم ہو جاتا ہے کہ وما ہذہ الحیوۃ الدنیا الا نفوس ذلعبہ ہ پھر دل کو ماننا پڑتا ہے کہ نہ اس متاع دنیا کا حصول کوئی سچی خوش قسمتی تھی اور نہ اس سے مستفید ہونا کوئی حقیقی کامرانی بلکہ ابھی دامنِ مراد سچی خوشی اور حقیقی کامرانی کے متاع گرا نامی سے خالی ہے

**خوش قسمتی کا پہلا دن :** اللہ تعالیٰ کا اتنا فضل و کرم میرے شامل حال ضرور رہا ہے کہ جو قلب مدت العمر بجومِ آمال و ازدحامِ آمانی کا میدان بنا رہا ہے، اس میں وقتاً فوقتاً اذنبتکم بجنیر من ذلکم کی دہمی سی آواز اٹھتی رہتی تھی اور جو قلب ہمیشہ تجاذبِ ہوسات اور تزائم و سادس کا مرکز بنا رہا ہے اور جس پر غفلت و غرور کے توہر تو مجاہبات پڑے رہے ہیں، وقتِ ایمانی اس کے کان میں یہ تنبیہی کلمات برابر ڈالتی رہی کہ وَلَا تُخِذُوا خَيْرَ لَكَ مِنَ الْاُولٰئِی :

آخر وہ وقت آگیا کہ خیر و سعادت کی اس در ماندہ و مضمل وقت کو اکسٹرنل اور شر و شقاوت کی بڑھتی ہوئی طاقت کو دبانے کا کوئی منجانب اللہ سامان ہو۔ میں اس وقت کو اپنی زندگی بھر میں خوش قسمتی کا پہلا دن سمجھتا ہوں۔

یہ وہ دن تھا جب برادرِ بھرتی مستری ظہور الدین صاحب کا ایک خط بدیں مضمون مجھے ملا کہ عالی حضور حضرت (مرشدنا) مولانا ابوالسعد احمد خاں صاحب دامت برکاتہم کو ٹیلا تشریف فرما ہیں۔ تمہیں حاضر ہو کر ضرور بہرہ اندوز سعادت ہونا چاہیے۔

لگے روز میں کوٹلہ کی طرف روانہ ہوا تو موٹر پر سوار ہوتے ہی جن وجدانی کیفیات کا مجھے احساس ہوا۔ صفحہ کاغذ پر ان کا نقشہ کھینچنا مشکل ہے۔ دھنولہ، برنالہ کی وہی پامال سڑک، جس پر روز آنا جانا رہتا ہے، آج معلوم نہیں اس کا اتصال کس جتنا نعیم سے

۱۔ آمال مع ال سنی امید ۱۲ (۲) ایمانی مع انیہ معنی آرزو (۳) اعلیٰ حضرت کے مخلص خدام میں سے ہیں۔ پیشہ معاری تھا اور وطن مالیر کوٹلہ صاحب احوال بزرگ تھے ولایت کبریٰ تک سلوک طے کرنے کے بعد اجازت سے بہرہ ور ہوئے (۴) یعنی مالیر کوٹلہ جو بعد انگریزی با اختیار مسلمان ریاست تھی (۵) از مواضع ریاست ناہیج

تھا، کہ عطر بنی ہوائیں برابر میرے مشامِ روح کو معطر کر رہی تھیں۔

نسیم کوئے تو از لطف میبرد ہر دم غمے کہ بردلِ این بار نگار می گزرد

مقصدِ سفر آنکھوں کے سامنے متماثل تھا۔ دنیوی زندگی کی لالچیں دہشتیاں جن کے نشے میں قلب سرشار تھا، اب بے بود و بے سود نظر آتی تھیں اور کائناتِ عالم کے ہر ذرے سے آفرینا آفرینا کی آواز سنائی دیتی تھی۔ دل فرطِ رقت سے بھر آیا۔ آنکھوں نے آنسوؤں کا تار باندھ دیا اور پاس والوں سے احنائے حال میرے لیے مشکل ہو گیا۔

دلِ مہر تو از غمِ یہ تو نہاں میداشت  
بہیں کہ دیدن کند فاش پیش یارانش

قہہ مختصر جذبہ ارادت نے مجھے دربارِ سعادت میں پہنچا دیا، اور دل نے باور کر لیا کہ جس نا دیدہ و ناشنیدہ منزلِ مقصود کے لیے میں برسوں سے سرگرم سمی تھا وہ یہی تھی۔ دوسرے دن اجباب کی سفارش سے اقتسابِ سلسلہ کی دولت سے متمتع ہوا اور حضرت المرشد کی پہلی ہی نگاہِ التفات نے قلبِ ہائم کو المینانِ دائم بخش دیا۔ میرے یہ دو شعر اسی ساعت کی یادگار ہیں۔

بشہرِ کوٹلہ مردے ہدیدہ ام کہ پھر س  
بجانِ خویش کے برگزیدہ ام کہ پھر س  
چہ روز ہا بسر آمد مرا بہ تشنہ لبی  
کنوں آبِ حیاتے رسیدہ ام کہ پھر س

یہ سچے دامن میں ایک مسجد کی توسیع و تعمیر کا کام پھیر رکھا تھا اس لیے جلدی اجازت لے کر واپس جانا پڑا اور قرار پایا کہ تربیتِ بطن کے حصول کی غرض سے پھر کبھی ایک خاص مدت کے لیے خانقاہ شریف حاضر ہوں گا۔

توفیقِ غیب جب آمادہء دستگیری ہوتی ہے تو معاملہ جوشِ طلب اور سرگرمی جستجو پر موقوف نہیں رہتا۔ پھر ایک تفاعل کیش و تکاہلِ منش کو بھی مرنے کشاں شاہراہِ سعادت پر ڈال دیا جاتا ہے۔ الحمد للہ تم الحمد للہ! کہ یہی معاملہ میرے ساتھ بھی تھا حضور پر نور کی طرف سے متعدد خطوط پہنچتے رہے کہ کب آؤ گے، کب تک دیر لگاؤ گے۔ آخری مکتوب شریف کا ایک جملہ یہ تھا کہ اگرچہ تعمیرِ مسجد ایک بڑی فضیلت ہے، مگر تہذیبِ اخلاق اور تزکیہٴ نفس جو حقیقتِ تعمیرِ باطن ہے۔ اس سے بدارج افضل اور مستم تر ہے۔ یہ ارشادِ پاکر مجھے تاب تاخیر نہ رہی اور بھلائی تمام عازمِ خانقاہ شریف ہوا۔ دھنولہ سے

۱۔ ہائم یعنی سرگرداں

لاہور پنچا۔ لاہور سے کنڈیاں جکشن (براہ لالہ موسیٰ دہلوی) کا ٹکٹ لیا۔ کنڈیاں کے سٹیشن سے خانقاہ تین میل کے فاصلے پر لائن پار بجانب جنوب واقع ہے۔ جس کا نام خانقاہ سراجیہ مجددیہ ہے اور عوام میں اس کا نام "مولوی صاحب کا کھوہ" مشہور ہے۔

۲۳ شوال ۱۳۵۰ھ کی تاریخ اور چہار شنبہ کا دن تھا کہ خداوند تعالیٰ کے فضل و کرم سے اس غریب الوطن کو اپنے مرشد کامل کے تبرک و طہن کی خاک پاک پر سجدہ شکر بجالانے کا شرف حاصل ہوا۔ وہاں پہنچ کر

## کیا دیکھتا؟

بیتِ مہبطِ انوار ز یزداں دیدم  
چہ مقامیکہ بردِ سدرہ و ہم طوبیٰ را  
چہ مقامیکہ ز انوارِ کمالات اورا  
از بہارِ پمنِ شرع و ریاضین سلوک  
شرع با عشق چہاں یافتہ پیوند اینخب  
خطتہ موردِ الطاف ز جہاں دیدم  
سایہ دار از کرمِ غیب و گل افشاں دیدم  
چوں نگینِ زیبِ دہِ خاتمِ گیہاں دیدم  
لوحش اللہ چہ شاداب گستاں دیدم  
بازی شیشہ مینائی و سنداں دیدم

۱۔ لاہور سے کنڈیاں کا ٹکٹ ہے۔ میں لا۔ لاہور سے لالہ موسیٰ ٹھیک شمال کی جانب ہے۔ پھر لالہ موسیٰ سے ایک لمبی لائن بجانب مغرب ٹرک کٹ ڈال کر شاہ جہاں جلی جلی کنڈیاں پہنچتی ہے۔ گلاب چک جھرو سے خوشاب تک ہماہ چنیوٹ ایک لائن تیار ہوئی ہے۔ جس میں لاہور سے کنڈیاں تک جانے میں کرایہ اور وقت کی کچھ کفایت رہتی ہے۔ ۱۲۔ خانقاہ سے مراد حضور حضرت صاحب کا مدرسہ طریقت ہے جو چند جھروں اور مسجد اور حضور کے گھر پر مشتمل ہے۔ خانقاہ کے ساتھ دو چار متعلقین اور مزاحروں کے گھر ہیں۔ اس کے سوا اور کوئی آبادی نہیں۔ کنڈیاں سٹیشن سے نکل کر بازار کی طرف آئیں اور جنوب کی طرف ٹرک روٹ سے شیعہ کی عمارتوں کے پیچھے پیچھے چل کر آخری پہاڑ سے ریلوے لائن پار سے گزریں تو سیدھی گنڈی خانقاہ کی طرف جاتی ہے اور ایک آدھ میل آگے چل کر خانقاہ شریف درختوں کے جھنڈ میں دکھائی دینے لگتی ہے۔ ۱۳۔ ۱۹۶۵ء سے کنڈیاں سے بجانب مٹان جانے والی لائن پر پہلا سٹیشن خانقاہ سراجیہ کے نام سے قائم ہو چکا ہے جو حضرت مرشد نامور لانا ابراہیم خلیل خان محمد صاحب مظہر العالی کی مساعی سمیلہ اور ترجمہ عالیہ کا کھوہ ہے وہاں سے خانقاہ شریف کا فاصلہ صرف چھ یا سات فرلانگ ہے۔

۱۴۔ حضور سراجیہ کی عام شہرت اس خطے میں مولوی صاحب کے لقب سے ہے۔ آپ کا اصل وطن یہاں سے پانچ میل کے فاصلے پر ایک گاؤں بنام کھولہ "برسب دریا کے کنارے" تھا اسی نسبت سے آپ کو اب تک کھولے والے حضرت بھی کہتے ہیں۔ آج سے دس یا دس سال پیشتر وہ گاؤں دریا بردہ ہونے لگا تو تمام باشندوں نے ہجرت اختیار کی۔ حضور نے بھی وہاں سے نقلِ اقامت کر کے اس مقام پر جو آپ کی اراضی زرعی میں واقع ہے، ایک کناں کھدوا کر مکانات تعمیر کرائے اور یہاں سکونت اختیار کی یہی خانقاہ سراجیہ مجددیہ یا مولوی صاحب کا کھوہ ہے۔ ۱۵۔

بسکہ پیوستہ رود بخت ز قرآن و خبر  
 تازہ ریجاست چنان مجلس ارباب حکم  
 فیض گیراں کہ زاکنات درینجا جمع اند  
 ہندی و سندی و پنجابی و بنگالی را  
 علما را کہ نجوم اند ز انلاک علوم  
 عامیاں را کہ نخوانند الف با تا نیز  
 از سادات چہ گسترده بساط است اینجا  
 بسکہ ہر قلب ددماغ ست پر از ذکر خدا  
 نازکا نرا کہ سازند بہ بستان نعیم  
 عقد ہائیکہ از ناخن دانش کندست  
 تو سن نفس کہ نادر گئے رود بسداد  
 ہر دلے را کہ برد پارہ سنگ و آجر  
 اندریں ریگ رواں رود معارف جاریست

فی المثل درس کہ مالک و نعمان دیدم  
 گرد نجلت بر رخ حکمت یوناں دیدم  
 متحد مجلس ہم صورت انخواں دیدم  
 از سر صدق ہم یکدل و یکجاں دیدم  
 بہرہ اندوز ازیں مکتب احسان دیدم  
 واقف و کاشف ہر نمک نہنیاں دیدم  
 دریکی شاہ نشیں مرود سلیمان دیدم  
 قصہ غیب خدا عرفہ نسیاں دیدم  
 شاد و مسرور دریں خشک بیاباں دیدم  
 بنتہ منحل و آساں تر از آساں دیدم  
 زار ہچوں خرمسکیں تر پالاں دیدم  
 اندریں رشتہ یکے مہرہ رقصاں دیدم  
 الحق ایں خطہ تھل را یم عرفاں دیدم

تا کجا خوبی ایں بقعشہ شمارد عرشی

زاں کہ آید بگماں نیسہ فراداں دیدم

یہ اجمال تھا، خانقاہ شریف کے ان احوال و کیفیات کا، جو وہاں میرے ادراک میں آئیں۔ صرف ذوق طبع  
 متقاضی ہوا کہ ان کو اپنی محدود لیاقت کے موافق شعری آب و رنگ میں پیش کر دوں، ورنہ حق یہ ہے کہ جمالِ معنی  
 کو لفظی و عبارتی تکلفات کے حجاب میں نہ چھپایا جائے اس لیے اب میں اس اجمال کی تفصیل سادہ و بے تکلف عبارت  
 میں لکھتا ہوں۔

۱۔ میری تحریرات کے ماخذ دو امر ہیں۔ ایک میرے خواہنے مشاہدات و محسوسات۔ دوسرے حضرت المرشد کے ارشادات و لطائف۔ مگر  
 انہوں کو میں موخر الذکر ماخذ سے کاسنہ استفادہ نہیں کر سکا۔ جس کی کئی خاص وجوہ میں سے ایک خطہ تھل کی بولی کی اہمیت اور ساتھ ہی میری

## (۱) حالاتِ خصوصیہ، عاداتِ مرضیہ اور معمولاتِ یومیہ

حضرت المرشد کی عمر شریف میرے اندازے میں پچاس اور ساٹھ سال کے درمیان ہے مگر قوار بہت اچھے ہیں۔ قد متوسط، ماہل بہ بلندی، جسم مبارک بھاری بھر کم۔ قومیت سے شریف النسب راجپوت۔ بزرگوں کا پیشہ زمینداری اور گاؤں کی سرداری۔ اپنے خاندان میں سب سے پہلے آپ ہی ہیں جنہوں نے علمی کمالات کا علم نصب کیا اور مدارج سلوک طے کر کے مسند ارشاد پھائی۔ پنجاب و ہند میں مختلف مقامات سے علم حاصل کیا اور بقیہ عمر فقہانہ و محدثانہ تحقیق اور ارشاد و تعلقین کے لیے وقف کر دی۔

فہم اندازِ عیب و وقار کا مظہر ہے۔ مجلس میں آپ خاموش ہوں (مجالس حضراتِ نقشبندیہ کی اصل وضع سکوت پر ہوا کرتی ہے اسی لیے اس کو مجلس سکوت کہتے ہیں اور یہ سکوت اہل مجلس کے لیے افادہ و استفادہ کا سامان بہم پہنچاتا ہے) ہفتی عطا ہوا تو عام خاموشی چھا جاتی ہے اور کسی کو بولنے کی جرأت نہیں ہوتی۔ کچھ ارشاد فرمائیں تو ہر شخص کی قوتِ سماعت اور زبانِ تکلم آمادہ سابق ہوتی ہے کہ مجھے شرفِ مخاطب حاصل ہو۔ خوشی میں آکر کوئی لطیفہ فرمائیں تو چہرہ کی شگفتگی سے مجلس ایک گلشن بن جاتی ہے۔ کوئی سنجیدہ تقریر فرمائیں تو سامعین پیکرِ ادب ہوتے ہیں۔

اس عظمت و وجاہت کے باوجود اپنی تعظیم اور بزرگانہ نمائش کا خیال مطلق نہیں بلکہ اس سے نفرت ہے اور آپ کے کمالات کی سر بلندی کی ایک شان یہ بھی ہے کہ تواضع و انکسار کا سر خدام کے سامنے بھی بلندی نہیں چاہتا۔ نمونہ کے

سماعت کی کمزوری بھی ہے اس لیے میں حضرت کے ارشادات میں سے عشرِ عشر بھی نہیں لکھ سکا۔ در زمرے صرف یکماہہ تیرام میں ہی اس قدر نکاتِ نادرہ اور اسرارِ نفیسہ بیان ہوئے ہیں کہ اگر ان سب کو قلم بند کیا جاسکتا تو ایک ضخیم کتاب مرتب ہو جاتی۔ اس سے یہ بھی قیاس ہو سکتا ہے کہ جو لوگ برسوں سے حضور کی صحبت سے مستفید ہو رہے ہیں وہ اگر آپ کے احوال و اقوال کو لکھنے لگتے تو آج کس قدر عظیم انسان دستیار ہو سکتا تھا ۱۲۔ آپ کی تاریخِ وفات ۱۱ صفر ۱۳۶۶ھ ہے اور عمر مبارک ۶۳ سال، اس لحاظ سے برقتِ حاضری عرشی صاحبِ شہادت ۱۳۵۵ھ میں آپ کی عمر ۵۳ سال کی ہوتی ہے ۱۳۔ محبوب اللہ عفی عنہ ۱۴۔ تذکرہ راجپوت ۱۳۵۳ھ موضع سیل کشن گھٹی ضلع میانوالی ۱۳۶۱ھ بندھیال (۱۳) چکڑا (۱۴) مراد آباد (۱۵) کانپور۔ تفصیل سوانح سعیدیہ میں دی جا چکی انشاء اللہ ۱۲۔ مخبر الہی علیہ السلام کہ وہ بارگاہِ شریفی میں تشریف لائے اور آپ کے پاس آئی اور آپ کی توقیر کے لیے صحابہ کا ہنسنا بھی قسم میں ہوتا تھا ۱۲ (احیاء) ۱۵۔ کلان رسول اللہ صلی اللہ علیہ وسلم اکثر تبسم فرماتے تھے کہ آپ کے دندان مبارک ظاہر ہو جاتے اور آپ کے پاس آئی اور آپ کی توقیر کے لیے صحابہ کا ہنسنا بھی قسم میں ہوتا تھا ۱۲ (احیاء) ۱۵۔ کلان رسول اللہ صلی اللہ علیہ وسلم اشکانس تواضعاً سکتم فی غیر کبر۔ رسول اللہ صلی اللہ علیہ وسلم سب لوگوں سے زیادہ تواضع اور زیادہ خاموش تھے بغیر کبر کے (احیاء) ۱۵۔ کلان رسول اللہ صلی اللہ علیہ وسلم عبید اللہ لایرفع علیہم فی ماکل و ملایس۔ اور رسول اللہ صلی اللہ علیہ وسلم کے فلام اور لڑکیاں تھیں۔ آپ کھانے پینے میں ان سے برتری اختیار نہیں فرماتے تھے ۱۲ (احیاء)

لیے چند واقعات گزارش ہیں۔

نماز جماعت کے لیے آپ اس وقت مسجد میں تشریف لاتے ہیں کہ سب نمازی سنتوں سے فارغ ہوتے ہیں۔ اور عملاً عادت گھر کی دہلیز مبارک سے آپ کا نمودار ہونا گویا اقامت نماز کا پیغام ہوتا ہے۔ چنانچہ آپ کو دیکھتے ہی نمازیوں میں صف بندی کے لیے ایک پھل سی پڑ جاتی ہے۔ ایک دن ظہر کی نماز کے لیے تشریف لائے تو آپ کی نظر خاکسار پر پڑی۔ جو باہر صحن مسجد میں سنتوں کی آخری رکعت پڑھ رہا تھا۔ آج آپ خلاف معمول آکر چٹائی پر بیٹھ گئے۔ بندہ سنتوں سے فارغ ہوا تو پھر جماعت کے لیے کھڑے ہوئے۔

آپ کی خاص نشست گاہ کا خوشنما کرہ تسبیح خانہ کہلاتا ہے۔ جس میں قالین کا فرش بچھا ہے اس کے اگلے پہلو میں دریش خانہ کا وسیع کمرہ ہے جو کچی عمارت ہے۔ اس میں ایک چٹائی بچھی ہے اور دیواروں سے لگی ہوئی ذاکرین کی چار پائیاں پڑی رہتی ہیں۔ آپ خدام و ذاکرین کی خاطر نوازی و دل افزائی کے لیے کبھی کبھی اس کمرے میں بھی تشریف لاتے ہیں اور اسی شکستہ و گرد آلود چٹائی پر بلا تکلف بیٹھ کر حاضرین کو اپنے ارشادات سے مستفیض فرماتے ہیں۔

رستم اور مولوی عبداللہ صاحب لدھیانوی فاضل دیوبند (جو حضرت کے ایک خادم تھے) کتب خانہ میں دو الگ چٹائیوں پر بیٹھے فرست کتب مرتب کیا کرتے تھے۔ ایک دن حضرت ہمارے کام کا معائنہ فرمانے کے لیے تشریف لائے تو قبل اس کے کہ ہم میں سے کوئی اپنی چٹائی آپ کی نشست کے لیے خالی کرنے کا موقع پائے آپ آتے ہی بلا تامل نیچے بیٹھ گئے۔

ایک روز آپ تسبیح خانے میں کسی کتاب کا مطالعہ فرما رہے تھے۔ میں اور چند دیگر اشخاص حلقہ بستہ پاس بیٹھے تھے۔ ابر چھایا ہوا تھا، ناگہاں بارش ہونے لگی تو آپ باہر سے اپنی جوتی اٹھالانے کیلئے خود ہی اٹھے اور اس عجلت کے

۱۔ ابتداء یہ عمارت خام تھیں۔ بعد میں ان کو منہدم کر کے جدید نچتہ تعمیرات جو اب موجود ہیں بنائی گئیں ۱۲۔ مجرب الہی عنی عنہ  
 ۳۔ مولوی عبداللہ صاحب حضرت کے ایک خلیفہ مجاز دارالعلوم دیوبند کے سند یافتہ فاضل، نہایت حوصلہ مند و صالح نوجوان ہیں۔ قصہ سلیم پور سدھوان ضلع لدھیانہ وطن ہے۔ بعد میں جن کرامتوں نے خود اپنا جانشین از روئے وصیت نامہ نامزد فرمایا۔ ۱۲  
 ۴۔ ما ناب رسول اللہ صلی اللہ علیہ وسلم مضجعا ان فرشا لہ اضطجع وان لم یفرشش لہ اضطجع علی الارض۔ رسول اللہ صلی اللہ علیہ وسلم نے کبھی کسی خواب گاہ سے نفرت نہیں کی۔ اگر آپ کے لیے فرش بچھا دیا گیا تو اس پر لیٹ گئے۔ ورنہ زمین پر ہی لیٹ گئے۔ (احیاء)

ساتھ اٹھ کر باہر نکلے کہ کسی دوسرے خادم کو اس کام کے لیے مسابقت کا موقع نہ مل سکے۔

درویش خانہ کے سامنے ایک چارپائی پڑی رہتی ہے۔ کبھی کبھی آپ چہل قدمی فرماتے ہوئے تشریف لاتے ہیں تو تھوڑی دیر کے لیے اس چارپائی پر بیٹھ جاتے ہیں۔ ایک دن جب آپ حسب معمول تشریف لائے تو کئی خادم اور ڈاکر بھی استفادہ صحبت کے لیے حاضر ہو گئے۔ آج ان لوگوں کی رعایت سے آپ چارپائی پر تشریف فرما نہیں ہوئے بلکہ بلا تکلف نیچے زمین پر ہی بیٹھ گئے، جہاں صاف ستھری بالو کا قدرتی فرش بچھا ہوا ہے۔

ایک سفر میں میں بھی ہمراہ تھا۔ آپ وضو کے لیے بروقت پانی اور نماز کے لیے کافی جگہ پلنے کے لیے عموماً سیکنڈ کلاس میں سوار ہوتے ہیں۔ اسباب بھی آپ ہی کے پاس رکھا ہوتا ہے۔ راستے میں جس قدر مقامات پر گاڑی سے اترنے کا موقع ہوتا۔ آپ ہم لوگوں کے پہنچنے کا انتظار کیے بدون بےجلیت خود ہی تمام اسباب اٹھانے اور نیچے اتارنے لگتے اور خدام کا ایک جم غفیر پہنچ جانے کے باوجود کچھ نہ کچھ بوجھ خود اٹھالے چلنے پر اصرار فرماتے۔ خوشاب کے ریلوے سٹیشن پر آپ بار بار فرماتے تھے۔ صاحبو! کچھ میری بنل میں بھی تردد۔ بھیرہ سے بھلوال تک موٹر میں سفر کیا۔ جب موٹر سٹیشن پر جا کر ٹھہری تو آپ بےجلیت سب سے پہلے اترے اور خود اسباب پکڑ پکڑ کر نیچے رکھنا شروع کیا۔ ہم لوگوں نے ہر چند اصرار کیا مگر آپ اس کام سے دست بردار نہ ہوئے اور فرمایا ہمارے حضرت مرحوم باوجودیکہ بہت بڑے مشائخ میں سے تھے۔ مگر سفر کی زحمت اٹھانے اور رفقاء کا ہاتھ بٹانے میں بڑے مستعد اور بڑے طاقتور تھے۔ پلیٹ فارم پر پہنچ کر ایک بیچ پر آپ کے لیے کپڑا بچھا دیا گیا جس پر آپ تشریف فرما ہوئے اور دوسرے رفقاء کے لیے ایک چادر زمین پر بچھائی گئی۔ آپ فوراً بیچ سے اتر کر چادر پر آ بیٹھے اور فرمایا رفیقوں کے برابر بیٹھا ٹھیک ہے۔ ملک وال کے سٹیشن پر آپ کا اسباب قلی کے سرو پر تھا۔ میں اپنا چھوٹا سا

لے کان رسول اللہ صلی اللہ علیہ وسلم بخندہ نفسہ رسول اللہ صلی اللہ علیہ وسلم اپنا کام خود کر لیتے تھے۔ (شرح شفا فی غیاض)  
 لے ابن عمر رضی اللہ عنہم میں کہ دخل علی (صلی اللہ علیہ وسلم) فالقیات لہ وسادۃ من امر حشوا لیف نجلس علی الارض و  
 صادت الوسادۃ بیئنی و بیئہ۔ الخ۔ یعنی ایک مرتبہ رسول اللہ صلی اللہ علیہ وسلم میرے ہاں تشریف لائے تو میں نے  
 آپ کے لیے ایک چمڑے کا گدا ڈال دیا جس میں کھجور کے پتے بھرے تھے تو آپ زمین پر بیٹھ گئے اور گدا میرے اور آپ کے درمیان  
 پڑا ۱۲ (بخاری کتاب الصوم) ۱۳ ایک سفر میں کھانا تیار نہ تھا تمام صحابہ نے مل کر کھانا پکانے کا سامان کیا لوگوں نے ایک ایک کام  
 بانٹ لیا جگل سے لکڑی لانے کا کام آنحضرت صلی اللہ علیہ وسلم نے اپنے ذریعہ اور فرمایا مجھے پسند نہیں کہ تم میں سے اپنے کو مست از  
 کروں (ذرقانی) ۱۴ یعنی موٹراڈہ ۱۵ خواجہ سراج الدین قدس سرہ ۱۶ لے رسول اللہ صلی اللہ علیہ وسلم صحابہ کے ساتھ بیٹھے تو  
 اس طرح بیٹھے کہ امتیازی حیثیت کی بنا پر کوئی آپ کو پہچان نہ سکتا۔ (شمالی ترمذی)



سوٹ کھیں اور بستر خود اٹھائے لیے جا رہا تھا تو آپ نے لپک کر بستر مجھ سے لے لیا میں نے واپس لینے پر اصرار کیا مگر نہ دیا  
آخر ازراہ ادب چپ ہو رہا۔ اب آگے آگے آپ میرا بستر بٹیل میں دبائے تشریف لے جا رہے ہیں۔ اور چھپے چھپے میں عرق  
انفعال میں شراب چلا جا رہا ہوں ۷

کم نشد در سر بلندی فیض ماچوں آفتاب

سایہ نابیش شد چند انکہ بالاتر شمیم

اتباع کتاب و سنت : ہر چند شریعت اور طریقت ایک ہی مقام مقصود کی دو منزلیں، یا ایک ہی حقیقت کے

دو عنوان ہیں۔ مگر اس امر واقع سے انکار نہیں ہو سکتا کہ جاہل فقرا تو ایک طرف جب علماء و فقہا تک سلوک و درویشی کی  
حدود میں داخل ہوتے ہیں تو ان کا قدم بھی مرکز اعتدال سے ہٹ جاتا ہے وہ مراسم شرب کے شدت، اہتمام میں کتاب  
سنت کا دامن چھوڑ بیٹھتے ہیں اور بتدریج اعتقادی و عملی بدعات کی طرف بڑھتے چلے جاتے ہیں۔ میرے قیاس میں نئے  
فی صدھ صوفیہ اس ابتلا میں آلودہ ہیں۔ مگر ہمارے شیخ کامل سلمہ اس کلیہ سے مستثنیٰ ہیں۔ آپ کا ہر فعل و عمل سنت کے  
سانچے میں ڈھلا ہوا ہے۔ لباس و پوشش، خورد و نوش، نشست و برخاست، سلام و کلام وغیرہ ہر امر میں شرعی آداب  
اس طرح ملحوظ رہتے ہیں جو ایک فقہ و محدث کی شان کے لائق ہے اور متوسلین و معتقدین کو بھی اتباع سنت کی تاکید رہتی  
ہے۔ چنیوٹ میں عزیز می مرزا محمد شریف شرتی کے نوسولہ بچے کے لیے تعویذ آپ نے لکھ کر عطا فرمایا تو ارشاد کیا کہ بچے سے میر  
منڈھو کر پہنانا چاہیے۔ چاندی کا تعویذ لڑکوں کے لیے جائز نہیں۔ خوشاب میں ایک تعلیم یافتہ آدمی زیارت کے لیے حاضر ہوا  
اور کہا حضرت سلامت! آپ نے ارشاد فرمایا یہ سلام کا سنون طریقہ نہیں بلکہ یوں کہنا چاہیے 'السلام علیکم! قصبہ سمندی  
میں ایک معتقد نے حاضر ہونا چاہا۔ جو شری و دستار باندھے ہوئے تھا۔ مولوی عید اللہ صاحب نے اس سے کہا حضور کے سامنے

۱۔ جناب ابن ارت ایک غزہ پر گئے ہوئے تھے۔ آنحضرت صلی اللہ علیہ وسلم ان کے پیچھے ہر روز ان کے گھر جاتے اور دودھ دودھ دیا کرتے (ابن ماجہ شرم)  
۲۔ قولہ ہر چند شریعت و طریقت ایک ہی مقام کی دو منزلیں ہیں۔ یہ قول بر بنائے مشہور بر طریق محام ذکر کر دیا گیا ہے ورنہ حقیقت کا رد ہے جو حضرت  
امام ربانی مجدد الف ثانی نے اپنے اس ارشاد میں ظاہر فرمائی ہے، شریعت و حقیقت میں یکدیگر اندر در حقیقت از یک دیگر جدا نیستند فرق اجمال و تفصیل  
است استدلال و کشف است فیہت و شہادت است، عمل و عدم تمہل است، الخ (مکتوب ۴۴ و فقرات اول) نیز مکتوب ۳۶ و فقرات اول  
میں ہے "شریعت مشکل جمع سعادت و نیریہ و اخرویہ است و مطہرہ نیست کہ در حصول آن بہادرانے شریعت احتیاج افتد..... شریعت یا  
سزا است علم و عمل، اخلاص... طریقت و حقیقت کہ صوفیہ بآں ممتاز اند ہر دو خادم شریعت اند در تکمیل جزو ثالث کہ اخلاص است، الخ  
مفتی عطا محمد رفیق مہرب الہی عنی عنہما

جانا ہے تو یہ دستار آثار ڈالو کہ خلافت تقویٰ ہے، آپ اس سے ناراض ہوں گے۔

مولوی عبداللہ صاحب شاید خصوصیت سے اس خدمت پر مامور ہیں کہ ہر آنے جانے والے کے اعمال و افعال کو سنت و شریعت کے ترازو میں تولتے اور کمی بیشی پر بلا لحاظ ٹرکتے رہیں۔ وہ دیکھتے رہتے ہیں کہ مسجد میں داخل ہونے والے نے کونسا پاؤں پہلے اندر رکھا ہے اور نکلنے وقت کونسا پہلے باہر رکھا ہے۔ چائے کی پیالی دائیں ہاتھ میں لی ہے یا بائیں ہاتھ میں پانی ایک سانس میں پایا ہے یا تین سانسوں میں۔ وضو میں سارے سر کا مسح کیا ہے یا نہیں۔ سجدے میں پاؤں کی انگلیاں رو قبلہ ہیں یا نہیں وغیرہ وغیرہ

مولانا حکیم عبدالرسول صاحب نے بیان فرمایا کہ ایک مرتبہ حضرت سلمہ سرہند شریف میں تھے۔ حضرت مجدد صاحب کے روضہ اطہر پر نعت خوانی ہو رہی تھی۔ آپ نے چند بے ریش لڑکوں کو لغنی و ترغم کے ساتھ نعتیں پڑھتے دیکھا تو اس پر اعتراض فرمایا۔ سجادہ نشین نے کہا پڑھنے والے مرد ہیں اور مردوں کے ساتھ ان کا تکلم و اختلاط روا ہے۔ پھر ان کی نعت خوانی میں کون سی وجہ کراہت یا حرمت ہوگی۔ آپ نے اس کی کراہت کا ثبوت خود مکتوبات مجددیہ سے پیش فرمایا۔ سجادہ نشین نے حضرت مجدد صاحب کے قول پر سر تسلیم خم کر دیا۔ اس وقت سے اس نوعیت کی نعت خوانی روضہ شریف پر بند ہو گئی۔

طاعات و عبادات میں توسط و اعتدال پسند ہے۔ وہ بھی پورے اہتمام کے ساتھ ایک مرتبہ آپ نے فجر کی نماز میں سورہ طہ شروع کی اور دوسری رکعت میں ختم کی۔ مسجد کے کواڑ بند اور شمع روشن تھی۔ سلام کے بعد ایک مقتدی کواڑ کھول کر باہر نکلا اور پھر فوراً ان کو بند کر گیا۔ اس وقفہ میں میری نظر جو باہر کی طرف گئی تو مجھے گمان ہوا کہ شاید سورج کا کسی قدر کنارہ افق سے نمودار ہو چکا ہے۔ نماز کے متعلق مجھے کچھ خلیجان محسوس تو ہوا مگر پھر یہ سوچ کر اپنے دل کو مطمئن کر لیا کہ مرشد بے خبر نبود ز راہ و رسم منزلہا۔

۱۔ حکیم صاحب حضرت سلمہ کے ایک خلیفہ مجاز، علوم دین کے فاضل اجل صاحب تصانیف اور نامی طبیب ہیں۔ مقام کچھراہ ضلع شاہپور ہے۔ ۱۲  
۲۔ وجہ کراہت وہی ہے جس پر نماز یا جماعت میں لڑکوں کی صف کو بڑی عمر کے مردوں کی صف سے موزر کھنے کا حکم مبنی ہے۔ یعنی ان کی صورت کا جاذب طبع اور مرجب فتنہ ہونا۔ پھر جب حسن صورت کے ساتھ حسن صوت بھی جمع ہو تو وہ بھی ترغم و فتنہ کے ساتھ تراویح کے نغمے کا کیا ٹھکانا۔

خوبی روی و خوبی آواز سے برد ہر کیے بہ تنہا دل

چوں شود جمع ہر دو در یک جا کار صاحب دلاں شود مشکل

۳۔ ملاحظہ ہو مکتوب ۲۶۶ و قرآئل بنام صاحبزادگان خواجہ باقی باللہ قدس سرہ و بارہ حرمت فتنہ و سرور و قصیدہ خوانی۔

۴۔ عبادت میں فرائض اور آداب فرائض کا اہتمام باطن و جہر تھا اور فرائض طاعات کا التزام توسط و اعتدال ۱۲۔ مفتی عطاء محمد سلیمان

آفاق سے تیسرے روز حضرت یہ ذکر فرما رہے تھے کہ میں زیادہ دیر تک کھڑا نہیں ہو سکتا اور جلدی تکان محسوس ہونے لگتی ہے۔ لیکن نماز میں جب لمبی قرأت چھڑ جائے تو پھر میں نہیں تھکتا۔ میں نے موقع پا کر عرض کیا حضرت پرسوں فجر کی نماز میں تو قرأت اس قدر لمبی ہو گئی کہ شاید آفتاب بھی طلوع ہو گیا تھا۔ یہ سن کر آپ نے نہایت گھبراہٹ کے ساتھ فرمایا، ”ہیں آفتاب طلوع ہو گیا تھا؟ پھر خود ہی ذرا اطمینان کے لہجہ میں کہا۔ ”نہیں ایسا نہیں ہو سکتا، میں گھڑی دیکھ کر کھڑا ہوتا ہوں اور سلام کے بعد گھڑی دیکھ کر اطمینان کر لیتا ہوں۔ میری گھڑی بالکل صحیح ہے۔“ حضرت کے اس ارشاد پر میں نے پھر اپنے دل کو تنبیہ کی کہ تو ہی جھوٹا ہے۔ **صَدَقَ اللَّهُ وَكَذَبَ بَطْنُ أَخِيكَ** ۱

چو بشتوی سخن اہل دل گو کہ خطاست

سخن شناس نہ دلبر اخطا ایں جاست

**نفاست پسندی :** لباس و پرشاک میں صفائی و نفاست مرغوب ہے۔ اشیائے استعمال مثلاً عصا، تسیح، مصلّا

چائے کی پیالیاں، چینک، سٹو اور ان اشیاء کے رکھنے کا صندوق، انڈی پینڈنٹ ہولڈر، قلمدان، جیب گھڑی وغیرہ ہر چیز نہایت عمدہ اور قیمتی پسند فرماتے ہیں اور ہر چیز کی ساخت کا بے نقص ہونا ملحوظ رہتا ہے۔ اگر کسی چیز کی بناوٹ میں کوئی کمی یا کمی رہ جائے تو وہ خواہ کتنی ہی قیمتی ہو اس کو رکھنا بار خاطر ہو جاتا ہے۔ کسی کو اٹھا دیتے ہیں۔ اس لطافت مزاج اور نزاکت طبع میں اگر آپ کو حضرت مرزا جاناناں منظر الشہید علیہ الرحمۃ والفران کا نمونہ کہا جائے تو بجا نہیں۔

کوئی ناگوار بو فوراً طبیعت کو مکدر کر دیتی ہے اور زلہ و زکام یا متلی کی شکایت ہونے لگتی ہے۔ قصبہ سمندری میں

ایک مرتبہ تھے کے متعلق ارشاد فرمایا۔ اس کو شرعاً مکروہ قرار دینا محض تکلف ہے۔ بلکہ اس میں کراہت طبعی ہے۔ پھر فرمایا علاقہ سوات کے علماء۔ اس کو حرام کہتے ہیں اور اس کی حرمت کے حکم میں ان کو یہاں تک غلو ہے کہ جس کھیت میں تمباکو بویا جائے تا وقتیکہ متواتر دو چار فصلیں کسی اور جنس کی اس زمین میں کاشت نہ کی جائیں وہ پاک نہیں ہوتی۔

۱ یعنی اللہ نے توپسج فرمایا ہے اور تیرے بھائی کا پیٹ جھوٹا برتا ہے۔ یہ ایک حدیث کا ٹکڑا ہے پوری حدیث یوں ہے کہ ایک شخص نے عرض کیا یا رسول اللہ میرے بھائی کو دست لگ رہے ہیں آپ نے فرمایا شہد پلاؤ۔ اس نے شہد پلایا تو دست زیادہ ہو گئے۔ اسی طرح تین مرتبہ حکم ہوا کہ شہد پلاؤ۔ چوتھی مرتبہ اس نے پھر آکر حال بیان کیا تو حکم ہوا شہد پلاؤ۔ اس نے عرض کیا یا رسول اللہ ہر مرتبہ شہد پلانے سے دست زیادہ ہو گئے۔ آپ نے فرمایا اللہ نے تم کو فرمایا کہ شہد میں شفا ہے مگر تیرے بھائی کا پیٹ جھوٹا ہے۔ چوتھی مرتبہ پھر شہد پلایا، تو شفا ہو گئی (مشکوٰۃ)

۲ دکان صلی اللہ علیہ وسلم صیقل الطیب دیکرہ الراجحۃ الردیہ۔ رسول اللہ صلی اللہ علیہ وسلم خوشبو کو پسند کرتے اور بدبو سے نفرت کرتے ۱۲

انفاق سے اگلے روز ایک سوداگر تباہ کر کے ہاں دعوت ہو گئی۔ میزبان نے تباہ کر کے گودام ہی میں دسترخوان بچھایا۔ حضرت تشریف فرما ہوئے تو تباہ کی دعاس سے سب کا دم گھٹنے لگا۔ آپ نے رُوماں ناک پر رکھ لیا۔ دوسرے لوگ بھی چھینک چھینک لینے لگے۔ بعض لوگ سرگوشیاں کرنے لگے کہ جگہ بدلوائی جائے مگر آپ نے اشارہ فرمایا کہ میزبان کو یہ تکلیف ہرگز نہ دی جائے۔ پھر آپ نے طبیعت کو ضبط کرنے کی بہت کوشش کی۔ آخر مجبور ہو کر اٹھے اور دوسرے اصحاب سے فرمایا سب بیٹھے رہیں۔ میں اکیلا واپس چلا جاتا ہوں اس ارشاد کے موافق سب بیٹھے رہے۔ صرف مولوی عبداللہ صاحب نعلین مبارک لے کر ساتھ اٹھے۔ قیام گاہ پر پہنچے تو طبیعت اس قدر خراب تھی کہ پھر اگلے وقت تک کھانا تناول نہیں فرما سکے اور منہس کر فرمایا کہ علمائے سوات کے فترے کی حقیقت آج معلوم ہوئی۔

**محبتِ علم:** چونکہ علم کی محبت بدرجہ کمال ہے۔ اس لیے کتابوں کا شوق جی فرط شغف تک پہنچا ہوا ہے۔ پچیس تیس ہزار روپے کا عظیم الشان کتب خانہ خاص اپنی اور اپنے دہ سے فراہم کیا ہے اور روز بروز اس میں اضافہ ہوا ہے۔ اگر متعدد جلدوں کی کتاب کو بھی ایک کتاب سمجھا جائے تو آپ نے کتب خانہ میں اس طرح ایک ہزار کتابوں کا گرانٹا علمی سرمایہ موجود ہے۔ فن تفسیر میں تفسیر ابن جریر، تفسیر ابن کثیر، تفسیر روح المعانی، تفسیر کبیر، تفسیر درمنثور اور خازن معالم نیشاپوری، بیضاوی، جمل اور دیگر بہت سی تفاسیر موجود ہیں۔ تفسیر حسینی منزل اول علمی نہایت متنوع جو نوادرات میں سے ہے کتب خانہ میں موجود ہے۔

حدیث میں صحیح بخاری کے مختلف مطابع کے چھپے ہوئے اور مختلف نختیوں کے ساتھ عمدہ سے عمدہ نسخوں کے علاوہ اس کی تمام متداول و مشہور شرح مثلاً عینی (۱۱ جلد) عسقلانی (۱۳ جلد) قسطلانی (۱۲ جلد) وغیرہ مہیا ہیں۔ ابوداؤد کی چار مبسوط شرح اور موطا امام مالک کی بھی چار پانچ شرح ہیں۔ اسی طرح باقی صحاح کی شرح و حواشی کا بھی بہترین سرمایہ زینت کتب خانہ ہے۔ صحاح ستہ کے علاوہ دیگر کتب احادیث مثلاً مستدرک حاکم، سنن کبریٰ بیہقی، مسند دارقطنی، مسند دارمی، مسند طیارسی، مسند امام احمد بن حنبل، شرح معانی آثار طحاوی نیل الاوطار شوکانی وغیرہ بھی موجود ہیں۔ مسند عمیدی حدیث

لے دکان صلی اللہ علیہ وسلم بحیب و عود العبد والمحر۔ رسول اللہ صلی اللہ علیہ وسلم سب کی دعوت قبول فرماتے خواہ کوئی عن سلام ہو یا آزاد (احیاء العلوم)

لے یہ ارشاد بطور ظرافت ہے نہ بطور حکم شہی لے یہ تمہید اس زمانہ کی ارزانی کے پیش نظر بھی کم معلوم ہوتا ہے حکیم عبدالرسول صاحب فراق نامہ منظوم میں فرماتے ہیں ظ کھ رو پتہ حضرت صاحب کتب خانے تے لایا۔ اور زمانہ موجودہ کی گرانی کے پیش نظر تو ایسا کتب خانہ کسی لاکھ میں بھی فراہم کرنا مشکل ہے ۱۲۔

محبوب الہی عفی عنہ

کی ایک مشہور کتاب ہے۔ مگر اب تک طبع نہیں ہوئی۔ اس کا بھی ایک قلمی نسخہ مہیا کیا گیا ہے۔

کتاب اسماء الرجال کا بھی نہایت شاندار ذخیرہ موجود ہے۔ مثلاً الاصابہ ابن حجر آٹھ جلدوں میں۔ طبقات کبیر آٹھ جلدوں میں۔ تہذیب التہذیب بارہ جلدوں میں وغیرہ فقہ حنفی کی تمام مروجہ کتابوں مثلاً شرح وقایہ ہدایہ، عالمگیری، شامی، البحر الرائق اور فتح القدیر کا کیا ذکر یہ تو ہونی ہی چاہئیں۔ بہت سی ایسی کتابیں بھی موجود ہیں جن کے دیدار کی بھی عام علماء کو تیار ہوتی ہے مثلاً شرح سیر کبیر سرخسی چار جلدوں میں کتاب المبسوط امام محمد تیس جلدوں میں وغیرہ۔ اس کے علاوہ فقہ شافعی، فقہ مالکی اور فقہ حنبلی کی بڑی بڑی اور کافی تعداد میں کتابیں موجود ہیں۔ مثلاً کتاب الام (فقہ شافعی) سات جلدوں میں۔ شرح المہذب (فقہ شافعی) نو جلدوں میں۔ المحلی (فقہ ظاہری) کثافت القناع۔ مغنی ابن تدامہ (فقہ حنبلی) کئی کئی جلدوں میں۔ اسی طرح باقی علوم و فنون مثلاً اصول حدیث و فقہ۔ عقائد و کلام۔ سیر و منازعی۔ تصوف و سلوک۔ طب و حکمت۔ لغت و ادب۔ صرف و نحو۔ معانی و بیان وغیرہ میں کتابوں کا نہایت مکمل اور وسیع سامان مہیا ہے، جس کی مثال یہ ہے کہ صرف الفیہ ابن مالک کی آٹھ مختلف شروح موجود ہیں۔ لغت کے فن میں قاموس چوٹی کی کتاب مانی گئی ہے۔ یہاں اس کی شرح تاج العروس دس جلدوں میں موجود ہے۔ تصوف و اخلاق میں احیاء العلوم ایک بجزوہ خارج ہے۔ مگر یہاں اس کی بھی شرح بنام امتحان السادۃ المتقین شرح احیاء علوم الدین دس جلدوں میں رکھی ہے۔

بعض کتابیں ایسی بھی ہیں جن کی بدولت یہ کتب خانہ شاید دنیا بھر کے کتب خانوں میں امتیاز خاص رکھتا ہو مثلاً ملا حسین داعظ کا شفی کی جواہر التفاسیر جس کا نام ہی نام سنتے آئے ہیں اور کہا جاتا ہے کہ اس کا حجم ایک بارشتر کے برابر ہے اس کی پہلی منزل کا ایک نسخہ پونے چار سو برس پیشتر کا لکھا ہوا یہاں موجود ہے جو نہایت خوشحفظ اور تحفہ روزگار ہے۔ اور وہ مؤلف کی وفات (۱۱۹۰ھ) سے صرف ساٹھ سال بعد (یعنی ۱۱۹۰ھ میں) لکھا گیا ہے۔

سنا ہے ایک مرتبہ حضرت مولانا سید انور شاہ صاحب محدث دیوبند، میانوالی کے کسی اسلامی جلسے میں تشریف لائے۔ واپسی میں خانقاہ میں بھی مہمان ہوئے۔ کتب خانہ کی عظمت دیکھ کر ان کا دل باغ باغ ہو گیا گھنٹوں ملاویوں کی سیر میں محو رہے۔

اس اثنا میں ایک کتاب پر نظر پڑی جو نوادرا اصول حکیم ترمذی تھی۔ فرمایا مجھے اس کتاب کے دیکھنے کی مدت سے آرزو تھی مگر کہیں دستیاب نہ ہوتی تھی۔ پھر اس کو مطالعہ کے لیے ساتھ لے گئے۔ دیوبند پہنچ کر تحریر فرمایا۔ افسوس کہ

میں زیادہ عرصہ وہاں نہ ٹھہر سکا کیونکہ ماہ مبارک سیام سرور تھا اور نہ چند سے اور قیام کرتا تاہم جتنا وقت وہاں گزرا اس کو میں معتقاتِ زندگی سے شمار کرتا ہوں۔

ایک روز حضرت سلمے فرمایا۔ میں اوائل عمر میں ایک مرتبہ سخت بیمار ہوا کہ امیدِ زیست منقطع ہو گئی۔ ایک بزرگ عیادت کے لیے تشریف لائے۔ میں ان کو دیکھ کر رو دیا اور کہا مجھے مرنے کا غم ہے تو صرف اسی بات پر ہے کہ صحاح ستہ کو خرید کر اپنے پاس رکھنے کا موقع نہ پاسکا۔

ایک مرتبہ فرمایا شرح رسالہ قشیرہ شیح الاسلام زکریا مطبوعہ مصر جو چار جلدوں میں ہے۔ مجموعی صفحات ۸۰۰ ہیں اور قیمت تقریباً دس بارہ روپے ہوگی۔ مجھے اس نے خریدنے کا شوق ہوا۔ بمبئی کے ایک تاجر کتب سے یہ کتاب ملتی تھی۔ جس کی گرانفروشی ضرب المثل ہے۔ فرمائش بھیجی تو جواب آیا کہ کتاب نایاب ہو گئی۔ صرف ایک نسخہ باقی ہے جو چالیس روپے سے کم میں نہیں دیا جاسکتا۔ اتفاق سے میرے پاس صرف پانچ روپے موجود تھے۔ وہی پیشگی بیعج کر لکھا کہ یہ نسخہ ہمارے سوا اور کسی کو نہ دیا جائے اور باقی قیمت بھیجنے پر فررا ارسال کر دیا جائے۔

ایک موقع پر فرمایا کہ کتاب مشارق الانوار قاضی عیاض کی مجھے تلاش تھی۔ مولوی عبدالنواب تاجر کتب ملتان کے پاس فرمائش بھیجی تو جواب آیا کہ کتاب کا موجودہ نسخہ آپ کو نہایت گراں پڑے گا۔ اگلے مال کے آنے تک انتظار کریں میں نے لکھا انتظار شکل ہے۔ گرانی قیمت کی پروا نہیں۔ سو دو سو روپے جو بھی قیمت ہو اس کے عوض کتب بیعج دو۔

مالیر کولہ میں میرے سامنے کا واقعہ ہے۔ ایک دلالتی کچھ نادرا اشیا بغرض فروخت دکھانے کے لیے لایا۔ اس کے پاس ایک چھوٹا سا رسالہ عربی زبان میں جیسی تقطیع کا بھی موجود تھا۔ جس کا نام لامیۃ الافعال ابن مالک تھا۔ آپ نے اس کی قیمت پوچھی۔ کہا چار روپے۔ فوراً چار روپے ادا فرما کر لے لیا۔

انہی ایام میں ایک شب آپ فرما رہے تھے کہ موطا امام مالک کی فلاں فلاں شرح تو ہمارے پاس ہے صرف مصنفی اور مستوی شروح موطا مولفہ حضرت شاہ ولی اللہ کی کسر ہے جو تلاش کے باوجود نہیں ملی۔ میں نے عرض کیا یہ

۱۔ حضرت مولانا سید انور شاہ صاحب صفحہ ۳۵۲ میں انتقال فرما گئے رحمۃ اللہ علیہ۔ مگر مولوی عبدالغنی صاحب ساکن مالیر کولہ فرماتے ہیں کہ شاہ صاحب کے ایک شاگرد فریہ بیان کرتے ہیں کہ آپ کی وفات سے چند روز پہلے میں نے عرض کیا حضرت! اس زمانے میں سب سے بڑا شیخ طریقت کون ہے؟ تو فرمایا آج سب سے بڑے عارف کامل مولانا ابوالسعد احمد خاں کنڈیاں والے ہیں ۱۲  
۲۔ غالباً یہ بزرگ مولانا فلام محمد صاحب قریشی ساکن موضع سیل گنڈی ضلع میانوالی حضرت کے اساتذہ میں سے ہیں۔

دونوں شریفیں خادم کے پاس موجود ہیں۔ گھر جاتے ہی ڈاک میں ارسال خدمت کر دوں گا۔ فرمایا اس قدر افتخار کی تاب کس کو ہے۔ ابھی کسی آدمی کو دھنولہ بھیجا جائے جو کل تک لے آئے۔ چنانچہ اسی وقت راتوں رات مستری ظہور الدین کو دھنولہ روانہ کر دیا گیا۔

خانقاہ شریف میں میری حاضری ایام بہار میں ہوئی تھی اور اگلے روز ہی مجھے کتب خانے کی فہرست مرتب کرنے کا حکم ہوا۔ الماریوں کے سامنے میں اور مولوی عبدالقد صاحب اس کام کو انجام دیا کرتے۔ حضرت اکثر اس کام کو دیکھنے کے لیے تسبیح خانہ کی نشست خاص کو چھوڑ کر کتب خانہ میں تشریف لے آتے۔ ایک دن ابرگھرا ہوا تھا۔ ٹھنڈی ہوا چل رہی تھی اور زور ویدہ فصل کو بارش کی از حد ضرورت تھی اتنے میں مینہ برسنے لگا۔ آپ نے یہ کیفیت معلوم کرنے کے لیے دیکھ کھولا۔ عجیب عالم نظر آیا۔ میلوں تک گیوں اور چنے کے برے بھرے کھیت آنکھوں کے سامنے تھے۔ جدھر نظر جاتی تھی۔ قطرات باران کے آبدار موتی فصل کے زمرین فرش پر بکھرتے اور لڑھکتے دکھائی دیتے تھے۔ اللہ اللہ یہ منظر زمیندار کی نظر میں ہوتا ہے تو اسے فرط مسرت سے مست کر دیتا ہے مگر آپ کے باطن میں جو کمالات کے باغ اہلہا رہے ہیں اور ظاہر میں علوم و معارف کے دفاتر کا یہ چمنستان پھیلا پڑا ہے۔ اس کے سامنے اس منظر کی کیا وقعت ہو سکتی تھی۔ ایک سرسری نظر ڈالی اور کھڑکی بھیڑ دی۔

کتابوں کے اس شوق کے ساتھ ایک اور لطیف پہلو شامل ہے۔ یعنی اس روحانی محبوب کو بہترین لباس میں جلوہ گر دیکھنے کا شوق بھی بدرجہ غایت ہے۔ کتابوں کے شوقین بہت دیکھے ہیں مگر سب کو کتابوں کے حسن ظاہر کی پروا نہیں ہوتی۔ بعض لوگ ارزاں ایڈیشن کی کتاب خریدتے ہیں۔ پارچہ کی کستی جلد بنواتے ہیں یا مدرسہ کے کسی طالب علم سے جیسی کیسی جلد بنا لیتے ہیں۔ مقوے ٹیڑھے۔ سلائی بے قاعدہ۔ تراش بے ڈھنگی۔ کچھ پروا نہیں۔ اسی قسم کے سامان سے اپنے کتب خانہ کو کباڑ خانہ بنا لیتے ہیں۔ مگر حضرت کی نظر میں ہر کتاب کی خریداری کے وقت نفیس ترین کاغذ اور لطیف ترین چھپائی کا لحاظ مقدم رہتا ہے۔ پھر اس کی جلد بھی اعلیٰ درجہ کی مطلقاً منقش بنوانے کا التزام ہے۔ چنانچہ کتب خانہ کی ہر کتاب کا کاغذ، طباعت اور جلد اس قدر آبدار ہے کہ ہاتھ لگاتے دل جھکتا ہے کہ کہیں داغ نہ لگ جائے کتابوں کی الماری جب جھلمل جھلمل کرتی ہوئی کھلتی ہے تو اس پر کان طلا یا لگا کر خانہ چین کا دھوکا ہوتا ہے۔

کتب خانہ میں بخاری شریف بہ تشیہ سندھی مطبوعہ استنبول نہایت نفیس چھپی ہوئی میں نے دیکھی۔ ساری

سیاہ چمڑے کی جلد۔ نہایت خوبصورت طلائی بیل بوٹوں سے منقش۔ جب یہ کتاب جلد کے لیے گئی تو فرمائش تھی کہ عمدہ سے عمدہ جلد بنے۔ خواہ دس پندرہ روپے خرچ آجائیں۔ جلد بن کر آئی تو افسوس ہوا کہ صرف پانچ روپے لاگت کی جلد ہے۔ تخمینہ ہے کہ کتب خانہ کی کل کتابوں کی جلدوں پر دو ڈھائی ہزار روپیہ خرچ آچکا ہے۔

**شوق مطالعہ :** بعض بعض علماء کو صرف کتابیں جمع کرنے کی دُھن ہوتی ہے۔ پڑھنے پڑھانے کا خیال کم ہوتا ہے۔ بعض پڑھتے ہیں تو صرف اس قدر کہ جب کوئی نئی کتاب آئی تو دو چار دن تک زیر نظر رہی۔ کچھ اول سے دیکھی کچھ آخر سے۔ کچھ ادھر سے کچھ ادھر سے اور دل سیر ہو گیا۔ پھر وہ کتاب ہمیشہ کے لیے زینتِ صندوق ہو گئی اور بس۔ مگر ہمارے حضرت سلمہ ہرنی کتاب کو اول سے آخر تک مطالعہ کر کے چھوڑتے ہیں۔ ایک دن سلمہ یا تفسیر ابن جریر طبری جب آئی تو اس کی دسوں جلدیں چند ماہ میں پڑھ کر دم لیا۔ شرح تشریح شیخ الاسلام زکریا کی چاروں جلدوں کا مطالعہ چند ہفتوں میں اول سے آخر تک کیا ہے۔ اسی طرح تفسیر حدیث فقہ تصوف وغیرہ کی کوئی کتاب بالاستیعاب مطالعہ کیے بدون نہیں چھوڑی۔

اشنائے مطالعہ میں جہاں کہیں کوئی اہم بحث نظر پڑی یا کوئی معرکہ الآراء مسئلہ سامنے آگیا تو فوراً اس کا نمبر صفحہ اور پتہ نشان جلد کے سادہ ورق پر درج کر دیا۔ میں نے دیکھا کہ اس قسم کی یادداشتوں سے ہر کتاب کے سادہ ادراک سیادے پڑے ہیں۔ حتیٰ کہ ان حوالجات کے ذریعہ بعض خاص مسائل پر ہر پہلو سے اس قدر کافی مسالہ مل سکتا ہے کہ ایک ایک موضوع پر مستقل رسالہ یا کتاب تصنیف ہو سکتی ہے۔

ایک مرتبہ فرمایا کہ میں ماہ ذوالحجہ ۱۳۱۳ھ میں فارغ التحصیل ہو کر وطن لوٹا اس وقت سے برابر مطالعہ کتب جاری ہے اور آج تک اس لطف سے آنکھیں سیر نہیں ہوئیں۔

اس وسعتِ مطالعہ سے آپ کے علمی تبحر کی بے پائی ظاہر ہے۔ چنانچہ میں دیکھتا رہا ہوں کہ جب کوئی مسئلہ اتفاقاً چھڑ گیا تو آپ نے اس پر اپنے معلومات کے دریا بہا دیے۔ صبح و شام کی مجلسوں میں اسی قسم کے علمی مسائل پر گفتگو ہوتی ہے۔ افسوس کہ میں ان مقالات کو قلب بند نہیں کر سکا۔ صرف ایک واقعہ یاد ہے :-

ایک دن کتب خانہ کی فرست لکھتے وقت طبقات ابن سعد کی جلدیں میرے سامنے تھیں۔ کتاب کا نام موافق

۱۔ اعلیٰ حضرت اہم مسائل کے متعلق نوٹ دینے کا خاص سلیقہ ہے تمام فرماتے تھے کسی اور مطالعہ کرنے والے کو نوٹ لکھنے کی اجازت نہ تھی البتہ مولانا احمد دین کیلوی اور حضرت مولانا محمد عبداللہ صاحب ناموہب شاہین مستثنیٰ تھے پھر حضرت ثانی قدس سرہ کے عہد مبارک میں قاضی شمس الدین صاحب مفتی عطا محمد بٹالماآر کے مجاز تھے ۱۲ محبوب الہی عنہ ۱۷۷ آپ نے تحصیل حدیث سے فراغت بدستور بیگانپور میں فرمائی جہاں مولانا عبید اللہ صاحب بھٹوئی استاد حدیث تھے۔



کا نام اور اس کا سن وفات لکھ رہا تھا۔ حضرت نے فرمایا یہ بڑی اہم اور شاندار کتاب ہے۔ میں نے عرض کیا، بیشک حضرت اور علامہ شبلی نعمانی بھی اس کی بہت تعریف کرتے ہیں۔ فرمایا ابن سعد واقدی کا شاگرد ہے۔ میں نے عرض کیا مگر وہ تو بہت بدنام ہے۔ فرمایا نہیں وہ ثقہ ہے۔ دیکھو ابن تیمیہ کا سا متشدد اور سخت گیر محدث اپنی کتاب الصارم المسلول میں اس کے بارے میں لکھتا ہے :-

هو اعلم بتفاصيل المغازی وہ غزوات کے تفصیلی احوال کا سب سے بڑا عالم ہے۔

اور ذہبی کا سادہ سلیح نظر محدث اس کے متعلق درادری سے یہ قول نقل کرتا ہے :-

هو امیر المؤمنین فی الحدیث وہ فن حدیث کا بادشاہ ہے۔

ہاں اس میں شک نہیں کہ بہت سے محدثین نے واقدی کو ضعیف بلکہ کذاب تک بھی کہا ہے۔ مگر ان کے بارے میں یہ جرح حدیث کے متعلق ہے اور روایت حدیث میں ان کا مجروح ہونا فن سیر و مغازی کے امام ہونے کے لیے مضر نہیں کیونکہ ان کی یہ مجرد حیات اس بنا پر نہیں کہ فی الواقع وہ کوئی کذاب و باطل گو تھے۔ بلکہ جرح و تعدیل کے قواعد کی رُو سے راوی کا روایت حدیث کے علاوہ کسی دوسرے فن میں مشغول ہونا بھی اس کو ہدف جرح بنا دیتا ہے۔ چنانچہ بیچارے واقدی کو محض اتنے سے قصور نے مجروح و بدنام کر دیا کہ وہ راوی حدیث ہو کر سیر و مغازی کے فن میں مشغول ہو گئے اور بہت غرائب نقل کرتے ہیں۔ پس وہ اس شغل کی وجہ سے فن حدیث میں مجروح ہیں مگر سیر و مغازی میں ان کا پایہ اعتبار اسی طرح بلند ہے۔ پھر فرمایا حقیقت یہ ہے کہ اسما الرجال میں جرح و تعدیل کا معیار بھی بڑا نازک اور بڑا بے ڈھب واقع ہوا ہے۔ بعض محدثین نے اپنی ذاتی ناراضگی سے دوسروں پر جرح کر ڈالی ہے۔ بعض نے محض کسی نا واجب شبہ کی بنا پر بلا تحقیق جرح کر دی۔ ایک محدث کسی شیخ کی طرف سماعت حدیث کے لیے گئے۔ دیکھا کہ وہ گھوڑے پر سوار ہے اور اسے گودا رہا ہے۔ بس اتنی سی بات پر اس کو مجروح قرار دے کر واپس چلے آئے کہ محدث کو شہسواری اور اسپ دوانی سے کیا سروکار۔ ایک اور محدث

لے مراد یہ ہے کہ ایسے فنون جو کتاب و سنت سے مستنبط نہ ہوں ان میں انہماک و اشتغال بھی محدثین کے نزدیک پسندیدہ نہیں اور روایت حدیث کے بارے میں ایسا راوی مجروح قرار دیا جاسکتا ہے بشرطیکہ یہ انہماک روایت حدیث کے سلسلہ میں طبیعت میں عکس پیدا ہو جانے کا سبب بن گیا ہو پھر چونکہ جرح میں ناسد کے وجدان یا اس کے ظنون و ادہام کا دخل بھی ہو سکتا ہے اس لیے وجہ جرح کی تحقیق ضروری ہے۔ خصوصاً اس وقت جبکہ ایک معاصر اپنے ہم عصر پر جرح کر رہا ہو کیونکہ ہو سکتا ہے کہ وہ العاصرة اصل المناظرۃ کے تحت ضابطہ عدل میں تسامح سے کام لے رہا ہو۔ ۱۲ مفتی عظیم احمد صاحب

سی شیخ الحدیث کے شہر میں پہنچے ان کے محلے سے سرود کی آواز سنائی دی تو بلا تحقیق دسترس یہ سمجھ کر کہ یہ آواز انہی کے گھر سے آرہی ہوگی واپس چلے آئے اور ان پر جرح شروع کر دی۔ امام مالکؒ کے مرطا کا جب چرچا پھیلا تو ان کے استاد بھائی محمد ابن اسحاق نے لوگوں سے کہا:-

ها تو اعلم مالک فان ابیطارة

مالک کی کتاب مجھے تو دکھاؤ میں اس کا نباض ہوں

امام کریمؑ بات پہنچی تو ناراض ہوئے اور کہا:-

ذلك دجال الدجاجة ونحن

وہ تو بڑا دجال ہے اور اس لیے ہم نے اس کو مدینے

اخرجناه من المدينة

سے نکال دیا ہے۔

باقی رہی یہ بات کہ واقعی غزوات کے واقعات کو اس تفصیل سے بیان کرتا ہے کہ جس کا ذہن و حافظہ میں محفوظ و مربوط رہنا عموماً ناممکن نظر آتا ہے اور اس لیے لوگوں کو اس پر دروغ بانی کا شبہ ہوتا ہے۔ تو یہ محض سوء ظن ہے۔ اس زمانے کے لوگوں کی قوت حافظہ کے کارناموں پر غور کرو تو واقعی کا کام ان کے مقابلے میں کچھ بڑھ کر نہیں۔ حدیث کا حافظ وہ کہلاتا تھا جس کو کم از کم ایک لاکھ حدیث مع اسناد یاد ہوں اور حافظ ابن حجر، حافظ سیوطی، حافظ ابن جوزی، حافظ ابن قیم، حافظ مغلطائی وغیرہ اسی لیے حافظ کہلاتے ہیں کہ وہ لاکھ لاکھ حدیث کے حافظ تھے اور اس قسم کے حافظ حدیث قرون سابقہ میں بے شمار گزر چکے ہیں آج ہے کوئی ایسا عالم؟ جس کو لاکھ یا ہزار تو رہی الگ سو دو سو حدیث بھی مع اسناد یاد ہو۔ پھر یہ کیا اندھیر ہے کہ واقعی کے حافظ کی تنقید آج کل کے حافظ کو بطور معیار سامنے رکھ کر کی جاتی ہے۔

اس کے بعد آپ نے دیوان متنبی کی شرح عکبری (جو پاس ہی پڑی تھی) اٹھا کر اس میں ابو العلامعری کا حال پڑھ کر حاضرین کو سنایا۔ جس کا خلاصہ ترجمہ یہ ہے:-

ابو العلامعری بنیا تھا اور ابھی بچہ ہی تھا کہ اس کی قوت حافظہ کے ہر طرف چرچے پھیل گئے۔ انطاکیہ کے ایک کتب خانہ کے مہتمم نے اس کا امتحان لیا۔ کسی غیر معروف اور مشکل کتاب کے ایک دو ورق پڑھ کر اس کو سنا دیے۔ پھر ابو العلامعری نے سنی ہوئی عبارت فر فر سنادی۔

ابو العلامعری کے پڑوس میں ایک ایرانی آبا۔ مدت کے بعد ایک اور ایرانی اس کو ملنے آیا۔ وہ گھر پر موجود نہ تھا۔ ابو العلامعری

فارسی زبان نہیں جانتے تھے۔ اشارے سے ایرانی کو کہا کہ تم اپنا پیغام دے جاؤ۔ اس نے جو کچھ کہنا تھا فارسی میں کہا اور چلا گیا۔ ایرانی واپس آیا۔ ابوالعلانی نے وہ پیغام اسی عبارت میں من وعن اس کو سنا دیا۔ ایرانی سن کر رونے لگا۔ ابوالعلانی پوچھا کیا بات ہے؟ ایرانی نے عربی میں بتایا کہ مجھ کو میرے کئی عزیزوں اور پڑوسیوں کی وفات کی اطلاع دی گئی ہے۔ ایک مرتبہ ابوالعلانی خانہ کی کھڑکی میں بیٹھے تھے۔ ایک دکاندار ان کے پڑوسی سے اپنے قرض کا مطالبہ کرنے آیا۔ ہاتھ میں فرد حساب تھی۔ سب پڑھ کر سنائی۔ کچھ دنوں کے بعد ابوالعلانی اس قرضخواہ کو پریشان و مضطرب دیکھا۔ پوچھا کیا ہوا وہ بولا میری فرد حساب گم ہو گئی ہے۔ کہا خاطر جمع رکھو ہم تمہاری فرد حساب سن چکے ہیں، سب یاد ہے اور پھر اس کو حساب کا حجبہ لکھوا دیا۔

اس کے بعد حضرت نے فرمایا۔ جب صدر اسلام میں ایسے ایسے قوی الحافظ لوگ ہو گزرے ہیں تو پھر واقعی پر لوگوں کو اس قدر تعجب کیوں آتا ہے کہ خواہ مخواہ ان کو کذب گوئی سے منسوب کرنا پڑا۔

حضرت سلمہ کو اصنافِ علوم پر جو محققانہ نظر ہے اور مطولاتِ کتب پر جو گہرا عبور ہے وہ ایک بین امر ہے۔ مگر ان سب میں ایک خاص کتاب ایسی ہے جس کے ساتھ آپ کی دستیگی سب سے زیادہ ہے۔ وہ کونسی کتاب؟ مکتوباتِ امام ربانی قدس سرہ اس کتاب کے تمام مضامین تقریباً حفظ اور اس کے تمام مندرجہ معارف پر آپ پوری طرح عادی ہیں۔ اکثر مسائل طریقت کے ذکر میں بطور استناد مکتوبات کا حوالہ ارشاد فرمایا کرتے ہیں اور کتاب میں سے بلا تامل وہ مقام نکال کر سنا دیتے ہیں۔ اس خصوصیت کی وجہ یہ ہے کہ آپ نے مکتوباتِ شریف کو اپنے شیخ طریقت قدس سرہ سے بتام و کمال سبقتاً کئی بار پڑھا ہے۔ جس کے لیے ایک خاص وقت مقرر اور خلوت متعین تھی اور اس کی تعلیم دیگر کتب کی طرح صرف قال اور تلفظ پر منحصر نہیں تھی بلکہ اس میں حال اور ہمتِ باطن کا دخل تھا اور حضرت شیخ ہر سبق پر توجہ دیتے تھے۔ یہی وجہ ہے کہ آپ

۱۷ چار بار ۱۲ ۱۳ یعنی آخری بار ۱۲ ۱۳ حضرت ثانی مرلانا و سیدنا محمد عبد اللہ قدس سرہ فرماتے تھے کہ اعلیٰ حضرت نے اس واقعہ کو یوں بیان فرمایا کہ ایک دفعہ حضرت خواجہ قدس سرہ نے فرمایا کہ مولوی صاحب! ایک وعدہ تم کرو اور ایک وعدہ میں کرتا ہوں۔ میں نے عرض کیا حضرت۔ جو کچھ ارشاد فرمائیں خادم بغیر پچھے وعدہ کرتا ہے کہ پابندی کرے گا۔ یہ سن کر حضرت خواجہ نے فرمایا کہ تم یہ وعدہ کرو کہ جب تک مکتوباتِ امام ربانی مجدد امت ثانی قدس سرہ کا درس ختم نہ ہو گا میں گھر نہیں جاؤں گا اور میں یہ وعدہ کرتا ہوں کہ ہر مکتوب پر توجہ دوں گا۔ درس شروع ہو گیا کچھ دنوں کے بعد حضرت خواجہ نے دریافت فرمایا کچھ نامہ محسوس ہو رہا ہے؟ باوجود اس کے اس وقت تک مجھے نامہ کا کوئی احساس نہ ہوا تھا محض اس خیال سے رجعت و طبیعت سرد نہ ہو عرض کیا حضرت! بہت نامہ ہو رہا ہے اور اب تقریباً تیس سال گزرنے پر ان توجہات سے حقائق طریقہ

مکتوبات کے صرف حافظ ہی نہیں بلکہ قدرت نے اس کتاب کے ادق اور زہرہ گداز مقامات کے اسرار بھی خاص آپ کے سینہ مبارک میں ودیعت کر دیے ہیں، کیوں نہ ہو۔ یہ دفتر عظیم جس مشربک قانونِ عظیم ہے۔ آج آپ اس کے تاجدار اور اس اقلیم کے شہر یار ہیں۔

حضرت خواجہ محمد معصوم قدس سرہ کے ایک خلیفہ مولانا محمد باقر لاہوری نے مکاتیبِ ستہ کا خلاصہ خاص جامعیت کے ساتھ مرتب کیا تھا جس کا نام کنز الہدایات ہے۔ یہ کتاب نقشبندیہ سلسلے میں بطور نصابِ تعلیم رائج ہے اور وہ ہمارے حضرت سلمہ کے تحریر کردہ حواشی کے ساتھ اترسریں باہتمام مولوی نور احمد صاحب پسروری مرحوم چھپ چکی ہے۔ آپ نے اس کے ہر فقرہ اور ہر سلسلے کا حوالہ حواشی پر دے دیا ہے کہ وہ مکتوبات کی کونسی جلد اور کس مکتوب سے اخذ کیا گیا ہے۔ اس سے آپ کے حافظ مکتوبات ہونے کا ثبوت ملتا ہے اور حافظ بھی صاحبِ استحضار، ورنہ ہر حافظِ قرآن بھی قرآنی آیات کا پتہ بتانے پر پوری طرح قادر نہیں ہوتا۔

**درس حدیث :** خاکسار قسم اگلے سال خانقاہ شریف میں حاضر ہوا تو دیکھا کہ حضور نے ترمذی شریف کا درس شروع کر رکھا ہے۔ کسی مستند و تحصیل یافتہ علماء حلقہ درس میں شامل ہوتے ہیں۔ تنقید روایات، تعدیل رواد، بیان مذاہب اور استنباط مسائل وغیرہ پر آپ اس قدر تحقیق و تدقیق فرماتے ہیں کہ صل علیٰ دُجبان اللہ۔ مولوی غلام رسول جو خود بارہا صحاح ستہ پڑھا چکے ہیں۔ ان کا بیان ہے کہ ایسا محققانہ درس ہندوستان کی کسی درسگاہ میں شاید ہی ہوتا ہو۔ ایک روز کسی صاحب نے عرض کیا کہ کیا بخاری کے راویوں میں شیعہ خارجی وغیرہ بھی شامل ہیں؟ فرمایا بے شک ہیں مگر اس سے صحیح بخاری میں کوئی نقص لازم نہیں آتا۔ وہ شیعہ آج کل کے شیعوں کے سے نہیں تھے۔ وہ غالی نہ تھے، متعصب نہ تھے بلکہ ان میں اور ان میں محض اشتراک اسی ہے۔ پھر فرمایا جب حدود میں روافض و خوارج کی شہادت مقبول ہے۔ جو

مجددیہ منکشف ہو رہے ہیں۔ نیز حضرت اعلیٰ نے اس سلسلہ میں کہ بعض دفعہ توجہات شیخ کے اثر کا احساس کافی زمانہ گزرنے کے بعد ہوتا ہے۔ یہ واقعہ نقل فرمایا کہ حضرت خواجہ محمد عثمان قدس سرہ کو حضرت حاجی دوست محمد قدہاری قدس سرہ العزیز نے قرآن مجید سبقاً سبقاً پڑھایا تھا اور توجہات خاصہ مبذول فرمائی تھیں اس وقت تو حضرت خواجہ محمد عثمان کو نمایاں فوائد محسوس نہ ہوئے مگر جب حج کے لیے تشریف لے گئے اور مدین سے جہاز گزر رہا تھا تو ایک نخت اسرار آیات متشابہات منکشف ہونے لگے۔ اس وقت معلوم ہوا کہ یہ ان توجہات کا ثمر ہے جو وقت درس قرآن حضرت حاجی صاحب قدس سرہ نے فرمائی تھیں ۱۲ مفتی عظام سلمہ دفتر محمد محبوب الہی عنہ

۱۷ یعنی مکتوبات امام ربانی قدس سرہ کی تین جلدیں اور تین ہی جلدیں مکتوبات خواجہ محمد معصوم قدس سرہ کی ۱۲ نہ ۱۷ لٹری شمع طمان

۱۷ میزان الاعتدال امام ذہبی جلد ۱ آغاز ۱۲ مفتی عظام

روایت حدیث سے زیادہ اہم ہے تو پھر روایت حدیث میں ان کی شہادت کیوں مقبول نہ ہو۔ پھر فرمایا آج کل تکفیر کی عام گرم بازاری ہے۔ ذرا ذرا سی بات پر ایک مسلمان کو کافر قرار دے دیا جاتا ہے۔ اس زمانے کے شیعہ و خارجی ایسے متعصب غالی نہ تھے اور اس عہد مبارک کے مسلمان بھی کسی مسلمان کی تکفیر میں جلدی نہیں کرتے تھے۔ پھر سنس کر فرمایا آج کل شاید اس لیے بلا تامل ہر مسلمان کو کافر بنا دیا جاتا ہے کہ اب مسلمانوں کی تعداد زیادہ ہو گئی ہے۔ پہلے زمانے میں مسلمان کم تھے۔ اس لیے قلت تعداد کے خوف سے کسی کو کافر نہیں ٹھہراتے تھے۔ بخلاف اس کے آج کل خفیف سے خفیف تصور سے بھی چشم پوشی نہیں کی جاتی اور فوراً کفر کا فتوے لگا دیا جاتا ہے۔ یہی وجہ ہے کہ آج کل تکفیر کی اہمیت نہیں رہی یعنی اگر کسی کو کافر کہہ دیا جائے تو اس کو کچھ بھی ملال نہیں ہوتا۔ بخلاف اس کے وہابی کے لقب میں زیادہ اہمیت ہے۔ چنانچہ اگر کسی کو وہابی کہہ دیا جائے تو وہ کٹ مرتا ہے۔

ایک دن اثنائے سبت میں خادم نے عرض کیا کہ امام صاحب نے جو فرمایا ہے کہ جب کوئی صحیح حدیث میرے قول کے خلاف ملے تو حدیث پر عمل کرو اور میرے قول کو ترک کر دو۔ اس پر عمل کوئی نہیں کرتا۔ آپ نے فرمایا عمل کرنا چاہیے اور ضرور کرنا چاہیے مگر اس کے لیے فہم حدیث اور تفہم فی الدین لازم ہے۔ اور جو شخص ان اوصاف سے متصف ہے۔ اس کو چاہیے حدیث کو فقہ سے مقدم سمجھے۔

**خوش مزاجی:** خوش اخلاقی اور گنہگار مزاجی طبع مبارک کا جوہر خاص ہے۔ سنجیدہ باتوں اور علمی تقریروں کو چھوڑ کر باقی قسم کی گفتگو ہمیشہ تبسم کے ساتھ فرماتے ہیں۔ جس میں کوئی نہ کوئی لطف و لطافت کا پہلو ملحوظ ہوتا ہے۔

خاکسار کو کتب خانہ کی فرست مرتب کرنے کا حکم دیا تو سابقہ فرست دکھا کر فرمایا۔ یہ فلاں مولوی صاحب نے مرتب کی تھی۔ جو ٹھیک نہیں صرف کتابوں کے نام لکھ دیے اور اتنے بڑے کتب خانہ کو بیس صفحوں میں سمیٹ کر دھردیا۔ میں نے عرض کیا حضور! یہ تو انہوں نے ایک طرح ہنرمندی دکھائی کہ ایک دریا کو کوزے میں بند کر دیا۔ تو سنس کر فرمایا یہ ہنرمندی پسند کے قابل نہیں بلکہ یہاں رانی کا پہاڑ بنانے کی ضرورت تھی۔

۱۔ ملاحظہ فرمادہ بقیہ شاہ ولی اللہ و مقدر شامی نسل التبتونی علم ۱۲ مفتی عظیم علیہ وکان صلی اللہ علیہ وسلم اکثر الناس تبسما وضحکان وجہ اصحابہ ونبیہما  
۲۔ رسول اللہ صلی اللہ علیہ وسلم اپنے اصحاب کے سامنے سب لوگوں سے زیادہ تبسم و خندہ فرماتے اور ان کی باتوں پر تعجب کرتے (احیاء)  
۳۔ کان صلی اللہ علیہ وسلم یزح و لا یقول الا حقاً۔ رسول اللہ صلی اللہ علیہ وسلم دل لگی کی بات بھی کر جاتے۔ مگر سچ کے سوا کچھ نہ  
فرماتے (احیاء)

مولوی نور احمد صاحب ساکن وٹہ خیل ایک مستند فاضل سند یافتہ دارالعلوم دیوبند اور تمام علوم متداولہ کے معلم حضرت کے مرید ہیں۔ ساتھ ہی وہ دائرہ اختلاط میں ان جنتی بندوں کا نمونہ بھی ہیں۔ جن کا کردار و گفتار سب کے لیے سامان انبساط ہو۔ وہ آئے تو حضرت نے میرا ان سے تعارف کراتے ہوئے فرمایا۔ یہ مولوی صاحب ایک فاضل اجل ہیں۔ حلقہ درس میں استاد یگانہ ہیں اور محفل احباب میں مفرح یا قوی۔

حاضری آستانہ کے موقع پر میں نے اپنی تالیفات میں کتب تعلیم النساء کی ایک ایک جلد بھی پیش کی۔ جن کو دیکھ کر آپ بہت خوش ہوئے۔ پوچھا پہلی کتاب سے پہلے قاعدہ بھی چاہیے تھا۔ میں نے عرض کیا قاعدہ چھپا ہے مگر میں لایا نہیں، فرمایا تو پھر یہ بے قاعدہ کام ہوا۔

ایک مرتبہ آپ کے لیے جوتی تیار ہو کر آئی۔ جس پر زری کا نہایت نفیس کام کیا گیا تھا۔ مگر جوتی کی تراش آپ کو پسند نہ آئی۔ فرمایا وہی بات ہے کہ

طوقِ زریں ہمہ در گردنِ خرمے بینم

کتب خانہ کی تمام الماریاں خاصی لمبی چوڑی اور بڑی شاندار خوش وضع ہیں مگر ان کے کواڑوں میں شیشے نہیں لگوائے گئے جن کا آجکل عام رواج ہے۔ میں نے اس کے متعلق استفسار عرض کیا تو فرمایا شیشے ٹوٹ پھوٹ جاتے ہیں تو پھر کہیں سے پورے ناپ کے شیشے لانا مشکل ہوتا ہے۔ میں نے عرض کیا شیشوں میں ایک دوسرا نقص یہ بھی تھا کہ روشنی کے نفوذ سے کتابوں کی براتی و جلاداری مدہم پڑ جاتی۔ آپ نے فرمایا ایک تیسرا نقص یہ بھی تھا کہ اب بند الماری کو کھولتے ہیں تو مطلقاً و مجلاً کتابوں کا حسن مستور یک دم جلوہ آرا ہو کر ایک خاص شان کا منظر ہوتا ہے۔ شیشے لگائے جاتے تو یہ بات نہ ہوتی۔

**حلم و تحمل** : پہاڑ کا دقار اور اس کی استقامت ضرب المثل ہے۔ لیکن جب وہ انسان کے دست تصرف کے آگے پاش پاش اور ریزہ ریزہ ہو جانے سے بچ نہیں سکتا تو ہمارے حضرت کی خودداری و عالی وقاری کی کیا ریس کر سکتا ہے جو نہ کسی انسان کی نادانی و بے تمیزی سے برہم ہوں اور نہ کسی کا جہل و سوادب ان کے مزاج کو آشفہ کر سکے۔

زبردباری ماخوار و زار شد عالم

زکرہ طاقت ما شگسار شد عالم

لے یعنی مجھے ان کا تعارف کراتے ہوئے ۱۲ مجرب الہی عنہ

میں نے بار بار دیکھا کہ جب کسی خادم سے متعلقہ خدمت میں کوئی فرد گذشت یا غفلت وقوع پاتی ہے جو اظہار ناراضگی کا مقام ہونا چاہیے تو آپ اس کے متعلق تنبیہ بھی نہیں منہیں کر کسی لطیفہ کے پیرایے میں فرماتے ہیں کہ خادم کل دل طول نہ ہو مجھے والے سمجھ جاتے ہیں کہ یہ تنبیہ وحشم نمائی ہے مگر نادائق کی نظر میں وہ ظرافت و خوش طبعی ہوتی ہے۔ کبھی بتقاضاے بشریت ناراض بھی ہوتے ہیں تو اس کا احساس آسان نہیں۔ کوئی خاص نباض نفسیات اگر نظر غائر سے کام لے تو وہ اس ناراضگی کی کیفیت یوں محسوس کرے گا کہ درت و طلال کا ایک ہلکا سا ابر، شگفتگی کے چاند پر ادھر چھایا ادھر اڑ گیا ہے

کسے بلکہ رضا ختمگیں نے باشد

دریں ریاض گل آتشیں نے باشد

میں نے اپنے مقصد و قانع نگاری کو ملحوظ رکھ کر کئی دیرینہ خادموں سے الگ الگ پوچھا کہ حضرت نے کبھی کسی پر ملائیہ اظہار ناراضگی بھی کیا ہے؟ تو اس کا جواب مجھے نفی میں ملا۔ صرف آپ کے ایک رشتہ دار کے متعلق سب کا جواب متفق علیہ تھا کہ بس اسی پر ایک مرتبہ ناراض ہوتے دیکھا ہے کیونکہ اس نے ہتکِ شریعت کی تھی۔

سید مختار احمد متوطن اترولی ضلع علی گڑھ ایک نیک نہاد نوجوان اور شریف النسب سید علی گڑھ کالج کے طالب علم ہیں۔ توفیق الہی نے دستگیری کی۔ جاذبہ غیب نے کالج سے اٹھایا اور یورپی کی پر بہار فضا سے نکال کر اس قدر دقت تھل میں لا ڈالا۔ اب وہ حضرت کے خدام میں منسلک ہیں اور ہر وقت ہاتھ میں ذکر کی تسبیح گردش کرتی ہے۔ ایک مرتبہ شب کی مجلس میں حضرت نے فرمایا کہ مولانا شبلی نے اپنی سیرت نبوی میں تمام غزوات و سراپا کو مدافعاً جنگ ثابت کرنے میں محض تکلف اور سعی فضول کا ارتکاب کیا ہے۔ سید مختار احمد ایک صحیح العقائد اور مجلس کے ادب شناس ذکر ہیں۔ مگر آخر ذہن بکالنے ابتدائی نشوونما اس چمنستان میں پائی ہے جس کی آبیاری سرسید کے ہاتھوں ہوئی ہے۔ اس لیے یہ بات ان کے

حضرت انسؓ رسول اللہ صلی اللہ علیہ وسلم کے خادم بچہ تھے۔ آپ نے ان کو کسی کام کے لیے بھیجا وہ بازار میں بچوں کے ساتھ کھیلنے لگے۔ آپ ان کو خود گئے اور ان کی گردن پر ہاتھ رکھ کر مسکراتے ہوئے فرمایا تم اس کام کے لیے گئے یا نہیں (مشکوٰۃ) ۱۷۰ دکان رسول اللہ صلی اللہ علیہ وسلم بعد ان اس غنبد اور عمر رضا۔ رسول اللہ صلی اللہ علیہ وسلم سب لوگوں سے زیادہ دیر میں ناراض ہونے والے اور سب سے جلدی خوش ہوجانے والے تھے (احیاء العلوم) ۳۰۰ عن انس قال خدمت النبی صلی اللہ علیہ وسلم عشرین فما قال لی ان دلام صنعت ولا الا صنعت لے لم لا صنعت ہذا الامر (رقاۃ) انس کہتے ہیں کہ میں نے رسول اللہ صلی اللہ علیہ وسلم کی خدمت دس سال تک کی ہے تو آپ نے کبھی مجھے ان نہیں کہا۔ نہ یوں کہا کہ تم نے فلاں کام کیوں کیا اور نہ یہ کہا کہ فلاں کام کیوں نہیں کیا۔ مشکوٰۃ باب فی افلاذہ و شامدہ ۱۷۰ مفتی محمد سعید ۱۷۰ دکان رسول اللہ صلی اللہ علیہ وسلم فیض لربہ ولا یغضب لفسد۔ رسول اللہ صلی اللہ علیہ وسلم ناراض ہوتے تو اللہ کے لیے جوتے اپنے نفس کے لیے ناراض نہیں ہوتے تھے۔ ۱۲

کانوں کے لیے نماز س تھی۔ انہوں نے اپنی تشفی چاہی۔ حضرت نے ایک شائستہ تقریر میں مدعا کو واضح کر دیا۔ سائل نے پھر کچھ شبہات پیش کیے۔ حضرت نے پھر کمال لطافت ان کے رفع کرنے کی کوشش کی۔ آخر اس قال اقوال کا سلسلہ اس قدر طوالت پکڑ گیا کہ گویا مختار احمد صاحب نے شبلی کی طرف سے دکالت کا ذمہ لے لیا اور یہ ڈھنگ مجلس کے داب معاد کے بالکل خلاف تھا جس سے ہم سب لوگ پریشان تھے مگر حضرت کے گفت و کلام کے لہجہ میں نرمی و ملاطفت کی جو نشان ابتدا میں تھی اس میں سرسوزی نہیں آیا۔ آخر کسی خادم کا اشارہ پا کر سید صاحب خاموش ہوئے۔

مولوی نور احمد صاحب کی سادہ مزاجی کا ذکر اوپر گزر چکا ہے۔ وہ اس کے ساتھ ہی نہایت صاف گو اور بحث پسند بھی واقع ہوئے ہیں۔ ایک مرتبہ مجلس شب میں حضرت یہ ذکر فرما رہے تھے کہ ہمارے حضرت مرحوم (مولانا سراج الدین قدس سرہ) نماز میں اس قدر لمبے رکوع و سجد کرتے تھے کہ ہم لوگ ان کے پیچھے گیارہ مرتبہ تسبیحات پڑھ لیتے۔ مولوی نور احمد : مگر حضور تو اس قدر جلدی رکوع و سجد کرتے ہیں کہ ہم مشکل تین تسبیحات پڑھ سکتے ہیں۔

حضرت : (مسکرا کر) مقتدیوں کی رعایت بھی تو ہونی چاہیے کہ ان میں ضعیف اور کاروباری سبھی طرح کے لوگ ہوتے ہیں۔ مولوی : ذرا اور زیادہ دیر تک رکوع و سجد کرنے میں کس کو تکلیف ہو سکتی ہے ؟

حضرت : (بخندہ پیشانی) یہ صرف آپ ہی فرماتے ہیں یا دوسرے لوگ بھی اس خیال میں آپ کے مومنین ہیں ؟ مولوی : دوسرے لوگ بزدل ہیں۔ سچی بات عرض کرنے کی جرأت نہیں رکھتے۔ چنانچہ ابھی مغرب کی نماز کا واقعہ ہے کہ حضور نے پہلی رکعت میں سورہ قریش اور دوسری میں سورہ کوثر پڑھی۔ اس پر تو کسی کو یہ عرض کرنے کی جرأت نہ ہوئی کہ ان کے درمیان سورہ ماعون کا چھوڑ دینا مکروہ ہے۔ حالانکہ مقتدیوں میں کئی علماء تھے۔

اس پر حضرت نے ہنس ہنس کر نہایت نرمی سے اور مخاطب کے سنجیدہ سوالات کی تلخی و ترشی کو اپنی خوشنودی و خندہ پیشانی کی علالت میں چھپا چھپا کر بار بار سمجھایا کہ کسی سورہ کا درمیان میں چھوڑ دینا اس صورت میں مکروہ ہے کہ وہ سورہ اس

لے مولوی صاحب کو شاید کسی مغرب کی نماز میں ایسا دم ہو گیا ہوگا اور بطور خوش طبعی حسب عادت خود عرض کر دی ہوگی۔ ورنہ اس زمانہ میں حضرت قبلہ رومی فداہ کی نماز تبدیل ارکان کی رو سے ضرب الش اور فرمان نبوی صلو اللہ علیہم اجمعین اصل کا اعلیٰ مصداق ہے۔ قیام کے مطابق رکوع سجد میں کمی بیشی فرماتے ہیں۔ نماز فجر میں جب سورہ انعام یا سورہ طہ پڑھتے ہیں تو رکوع و سجد اس قدر لمبے ہوتے ہیں کہ آپ کے پیچھے ہماری تسبیحوں کی تعداد گیارہ سے بڑھ جاتی ہے۔ نماز فجر میں متوسط قرأت آپ کی سورہ والصفات ہوتی ہے ۱۲ عبدالرسول عفی عنہ ساکن بکھر شائع شاہ پر

لے اس فقرہ پر کئی حاضرین نے برا مانا یا ۱۲



مدر چھوٹی ہو کہ دو رکعتوں میں اس کا پڑھنا کافی نہ ہو سکے، جیسے سورۃ کوثر اور سورۃ اہلاص ہیں۔ لیکن سورۃ ماعون سے بڑی صورت ہے۔ اس کی سات آیات ہیں جو دو رکعتوں کے لیے کافی ہیں۔ اس لیے ایسی سورت کے آگے پیچھے سے سورتیں پڑھ لینا اور اس کو چھوڑ جانا مکروہ نہیں۔

اس کے بعد آپ نے میری طرف دیکھ کر فرمایا کہ میری معذوری کو بھی سب لوگ جانتے ہیں۔ لکننت کے سبب میں بعض اوقات ایک خاص سورت کو شروع کرتا کرتا مارا جاتا ہوں تو جو سورۃ سامنے آتی ہے اسی کو پڑھنا پڑتا ہے۔

مولوی نور احمد صاحب نے یہ صحیح جواب بھی سنا۔ اس کی مستند دلیل بھی سنی حضرت کی سچی معذوری بھی سمجھی قرآن مجید مشکوٰۃ کر سورۃ ماعون سے کی آیات بھی گن لیں۔ ایک، دو، تین، چار، پانچ، چھ، سات۔ مگر پھر بھی تسلی نہ ہوئی۔ برابر مرغی کی ایک ٹانگ ہی رستے چلے گئے۔ اور آج مشہور مقولہ ”ملا آنت کر چپ نشود“ کی صحت بھی پایہ شہرت کو پسچا دی۔

قیل وقال کا سلسلہ برابر کھینچتا چلا گیا اور ہم سب کو اندیشہ ہوا کہ حضرت کی طبیعت طول نہ ہو جائے۔ مگر آپ ہیں کہ اسی طرح بشارت سے، ملاطفت سے، تحمل سے اور نرمی سے اس گفتگو میں حصہ لیتے رہے۔ جس طرح ایک شفیق باپ اپنے شوخ بچے کی بیباکیوں کو باندازا اغماض مالتا جاتا ہے۔ حتیٰ کہ گھڑی نے گیاہ بجائے اور حضرت نماز عشاء کی تیاری کے لیے کھڑے ہوتے۔

حضرت سلمہ نے اپنے تحمل کی شان میں فرق تر نہیں آنے دیا، مگر یہ صاف ظاہر ہوتا تھا کہ آج فرط تحمل نے طبع مبارک کو کچھ تھکا دیا ہے۔ حجرہ سے نکلنے وقت مولوی عبداللہ صاحب کو سنجیدہ لہجہ میں آہستہ سے فرمایا۔ اس مسئلے کو کتابوں میں بھی دیکھ رکھنا۔

نماز عشاء کے بعد آج خلافت معمول پھر مجلس منعقد تھی۔ مولوی عبداللہ صاحب نے طحطاوی کی یہ عبارت پیش کی :

وینکہ فصلہ بسورۃ بیدین سورتین قرأہما  
امام کا دو سورتوں کے درمیان جن کو دو رکعتوں میں پڑھا ہو۔ کسی  
فی رکعتین لمافیہ من شہمة  
سورۃ کو چھوڑ جانا مکروہ ہے کیونکہ اس سے ایک سورۃ کو  
التفضیل والہجر وقال بعضہم لایکرہ  
دوسری سے افضل سمجھنے یا اس کو ترک کر دینے کا شہرہ ہوتا  
اذا کانت السورۃ طویلہ کما لو کان بینہما  
ہے۔ اور بعض نے کہا ہے کہ مکروہ نہیں جبکہ وہ سورۃ لمی ہو،

سورتان قصیرتان - جیسے کہ ان دونوں کے درمیان دو چھوٹی سورتیں ہوں۔

اس سے مطلب تو ظاہر ہو گیا۔ مگر دیگرہ کے عموم اور لایکرہ کے قول بعض ہونے نے مدعا کو کسی قدر کمزور کر دیا۔ حضرت نے فرمایا شامی مقبول فتاویٰ ہے، اس کو دیکھو۔ شامی آئی تو اس میں یہ عبارت نکلی۔

ویکرہ الفصل بسورة قصیرة اما بسورة  
طویلة بحیث یلزم منه اطالة الركعة  
الثانیة اطالة کثیرة فلا یکرہ کما اذا كانت  
کسی چھوٹی سورہ کو درمیان میں چھوڑ جانا مکروہ ہے لیکن بڑی سورہ  
جس سے دوسری رکعت زیادہ لمبی ہو جاتی ہو تو اس کو چھوڑ  
جانا مکروہ نہیں۔ جیسے کہ ایسی صورت میں مکروہ نہیں جبکہ دو  
چھوٹی سورتیں ہوں۔

سورتان قصیرتان الخ

اب سلسلہ صاف تھا۔ مولوی نور احمد کو فتاویٰ کے اس واضح و لائح فیصلے کے آگے ہتھیار ڈال دینے پڑے اور اپنی غلطی کا اعتراف کیا۔ بنا سبب مقام ایک پر نادانہ مجھے یاد آ گیا جو میرے سامنے وقوع پذیر ہوا تھا۔ ایک مشہور بزرگ جو حلقہ صوفیہ میں نہایت

نیک نامی سے یاد کیے جاتے تھے، جسے کہ میں نے دیکھا کہ حضرت مولانا محمد ذاکر صاحب بگوی اور حضرت خواجہ محمد امین صاحب چکوڑی جیسے اکابر شائخ بھی ان کی ملاقات کے لیے خود چل کر گئے ہیں۔ ایک مرتبہ ان کا ایک مرید کسی مسئلے پر اڑ گیا اور دوسرے وقت اپنے دعوائے کے ثبوت کے لیے ایک کتاب اٹھا لایا۔ مگر غلطی یہ کی کہ سر مجلس عین اس وقت جب پر صاحب ختم شب سے نارغ ہوئے تھے اور بعض کیفیات میں محو سر بگیاں بیٹھے تھے۔ کتاب کھول کر ان کے سامنے رکھ دی۔ اس جرأت و جسارت پر پر صاحب کو اس قدر غصہ آیا کہ جھنجلا کر اس پر حملہ آور ہوئے۔ مرید تو لپک کر کسی طرف چھپ گیا۔ پیر کو دو تین حاضرین نے باندا ز ادب تھامے رکھا۔ مگر ان کے جوش غضب کا یہ عالم ہے کہ دو دو جوانوں کی کولی سے نکلے پڑتے ہیں۔ اور اس زور سے چلا رہے ہیں کہ گلا پڑ گیا۔

اگر ہمارے حضرت کے نفس میں بھی کچھ حدت و سورت ہوتی تو کیا آج کا واقعہ اس قسم کا زنگ لانے کے لیے کافی نہ تھا؟ مگر جس دھات میں کھوٹ کا شائبہ تک نہ رہے، آگ کی گرمی اس کے زنگ کو کبھی متغیر نہیں کر سکتی۔ حضرت کے مزاج کی کیفیت اس ناگوار مکالمہ میں اول سے آخر تک کیسی رہی؟ آد ایک بار پھر اس کا مطالعہ کریں:

کسی کے فعل و عمل پر معترض ہونا، اگرچہ وہ امر بالمعروف کے درجے ہی میں ہو، ایک ہم مرتبہ آدمی کے صبر و تحمل کے لیے بھی چیلنج ہے۔ چہ جائیکہ ایک مرید کی زبان سے پیر کے حق میں یہ سلوک ہو جس کی ہستی مرید کے لیے انبیاء و صحابہ کے بعد سب سے

افضل ہے۔ مگر حضرت نے اس سلوک کو نہایت خوش اخلاقی سے گوارا کیا۔ کیا دلیرانہ صفت گوئی کے مقابلے میں بردبارانہ حق نیرشی کی اس سے بہتر مثال کوئی دکھا سکتا ہے؟ اب آگے چلو۔ جب معترض کی غلطی و اشتگاف ہو جائے اور اس کو صحیح جواب مل جائے اور پھر بھی وہ چپ نہ ہو تو دست آشنا بھی اس قسم کی ہٹ دھرمی سے چین بچیں ہو جاتے ہیں۔ چہ جائیکہ ایک شیخ اجل اور مقتدائے زمانہ کو ایسی فضول مکالمت کی آماجگاہ میں رکھا جائے۔ مگر آپ نے اس کو بھی برداشت فرمایا۔ اور آخر تک ہنس ہنس کر ٹالتے رہے۔ کیا وسعت ظرف اور علونفس کا اس سے اعلیٰ نمونہ کسی نے دیکھا ہے؟ اور آگے بڑھو۔ اب ایک چھوڑ دو دو فتادی بھی حضرت کی تائید میں موجود ہو گئے اور حرلیت بخت نے اپنی ہار بھی مان لی تو ایسی حالت میں فاتح خواہ کم رتبہ ہو یا ہر مرتبہ یا عالی رتبہ۔ بہر صورت اس کے چہرہ پر شاشت اور آواز میں حوصلہ مندی کا لہجہ پایا جائے گا۔ مگر ہمارے حضرت نے اس کے بعد جو کلمات طیبات فرمائے ان سے صرف حق الامر کا اظہار بانداز اعتذار پایا گیا۔ کیا تواضع و انکسار کی اس سے بہتر نظیر پیش کی جاسکتی ہے؟ اور کیا ہوائے کبر و آتش غضب کو مسخر کرنے کی یہ کرامت ہو پر اٹھنے اور آگ کو روندنے کے خوارق سے کچھ کم ہے؟ آخر میں حضرت نے فرمایا۔ اب سے بیس سال قبل میں ان تمام جزئیات مسائل کا پوری توفیق سے مطالعہ کر چکا ہوں جو عموماً عبادات و معمولات میں پیش آتی ہیں اور کافی تجسس اور تحقیق سے اپنا اطمینان کر کے ان پر عمل کی بنیاد رکھی ہے۔ عرصہ ہو گیا۔ اب ان تحقیقات کا سلسلہ تو ہر جگہ یاد نہیں آتا۔ اتنا اطمینان ہوتا ہے کہ میرا عمل ہر سلسلے میں کسی نہ کسی صحیح تحقیق پر مبنی ہے۔

پھر فرمایا میری تو عادت ہے کہ میں احتیاطاً ان آداب کا بھی پابند رہتا ہوں جن کا ترک دوسرے مذاہب میں مُفسدِ صلوٰۃ ہو۔ مثلاً حبلیوں کے نزدیک جلسہ بین السجدتین میں **اللَّهُمَّ اغْفِرْ لِي** ایک مرتبہ پڑھنا فرض اور تین مرتبہ مستحب ہے۔ میں اس کو ضرور پڑھتا ہوں۔ حالانکہ احناف کے نزدیک اس کی کچھ بھی ضرورت نہیں۔ فقہ اخیرہ میں علماء غلو اہر کے نزدیک **اللَّهُمَّ اِنِي اعُوذُ بِكَ** پڑھنی فرض ہے۔ جتنے کہ اس کے سوا کوئی دوسری دعا پڑھنے سے نماز درست نہیں ہوتی میں محض اس خیال سے ہی دعا پڑھتا ہوں کہ اس سے ہر دو مذاہب پر عمل ہو جاتا ہے۔ حالانکہ اس کے سوا اور بھی ماثرہ دعائیں ہیں۔ بعض احادیث میں فجر کی سنتوں اور فرضوں کے مابین لیٹ جانا مروی ہے۔ مگر اہل غلو اہر کہتے ہیں کہ فرض ہے۔ حتیٰ کہ اس کے بغیر فجر کے فرض درست ہی نہیں ہوتے۔ میں اسی رعایت سے فجر کی سنتیں پڑھ کر تھوڑی دیر کیلئے لیٹ جاتا ہوں۔

اس کے بعد ارشاد فرمایا کہ اہل ظواہر کا مسلک بھی عجیب ہے۔ وہ ظاہر کی بڑی پابندی کرتے ہیں۔ تاویل و اعتبار کے تو دشمن ہیں۔ ان میں سے ایک ابن حزم بڑے مشہور ہیں۔ وہ تمام محدثین، حتیٰ کہ بخاری و مسلم وغیرہ اکابر شیوخ حدیث اور ائمہ مجتہدین پر نہایت سختی سے نقد و جرح کرتے ہیں۔ چنانچہ کہا گیا ہے کہ حجاج ابن یوسف کی تزار سے اور ابن حزم کے قلم سے کسی کو پناہ نہیں۔

**مہمان نوازی و حسد ام پروری :** حضرت کو اپنے مہمانوں کے آرام و راحت کا بڑا خیال رہتا ہے۔ ان کے قیام و طعام اور دیگر ضروریات کا انتظام بڑا باقاعدہ ہوتا ہے۔ سب کے لیے تہیہ مایحتاج اور تفقہ احوال مد نظر رہتا ہے۔ ذاکرین خانقاہ جو ایک مدت معین تک نصاب سلوک کے پورا کرنے کے لیے مقیم ہیں۔ ان کے لیے تواسادہ پوشی و سادہ خوری شرط طریقت اور داخل مجاہدہ ہے۔ اس لیے ان اضياف اللہ کو تو دواماً دعوت شیراز سے متمتع ہونا لازم ہے۔ اس کے سوا جو خاص مہمان چند روز کے لیے حاضر درگاہ ہوں۔ ان کی مہانداری بطور ضیافت کسی قدر رسمی تکلف کے ساتھ ہوتی ہے۔ مگر یہ تمام مہمان خواہ ان کی مہمانی مرقت یا غیر مرقت، سادہ ہو یا پر تکلف۔ حضرت کے دریائے توجہات سے سب یکساں طور پر سیراب ہوتے ہیں۔ اور آپ کی شفقت و عنایت اور رحمت و رافت سب کے لیے علی السویہ وقف ہے۔

ایک دن میں نے عرض کیا حضرت! میں مکتوبات شریف کے بالاستیعاب مطالعہ کا ارادہ رکھتا ہوں۔ حضور امرتسر خط لکھ دیں تو شاید یہ کتاب رعایتی قیمت پر مل جائے۔ فرمایا، روپے خرچ کرنے کی کیا ضرورت ہے۔ یہاں کتب خانہ میں اس کے پانچ نسخے موجود ہیں، ایک نسخہ مطالعہ کے لیے آپ لے جائیں۔ میں نے عرض کیا حضرت! میرے کتب خانہ میں بھی تو اس کا ہونا ضروری ہے۔ فرمایا۔ بسترہ خط لکھو ادیں گے۔ تھوڑی دیر بعد خادم بھیج کر مجھے بلوایا اور مکتوبات شریف کا ایک عمدہ نسخہ چار مجلد جلدوں میں مجھے عطا کر کے فرمایا۔ حضرت مرزا جانناں قدس سرف نے اپنے ایک مرید حضرت مولانا نعیم اللہ بھٹائی کو برقت رخصت مکتوبات شریف کا ایک نسخہ عنایت کر کے فرمایا تھا، یہ میری طرف سے تمہارے لیے تحفہ ہے، اس کو زیر طاق رکھنا۔ میں مرزا صاحب کی برابری تو نہیں کر سکتا۔ لیکن اتنا میں بھی کتا ہوں کہ یہ میری طرف سے آپ کے لیے تحفہ ہے!

۱۲ مکتوبات، امر بانی قدس سرفین جلدوں میں امرتسر میں چھپے ہیں۔ اعلیٰ ایڈیشن کا نسخہ بغیمت ۱۳۱۵ء فی ایڈیشن کا بغیمت ۱۳۱۵ء کتاب ۱۲ منہ۔ یہ مرقف کے وقت کی بات ہے ۱۹۳۴ء میں تقسیم ملک کے بعد مولانا نذر احمد امرتسری طالب دناشر مکتوبات شریف کا کتب خانہ ضائع ہو گیا۔ ان کے فرزند مولانا محمد سلیمان صاحب فاضل دینی خالی ہاتھ لاہور منتقل ہو گئے۔ اب ان کی سہمی سے ۱۳۸۴ء میں امرتسری ایڈیشن کے مطابق لاہور سے نیا ایڈیشن شائع ہو گیا ہے ۱۲ ممبر الی عنی عنہ

اس کا مطالعہ کیا کریں۔

سترى تھورالدين كا بيان هے كه وه مسجد خانقاه كى چھت كے نيچے پستر كر رہے تھے۔ ناگاہ اوپر سے بست سا گيلا مسالہ جو چھٹا تو ان كے منہ پر آكر گرا۔ تر بر چونا قلمى بہت سى مقدار ميں آنكھ كے اندر اتر گيا۔ اور وه درد كى شدت سے بے تاب ہو گئے۔ لوگوں نے ان كو پكڑ كر چار پائى پر لٹا ديا۔ حضرت تشرىف لائے تو ديكھا كه وه مرغ بسمل كى طرح تر پ رہے ہيں۔ لوگوں نے عرض كيا كه آنكھ تو جاتى رہى، اگر نہيں گى تو يقيناً جاتى رہے گی۔ مگر كسى طرح يہ درد تھم جائے تو غنيمت هے۔ سترى كا بيان هے كه اس وقت ميرے سر ميں درد كى يہ كيفيت تھى كه گوىا كسى اوزار سے كهو پڑى كو ٹوڑا جا رہا هے۔ حضرت سلمہ نے فرمايا۔ جلدى ان كو كسى ہسپتال ميں لے جاؤ اور خواہ كچھ ہى خرچ ہو جائے بلا تامل علاج كراؤ۔ مگر سترى نے عرض كيا، حضرت! درد اور تكليف سب منظور هے، الا حضور كے قدموں سے دور جانا گوارا نہيں۔ اس كے بعد حضرت كسى بار حال پوچھنے كے ليے تشرىف لائے۔ پھر ايك مرتبہ كسى خادم كے ذريعہ حال دريافت فرمايا۔ سترى نے عرض كيا كه مجھے درد سے جو تكليف هے سو هے مگر اس سے زيادہ تكليف حضور كے بار بار قدم رنجہ فرمانے كى هے۔

اس پيغام كا پہنچنا تھا كه جذبہ شفقت جوش ميں آگيا اور وه وقت خوش رونما ہو گيا جس كا وقت مقرر نہيں، دُعا كے ليے ہاتھ اٹھے اور اس شان كے ساتھ اٹھے كه بلا اجابت لوٹنے والے نہ تھے۔ مولانا منيٹ الدين صاحب سترى كى طرف دوڑے

۱۔ كان السبب صلى الله عليه وسلم احسن شى عيادة للمريض۔ نبى اكرم صلى الله عليه وسلم بيار پرسى ميں سب سے اچھے تھے (سنائى)

۲۔ مولانا منيٹ الدين فاضل ديوبند ساكن چاند پور ضلع بجنور (يوپى) حضرت كے ايك خادم و مجاز خاص ہيں آجكل ملك ايران ميں مقيم ہيں۔ ان كے مكاشفات عجيب ہوتے ہيں ۱۲ من۔ پھر ايران سے آپ مدينہ منورہ ہجرت فرمائے اور ايك بار حج بيت الله كرنے كے بعد پھر حدو مدينہ منورہ سے باہر نہيں نكلے كه مباد احدو مدينہ سے باہر موت آجائے اور جبرائيل صلى الله عليه وسلم ميں دفن كى سعادت سے محرومى ہو جائے بجز تعلق سلامت باكرامت ميں گواہ ضعيف اور بعض عوارض كى وجہ سے نقل و حركت سے معذور ہو گئے ہيں۔ واللہ تعلق مده حياہ و متعنا بزيارۃ و بركات آمين۔

مكاشفہ: مفتى عطاء محمد صاحب مدظلہ كا بيان هے كه ۱۳۸۵ھ ميں جب ميں نے كتوبات حضرت حاجى دوست محمد قدھارى قدس سرہ اور دو جلد قوائد عثمانى ہرمانى ڈاك سے ان كى خدمت ميں ارسال كئيں تو جواب ميں آپ نے بہت اظہار مسرت فرمايا اور دعوات خير سے نوازا۔ نيز تحريروں فرمايا كه ميں پارسل وصول كرنے كے ليے ڈاك خانہ سے اطلاع ملنے پر خود گيا تو ميں نے ديكھا كه پرسٹ ماسٹر انوار دلايت ميں غرق هے۔ يوں محسوس ہوا كه وه خداے تعالى كا دل مقرب هے ليكن جب كتابيں وصول كر كے ميں ڈاك خانہ سے باہر آيا اور پھر پرسٹ ماسٹر صاحب كى طرف نظر ڈالى تو ديكھا كه وه ان اوزار سے خالى هے۔ اب اس حقيقت معلوم ہونى كه وه اوزار خاصہ ان كتابوں كے تھے۔ نيز تحريروں فرمايا كه جب ميں ان كتابوں كا مطالعہ كرتا ہوں تو خود كو ان اكابر كى مجلس ميں بيٹھا ہوا محسوس كرتا ہوں۔ مفتى صاحب موصوف نے فرمايا كه جب فقير مدينہ طيبہ حاضر ہوا تو رؤفہ

گئے اور بشارت دی کہ حضرت دعا فرما رہے ہیں اور میں آپ کی انگلیوں میں سے اجابت کا نزل مشاہدہ کر رہا ہوں، تم کہو کیا حال ہے؟ مستری نے کہا، الحمد للہ بالکل اچھا ہوں، درد کا نام و نشان نہیں رہا اور آنکھ بھی صحیح و سلامت ہے۔ دوسرے لمحہ میں مستری جی اسی طرح پاڑ پر بیٹھے کام کرتے نظر آتے تھے۔

آپ کے متقین خاص اور میدانِ مجاز بھی استفادہ صحبت کے لیے شرفِ حاضری حاصل کرتے رہتے ہیں۔ آپ سب کو اعزاز و اکرام کے ساتھ ملے اور کمالِ شفقت سے پریش احوال فرماتے ہیں۔ رخصت کے وقت عملی قدرِ مراتب کسی کو کھڑے ہو کر مصافحہ و معافقہ کے ساتھ کسی کو بیرونِ خانقاہ تک اور کسی کو اور آگے دور تک مشایعت کے ساتھ وداع فرماتے ہیں۔

خانقاہ شریف سے کنڈیاں ریلوے سٹیشن تک تین کوس کا ریتلا راستہ ہے۔ اس لیے مجھ ایسے کمزور ناتواں خادموں کے لیے ازراہ شفقت سواری کا بھی انتظام فرمادیا کرتے ہیں۔ خوشاب، بھیرہ وغیرہ کے سفر کا ذکر پیچھے گزر چکا ہے۔ جس روز سفر کی تیاری ہوئی، اسباب اونٹ پر لاد گیا اور حضرت کی سواری کی خاص گھوڑی تیار ہو کر آگئی تو مجھے ارشاد ہوا کہ تم ابھی اس گھوڑی پر سوار ہو کر سٹیشن پر پہلے پہنچ جاؤ۔ مولوی عبداللہ صاحب ساتھ جائیں گے۔ وہ گھوڑی واپس لے آئیں گے تو پھر ہم اس پر سوار ہو کر آئیں گے۔ خاکسار کو ایک تاحضور کے فرسِ خاصہ پر سوار ہونے کی جرأت نہ ہوتی تھی۔ دوسرے ابتدائے سفر میں چند کوس تک شرفِ معیت سے محروم رہنا ناگوار تھا۔ اس خیال سے عرض کیا کہ بندہ بھی رگستانِ ملک کا باشندہ ہے اور ریت میں پیدل چلنے کا عادی ہے، دیگر خادموں کے ساتھ حضور کے زیر سایہ پیدل ہی چلنا پسند کرتا ہے۔ تو فرمایا نہیں نہیں دیر نہ کرو، سوار ہو جاؤ۔ رستم نے باہر نکل کر بعض خدام خاص سے عرض کیا کہ اللہ آپ ہی مجھے ہمراہ پیدل چلنے کی اجازت دلا دیں۔ انہوں نے کہا اس کے متعلق خود آپ کا التماس کرنا زیادہ تر ہے۔ چنانچہ راقم نے پھر حاضر ہو کر عذر کیا۔ تو آپ نے سنجیدہ لہجہ میں فرمایا۔ کیوں ناحق دیر کرتے ہو، سوار ہو جاؤ۔ اب قبیل ارشاد میں تامل کرنا مشکل تھا کہ الامرفوق الادب مولوی عبداللہ صاحب مجھے سٹیشن پر چھوڑ کر گھوڑی کو واپس لے کر گئے تو حضرت نصف راستہ تک پیدل تشریف لا چکے تھے۔

خوشاب میں ایک شب قیام رہا۔ چائے کا وقت آیا تو مولوی عبداللہ صاحب جو اس قسم کی خدمات کے متولی ہیں

علی صاحبہ الصلوات والتسلیمات من اللہ الملک الاکبر کی زیارت کے بعد معمول حضرت شاہ منیث الدین صاحب سلمہ اللہ تعالیٰ کی خدمت میں حاضری کا رہتا تھا اور آپ ازراہ انبساط اپنے واقعات و مشکوفات فقیر کے سامنے بالکل اس انداز سے فرمایا کرتے تھے جس طرح معاصر افراد باہمی گفتگو بے تکلفاً کیا کرتے ہیں حالانکہ وہ فقیر سے بہت متقدم ہیں۔ ۱۲

موجود نہ تھے۔ آپ نے خود اپنے دست مبارک سے چائے پکائی۔ پہلے خدام اور دیگر حاضرین کو پلائی، پھر خود نوش فرمائی۔ ہم لوگوں نے اس کام میں ہاتھ بٹانے کی بہتیری التجا کی مگر سارا کام آپ نے خود ہی انجام دیا اور فرمایا مولانا! مجھے چائے پکانے کی بڑی مہارت ہے حضرت صاحب مرحوم کے لیے میں ہی چائے پکاتا تھا۔

جامع مسجد خوشاب کی دیوار پر میں نے ایک عجیب مطبوعہ نقشہ چسپاں دیکھا۔ جس میں شہدائے غزوات کے انساب پوری تفصیل کے ساتھ درج تھے۔ مولوی فتح دین صاحب لائبر خوشابی اس کے مولف ہیں۔ مجھے بہت پسند آیا۔ دوسرے دن ایک طالب علم کو میں نے ایک روپیہ دے کر کہا، ایک ایسا نقشہ مولف سے خرید لاؤ۔ حضرت نے سنا تو اس طالب علم سے فرمایا۔ میرا نام لے کر کہو۔ انہیں ایک نقشہ کی ضرورت ہے۔ اگر قیمت مانگیں تو دے دینا۔ طالب علم نقشہ لے آیا۔ مولف نے قیمت نہیں لی۔ ملکوال سے بھیرہ کی طرف جانے والی گاڑی میں ہم لوگ مغرب کے وقت سوار ہوئے۔ چائے کا وقت گزر چکا تھا۔ مولوی احمد دین کیلوی ساتھ تھے۔ انہوں نے عرض کیا حضور کے لیے گاڑی میں چائے تیار کی جائے۔ فرمایا مجھے تو چنداں خواہش نہیں البتہ اگر آپ کا جی چاہتا ہے تو میں خود تیار کر دیتا ہوں۔ یہ کہا اور فوراً صندوق کھول کر سٹوب نکالا اور اسے گرم کرنا شروع کر دیا۔ اتنے میں گاڑی نے سیٹی دی اور ہم لوگ دوڑ کر اپنے درجے میں جا بیٹھے۔ اگلے سٹیشن پر گاڑی ٹھہری تو دیکھا حضرت خود چینیک میں چائے اور ساتھ دو پیالیاں لیے ہماری طرف تشریف لارہے ہیں۔

تصویر سمندری سے چنیوٹ جانے کا قصد تھا اور خاکسار کو حضرت سلمہ کے انتظام قیام کے لیے ایک روز پہلے جانا تھا۔ سواری کی بس قیام گاہ سے بہت دور فاصلے پر کھڑی تھی۔ آپ اس خادم ناچیز کو موٹر تک پہنچانے کے لیے اکثر خدام سمیت تشریف لائے اور فرمایا اگلی نشست پر ڈرائیور کے پاس بیٹھو۔ آرام رہے گا۔ میری خواہش تھی کہ حضرت کے واپس تشریف لے جانے کے بعد بیٹھوں۔ مگر آپ نے فرمایا۔ بیٹھو بیٹھو ابھی سے جگہ پر قبضہ کر لو اور مجھ کو اپنی موجودگی میں اس جگہ پر بٹھا دیا تو پھر تشریف لے گئے۔

طبائع جامدہ ہمارے اعتقاد کی خواہ تصدیق کریں یا نہ کریں۔ ہمیں اس کی پروا نہیں لیکن ہمارا یقین ہے کہ حضرت کی

۱۔ کان صلی اللہ علیہ وسلم نیدم نفسہ (شرح شفا قاضی حیاض) ترجمہ پیچھے گزر چکا

۲۔ عن الاسود قال سالت عائشۃ ما کان النبی صلی اللہ علیہ وسلم یصنع فی بیتہ قالت کان یكون فی منۃ اہل یعنی خدمۃ اہل۔ حضرت عائشہ رضی سے پوچھا

گیا کہ رسول اللہ صلی اللہ علیہ وسلم اپنے گھر میں کیا کام کرتے تھے ہر فرمایا گھروالوں کے کام کر دیا کرتے تھے (مشکوٰۃ)

صرف عنایت ظاہری اپنے خدام کی حوصلہ افزائی و تشفی فرمائی کے لیے وقف ہے بلکہ آپ کی ہمت باطن بھی برفیق حق حضور  
 نبیت میں یکساں طور پر ان کے لیے آمادہ دستگیری رہتی ہے۔ اور نہ صرف آپ کا وجود ظاہری ہی اپنے متوسلین کی  
 پشت پناہ ہے بلکہ بید نہیں کہ آپ کی صورت مثالی بھی مشیت خداوندی خاص صعوبات و مشکلات میں انکی نگران حال ہے۔  
 مولوی عبداللہ صاحب فاضل دیوبند اور مولانا حکیم عبدالرسول صاحب بکھر بار اور دیگر بہت سے اصحاب راوی ہیں کہ  
 مولوی احمد الدین صاحب گنجیالی کے برادر زادہ قاضی امیر حیدر صاحب گنجیالی ایک مرتبہ ریل گاڑی میں سوار ہوئے۔ بھٹیڑ زیادہ  
 تھی۔ ایک ہندو کا پاؤں جو اکھڑا تو وہ ان پر آگرا۔ انہوں نے اپنے بچاؤ کے لیے اسے دھکیلا تو وہ سامنے کے بیچ پر جاگرا۔ بیچ کا  
 عمودی تختہ اس کی کولہ میں لگا اور وہیں مر گیا۔ اس پر ایک شور برپا ہوا۔ لوگ امیر حیدر پر لڑتے پڑے اور ان کو پادبست  
 دگرے دست بستہ دگرے کھینچ گھسیٹ کر پولیس میں لے گئے۔ خون کا معاملہ۔ ہندو مسلم کا سوال، بڑی مشکل کا سامنا تھا  
 یہ غریب روتے تھے اور اس ناگمانی مصیبت سے چھٹکارے کی کوئی صورت نظر نہ آتی تھی۔ اگلی صبح فوراً تڑکا تھا کہ حوالات  
 کے سنتری کو ایک شخص نے آواز دی کہ امیر حیدر نام کا کوئی قیدی یہاں ہے؟ اس نے کہا۔ ہاں ہے۔ یہ شخص سرکاری  
 ڈاکٹر تھا جو مار پیٹ اور ضرب و زخم کے واقعات کے متعلق اپنی رائے لکھتا تھا۔ وہ سیدھا اندر چلا گیا اور قاضی صاحب سے  
 کان میں پوچھا۔ تم کس کے مرید ہو، ان کا کیا نام ہے، کہاں مقام ہے، کیا علیہ ہے؟ قاضی صاحب نے سب کچھ بتا دیا  
 تو اس کا اطمینان ہو گیا اور ان کو تسلی دے کر کہنے لگا۔ تم گھبراؤ نہیں۔ مقتول تکی کا پرانا مریض تھا۔ ذرا سا صدمہ اس کی  
 صحت کے لیے کافی تھا۔ پس اس کے قاتل تم نہیں ہو بلکہ اس کا اپنا مرض اور یہ اتفاقی حادثہ اس کا قاتل ہے، تم بے تصور  
 ہو، میں اپنی مفصل رائے لکھوں گا۔ امید واثق ہے کہ انشاء اللہ تم بڑی ہو جاؤ گے۔ صرف چند روز کی حوالات ہے۔ اور  
 دو چار عدالتوں کی پیشیاں ہیں اور بس۔ اس چند روزہ زحمت کو تم صبر و سکون کے ساتھ برداشت کر لو اور مطمئن رہو۔ پھر  
 اس ڈاکٹر نے بتایا کہ آج شب دو بزرگ مجھے خواب میں دکھائی دیے، ان میں سے ایک متوسط عمر کے اور دوسرے  
 نہایت عمر تھے۔ متوسط عمر کے بزرگ نے فرمایا ہمارا ایک مرید امیر حیدر نام بے گناہ گرفتار ہو گیا ہے۔ تم اس کی مدد کرو

لے تمام اوقات میں اور عام وار دین و صادرین کے حق میں فیض تو جہات کو عام کیے رکھنا حضرات موسیٰ زئی شریف رحمہم اللہ  
 کا معمول رہا ہے۔ یہ طریقہ درحقیقت حضرت امام ربانی مجدد الف ثانی سے جاری ہوا۔ حضرات موسیٰ زئی اور ان کے صحیح متواترین  
 اس پر پوری طرح عامل ہیں۔ ۱۲ (منقہ عطا محمد سلمہ رتبہ)



میں نے ان بزرگ کا نام و مقام دریافت کیا تو انہوں نے مجھے وہی پتہ اور نشان بتایا جو تم نے بتایا ہے۔ پھر میں نے عرض کیا یہ دوسرے بزرگ کون ہیں؟ فرمایا یہ حضرت مجدد صاحب ہیں۔ اتنے میں میری آنکھ کھل گئی۔

**حزم و احتیاط اور اٹھائے احوال :** تلمیق و تربیت ہو یا مذاکرہ علمیہ، اشارہ احوال ہو یا بیان اسرار سب میں

پوری طرح حزم و احتیاط ملحوظ رہتی ہے۔ ایسی بات کا منہ سے نکالنا بھی آپ کو گوارا نہیں ہوتا جس پر اعتراض کیے جائیں جس سے خواص میں شبہات پیدا ہوں، عوام میں بدگمانی پھیلے اور خواہ مخواہ ایک فتنہ برپا ہو۔ **الْفِتْنَةُ أَشَدُّ مِنَ الْقَتْلِ**

پیرے خانہ چہ خوش گفت بدردی کش خویش

کہ مگو حال دل سوختہ با خامے چند

بیعت کے بعد پہلی مرتبہ جو مجھے ذکر خفی کا طریقہ بتایا تو میں نے عرض کیا، اس وقت کوئی تصور بھی چاہیے؟ تو معاً آپ

نے فرمایا نہیں نہیں تصور کوئی نہیں۔ کئی روز کے بعد میں نے عرض کیا کہ ذکر میں خطور خواطر سے پناہ نہیں ملتی تو آہستہ سے

فرمایا۔ اگر اس وقت یہ خیال کر لیا جائے کہ گویا شیخ کے سامنے بیٹھا ہوں تو خواطر بند ہو سکتے ہیں۔ پھر خاکسار کی حاضری

خانقاہ کے ایام میں صاف فرمادیا کہ شیخ کا تصور ہی حصول کمال کے لیے سب سے زیادہ مؤثر ذریعہ ہے۔

ناظرین بے خبر نہیں کہ تصور شیخ کا معاملہ ہر چند ایک اصح و احسن امر ہے مگر مورد اعتراضات ضرور ہے۔ پس اوپر

کے واقعہ سے ظاہر ہے کہ ایک نو مرید کو اس نازک تعلیم کے ساتھ مانوس کرنے کے لیے جو تدریج عمل اختیار فرمائی گئی، وہ

کس قدر حکیمانہ اور پُر احتیاط تھی۔

لے شامل ترمذی سہ پر حدیث ہے کہ :-

حسن بن علی رضی اللہ عنہما سے روایت ہے کہ میں نے اپنے ماموں

عن الحسن بن علی قال سالت

ہند بن ابی ہالہ سے دریافت کیا اور وہ رسول اللہ صلی

خالی ہند بن ابی ہالہ وکان

اللہ علیہ وسلم کا علیہ مبارک خوب بیان فرمایا کرتے تھے، اور

وَصَافًا عَنِ حَلِيَّةِ رَسُولِ اللَّهِ

میری یہ تمنا تھی کہ وہ مجھ سے ایسے اوصاف ذکر فرمادیں جن

سہلی اللہ علیہ وسلم وانا اشتہی

سے میں اپنے آپ کو وابستہ کر لوں۔

ان یحیث الی شیئاً اتعلق بہ (الحیث)

اس حدیث مبارک سے تصور شیخ کی اباحت پر حضرت مولانا حسین احمد صاحب مدنی قدس سرہ شیخ الحدیث دارالعلوم دیوبند نے بھی اپنی

خود زشت سوانح عمری نقوش حیات میں استدلال نقل فرمایا ہے اور حقیقت اس تصور کی صرف یہ ہے کہ حفظ خواطر کے لیے یہ ایک طریقہ علاج ہے

۔ شیخ کی طرف مرید کا دھیان عموماً بدوں تکلف اور تمہد کے رہتا ہے، احترام شیخ کو بد نظر رکھتے ہوئے اس کو قلب میں جگہ دینا موجب ثمرات و

تعلیمِ تقسیم اور تطہین و تربیت میں طالب کے سابقہ عادت و عمل کی بھی رعایت رکھی جاتی ہے اور تعلیماتِ نفسیہ کو زبردستی ٹھونسنے یا یوں کہو کہ مار مار کر کھیر کھلانے سے قطعاً پرہیز کیا جاتا ہے۔ ایک مرتبہ مجھے فرمایا کہ سلوک کے مبتدی کو زیادہ زور ذکر پر دینا چاہیے۔ عبادات میں سے صرف فرائض و واجبات اور سننِ موکدہ پر اکتفا کر کے باقی تمام نوافل و مستحبات اور اوراد و وظائف کا وقت بھی ذکر کے لیے وقف کر دینا چاہیے۔ ہاں تہجد کے نوافل اگر پڑھ سکیں تو ان کو نہ چھوڑیں۔ میں نے عرض کیا۔ تلاوتِ کلام اللہ کے متعلق کیا ارشاد ہے؟ فرمایا سب کچھ اسی میں آگیا۔

اس اشارہ کی بنا پر چند روز کے بعد میں نے عرض کیا کہ بعض وظائف جو میں پہلے پڑھا کرتا تھا اب سب متردک کر دیے۔ مگر پون پانچ روز تلاوتِ کلام اللہ اور نماز فجر کے بعد سورہ اللیس پڑھنے کا مدت سے معمول ہے۔ ان کی اجازت بخشی جائے۔ فرمایا خیر تلاوت کے لیے وقت نکال لیا کرو اور سورہ لیس بہتر یہ ہے کہ تہجد میں پڑھ لیا کرو۔ میں نے عرض کیا۔ میری یہ عادت بد ہے کہ جو سورہ یا رکوع بطور وظیفہ جلدی جلدی پڑھنا معمول ہو۔ اس کو نماز میں بطور قرأت نہیں پڑھ سکتا اور جس رکوع یا سورہ کو نماز میں قرأت پڑھنے کی عادت ہو اس کو کسی ضرورت کے لیے خارج نماز پڑھنے پر قادر نہیں ہو سکتا۔ آپ نے مسکرا کر فرمایا اچھا یہ بھی پڑھ لیا کرو۔

اس کے بعد مجھے تنبہ ہوا کہ حضرت جو بات ابتداءً فرمایا کرتے ہیں اس کو پورے اعتناء کے ساتھ اختیار کر لینا چاہیے اس کے متعلق کوئی عذر کرنا اور کوئی رعایت چاہنا اچھا نہیں کیونکہ طبعِ مبارک میں تشدد کا شمع تک نہیں۔ تسامح و رواداری کی عادت بدرجہ کمال ہے۔ عذر معقول ہو یا غیر معقول، اس بارگاہ میں کبھی رد ہوتا ہی نہیں۔ مبادا کوئی واجب العمل بات لحاظ اور رعایت میں دب کر رہ جائے اور اس کے عمل کی توفیق نہ ملے۔

برکات کثیرہ ہے۔ اسی کا نام ذکر رابطہ ہے جس کا مرتبہ آخری التوجه الی اللہ علی حسب استعداد الشیخ ہے یعنی اللہ تعالیٰ کی طرف توجہ اس استعداد و درجہ کمال کے مطابق ہوتی ہے جو شیخ کو حاصل ہے۔ بالفاظ دیگر شیخ مرتبہ فنا و بقا کے اتم پر پہنچنے کے بعد مرید کے لیے وجہ من وجوہ تعریف اللہ کی حیثیت اختیار کر لیتا ہے اور اس وقت حقیقت رابطہ التوجه الی اللہ بوجہ من وجوہ تعریف اللہ بن جاتی ہے واللہ اعلم و علمہ اتم ۱۲ اشارات از مغنی عطا محمد صاحب سلمہ و تعبیرات از فقیر محمد محبوب الہی عفی عنہ) سلمہ سید عبدالسلام صاحب جو ہمارے حضرت مرحوم سید ابو محمد برکت علی شاہ صاحب بخاراوی کے صاحبزادے ہیں اور ڈیڑھ سال سے حضرت سلمہ کی خدمت میں کسبِ سلوک کر رہے ہیں۔ انہوں نے مجھ سے کہا کہ ذکر سے تصفیہ باطن و تجلیہ لطائف مقصود ہے۔ جب یہ مقصود حاصل ہو جائے تو پھر تلاوتِ کلام اللہ شریف اور ادائے نوافل اور دیگر اوراد و وظائف اختیار کیے جاتے ہیں ورنہ بلا تصفیہ باطن ان امور سے وہ فائدہ نہیں ہوتا جو تصفیہ باطن کے بعد ہو سکتا ہے ۱۲

دیوبندی اور بریلوی علماء کے اختلافات مشہور ہیں۔ علاقہ تھل میں خود ایک خانوادے کی دو صوفی جماعتوں میں وہ شدید اختلاف برپا ہے کہ مذکورہ اختلافات بھی اس کے آگے پہنچے ہیں۔ ایک روز حضرت کے نام ایک فریق کے کسی مولوی صاحب کا خط آیا۔ اصل عبارت تو مجھے یاد نہیں۔ مگر خلاصہ مطلب یہ تھا کہ فلاں مولوی صاحب کے کلام سے ثابت ہوتا ہے کہ وہ رسول اللہ صلی اللہ علیہ وسلم کو حاضر و ناظر اور بالاستقلال حاجت روا و مشکل کشا سمجھتے ہیں۔ آپ ان کے اس عقیدے کی تصدیق کرتے ہیں یا تکذیب؟ حضرت نے خط پڑھ کر فرمایا۔ دیکھو یہ لوگ خواہ مخواہ ہم کو بھی اپنے فتنہ و فساد میں حصہ دار بنانا چاہتے ہیں۔ اگر ہم اس خط کا جواب دیں تو لامحالہ ہم کو ایک فریق کا ساتھ دینا پڑے گا۔ اور فرقہ بندی سے ہم کو سوں بھاگتے ہیں۔ میں نے عرض کیا۔ حضرت! اس کا بہتر علاج یہ ہے کہ خط کا جواب ہی نہ دیا جائے۔ فرمایا ہاں بیشک یہی بہتر علاج ہے۔

کتمان حال و انخانے کمال حضرت سلمہ کی ان خصوصیات سے ہے۔ ظاہر ہیں آپ کو صرف ایک سفید پوش بزرگ سمجھے گا اور اگر کسی کو ذرا علمی درک ہو تو وہ آپ کو زیادہ سے زیادہ ایک عالم دین اور واقف مسائل سمجھ لے گا اور بس۔ باقی نہ ہوتی کے نعرے ہیں، نہ سکر و محویت کی باتیں، نہ لباس تقویٰ کی آرائش ہے، نہ سجادہ و تسبیح کی نمائش۔ بظاہر جو

لے دیوبندی اور بریلوی دونوں مکتب فکر کے حضرات اپنے کو حنفی اور اہل سنت و جماعت کہتے ہیں اور واقعہ میں بھی حنفی اور سنی۔ مذہب آتی اور سک سنی میں اتحاد کے باوجود بعض مسائل و فروعات جزیئہ میں دیوبندیت و بریلویت کے معضد وجود میں آنے سے بہت پہلے سے کچھ علماء کے درمیان رائے کا اختلاف چلا آرہا ہے تفصیل کا یہ مقام نہیں مقصود گزارش یہ ہے کہ علمی اختلاف رائے عہد صحابہ و تابعین اور ائمہ مجتہدین رضی اللہ عنہم کے دور میں بھی ہمیشہ سے ہوتا رہا ہے جو منافرت کا باعث نہیں بلکہ اِخْتِلَافٌ اَمَّتِی رَحْمَةُہُ کے تحت جو لنگاہ عمل میں وسعت کا موجب تھا اہل علم نجی طور پر اپنے درمیان بحث و تحقیق بھی اہل حق کی غرض سے کرتے رہتے تھے۔ مناظرے بھی ہو جایا کرتے تھے اور اپنی اپنی رائے کی تائید میں رسائل بھی تصنیف فرماتے تھے لیکن اپنے ہمنواؤں کو اپنے مخالف کے ہمنواؤں کے ساتھ لڑانے کی تدبیریں نہیں سوچتے تھے۔ یعنی اسٹیج پر دو خط و تذکر کے دوران عوام کے سامنے نہ اپنی اختلافیہ کرچھیر کر لعن و تکفیر کی مشینیں نہیں چلایا کرتے تھے۔ وجہ اس کی یہی تھی کہ وہ اقتدار جاہ اور معاشی منافع حاصل کرنے کے خواہاں نہ تھے۔ جو اتفاق سے جب ہندوستان پر انگریزوں نے اپنا پنجنہ استبداد جمایا تو کچھ اس نے اپنی پالیسی لڑاؤ اور حکومت کر کے تحت بعض علماء کو عدول و وظائف اور خطابات کا لالچ دے کر ان کے ذریعہ سے ان اختلافات کو بین العلمائے سے بین العوام بنوایا اور کچھ شکم پر نام نہاد علماء نے منافع دنیوی کی خاطر عوام میں ان اختلافات کو اچھالا اور طلب جاہ و ہوس و حرص کے تقاضے پورے کیے اور اب تو دینی انحطاط اور دنیوی متاع کی طلب کے عروج نے دیوانہ بنا رکھا ہے۔ وہ نئی نئی رسوم و روایات اور عقائد پیدا کیے جا رہے ہیں جن کا وجود دیوبندیت و بریلویت کے آغاز کے زمانہ میں بھی نہ تھا۔ اللہ تعالیٰ ان کو سمجھ عطا فرمائے اور اہل السنۃ و الجماعت کے مسلک قدیم اور حنفیہ خالصہ کے مذہب ستقیم کو سمجھنے اور اس پر عمل کرنے کی توفیق نصیب کرے آمین ۱۲۔ محمد محبوب آلہی عنی عنہ

کچھ ہے وہ شرعی آداب کے موافق عام مسلمانوں کے سے حالات ہیں۔ اچھی پرشاک بھی ہے۔ مناسب خورد و نوش بھی ہے۔ دنیاوی مہمات میں غور و فکر بھی ہے اور عام معاملات میں گفت و شنید بھی۔ خرید و فروخت میں جرح و اصرار بھی ہے اور اختلافات میں بحث و تکرار بھی۔

ایک مرتبہ ارشاد کیا کہ مجھے صوفیانہ ظاہر آرائی سے شرم آتی ہے۔ حتیٰ کہ تسبیح ہاتھ میں لے کر بازار میں چلنا بھی گوارا نہیں اور فرمایا ہمارے اکابر مشائخ کا شیوہ بھی یہ ہے کہ وہ عوام سے کم ممتاز ہوتے ہیں۔ پھر کسی موقع پر فرمایا۔ میں ایک بار مرسی نئی شریف کی طرف جا رہا تھا۔ سرکاری عہدہ داروں کا سلباس پہن رکھا تھا۔ راستے میں کئی گاؤں ایسے پڑتے تھے جن کے اکثر باشندے معتقد تھے۔ احتمال تھا کہ وہ لوگ مل گئے تو ٹھہرانے پر اصرار کریں گے۔ میں گھوڑے پر سوار کسی سے آنکھ ملانے بدوں چلا گیا۔ کسی نے نہ پہچانا اور سمجھے تھیں سدا جا رہا ہے۔

مولوی محمد شفیع صاحب گنجیالی نے بیان کیا کہ ایک مرتبہ حضرت سلمہ شہر خوشاب کے بازار میں تشریف لے جا رہے تھے۔ پیچھے پیچھے معتقدین کی جماعت تھی۔ دوکاندار یہ جلوس دیکھ کر تعظیماً کھڑے ہو جاتے تھے اور پوچھتے یہ کون سردار ہیں۔ میں نے بتایا ہمارے پیر صاحب ہیں۔

کنڈیاں اور خوشاب میں کوئی اتنی بڑی مسافت نہیں کہ یہاں کے ایک ممتاز بزرگ وہاں ناشا ساہوتے حقیقت یہ ہے کہ اس قسم کے تمام واقعات کی تہ میں آپ کا شدت کا انخفا و کتمان کا فرما ہے۔ حتیٰ کہ خود آپ کے اہل سلسلہ میں سے بہت سے لوگ آپ کو کا حقہ جانتے پہچانتے نہیں۔

۱ یعنی عالمانہ اور عادلانہ۔ ۱۲۔ م ۱۲ آپ عمر ما سفر میں کرتا اور شہوار گرمی کے موسم میں اور سردی کے زمانہ میں اور کوٹ پہناتے تھے۔ سرکاری پہرہ داروں کا لباس بھی اس زمانہ میں اسی قسم کا ہوتا تھا، مرد و چہ زمانہ انگریزی کوٹ پتلون کا دور دورہ اس عہد میں نہ تھا۔ ۱۲۔ م

۳ مولوی محمد شفیع صاحب، مولوی احمد الدین صاحب کے حقیقی برادر زادہ، دارالعلوم دیوبند کے مستند، فاضل اور حضرت سید نور شاہ صاحب کے ممتاز ترین شاگردوں میں سے ہیں۔ ان کی تحصیل علوم اور حفظ قرآن حضرت سلمہ کی کرامات سے ہیں جس کا ذکر آگے آئے گا۔ انشاء اللہ ۱۲۔ م۔ آپ کے قدرے تفصیلی حالات ہم سوانح سعدیہ میں خلفا کے ذکر میں درج کریں گے۔ ۱۲۔ م

۴ اتفاقاً اس سفر میں یہ صورت پیش آگئی ہوگی درنا اعلیٰ حضرت قدس سرہ نیز آپ کے جانشین حضرت مولانا سیدنا محمد عبداللہ صاحب الاسرار مجددیہ کو یہ رنگ جلوس طبعاً ناپسند تھا۔ رفقہاً کو منتشر ہو کر چلنے کا اور بعض اوقات اپنے سے آگے چلنے کا حکم فرمایا کرتے تھے ۱۲۔ م

کسے آگہ زار باب صفا ہرگز نہ باشد

کہ موج آب گوہر اصد ہرگز نہ باشد

گزشتہ سفر میں جب ہم حضرت کے ہمراہ میٹیشن خوشاب سے شہر کی طرف چلے تو مولوی محمد شفیع صاحب کے مرید کیے بعد  
دیگرے آتے تھے۔ ان کے گھٹنوں کو چھوتے اور ہاتھوں کو بوسہ دیتے جلتے تھے مگر یہ کسی کو خیال تک نہ تھا کہ انہی کے پہلو میں ہمارے  
دادا پیر جا رہے ہیں پہلے ان کی تعظیم کریں۔

آں سیماں پیش جملہ حاضرست

لیک غیرت چشم بند و سحرست

حضرت سلمہ کے باکال خلفاء میں سے ایک پیر عبد اللہ شاہ صاحب ساکن بستی جنڈیر نیازیوالہ ضلع جھنگ گزرے  
ہیں۔ جن کے علم و منزلت کی سند یہ ہے کہ جب ان کا انتقال ہوا تو حضرت نے فرمایا۔ اگر عبد اللہ شاہ زندہ ہوتے تو مجھے اپنا مرثیہ  
نہ تھا۔ عبد اللہ شاہ صاحب نے آخری وقت میں اپنے تمام مریدوں کو وصیت کی کہ میری وفات کے بعد سب اصحاب خانقاہ  
شریف پہنچ کر حضرت کی خدمت میں حاضر ہوں۔ ان مریدوں میں سے ایک صوفی جان محمد تھے۔ ان کے دل میں دو شبہ رہتے  
تھے۔ ایک تو یہ کہ حضرت نے صاحب استطاعت ہونے کے باوجود اب تک حج نہیں کیا۔ دوسرے یہ کہ آپ کی نسبت سے  
حضرت مرحوم (مولانا سراج الدین رحمۃ اللہ علیہ) کی نسبت زیادہ قوی تھی۔ یہی وجہ ہے کہ جس قدر وہ مشہور عام اور مقبول نام تھے  
حضرت صاحب نہیں ہیں۔ ان دونوں شبہوں کی بنا پر صوفی جان محمد حاضری خانقاہ سے متوقف رہے۔ ایک شب  
ہاتفِ غیب نے ان کو پکارا کہ تمہارے دونوں شبہ غلط ہیں۔ اس لیے کہ حضرت حج بھی کر چکے ہیں اور ان کی نسبت بھی  
اقویٰ ہے۔ باقی رہی ان کی عدم شہرت۔ پس اس کا باعث ان کا اٹھائے حال ہے نہ کہ ضعف نسبت۔ اور اس قول

لے جو مرید اپنے پیروں کے مراتب کمال تک پہنچ جائے وہ اس کا خلیفہ ضمنی کہلاتا ہے۔ اس کا یہ رتبہ قرب کے اعلیٰ مراتب سے ہے۔ حضرت  
خلیفہ محمد عثمان رحمۃ اللہ علیہ کا قول منقول ہے کہ آپ فرمایا کرتے تھے۔ پیر کمال کے تمام مریدوں سے صرف ایک یا دو کو ضمنیت نصیب  
ہوتی ہے۔ راوی کو شک ہے کہ شاید قیصر بھی فرمایا یا نہیں۔ ضمنیت کا اکرام خود شیخ کی توجہ سے حاصل ہوتا ہے۔ یعنی شیخ کو جہاں تک  
تقرب الی اللہ حاصل ہے وہ اپنے مرید کو بھی بذریعہ توجہ اس مقام تک بطریق کشش پہنچا دیتے ہیں۔ اس کشش کو ضمنیت اور اس مرید کو ضمنی  
کہتے ہیں۔ ضمنیت صغریٰ ہے۔ اس سے اوپر ایک ضمنیت کبریٰ ہے۔ اس سے مراد یہ ہے کہ کسی سالک کو جناب سرور کائنات صلی  
اللہ علیہ وسلم اپنا ضمنی بنا لیں۔ یہ درجہ کمالات کے بالاترین مدارج سے ہے۔ ہمارے حضرت سلمہ اللہ تعالیٰ اپنی ضمنیت صغریٰ کے متعلق

کی صحت کی دلیل یہ ہے کہ جب تم خانقاہ شریف جاؤ گے تو حضرت کے مکان پر ایک انگیٹھی بنی ہوئی دیکھو گے۔ جس طرح انگیٹھی کے متعلق یہ خبر شاہدہ سے تم پر صحیح ثابت ہو جائے گی۔ اسی طرح دوسری خبر کو صحیح سمجھو۔

صوفی صاحب جاگے تو دل میں حاضری خانقاہ کا شوق موجزن تھا۔ اسی وقت چل پڑے۔ قریب پہنچے تو حضرت کے مکان پر انگیٹھی دکھائی دی۔ اس شاہد عدل پر نظر پڑی تو قوت یقین نے شک و دوہم کو دل سے دھو ڈالا اور فرطِ طمانیت نے سینے میں ٹھنڈک ڈال دی۔ اللہ کی شان! صوفی صاحب یا تو خانقاہ میں آنے سے جھکتے تھے یا آئے تو ایسے آئے کہ قیامت تک کے لیے وہیں ڈیرے ڈال دیے۔ یعنی عرصہ دو سال کی اقامت کے بعد منویا کے مرض میں مبتلا ہوئے اور دو تین روز بیمار رہ کر اسم ذات کا ذکر کرتے ہوئے جاں بحق تسلیم ہو گئے۔ اِنَّا لِلّٰهِ وَاِنَّا اِلَيْهِ رٰجِعُوْنَ خانقاہ کی دیوار کے زیر سایہ مدفون ہیں۔

**کمالیات ولایت و کمالات نبوت اور ان میں عروج و نزول:** حضرت کے احوال ظاہر کا عوام سے

غیر متاثر ہونا ایک دوسرے پہلو سے بھی لائقِ غور ہے۔ قرب حق کے مراتب میں سے ولایت اور نبوت دو خاص مرتبے ہیں۔ پہلے ولایت کا درجہ ہے اس سے اوپر نبوت کا۔ اور دونوں کے لیے بہت سے مقامات طے کرنے ہوتے ہیں ولی جب ولایت کے مقامات کی طرف ترقی کرنے میں مصروف ہوتا ہے تو اس کو عروج یا صعود کہتے ہیں۔ اس وقت وہ ہر تن حق کی طرف متوجہ اور خلق سے روگرداں ہوتا ہے اسی لیے اس حالت میں اُسے خلق کے معاملات سے چنداں دلچسپی نہیں ہوتی۔ بلکہ متوجہِ حق ہونے

آرشاد فرمایا ہے کہ آپ کو حاصل ہے۔ ضمیمت کبرئے کے متعلق دو واقعات قابلِ توجہ ہیں۔ پہلا واقعہ یہ کہ ایک مرتبہ آپ موضع کھولہ میں (جو آپ کا قدیمی وطن ہے) حلقے میں تشریف فرما تھے۔ اثنائے حلقے میں آپ پر ایک خاص حالت طاری ہوئی جو عالم برزخ میں طاری ہوا کرتی ہے۔ یعنی آپ کو حضور اکرم صلی اللہ علیہ وسلم کے جسم اطہر کے ساتھ فنا و بقا کرائی گئی۔ آپ خود فرماتے ہیں کہ گویا میرا جسم حضور کے جسم مبارک میں حلول کر گیا اور دونوں جسم بالکل ایک ہو گئے۔ حاضرین حلقے میں سے ایک خادم خاص یعنی خلیفہ محمد حسین نے بھی جن کا کشف و وجدان اکثر صحیح و صائب ثابت ہوا ہے۔ اس حالت کو محسوس کیا حلقہ ختم ہوا تو قبل اس کے کہ حضرت اس واقعہ پر لب کشائی فرمائیں۔ خلیفہ صاحب مدوح نے خود عرض کیا کہ آج آپ پر ایک نئی نسبت کا ظہور ہوا ہے جو کہ میرے ادراک سے باہر تھی۔ پھر آپ نے اس واقعہ کے متعلق آہستہ سے فرمایا۔ شاید یہی ضمیمت کبرئے ہو۔ دوسرا واقعہ یہ ہے کہ ایک مرتبہ آپ بکھڑے کے مقام میں نماز ظہر کے بعد چار پانی پر مراقبہ میں بیٹھے تھے اتنے میں کیا شاہدہ فرماتے ہیں کہ زمین شق ہوئی اور اس سے سرور کائنات صلی اللہ علیہ وسلم جلوہ فرما ہوئے اور آپ نے ہمارے حضرت کے سرور برسرہ سے کہ فرمایا انت منی بمنزلة هارون من موسى پھر فرمایا از نسبت خاصہ من ترا حظہ افرست۔ حضرت فرماتے ہیں کہ مدت تک مجھے اپنے سر میں برسرہ مبارک کے مقام پر ایک ٹھنڈک محسوس ہوتی رہی ۱۲

مع یہ ایسا ہی ہے جیسا کہ حضور علیہ الصلوٰۃ والسلام نے حضرت علی رضی اللہ عنہ سے فرمایا تھا کہ انت منی بمنزلة هارون من موسى الا انہ لانبی بعدی یعنی تقویتِ دعوتِ دینی میں جس طرح حضرت ہارون علیہ السلام نے حضرت موسیٰ علیہ السلام کی تائید فرمائی تھی اسی طرح

تم دین محمدی کے مؤید ہو۔ باقی منصب نبوت ختم ہو چکا ہے وہ میرے بعد کسی کو نہ ملے گا۔ ۱۲-م

کی وجہ سے اس پر سکڑا جذبہ ہستی اور استغراق کی کیفیتیں طاری ہوتی ہیں۔ پھر جب وہ بعینیتِ الہی مخلوق کے ارشاد و تکمیل کے لیے متوجہ بخلق ہوتا ہے تو اس وقت ضرورتاً اس کی یہ کیفیات کم ہو جاتی ہیں۔ اور وہ قائمی ہوش اور بجاالی حواس کی ان صفات سے مرصوف ہو جاتا ہے جو مخلوق کے ساتھ میل جول رکھنے کے لیے ضروری ہیں۔ اس کی اس حالت کو نزول یا ہبوط کہتے ہیں۔ اس سے آگے نبوت کا درجہ ہے تو اس میں بھی عروج اور نزول کی دونوں حالتیں ہیں۔ اور اس میں بھی بحالتِ عروج استغراق اور بجاالی ہوش اور بجاالی حواس ہوتی ہے مگر دلی کے نزول اور نبی کے نزول میں بڑا فرق ہے۔ دلی کا نزول چونکہ ایسی حالت میں ہوتا ہے کہ اس نے ابھی تک مقاماتِ عروج کو پوری طرح طے نہیں کیا دیکھو کہ مزید معارج اور کمالاتِ نبوت ابھی درپیش ہیں (م ۱۲) اور ابھی وہ عالم بالا کی طرف نظر جمائے ہوئے ہے۔ اس لیے ہمیشہ اور ہر وقت وہ متوجہ بخلق نہیں رہ سکتا بلکہ کبھی نہ کبھی اس پر سکڑدستی کا غلبہ بھی پایا جاتا ہے۔ بخلاف اس کے نبی نے چونکہ مقاماتِ عروج کی انتہا تک پہنچ کر نزول کیا ہے۔ اس لیے وہ ہمہ تن متوجہ بخلق ہوتا ہے۔ اور اس پر کبھی بھی سکڑدستی طاری نہیں ہوتی۔ اس لیے ہمیشہ اولیاً اللہ کے وجد و حال کے تذکرے ترستے رہے ہو۔ مگر یہ کبھی سنایا پڑھا نہ ہوگا کہ کسی نبی یا رسول پر وجد طاری ہوا ہو۔ اسی طرح اولیاء اللہ میں سے بھی جو حضرات ابھی صرف ولایت کے درجے میں ہیں وہ چونکہ ابھی تک مقاماتِ عروج میں ہیں اس لیے ان پر بعض اوقات مستی و سکڑدستی و وجد و حال کی کیفیتیں طاری ہوتی رہتی ہیں۔ اور جن بزرگوں کو اللہ تعالیٰ نے مراتبِ ولایت سے آگے ترقی بخش کر کمالاتِ نبوت سے مشرف فرمایا ہے۔ وہ چونکہ مقاماتِ عروج کو انتہا

لے اس سے ظاہر ہے کہ نبی پر سکڑدستی کا طاری نہ ہونا اس کے دلی سے فضل ہونے کی دلیل ہے بخلاف اس کے بعض لوگوں کو شہ ہوا ہے کہ ولایتِ نبوت سے فضل ہے کیونکہ ولایتِ مراتبِ عروج میں ہے اور نبوت مرتبہ نزول میں۔ ولایت میں رجحان ہے اور نبوت میں رجحان۔ بعض نے اس خیال کی اجنبیت سے گھبرا کر یہ تاویل نکالی کہ نبی کی ولایت نبی کی نبوت سے افضل ہے۔ تاکہ دلی کی افضلیت نبی پر لازم نہ آئے۔ مگر یہ بھی غلط ہے۔ حقیقت یہ ہے کہ نبوت مطلقاً ولایت سے افضل ہے کیونکہ اس میں جو نزول ہے وہ مراتبِ عروج کو کمال تک پہنچانے کے بعد ہوا ہے۔ بخلاف اس کے دلی اگر عروج میں ہے تو وہ ابھی اس کے درجہ کمال تک نہیں پہنچا ۱۲ منہ حضرت امام ربانی مجدد الف ثانی قدس سرہ نے اس بحث کو نہایت تفصیل و تشریح کے ساتھ اپنے مکتوبات میں درج فرمایا ہے۔ مؤلف رحمہ اللہ نے غالباً بطور خود مطالعہ کر کے یا حضرت مولانا محمد عبداللہ صاحب رحمہ اللہ تعالیٰ سے سن کر اس تحقیق کو نقل فرمایا ہے۔ اس کی پوری تفصیل ہم ان شاء اللہ تعالیٰ سوانحِ سعیدیہ میں درج کریں گے۔ م ۱۲

۱۲ کمالاتِ نبوت جو مخصوص اولیاء اللہ کے بتبعیت و وراثت حاصل ہوتے ہیں ان کی حقیقت دراصل ایک یقین خاص کا اظہار ہے جس کو قرآن مجید میں تَشْبِیْہَاتٍ مِّنْ اَنْفُسِہُمْ سے تعبیر فرمایا گیا ہے اور یہ اللہ تعالیٰ کے انعاماتِ خاصہ میں سے ایک انعام ہے جو بوساطتِ نبی اکرم صلی اللہ علیہ وسلم مخصوص افراد امت پر ہمیشہ ہوتا آیا ہے لیکن منجانب اللہ اس فیضانِ کمالاتِ نبوت کچھ تھے ہوئے بھی اس دلی کو نبی نہ اصطلاحاً کہا جاسکتا ہے اور نہ لفظاً بلکہ جو شخص ان کمالات سے بہرہ ور ہوتا ہے وہ اپنے آپ کو حضور علیہ الصلوٰۃ والسلام کا عاجز ترین امتی گردانتا ہے اور حضور

تک پہنچا دینے کے بعد توجہ بخلت ہونے لگی۔ اس لیے ان کی یہ توجہ بخلت بمرتبہ تامہ ان کا اختلاط بالناس بدرجہ کاملہ اور ان کا ارشاد و فیض بطریق اکمل ہوتا ہے۔ اب خود سمجھ سکتے ہیں کہ ہمارے حضرت کے احوال ظاہر کا غیر متمیز ہونا کیا معنی رکھتا ہے؟

بہر کیف ارباب کمال کی یہ غیر متماز حالت صرف ظاہر پرستوں کے لیے ہے۔ لیکن جن لوگوں کو حقیقت شناس نظر ملی ہے۔ ان کو اس غیر متکیف عالم میں بھی کمالات کے سینکڑوں آفتاب درخشاں نظر آتے ہیں۔

نیت پوشیدہ جملہ حُشش

چشم گر روشن است دلہا را

مولوی عبداللہ صاحب لدھیانوی ناقل ہیں کہ منشی غلام محمد صاحب متوطن مسٹھانڈوانہ حال مقیم بوہڑی والد حضرت کے ایک خادم ہیں۔ ایک مرتبہ حاضر خانقاہ ہونے کے لیے علودالی سٹیشن سے چلے۔ شام کا وقت تھا، تاریکی چھا رہی تھی۔ وہ بارہا خانقاہ آ جا چکے تھے۔ تاریکی ہی میں چل پڑے۔ ریل کی پٹری سے گزر کر جو نظر اٹھائی تو دور سے کیا دیکھتے ہیں خانقاہ میں گیس کا ایک بڑا ہنڈاروشن ہے۔ اب وہ اس سے بھی پوچھتے ہیں۔ اُس سے بھی دریافت کرتے ہیں کہ کیا خانقاہ میں گیس کی روشنی کا کوئی انتظام ہوا ہے؟ مگر کوئی کیا بتائے۔ وہ آنکھیں ہوں اور کچھ نظر آئے تو بتائے۔

نورش بچشم پاک تو ان دید چوں ہلال

ہر دیدہ جائے جلوہ آں ماہ پارہ نیست

مولانا غلام رسول صاحب متوطن موضع لوٹھڑ ضلع ملتان حضرت کے مریدوں میں سے ایک اعلیٰ پایہ کے فاضل

علیہ الصلوٰۃ والسلام پر منصب رسالت و نبوت کے ختم ہوجانے کا عقیدہ راسخ رکھتا ہے اس عقیدہ کا انکار یا اس میں اضطلال ہر ظاہری و باطنی کمال سے معرہ کا نشان ہے اور ہر تاویل موجب ضلال اور مزیل ایمان ہے۔ اعادنا اللہ منہ ۱۲ (اشارات از مفتی عطاء محمد سلمہ تعبیر از عاجز محمد محبوب الہی عنہ) ۳۷ کمالات نبوت کا درجہ دل کو بھی حاصل ہو سکتا ہے اور اس سے یہ لازم نہیں آتا کہ وہ نبی بن جائے۔ کیونکہ یہ درجہ نبی کے لیے بالاصالت ہے اور ولی کے لیے بطور تبعیت و وراثت ۱۲ (کنز الہدایات) ۷۷ بلکہ حضور علیہ الصلوٰۃ والسلام کی نبوت کے الی یوم القیامہ باقی رہنے کا یہ مقتضا ہے کہ العلماء و رشتہ الانبیاء کے تحت آپ کی امت میں کمالات و ولایت و نبوت کے جامع کامل و درشاہد ہوں جو دنیا پر ہر عہد میں تصدیق و تائید دین محمدی فرماتے رہیں۔ یہ نہیں کہ قادیان کے ناخاندہ دہقان کی طرح اداہم باطلہ، خیالاتِ فاسدہ، ہر جس شیطانی اور خواہشاتِ نفسانی کی پے روی میں مسلکِ قدیم اور عقیدہِ مستقیم ختم نبوت کی بیخ کنی پر آمادہ ہوجائیں اور وہ تالی فلذکھڑا کر دیں۔ ایسا شخص نبی ولی یا مجدد ہونا تو درگھار انسانیت کے ادنیٰ درجہ سے بھی کوسوں دور اور اسلام سے روگردان اور نفور ہے۔ وقانا اللہ و جمیع المسلمین من شرورہ و آفاتہ و دمرہ و متبعیہ ہجرۃ الانبیاء و اولیاء ۱۲۔ م

اے ہمارے حضرات رحمہم اللہ کے نزدیک یہ سلم ہے کہ ولایتِ ثلاثہ۔ ولایتِ صغریٰ، ولایتِ کبریٰ اور ولایتِ علیا۔ پر کمال نسبت نقشبندیہ حاصل ہوتا ہے

اور نسبتِ مجددیہ کا آغاز کمالاتِ نبوت کے افشائے سے ہوتا ہے ۱۲ مفتی عطاء محمد سلمہ



ہیں جو بخاری، ترمذی، ہدایہ وغیرہ چوٹی کی کتابیں کئی کئی مرتبہ پڑھا چکے ہیں۔ ان کا بیان ہے کہ میں شیخین علودالی پر بعزم خانقاہ شریف سے گاڑی سے اتر پڑا (علودالی کنڈیاں سے اگلا شیخین ہے) رات کے بارہ بجے کا وقت ہو گا، نہ کوئی رفیق راہ ساتھ تھا، نہ راستہ معلوم تھا اگلے پچھڑے دوڑ تک چل کر بیٹھ گیا اور حیران تھا کہ کدھر جاؤں، کس سے پوچھوں؟ اتنے میں رات کی تاریکی میں اتنی سے ایک سرخ رنگ کا نورانی ستون نمودار ہوا، جس کی بلندی زمین سے آسمان تک پہنچتی تھی۔ دل کو باور ہو گیا کہ یہ تو میری رہنمائی کا کوئی کرشمہ ہے۔ اسی ستون کی سیدھ پر چل پڑا۔ دو ڈھائی میل طے کیے ہوں گے۔ کہ دور سے خانقاہ کے مکانات کی سیاہی محسوس ہونے لگی اور وہ ستون غائب ہو گیا۔ پھر بتایا کہ میں نے حضرت کے متعلق اس سے بڑھ کر کئی مشاہدات کیے ہیں۔ مگر حضرت نے مجھے ان کے افشا سے منع فرمادیا۔ پھر کہا میں نے قادریہ، نقشبندیہ اور چشتیہ سلسلوں کے صد ہا بزرگ دیکھے ہیں۔ مگر حضرت کے برابر متبع سنت، رحمدل، خلیق اور نمونہ اسلاف کوئی بزرگ آج تک نہیں دیکھا۔ میں نے فتوحات مکیدہ نصوص اکلم اور رسائل کلیم اللہ جہان آبادی وغیرہ بہت سی کتب تصوف کا مطالعہ کیا ہے۔ مگر ان معلومات کا مصداق حضرت کے سوا کوئی نظر نہ آیا۔

حکیم عبدالرسول صاحب فرماتے ہیں کہ ایک مرتبہ حضرت مع خدام حضرت مجدد صاحب رضی اللہ عنہ کے روضہ عالیہ پر مراقب تھے۔ جب واپس تشریف لائے تو خادموں سے فرمایا کسی نے کوئی خاص بات مشاہدہ کی! حاضرین نے اپنے مشاہدات عرض کیے۔ خادم نے عرض کیا کہ میں نے اس حلقے میں دیکھا کہ حضرت مجدد صاحب قدس سرہ تشریف لائے اور خود اپنے دست مبارک سے آپ کے سر پر دستار باندھی۔ حضرت نے فرمایا، ہاں میری مراد یہی تھی۔

حکیم عبدالرسول اور مولوی عبداللہ صاحبان دونوں کا متفقہ بیان ہے کہ ایک مرتبہ حضرت شوکوٹ جکشن سے گاڑی پر سوار ہونے کو تھے کہ ایک مجذوب نے آپ کا بازو پکڑ کر کہا۔ حضرت میرا راستہ بند ہو گیا ہے۔ اس کو کھلا دو حضرت نے جیب میں ہاتھ ڈالا تو اس نے کہا مجھے نقدی کی ضرورت نہیں، میرا راستہ تین سال سے بند ہے اس کو کھلا دو میں دو سے آیا ہوں اور تین دن سے آپ کا منتظر ہوں۔ پھر وہ مجذوب تھوڑی دور تک آپ کو علیحدہ لے گیا اور کچھ تخلیہ میں عرض کیا

لے یعنی کنڈیاں سے بجانب جنوب طرف کے عہد میں اگلا شیخین علودالی تھا۔ مگر اب اگلا شیخین خود خانقاہ سلجیہ ہے اور اس سے اگلا علودالی ۱۲۔ م حضرت سیدنا مولانا محمد عبداللہ صاحب قدس سرہ نے فرمایا کہ ایک بار واقعہ یوں پیش آیا کہ حضرت علیہ الصلوٰۃ والسلام کی طرف سے حضرت مجدد صاحب قدس سرہ نے اعلیٰ حضرت قیوم زماں مولانا ابوالسعد احمد خان صاحب تلمذ کو چرفہ پتایا۔ اعلیٰ حضرت نے پہن لیا۔ چرفہ کی پھین دیکھ کر حضرت امام ربانی مجدد العت ثانی قدس سرہ نے فرمایا "مولانا! آپ کے چرفہ فٹ آگیا۔" اس وقت تو اس واقعہ کی تعبیر نہ کھلی لیکن بعد میں ظاہر ہوا کہ یہ اعطائے خلعت قیومیت کی طرف اشارہ تھا کہ اس منصب کا اختتام آپ پر ہو گیا ہے نیز یہ بھی ظاہر فرمایا گیا کہ عنقریب آپ کو حضرت خواجہ سراج الدین صاحب قدس سرہ العزیز عطاے منصب قیومیت کی بشارت دیں گے چنانچہ ایسا ہی واقعہ میں آیا ۱۲ (منشی عطاء محمد سلو)

آپ سکون و وقار کے ساتھ خاموش تھے۔ مجذوب بار بار وہی سوال دہلاتا تھا کہ میرا راستہ کھلا دو۔ آپ نے فرمایا میں ایک ادنیٰ درویش ہوں، کیا کر سکتا ہوں۔ مجذوب نے کہا، نہیں نہیں، آپ کی زبان کی بات ہی چلتی ہے۔ پھر اس نے پوچھا آپ کا اہم مبارک کیا ہے؟ فرمایا احمد خاں۔ یہ سن کر وہ ناچنے لگا۔ اور بار بار کہتا تھا احمد خاں اللہ کی رحمت، اللہ کی رحمت۔ آخر آپ نے فرمایا، اچھا جادو سلطان باہو کے مزار پر جا کر میرا سلام کہو اور تین دن تک وہاں ٹھہرو۔ انشاء اللہ تمہارا راستہ کھل جائے گا۔ مجذوب خوش خوش اچھلتا کودتا روانہ ہوا۔ تھوڑی دیر بعد پھر واپس آیا۔ حضرت اس وقت گاڑی میں سوار ہو چکے تھے اور پوچھنے لگا۔ کیا تین دن ٹھہرنے کا حکم ہے؟

مولوی عبداللہ صاحب کہتے ہیں کہ گاڑی ۹ بجے وہاں سے چلی۔ ۴ بجے سرگودھا جنکشن پر ہم پہنچے۔ مغرب کے بعد حضرت چارپائی پر تشریف فرما تھے۔ میں پنکھا بھل رہا تھا۔ فرمایا، اس مجذوب کا راستہ کھل گیا۔ میں نے عرض کیا، اس کا راستہ بند کیوں ہوا تھا؟ فرمایا مصلحت نیست کہ از پردہ بروں افتد راز۔ پھر فرمایا، ان لوگوں کو معمولی معمولی باتوں پر اخذ ہوتا رہتا ہے۔

تھوڑے دن ہوئے۔ کنڈیاں کے بازار میں ایک مجذوب پھرتا تھا اور بار بار کہتا تھا کہ مجھے نورپور کی کنجیاں دلادو۔ کبھی خاک پر لوٹنے لگتا اور یہی تقاضا کرتا کہ مجھے نورپور کی کنجیاں دلادو۔ مولوی عبداللہ صاحب ایک دن کنڈیاں میں ایک قصاب کی دوکان سے گزشت خریدنے گئے تو اس نے مجذوب کا ذکر کیا۔ مولوی صاحب نے خانقاہ میں آکر حضرت کی خدمت میں یہ واقعہ عرض کیا۔ اگلی صبح حضور نے فرمایا۔ آج رات کو اس مجذوب کے کاغذات ہمارے رُو برو پیش ہوئے۔ چنانچہ اس کا فیصلہ کر دیا گیا۔ دو چار روز کے بعد مولوی عبداللہ صاحب پھر اس قصاب کی دوکان پر گئے تو اس نے بتایا کہ پرسوں اتروں وہ مجذوب بہت خوش تھا اور کہتا تھا، نورپور کی کنجیاں مجھے مل گئی ہیں اور خوشی سے اچھلتا کودتا کہیں چلا گیا، پھر واپس نہیں آیا۔

**غنائے قلب اور سیر چشمی:** عالم اسباب میں تمام دینی و دنیوی امور اسباب و علل کے سلسلے سے مربوط ہیں۔ جن بزرگ ہستیوں کو فی الواقع "خاک را بنظر کیما کسند" کا درجہ حاصل ہے۔ ان کو بھی جب مہمت معیشت میں مال کی ضرورت

۱۔ یعنی مراغذہ و گرفت

۲۔ مقامات منہری کے نسخہ قدیم کے اوراق پر جو کتب خانہ خانقاہ شریف میں موجود ہے اعلیٰ حضرت نے کچھ مفرغات کشفیہ دربارہ خود مناسب طبیعت و قیومیت وغیرہ کے سلسلے میں بطور اظہار نعمت کے غالباً نامور باظہار ہونے کی بنا پر درج فرمائے ہیں لیکن کمال انخائے حال کے طبیعتی تقاضے کی وجہ سے ان کا زبانی اعلان و اظہار نہیں فرمایا جیسے ہم بھی حضرت اعلیٰ کے منشاء طبیعتی کو نظر رکھتے ہوئے ان کو یہاں نقل کرنے سے گریز کرتے ہیں ۱۲-م

ہوتی ہے تو اس طاقت غارقِ عادت سے کام نہیں لیتے۔ اور مدد و محجریہ نظر آزمائی کرتے نہیں پھرتے بلکہ اپنے معتقدین کے ہدایوں اور پیشکشوں ہی پر اکتفا کرتے ہیں۔ پھر ان بزرگ ہستیوں سے بھی بزرگ تر ہستی صلی اللہ علیہ وسلم کے حالات پر نظر کرو۔ جن کا یہ رتبہ ہے کہ اگر چاہیں تو جبلِ احد ان کے لیے سونے کا ڈھیر بن جائے اور سنگلاخِ بطحا کانِ طلا ہو جائے۔ مگر جب تجمیرِ حبشہ کی اہم ترین ضرورت پیش آتی ہے تو وہ بھی اربابِ اموال ہی سے بہشت کے سودے پر استمداد فرماتے ہیں۔

غور کرو، تو یہ سودا، یہ داد و ستد اور یہ تعامل و تعاون کسی پہلو سے بھی غیر موزوں نہیں۔ بلکہ عین سنت اللہ کے مقتضیات سے ہے۔ وَتَعَادُوا عَلٰی الْبِرِّ وَالتَّقْوٰی حَقِّ تَعَالٰی نے شیخ کو گنجینہ معرفت کا خازن و گنجور بنایا ہے کہ مریدوں کو اس دولت سے مالا مال کرے اور مریدوں کے بازو ان توانا کو شیخ کے ذاتی اخراجات اور ساتھ ہی اس کے آستانہ کے خاک نشینوں، اس کی بارگاہ کے "اصحابِ صفہ" اور اس کے خزان کرم کے اضياف اللہ کے مصارف کا بار اٹھانے کی ہمت بخشی ہے کہ ان ضروریات کے لیے کسبِ زر کے اشغال شیخ کے گرانمایہ اوقات و احوال میں حرج نہ ڈالیں۔ ع

ہر کسے را بہر کارے ساختند

اگر شیخ مرید کی اخروی نجات کی کوشش کر رہا ہے اور مرید شیخ کی دنیوی ضروریات میں ہاتھ بٹا رہا ہے تو اس سوئے میں کیا نقصان ہے؟ متقدمین صوفیہ سے لے کر متاخرین تک یہی معاملہ چلا آتا ہے۔ المنہج القوی شرح المشنوی المعنوی میں لکھا ہے:

قال نجم الدین الکبریٰ کنتم ضعفاء بالصدق و حضرت نجم الدین کبریٰ فرماتے ہیں کہ تم صدق و طلب میں کمزور  
الطلب محتاجین الی الصحبة والتربية فمن الله اور صحبت و تربیت کے محتاج تھے۔ پس اللہ نے تم پر فضل کیا  
علیکم بصحبة المشائخ وقبولہما یا کمد والاقبال کہ مشائخ کی صحبت میں آگے اور انہوں نے تم کو مرید بنا لیا۔ اور  
علی تربیتکم والیصال ذرکم الیہم وشفقتہم و تمہاری تربیت پر آمادہ ہو گئے۔ تمہاری کمائی بطور ہدیہ یا ان کے

۱۔ یعنی ڈھیٹے اور پتھر پر نگاہ کیا اثر نہیں ڈالتے۔ ۲۔ یعنی کم مغر کا اُمد پہاڑ ۳۔ اسی موقع پر حضرت عمر رضی اللہ عنہ نے اپنے گھر کے کل اثاثہ کا نصف اس ترقی پر پیش کیا تھا کہ آج حضرت ابو بکر صدیق رضی اللہ عنہ سے پیش قدمی حاصل ہو جائے گی لیکن حضرت صدیق رضی اللہ عنہ نے اپنے گھر میں نام خدا اور رسول خدا کے سوا کچھ نہ چھوڑا، سب کچھ لاکر پیش فرمایا تھا کہ عہد صدیق کے لیے ہے خدا کا رسول بس۔ ۱۲۔ م  
۳۔ جلد دوم شرح دیباچہ دفتر دوم ۱۲ ۴۔ یہاں سے فقیر کو اس ترجمہ سے اختلاف ہے۔ صحیح ترجمہ یوں معلوم ہوتا ہے "اور اللہ تعالیٰ نے تمہارا رزق (ظاہری و باطنی) بھی ان کے پاس پہنچا دیا اور ان کو تم پر شفیق و مہربان بنا دیا۔ پس خوب غور سے کام لے کہیں بچے طالب خدا کو اس کے رزق کی کفالت کے ذمے نہ کر دو اور جھوٹے طلبگار کو مریدین کی تعداد بڑھانے کے شوق میں قبول نہ کر بیٹھو" واللہ اعلم ۱۲۔ محبوب الہی ص ۱۲

عطفہم علیکم فتبتینوا ان تردوا صادقاً اہتماماً  
پاس پہنچی اور انکی شفقت ہدایت تم پر مبذول ہوئی پس تم خود  
لرزقہ او تقبلوا کاذباً حرصاً علی تکثیر  
فیصلہ کر لو کہ ان کے رزق کے اہتمام میں صداقت سے کام لو گے  
المریدین۔  
یا مرید بڑھانے کی غرض سے جھوٹے مرید بنو گے۔

ہمارے حضرت بھی اگر اسی سنتِ قدیمہ کے مطابق اپنے معتقدین و متوسلین کے بطیب خاطر پیش کیے ہوئے ہدایا  
قبول فرماتے ہیں تو یہ بات چندان قابلِ ذکر نہ تھی۔ البتہ قابلِ ذکر آپ کی وہ قناعت اور سیرِ چشمی ہے۔ جو اس باب میں آپ  
کا دستِ لعل ہے۔ کوئی معتقد توڑا بہت جو کچھ بھی ہدیہ پیش کرے، قبول ہو جاتا ہے۔ کمی بیشی کا مطلق خیال نہیں۔ اگر کچھ بھی  
پیش نہ کرے تو بھی کسی قسم کا لالہ نہیں۔ غرض نہ کسی سے کچھ توقع ہے، نہ کسی کے بازوئے ہمت کا انتظار ہے۔ بلکہ حدیث  
وَأَجْمِعِ الْإِيَّاسَ مِمَّا فِي آيِدِي النَّاسِ پر پورا پورا عمل ہے۔ بخلاف دیگر شیوخِ عصر کے کہ بعض اشارہ و کنایہ سے  
اپنے مریدوں سے مال و زر کا سوال کرتے رہتے ہیں۔ بعض صراحتاً فرمائشیں کرتے ہیں اور تخلفِ مأمول سے دل تنگ و طول  
ہو جاتے ہیں اور بعض نے ایک سلطانِ جابر کی طرح مریدوں کی کمائی کا ربع یا خمس وصول کرنے کا ضابطہ بنا رکھا ہے۔ اور  
اس طرح اپنے غریب مریدوں کی کمائی پر شاہانہ عیش و عشرت کر رہے ہیں۔

گر ہوائے طاق کسے ہست صائب در سرت  
دانہ از تسبیح ساز و دام از سبخت اوہ کن

مگر ہمارے حضرت کا لائحہ عمل اس بارے میں صرف وہ اصول ہے جو آپ نے (اپنے اور) عامہ مشائخ کے لیے کتاب  
کنز الہدایات کے حاشیہ صفحہ ۶ پر درج فرمایا ہے۔

بدانکہ حضرت امام ربانی در مکتوب صد و ہفتاد و یکم  
از جلد اول سیر مائید نیک تاکید نمایند کہ طمع در مال مرید  
توقع در منافع دنیوی او پیدا نشود کہ مانع رشد  
مریدست۔ و باعث خرابی پیر۔ در آنجا ہمہ دین خاص  
واضع ہو کہ حضرت امام ربانی قدس سرہ نے (مکتوبات کی) پہلی جلد کے  
ایک سو اکثر دویں مکتوب میں فرمایا ہے کہ خوب تاکید کی جائے کہ مرید  
سے مال لینے کی حرص اور اس سے دنیوی فائدہ اٹھانے کی توقع پیدا  
نہ ہو۔ کیونکہ یہ مرید کی ہدایت کی مانع اور پیر کی خرابی کا باعث ہے۔

لہ وکان رسول اللہ صلی اللہ علیہ وسلم یقبل العدیة ولوانہا جرة لہن واد فخذارنب رسول اللہ صلی اللہ علیہ وسلم ہدیہ قبول  
فرماتے تھے اور وہ دودھ کا ایک گھونٹ یا خرگوش کی ایک ران ہوتی ۱۲ لہ جو چیز لوگوں کے ہاتھوں میں ہے اس سے پوری طرح ناپائید  
رہو۔ مشکوٰۃ کتاب الرقاق۔ فصل الثالث من ابی الیوب القساریؒ فرماتا ۱۲

می طلبند الا للہ الدین الخالص شرک را در اں  
 حضرت بیسج وجه گنجائش نیست“ حضرت امام شعرانی  
 فرموده اند ان الشیخ اذا علم من مریدہ انہ  
 صار یری ان جمیع ما فی یدہ انما وصل الیہ  
 ببرکۃ استاذہ وانہ ہو و عیالہ انما یا کلون  
 من مال ذلک الاستاذ فلا یرج علی الشیخ  
 حینئذ فی الاکل من طعام ذلک المرید“

خدا کے ہاں بالکل خالص دین کی طلب ہے۔ چنانچہ فرمایا یا ایدر کھو اللہ کا  
 حصہ خالص دین ہے۔ شرک کی اس درگاہ میں کسی طرح گنجائش نہیں۔  
 اور حضرت امام شعرانی نے فرمایا ہے کہ شیخ کو جب یہ معلوم ہو کہ اس  
 کا مرید اس درجہ کو پہنچ گیا ہے کہ اسے یقین ہے کہ میری تمام مملو کات  
 میرے استاد کی برکت سے مجھے حاصل ہوئی ہیں اور میں اور میرا عیال  
 اسی استاد کا مال کھا رہے ہیں تو اس وقت شیخ کے لیے اس مرید کا  
 طعام کھانے میں کوئی مضائقہ نہیں۔

**فراست و بیدار ولی اور کشف و وجدان:** حضرت کی ترجیحات کا ہمہ گیر ہونا بھی عجائبات سے ہے۔ میں اور مولوی  
 عبداللہ صاحب فرست کتب خانہ مرتب کر رہے ہیں۔ ایک موقع پر مثلاً یہ تلاش در پیش ہے کہ کتاب کا مؤلف کون ہے یا  
 کس مطبع میں چھپی ہے؟ اور ہم اس کے متعلق اس قدر دھیمی آواز میں گفت و شنید کر رہے ہیں کہ کوئی قریب بیٹھا بھی نہ سن  
 سکے۔ اگر سننے تو کچھ سمجھ نہ سکے۔ ادھر آپ اچھے خاصے فاصلے پر بیٹھے کسی کتاب کا مطالعہ پورے انہماک کے ساتھ فرما رہے ہیں  
 اب اس کو حدس و فراست کی اعلیٰ روشنی کہو یا قوت کشف کا کرشمہ کہ اسی حالت مطالعہ میں رخ بکتاب بیٹھے بیٹھے ہمارے  
 سوال کا جواب دے دیتے ہیں۔ یہ تماشا ہم ہر روز بلکہ ساعت بساعت دیکھتے تھے۔

۱۔ یعنی کسب ۲۔ واضح رہے کہ ارشاد مبارک اس مال کے بارے میں ہے جس سے بظاہر شیخ خود بھی منتفع ہوتا ہے لیکن اگر شیخ  
 دینی امور مثلاً مدرسہ علوم عربیہ یا دیگر تبلیغ دین کے ذرائع پر مریدین کو مال خرچ کرنے کی ہدایت کرتا اور ادھر توجہ دلاتا ہے تو یہ امر اس کے منصب  
 ارشاد سے متعلق ہے جس پر وہ بھی ماجور ہوگا اور حسب استطاعت خوشدلی کے ساتھ اس کے ارشاد کی تعمیل کرنے والے مریدین بھی مستحق اجر و ثواب  
 ہوں گے۔ مخلص مرید اس قسم کی ہدایات و ترفیحات سے اپنے آپ کو زیر بار تصور نہیں کر سکتا کیونکہ ان مصارف کا اجر بلا واسطہ خود اس  
 کے لیے ہے ۱۲۔ اعلیٰ حضرت قدس سرہ کی فراست، حدس اور صفائے باطن کا ایک واقعہ قاضی شمس الدین  
 صاحب مظلہ (علیہ السلام) نے خود حضرت مولانا سیدنا محمد عبداللہ صاحب (رحمۃ اللہ علیہ) نے خود حضرت رحمۃ اللہ سے روایت کرتے  
 ہوئے بیان فرمایا کہ حضرت رحمۃ اللہ فرماتے ہیں کہ مستری ظہور الدین صاحب مسجد کی تعمیر کیا کرتے تھے اور بعض ادوات  
 اعلیٰ حضرت صحن مسجد میں اس طرح بیٹھے ہوتے تھے کہ مستری صاحب کی طرف آپ کی پشت مبارک ہوتی تھی۔ اسی  
 حالت میں اگر مستری صاحب کوئی اینٹ ذرا بھی ترچی یا آگے دیکھے لگاتے تو اعلیٰ حضرت اپنی جگہ پر بیٹھے ہوئے بغیر رخ پھیرے  
 فرمادیا کرتے تھے کہ مستری صاحب! یہ اینٹ ذرا ترچی لگ گئی ہے۔ یہ منظر دیکھ کر ہم حیران ہوتے تھے۔ نہ رہا گیا دریافت کیا تو  
 حضرت نے فرمایا کہ غلط اینٹ کے لگتے ہی میری طبیعت میں غلبان سا ہرنے لگتا ہے۔

اس سے بھی بڑھ کر اور سُنیے۔ آواز تو خواہ کتنی ہی دیمی ہو، قوتِ سامعہ کچھ نہ کچھ اس کے ادراک کا حق رکھتی ہے۔ لیکن جو آواز دل ہی میں اٹھ کر رہ جائے اور لب تک نہ پہنچے۔ جس خیال کی سیر و گردش فضائے قلب ہی میں محدود رہے اور وہ آشنائے حرف و صوت نہ ہو۔ آپ اچھا نا اس کو بھی سن لیتے ہیں اور اگر ضرورت داعی ہو تو اس کے متعلق مناسب ارشاد فرمادیتے ہیں۔

بندگانِ خاصِ علامِ الغیوب      در جہانِ جاں جو اسیسِ القلوب

پیش او کشوت باشد سہرِ حال      در درونِ دل در آید چوں خیال

ایک دن مجھے خیال آیا کہ توجہ کا اثر اکثر خدام پر ہوتا ہے۔ کیا وجہ ہے کہ مجھ پر نہیں ہوتا اور یہ خلیجان میں نے نہ کسی سے کہا، نہ کسی نے مجھ سے سُننا۔ مگر آپ نے خود ہی اس عقدہ مستور کو حل فرما دیا۔ ایک مفصل تقریر فرمائی جو انشاء اللہ آگے کسی موقع پر درج ہوگی۔ ماحصل اس کا یہ ہے کہ توجہ کی تاثیر کئی طرح پر ہے۔ بعض اوقات اثر ضرور ہوتا ہے۔ مگر صرف شیخ کو معلوم ہوتا ہے، مرید محسوس نہیں کرتا۔

بیمار اگر زرد برد عن فل از طبیب

دارد دلِ طبیب ز بیمار آگہی

ایک مرتبہ خطراتِ قلب کے متعلق بڑی پریشانی ہوئی کہ وہ رفع نہیں ہوتے۔ آپ نے اس ناگفتہ سوال کا جواب یوں فرما دیا کہ خطراتِ جب زبان پر نہ لائے جائیں اور دل میں ان کا گزرنا ناگوار اور زبان پر لانا شاق ہو تو وہ مضر نہیں ہیں بلکہ یہ حالت دلیلِ ایمان ہے اور ان خطرات کا علاج یہ ہے کہ ان کی پروا نہ کی جائے (یہ مفصل تقریر بھی اپنی جگہ پر آئیگی انشاء اللہ) میرا گمان غالب یہ ہے کہ شبہ روزی مجالس میں حضرت کے اکثر ارشاداتِ خداموں کے متنازعہ و خواطر ہی کے جوابات ہوتے ہیں۔ صاحبِ خطروہ کے سوا کوئی دوسرا تو کیا سمجھے گا کہ یہ کسی کے قلبی سوال کا جواب ہے بلکہ میرے قیاس میں خود صاحبِ خطروہ کو بھی اپنی تمام احادیثِ نفس کے محاسبہ کی توفیق کم ہوتی ہے۔ پس اس کو بھی اس بات کا احساس ہونا ضروری نہیں کہ یہ جو کچھ ارشاد ہو رہا ہے میرے ہی فلاں خیال کا جواب ہے۔

ایک بار ہستم کے دل پر حاضری خانقاہ کے ایام میں ناگہاں ایک وحشت اور اضطراب طاری ہو گیا۔ مگر دل کو نہا

ضبط کیا اور مصححاً گوشش کی کہ حضار آستانہ پر یہ کیفیت ظاہر نہ ہو۔ چنانچہ سب کے ساتھ اسی طمانیت و بشاشت سے صحبت و مکالمت رہی جو پہلے تھی۔ حتیٰ کہ کسی کو میری اس قلبی کیفیت کے متعلق کوئی شبہ نہ تھا۔ مگر ادھر کیا تماشا ہے کہ کبھی صاحبزادہ محمد مصوم صاحب سلمہ اور کبھی مولوی عبداللہ صاحب متواتر مجھ سے کہتے ہیں کہ حضرت صاحب کو آپ کا بڑا خیال ہو رہا ہے۔ بار بار پوچھتے ہیں کہ مولوی صاحب ادا اس تو نہیں ہیں، آخر شہر کے رہنے والے ہیں، اس جنگل میں آکر پریشان نہ ہو گئے ہوں۔ دو تین روز کے بعد طبیعت کو سکون حاصل ہوا تو پھر کبھی اس قسم کا ذکر نہیں آیا۔

مستری ظہور الدین راوی ہیں کہ حضرت سلمہ کئی مرتبہ میری ضروریات میں دو دو، چار چار روپے بطور اعانت مجھے عطا فرمانا چاہتے اور میں لینے سے غدر کر دیتا۔ لیکن جب میں نے دیکھا کہ دوسرے لوگوں کو حضرت کچھ عطا فرماتے ہیں تو وہ چپکے سے لے لیتے ہیں۔ میں نے ارادہ کر لیا کہ اب اگر مجھے کچھ عطا فرمائیں گے تو میں بھی لے لیا کر دوں گا۔ اسی دن ایک صحبت میں حضرت نے فرمایا کہ شیخ طریقت کے پاس نقد زر لینے کے لیے نہیں آتے بلکہ کچھ اور حاصل کرنے کے لیے حاضر ہوتے ہیں اور نہ پھر کبھی کچھ نقدی مجھے عطا فرمائی۔

**شباروزی معمولات اور تقسیم اوقات**؛ حضرت بالالتزام روزانہ نماز تہجد کے وقت بیدار ہو کر گھر ہی میں نوافل ادا کرتے ہیں اور پھر باتباع سنت قدرے آرام فرماتے ہیں۔ پوچھے مسجد میں فجر کی اذان ہوتی ہے۔ ذاکرین و متوسلین نماز فجر کے لیے مسجد میں جمع ہو کر ذکر و شغل میں لگ جاتے ہیں۔ ادھر آپ تجدید و وضو فرما کر سنتوں کے بعد ٹھیک ایسے وقت مسجد میں تشریف لاتے ہیں کہ حنفی مسک کے موافق ہر دو رکعت میں سورہ طہ یا سورہ والصفیٰ کے برابر کوئی سورت طلوع آفتاب سے پیشتر پڑھی جاسکے۔

نماز فجر کے بعد مصلائے نماز پر بیٹھے بیٹھے آپ حشتم خواجگان خاص متوسلین کے ساتھ پڑھتے ہیں۔ اس کے بعد حلقہ ہوتا ہے جس میں آپ اہل حلقہ کو توجہ دیتے ہیں۔ یہ روحانی صحبت کم و بیش ایک گھنٹہ تک جاری رہتی ہے اور سورج

۱۔ حضرت مظلہ العالی کا سونا بہت ہی کم برائے نام ہوتا ہے۔ نماز عشا سے فراغت عمراً قریب بارہ بجے شب کے ہوتی ہے۔ پھر قدرتی آرام فرما کر بیدار ہو جاتے ہیں۔ نماز تہجد میں کسی دفعہ آپ کی پچاس بار سورہ یسین پڑھنے تک نوبت پہنچ گئی ہے۔ رمضان شریف میں تمام شب مع خدام مشغول قیام اللیل رہتے ہیں۔ آپ اس وقت زمرہ کا نوا قلبی لایلا من اللیل ما یجمعون اور تتجافی جنوبہ عن المضاجع کے برگزیدہ فرد اور مضمون آیات مذکورہ کے کامل مصداق ہیں۔ ۱۲۔ عبدالرسول عنی عنہ

اچھا خاصا بلند ہو جاتا ہے۔ پھر آپ چائے نوش فرمانے کے لیے اندر تشریف لے جاتے ہیں۔

سجد سے متصل جانب شمال کتب خانہ ہے۔ اس کے متصل ایک خوبصورت کمرہ خاص حضرت کی نشست گاہ ہے جس کا نام تسبیح خانہ ہے۔ نرساڑھے نوبے آپ تسبیح خانہ میں تشریف لاتے ہیں۔ اس وقت اکثر متوسلین خصوصاً ہجر عانی تربیت پارے ہوں۔ آپ کے پاس حاضر ہوتے ہیں۔ کیونکہ صحبت شیخ ان کے وظائف خصوصاً میں داخل ہے ان کا فرض ہوتا ہے کہ اپنے ظاہر و باطن کو جمع ہمت متوجہ بر شد رکھیں۔ اس وقت ذکر و شغل یا از خود مطالعہ کتاب یا کسی نو وارد کی طرف توجہ اور اس سے مصافحہ و معانقہ بھی آداب صحبت کے خلاف ہے۔

بر دوختہ ام دین چو باز از ہمہ عالم

تا دیدہ من بر رُخ زیبائے تو باز ست

اس صحبت میں آپ مختلف علمی مباحث اور دینی مسائل کا ذکر فرمایا کرتے ہیں۔ علمی ذوق رکھنے والے اس گفتگو میں حصہ لیتے ہیں اور دوسرے اصحاب خاموش سنتے ہیں۔ بعض صرف استفادہ حنفوری پر اکتفا رکھتے ہیں اور ان پر بعض مرتبہ ایک سکر و استغراق کی حالت طاری ہو جاتی ہے۔

شد ز بیداری من صبح قیامت زمید

بر داز بسکہ تماشائے تراز ہرش مرا

گیارہ بجے کے قریب گھر میں تشریف لے جاتے ہیں اور کھانا تناول فرماتے ہیں۔ اس کے بعد آپ کے قیلولہ کا وقت ہے۔ گرمی کی شدت میں ظہر کی اذان قریباً دو بجے ہوتی ہے اور جماعت تین بجنے سے پہلے ہو جاتی ہے اور اس کے علاوہ بچہ زوال اذان ہوتی ہے اور تھوڑی دیر کے بعد جماعت قائم ہو جاتی ہے۔ نماز کے بعد آپ رو بہ قبلہ اور دوڑا نو بیٹھ کر قرآن مجید کی تلاوت کرتے ہیں۔ جس کی مقدار ایک منزل (سلاطین فی بشوق کے) ہوتی ہے۔ پھر بعض وظائف مقررہ پڑھتے ہیں۔ بعض خاص متوسلین زیر تربیت، اس وقت بھی حصول فیض کے لیے آپ کے ارد گرد بیٹھے رہتے ہیں۔

زدیدنت نتوانم کہ دین بر بندم

مگر از مقابلہ سینم کہ تیرے آید



اس کے بعد آپ گھر میں چائے نوش فرما کر تسبیح خانہ میں یا اس کے برآمدہ میں (حسب تقاضائے موسم) تشریف رکھتے ہیں اور متوسلین بھی حاضر ہوتے ہیں۔ یہ صحبت بھی علمی گفتگو اور روحانی افاضہ پر مشتمل ہوتی ہے۔ چار بجے یا پانچ بجنے کے بعد حسب اختلاف موسم نماز عصر سے فارغ ہو کر اسی مجلس میں ختم خواجگان پڑھتے ہیں۔ جس کے بعد اسی جگہ یا تسبیح خانہ میں یا اور جگہ تشریف فرما ہوتے ہیں اور علمی صحبت کا وہی رنگ جم جاتا ہے۔

مغرب کی نماز کے بعد سب اصحاب کھانے سے فارغ ہو جاتے ہیں تو آپ کسی قدر توقف کے ساتھ تسبیح خانہ میں تشریف فرما ہو جاتے ہیں۔ متوسلین بھی یکے بعد دیگرے حاضر ہوتے اور حلقہ بستہ بیٹھتے جاتے ہیں۔ اس وقت حضور بعض کتب کا مطالعہ فرماتے ہیں۔ متوسلین دو زانو دست برنات بستہ بصورت حلقہ خاموش بیٹھے رہتے ہیں۔ بعض اہل حال پر اس وقت سکر و بخودی طاری ہو جاتی ہے۔ کبھی آپ بعض خاص علمی مباحث اور اختلافی مسائل پر گفتگو فرماتے ہیں اور اس سلسلہ میں تفسیر، حدیث، اسماء الرجال، لغت کی کتابوں کی دیکھ بھال (یعنی ورق گردانی) بڑی سرگرمی اور توجہ سے جاری رہتی ہے۔ یہ صحبت خصوصیت کے ساتھ زیادہ گرم گرم ہوتی ہے۔ جس میں عموماً رات کے گیارہ بج جاتے ہیں۔ اس لیے نماز عشاء کی قرأت میں آپ سورۃ التین اور سورۃ القدر یا انہی کے برابر اور چھوٹی سورتوں پر اکتفا فرماتے ہیں۔

## مذاکرات علمیہ

حضرت کا آستانہ صرف سلوک و طریقت کی تربیت گاہ ہی نہیں بلکہ اس کے دوش بدوش وہ ایک عظیم الشان علمی دربار کی حیثیت بھی رکھتا ہے۔ یہاں ہر علم و فن کی گرانمایہ کتابوں کا عظیم الشان ذخیرہ موجود ہے اور وہ تمام آنے جانے والے علماء و فضلاء کے مطالعہ کے لیے وقف ہے۔

علماء کے پاس کتابوں کا کافی ذخیرہ ہو یا ان کے قریب و جوار میں کوئی بڑا کتب خانہ نہ ہو تو ان کی مثال ایک بے پر

سے مراد بعد حضرت شریف سے فارغ ہونے کے بعد مکتوبتہ امام ربانی مجدد الف ثانی قدس سرہ و رسائل حضرات مجدد و رحمہم اللہ کا درس ہوتا تھا اور یہی سلسلہ حضرت سیدنا مولانا محمد عبداللہ صاحب قدس سرہ کے بعد مبارک میں جاری رہا اور اب ان کے بعد حضرت مولانا ابراہیم خلیل خان صاحب رحمہم اللہ انجلی ہی پیشتر اس پر عمل فرماتے ہیں ۱۲ ۱۱۱۱ فضل فی علم فی عبادۃ - علم میں افضل ہونا عبادت میں افضل ہونے سے بہتر ہے (مشکوٰۃ - باب العلم من عائشہ رضی اللہ عنہا)

پزندہ کی سی ہے۔ جس کے وجود میں پرواز کی صلاحیت تو ہے مگر سامان پرواز نہیں۔ یہی حال اکثر بے چارے علما کا ہے۔ ان کو نئے سے نئے پیش آنے والے مسائل میں علمی تحقیقات کی پیاس بیتاب کرتی رہتی ہے۔ مگر وہ اس پیاس کو بچھانے کا سامان نہیں پاتے اور ان کا ہاتھ اس سامان کو ہتیا کرنے سے قاصر ہے۔ حضرت کے ذی علم خلفاء و متوسلین جب حاضر آستانہ ہوتے ہیں تو شوق زیارت کے ساتھ یہ علمی تشنگانی بھی ساتھ لاتے ہیں۔ یہاں خاص خاص علمی مسائل کی خوب چھان بین ہوتی ہے۔ تحقیق و تدقیق کی پوری داد دی جاتی ہے۔ علوم و فنون کا بے پایاں سمندر سامنے موجود ہے اور دریائے علم کے شہسوار اپنے تفسیق و فتنہ رسی کے کمال دکھا رہے ہیں۔ بعض اوقات میں نے دیکھا کہ کسی ایک ہی مسئلے کے متعلق گفت و شنید اور غور و فکر میں کئی کئی دن گزر گئے۔ خود حضرت اس بزم تحقیق کے صدر ہوتے ہیں اور آپ پر اس وقت خصوصاً علماء کے حضور میں مسئلہ زیر بحث کی تحقیقات کا غلبہ ذوق یہاں تک ہوتا ہے کہ ظہر کی نماز کے بعد تلاوت سے فارغ ہوئے تو معاً ارشاد ہوتا ہے کہ لاؤ فلاں تفسیر اس میں بھی یہ مسئلہ دیکھ لیں۔ عصر کے بعد ختم خواجگان سے فراغت ہوئی تو پھر فرمائش کہ لاؤ فلاں شرح بخاری دیکھیں شاید اس میں بھی کچھ لکھا ہو۔ مغرب کے بعد بھی فوراً یہ حکم کہ لاؤ فلاں لغت کی کتاب دیکھیں اس میں اس لفظ کی کیا تشریح کی ہے۔ میری حاضری خانقاہ سے دس بارہ روز پیشتر موضع مجر کا ضلع شاہپور میں اہل سنت اور فرقہ مرزائیہ میں وہ عظیم الشان مناظرہ ہوا تھا۔ جس کی شہرت سے یہ تمام علاقہ گونج اٹھا اور اس نواح میں اس شان اور اس نوعیت کا یہ پہلا اجتماع تھا جس میں سنا ہے کہ پندرہ ہزار مسلمان شریک ہوئے اور مرزائی مناظرین کو شکستِ فاش ملی۔ مولوی محمد شمس صاحب گنجالی ارکان مناظرہ میں شامل تھے۔ چند روز بعد وہ حضرت کی خدمت میں حاضر ہوئے اور مناظرہ کی تمام کارروائی اور فریقین کے دلائل پر تفصیل عرض کیے۔ حیاتِ مسیح کی بحث میں آیت وَمَا قَتَلُوهُ يَقِينًا بَلْ دَفَعَهُ اللَّهُ إِلَيْهِ عموماً کلام تھی۔ مجلس مناظرہ میں تو اس پر جو بحث و تمحیص ہونی ہوگی سو ہونی ہوگی، یہاں جو اس کا ذکر آیا تو از سر نو تحقیق و تدقیق کی عینکیں آنکھوں پر چڑھ گئیں۔ اس آیت پر وہ اہم لفظ جس کے معنی متنوعہ و دو فرقیوں کو باہم ٹکرا رہے ہیں 'بل' حرفِ اضراب ہے۔ اب اس لفظ کی تحقیق پر سارا زور صرف ہو رہا ہے کہ یہ ابطالیہ ہے یا استعالیہ اور اس کے لیے قاموس۔ تاج العروس۔ مفردات امام راعب۔ لغات القرآن وغیرہ بہت سی کتابیں چھان ڈالیں۔ اس بحث سے متعلق ایک اور آیت کا اہم لفظ شُبَّه لَهْمٌ ہے۔ کبھی اس پر گفتگو ہو رہی ہے کہ اس کے معنی کیا ہیں؟ ان کو شبہ میں ڈال دیا گیا یا ان کے لیے صورتِ مشابہ کر دی گئی اور اس تحقیق میں کبھی شاہ ولی اللہ کا ترجمہ دیکھا جا رہا ہے، کبھی شاہ عبدالعزیز درکا اور کبھی شیخ الحداد کا۔ صرف انہی تحقیقات میں پورے تین دن گزر گئے۔

## ماہ تعلق بالقرآن

ایک روز فرمایا۔ میں روزانہ قرآن مجید کی ایک منزل پڑھتا ہوں جس پر قریباً چالیس منٹ صرف ہوتے ہیں۔ پہلی منزل ذرا بڑی ہے۔ اس پر پانچ چھ منٹ زیادہ لگتے ہوں گے۔ باقی ہر منزل قریباً چالیس منٹ میں ختم ہو جاتی ہے۔ تلاوت کے اسی سلسلے میں کہیں کہیں قرآن کے معانی و مطالب پر غور و تدبیر کرنے کا موقع بھی پیش آتا رہتا ہے۔ اور بعض اوقات کسی مشکل مقام کے متعلق کوئی ایسی تاویل سوجھ جاتی ہے جو کسی متبادل تفسیر میں نظر سے نہیں گزری۔ پھر اس قسم کی تاویلات کے چند نظائر آپ نے بیان فرمائے جن میں سے ایک تقریر قارون کے متعلق تھی۔

**قارون کا جرم کیا تھا؟** فرمایا قارون کے بارے میں اللہ تعالیٰ کا ارشاد ہے کہ فَخَسَفْنَا بِهِ وَ

بَدَارِهِ الْأَرْضَ (پھر ہم نے قارون کو اور اس کے گھر کو زمین میں دھنسا دیا) اور جہور مفسرین نے لکھا ہے کہ قارون کے لیے یہ خسف کا عذاب اس بنا پر تھا کہ اس نے حضرت موسیٰ علیہ السلام پر زنا کی تہمت لگائی تھی۔ مگر قرآن مجید کے سیاق و سباق پر نظر کی جاتی ہے تو یہ تہمت زنا کی روایت بالکل غلط معلوم ہوتی ہے۔ قرآن مجید میں عاد، ثمود، قوم لوط، اصحاب ایکہ اور فرعون وغیرہ وغیرہ جن مجرموں پر عذاب کے نازل ہونے کا ذکر آیا ہے۔ اس کے ساتھ ہی ہر ایک مجرم کی فرد جرم بھی سادی گئی ہے۔ چنانچہ عاد کا تکبر و سرکشی، ثمود کی بت پرستی، قوم لوط کی بدکاری، اصحاب ایکہ کی رہزنی و بد معاہلی اور فرعون کا دعویٰ خدائی، یہ سب کچھ قرآن میں مذکور ہے۔ اب ہم دیکھتے ہیں، قرآن نے قارون پر کیا جرم قائم کیا ہے؟

۱۔ قرآن مجید کی کل سات منزلیں ہیں اور ہر منزل چار پارہ کے لگ بھگ ہوتی ہے۔ تلاوت کی اتنی بڑی مقدار کا چالیس منٹ کے اندر انتقام پانا اور وہ بھی معانی پر غور و تدبیر کے ساتھ بظاہر محال نظر آتا ہے۔ مگر حقیقت یہ ہے کہ یہ عقلاً محال نہیں۔ بلکہ یہ جو بیان کیا گیا ہے کہ حضرت علی کرم اللہ وجہہ چلتے پھرتے ہر قدم میں ایک قرآن مجید ختم کرتے تھے تو عقل اس کے امکان کا بھی فتوے دیتی ہے۔ کیونکہ تلاوت ایک حرکت لسان ہے۔ اور حرکت کے لیے زمانہ کی کوئی خاص مقدار متعین نہیں۔ ریل گاڑی پچاس میل ایک گھنٹے میں طے کرتی ہے، ہوائی جہاز اس مسافت کو آدھ گھنٹے میں طے کرتا ہے۔ تپ کے گولے کے لیے یہ چار منٹ کا کام ہے اور بیل کے شعلے کے لیے صرف ایک سیکنڈ کا۔ مگر آفتاب کی روشنی اس مسافت کو صرف ۳۶۵ سیکنڈ (یعنی ایک ثانیہ کے تین ہزار سات سو بیسریں جھے میں) طے کرتی ہے۔ ہاں اتنی تلاوت چالیس منٹ میں کجانا محال عادی کسلا سکتا ہے۔ مگر خاسان حق کے افعال عادت عام سے بالاتر ہوتے ہیں ۱۲ منٹ اس قسم کے واقعات بھی زمانہ مکان سے تعلق رکھتے ہیں جو ایلہ اللہ کی ادنیٰ کرامات میں سے ہے ۱۲ (مفتی عطا محمد سلطانی)

قارون کا ذکر قرآن مجید میں صرف تین جگہ آیا ہے۔ اول سورہ قصص ع ۸ میں ارشاد ہے:-

إِنَّ قَارُونَ كَانَ مِنْ قَوْمِ مُوسَى فَبَغَى عَلَيْهِمْ  
وَأَمِنَهُ مِنَ الْكَنْزِ مَا آتَانَا مَفَاتِحَهُ لَتَنُوذِرُنَّ  
بِالْعُصْبَةِ أُولِي الْقُوَّةِ إِذْ قَالَ لَهُ قَوْمُهُ  
لَا تَفْرَحْ إِنَّ اللَّهَ لَا يُحِبُّ الْفَرِحِينَ ۝

قارون موسیٰ کی قوم (بنی اسرائیل) سے تھا۔ پھر لگان پر تکبر  
یا ظلم کرنے اور ہم نے اس کو اتنے خزانے دیے تھے کہ کئی اچھے  
زبردست آدمیوں کو ان کی کنجیاں اٹھانا مشکل ہوتا۔ ایک بار  
اس کی قوم والوں نے اس سے کہا اتنا امت اترا۔ کیونکہ اللہ اتارنے  
والوں کو پسند نہیں کرتا۔

چند آیات آگے ارشاد ہے:-

فَخَرَجَ عَلَى قَوْمِهِ فِي زِينَتِهِ ۖ

قارون اپنا جلو سس لے کر لوگوں پر نکلا۔

دوم سورہ عنکبوت ع ۴ میں وارد ہے:-

وَقَارُونَ وَفِرْعَوْنَ وَهَامَانَ تَف  
وَلَقَدْ جَاءَهُمْ مُوسَى بِالْبَيِّنَاتِ فَاسْتَكْبَرُوا  
فِي الْأَرْضِ وَمَا كَانُوا سَابِقِينَ ۝

اور قارون اور فرعون اور ہامان کو بھی (ہم نے برباد کیا) اور ان کے  
پاس مڑے کھلی نشانیاں لے کر آئے۔ پس وہ ملک میں اگرتے  
ہی رہے اور (ہم سے) بچ کر آگے جانے والے نہ تھے۔

سوم سورہ المؤمن ع ۳ میں آیا ہے:-

وَلَقَدْ أَرْسَلْنَا مُوسَىٰ بِآيَاتِنَا وَسُلْطٰنٍ مُّبِينٍ ۖ  
إِلَىٰ فِرْعَوْنَ وَهَامَانَ وَقَارُونَ فَقَالُوا  
سِحْرٌ كَذَابٌ ۝

اور ہم تو موسیٰ کو اپنی نشانیاں اور کھلی دلیل (توریت) دے کر  
فرعون اور ہامان اور قارون کی طرف بھیج چکے ہیں۔ انہوں نے  
موسیٰ کو جھوٹا جادو گر بتایا۔

کیا ان آیات میں کہیں تہمت زنا کا ذکر ہے؟ جو قارون نے موسیٰ علیہ السلام پر لگائی۔ کہیں نہیں۔ بلکہ یہاں قارون کا  
نمایاں ترین جرم صرف اس کے تکبر و غرور اور خود نمائی کی شکل میں ظاہر ہو رہا ہے۔ چنانچہ پہلے ارشاد ہے کہ وہ اپنی قوم پر تکبر  
کرنے لگا اور اس کے خزانے اتنے فراداں تھے کہ ان کے باعث تکبر میں آجانا قرین قیاس تھا۔ لوگ بھی اس کے تکبر و غرور

سے بغی علیہم از بنی ظلم۔ بعض کہتے ہیں کہ فرعون نے اس کو بنی اسرائیل کا افسر بنا دیا تھا تو وہ ان پر ظلم کرنے لگایا۔ لفظ بغی تہمت سے  
ماخوذ ہے۔ کیونکہ وہ بنی اسرائیل پر اپنے مال و اولاد سے تکبر کرتا تھا اور ان کے لباس سے ایک بالشت بھر لیا باس  
پنتا تھا۔ (مدارک)

کو محسوس کر کے اس سے باز رکھنے کی کوشش کرتے تھے مگر وہ بجائے نصیحت قبول کرنے کے اور بھی ان کو چڑانے کے لیے متکبرانہ آن بان کے ساتھ نکلتا تھا۔ پھر صاف فرما دیا کہ وہ علانیہ تکبر کا مرتکب ہوا۔ اس کے بعد بیان فرمایا کہ اس نے فرعون اور ہامان کا ہمنوا بن کر موسیٰ کو ایک جھوٹے جادوگر کا لقب دیا۔ یہ استحقاق بھی اس کے تکبر ہی کے مقتضیات سے تھا۔

پھر حضرت نے فرمایا میرے نزدیک قارون کا خسف اس کی تمہتِ زنا کی وجہ سے نہیں بلکہ محض اس کے تکبر و غرور کی وجہ سے وقوع میں آیا۔

قارون کا خسف اس کے کبر و غرور کے سبب سے ہونا نہ صرف قرآن مجید سے ثابت ہے بلکہ یہ بات حدیث سے بھی پائی جاتی ہے کہ عذابِ خسف کا باعث تکبر کے سوا کوئی نہیں۔

قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ بَيْنَمَا رَجُلٌ يَتَجَرَّ أَذْرَةً مِنَ الْخِيَلَاءِ خُسْفٌ بِهِ فَهُوَ يَتَجَلَّجَلُ فِي الْأَرْضِ إِلَى يَوْمِ الْقِيَامَةِ ۗ

فرمایا رسول اللہ صلی اللہ علیہ وسلم نے کہ ایک شخص اس آنا میں کہ وہ تکبر سے اپنا لمبا تہمہ کھینچتا چلا جاتا تھا زمین میں دھنسا دیا گیا، پس وہ قیامت تک کے لیے دھنسا چلا جا رہا ہے۔

تمہتِ زنا کی مذکورہ روایت از روئے قیاس بھی بے ہودہ معلوم ہوتی ہے۔ کیونکہ اگر قارون حضرت موسیٰ کے ساتھ بغض و عداوت رکھنے کی بنا پر کوئی تمہت ان پر لگاتا تو ضرور اس سے ضرر رسانی مقصود ہوتی اور ضرر اسی صورت میں متصور ہو سکتا ہے کہ اس تمہت کو سن کر عوام کے دھوکا کھانے کا احتمال ہو۔ لیکن حالت یہ ہے کہ لوگ ایک عام ذی عزت و شریف آدمی کے بارے میں بھی اس قسم کی تمہت کو صحیح ماننے کے لیے تیار نہیں ہوتے چہ جائیکہ ایک ایسی برتر ہستی کے حق میں جس کو وہ نبی مرسل، برگزیدہ حق اور متمم مکارم اخلاق سمجھتے ہوں۔ پس ایسی صورت میں یہ تمہت حضرت موسیٰ کے لیے کیا موثر ہو سکتی ہے اور قارون کے لئے ہو شیار و چالاک آدمی سے ایک بیکار و غیر مؤثر ثفل کا وقوع کب متوقع ہے۔ لامحالہ یہ روایت ہر اسیلیات کی قبیل سے ہوگی جو ہر طرح کی لغویت دے ہوگی کی مظهر ہوتی ہیں اور جن میں انبیاء و مرسلین کی تخفیفِ شان تک کی پروا نہیں کھجاتی۔

۱۔ حضرت اعلیٰ قدس سرہ کی تحقیق خسفِ قارون کے سبب ظاہر کے بارے میں نہایت اعلیٰ اور قرآن و حدیث سے مزید ہے لیکن غالباً آپ کا منشاء مبارک اسبابِ خسف کو تکبر میں محصور کر دینا نہ تھا جب کہ عرشِ صاحب کی تقریر و بیان سے ظاہر ہو رہا ہے بلکہ یہ ہے کہ یہاں خسف کا اہم سبب تکبر تھا اور حدیث شریف بھی اسی امر کی وضاحت کرتی ہے۔ واللہ اعلم (مفتی عطاء محمد سہارا)

۲۔ بخاری۔ عن ابن عمر (مشکوٰۃ کتاب اللباس) ۳۔ یعنی قارون جیسے ۱۲ م

۴۔ کسر شان اور تہین ۱۲ م

## حضرت داؤد کے کس تصور پر عتاب ہوا تھا؟ : ایک روز فرمایا حضرت داؤد علیہ السلام کا جو ذکر

قرآن مجید کی ان آیات میں آیا ہے کہ :-

وَاذْكُرْ عَبْدًا نَادَاوُدَ ذَا الْأَيْدِ إِنَّهُ أَدَابٌ ۝ إِنَّا  
 سَخَّرْنَا الْجِبَالَ مَعَهُ يُسَبِّحْنَ بِالْعِشِيِّ وَالْإِشْرَاقِ  
 وَالطَّيْرَ مَحْشُورَةً كُلٌّ لَهُ أَدَابٌ ۝ وَشَدَدْنَا  
 مُلْكَهُ وَأَتَيْنَاهُ الْحِكْمَةَ وَفَصَّلَ الْخِطَابِ ۝  
 وَهَلْ آتَاكَ نَبِيُّ الْخَصْمِ إِذْ تَسَوَّرُوا  
 الْمِحْرَابَ ۝ إِذْ دَخَلُوا عَلَى دَاوُدَ فَفَزِعَ مِنْهُمْ  
 قَالُوا لَا تَخَفْ ۚ خَصَمَانِ بَغَى بَعْضُنَا  
 عَلَى بَعْضٍ فَاحْكُم بَيْنَنَا بِالْحَقِّ وَلَا تُشْطِطْ  
 وَاهْدِنَا إِلَى سَوَاءِ الصِّرَاطِ ۝ إِنَّ  
 هَذَا أَخِي تُف لَه تِسْعٌ وَتِسْعُونَ نَعْجَةً  
 وَهِيَ نَعْجَةٌ وَاحِدَةٌ قُلْ نَقَالَ أَكْفَلْتُمَهَا  
 وَعَزَّنِي فِي الْخِطَابِ ۝ قَالَ لَقَدْ  
 ظَلَمَكَ بِسُؤَالِ نَعَجَتِكَ إِلَى زِعَاجِهِ  
 وَإِنْ كَثِيرًا مِّنَ الْخُلَطَاءِ لَيَبْغِي  
 بَعْضُهُمْ عَلَى بَعْضٍ إِلَّا الَّذِينَ آمَنُوا  
 وَعَمِلُوا الصَّالِحَاتِ وَقَلِيلٌ مَّا هُمْ  
 وَظَنَّ دَاوُدُ أَنَّمَا فَتَنَّاهُ فَاسْتَغْفَرَ رَبَّهُ  
 وَخَرَّ رَاكِعًا وَأَنَابَ ۝ فَغَفَرْنَا لَهُ  
 ذَلِكَ ۚ وَإِنَّ لَهُ عِندَنَا لَزُلْفَىٰ وَ

اور ہمارے بندے داؤد (پیغمبر) کو یاد کرو جو زور والا تھا۔ کیونکہ وہ (اللہ  
 کی طرف) بہت رجوع کرنے والا تھا۔ ہم نے پہاڑوں کو اس کا تابعدار  
 بنا دیا تھا وہ سورج ڈھلے اور سورج نکلنے اس کے ساتھ تسبیح کرتے اور  
 پرندوں کر بھی وہ سب جمع ہو کر اس کی طرف رجوع سہتے اور  
 اس کی سلطنت کو ہم نے مضبوط کر دیا تھا اور ہم نے اس کو تدبیر دی تھی اور  
 فیصلہ کن بات۔ اور کیا تم کو ان جھگڑنے والوں کی خبر بھی پہنچی ہے۔ جو  
 دیوار پھاڑ کر (داؤد کے) عبادت خانے میں آ پہنچے۔ جب داؤد کے پاس  
 گھس آئے۔ وہ ان کو دیکھ کر گھبرا گئے۔ انہوں نے کہا ڈرو نہیں۔ ہم  
 دونوں میں تنازعہ ہے۔ ہم میں سے ایک نے دوسرے پر ظلم کیا ہے۔ پس  
 تم انصاف سے ہم میں فیصلہ کرو اور بے انصافی نہ کرو۔ اور ہم کو سیدھی  
 راہ بتادو۔ (یہ) میرا بھائی ہے۔ اس کے پاس ننانویں دنبیاں ہیں اور  
 میرے پاس صرف ایک دنبی ہے۔ اب وہ کہتا ہے تو اس (ایک دنبی)  
 کو بھی (میرے حوالے کر دے اور گنٹلو میں مجھے دبا لیتا ہے۔ داؤد نے کہا  
 بیشک یہ تجھ پر ظلم کرتا ہے جو تیری ایک دنبی مانگ کر اپنی ننانویں دنبیوں  
 میں مانا چاہتا ہے۔ اور اکثر شریک لوگ ایک دوسرے پر زیادتی کرتے  
 رہتے ہیں۔ مگر وہ جو ایمان لائے اور اچھے کام کرتے رہے اور ایسے لوگ  
 بہت کم ہیں اور داؤد کو خیال ہوا کہ (یہ مقدمہ نہ تھا) بلکہ ہم نے اس کو  
 آزمایا تھا۔ اسی وقت انہوں نے اپنے پروردگار سے معافی مانگی اور سجدے میں  
 گر پڑے اور رجوع ہو گئے آخر ہم نے ان کا یہ تصور معاف کر دیا۔ اور بیشک

حُسْنِ مَأْبٍ ۝ يٰدَاوُدُ اِنَّا جَعَلْنَاكَ خَلِيْفَةً  
 فِي الْاَرْضِ فَاحْكُم بَيْنَ النَّاسِ بِالْحَقِّ  
 وَلَا تَتَّبِعِ الْهَوٰى فَيُضِلَّكَ عَنْ سَبِيْلِ اللّٰهِ  
 اِنَّ الَّذِيْنَ يَضِلُّوْنَ عَنْ سَبِيْلِ اللّٰهِ لَهُمْ عَذَابٌ  
 شَدِيْدٌ بِمَا نَسُوْا يَوْمَ الْحِسَابِ ۝

داؤد کے لیے ہمارے پاس قرب اور اچھا ٹھکانا ہے۔ اے داؤد ہم نے  
 تم کو زمین کا فرمانروا بنایا ہے۔ پس لوگوں کا فیصلہ انصاف کے ساتھ کیا  
 کرو اور نفس کی خواہش پر مت چلو۔ ورنہ وہ تم کو خدا کی راہ سے بھٹکا دیگی  
 بیشک جو لوگ اللہ کی راہ سے بھٹک جاتے ہیں۔ ان کو سخت سزا  
 ملے گی اس لیے کہ وہ حساب (کے دن) کو بھول گئے۔

اس کی تفسیر میں ایک نہایت مکروہ و نامرزوں روایت پیش کی جاتی تھی جو اہل کتاب کی خرافات سے ہے۔ وہ یہ  
 ہے کہ حضرت داؤد علیہ السلام کو اپنے ایک ملازم "اوریا" کی عورت پسند آگئی۔ باوجودیکہ ان کے حرم میں ننانویں بیویاں موجود  
 تھیں۔ مگر اس عورت کے ساتھ نکاح کرنے کی بھی حرص ہو گئی اس لیے انہوں نے اوریا کو کسی شدید دشمن کے مقابلے میں فوج  
 دے کر بھیجا تاکہ وہ وہاں مارا جائے۔ مگر وہ فتحیاب ہو کر آیا۔ پھر اس سے زیادہ سخت دشمن کے مقابلے میں بھیجا تو وہ اس پر بھی غالب  
 آیا۔ تیسری مرتبہ کسی اور خونخوار تر دشمن کی طرف بھیجا۔ اس معرکہ میں وہ بیچارہ شہید ہو گیا اور حضرت داؤد نے اس کی عورت اپنے  
 حرم میں داخل کر لی۔ اس پر حق تعالیٰ کی طرف سے عتاب ہوا اور بطور اتنا مہجبت دو فرشتے مدعی و مدعا علیہ کی صورت میں بھیجے۔ جنہوں  
 نے ان کے پاس خلوت میں پہنچ کر یہ دہنی ذبیہوں کا مقدمہ پیش کیا۔ جو دراصل خود حضرت داؤد کے نامنصفانہ فعل کی طرف اشارہ تھا۔  
 کیونکہ عرب کے محاورہ میں عورت کو نجر (دہنی) بھی کہتے ہیں۔ مگر جب فریقین داؤد علیہ السلام کا فیصلہ سننے کے بعد ایک دوسرے  
 کی طرف دیکھ کر مسکرا دیے تو حضرت داؤد کو تنبہ ہوا کہ یہ تو میرے لیے خدا کی طرف سے آزمائش تھی۔ اس پر انہوں نے  
 اپنے اس فعل سے توبہ کی۔

قصہ پسند لوگوں نے اس روایت کو جو جانگیر و شیر انگن خاں کے قصے سے کچھ کم مکروہ نہیں۔ ان آیات کی تفسیر میں  
 انحصار ہند بیان کرنا شروع کر دیا تو محققین نے اس کو نہایت ناپسند کیا اور کہا کہ جو مکروہ بات کسی مامی کے ساتھ منسوب کرتے  
 بھی شرم آنی چاہیے، اس کو ایک نبی کے ساتھ منسوب کرنا انتہائی بے شرمی و بے حیائی ہے اور حضرت علی کرم اللہ وجہہ سے  
 منقول ہے کہ انہوں نے فرمایا جو شخص اس روایت کا قائل ہو اس کو ایک سو ساٹھ درمے کی سزا دی جائے جو انبیاء کے  
 منقری کی سزا ہے۔

مگر ہم حیران ہیں کہ محققین نے اس روایت کا انکار کیا ہے تو ایسے عجیب انداز میں کیا ہے جس کے اندر ایک حد تک

اقرار مضمون ہے۔ چنانچہ تفسیر خازن میں لکھا ہے:-

”میں کہتا ہوں کہ محقق علمائے تفسیر کہتے ہیں کہ اس واقعہ میں حضرت داؤد کا صرف اتنا تصور تھا کہ انہوں نے اور یا سے کہا تم اپنی بیوی کو طلاق دے کر میرے حوالہ کر دو۔ بس اس بات پر اللہ تعالیٰ کی طرف سے عتاب ہوا اور ان کے شغل بالدنیا پر تنبیہ کی گئی۔ بعض کہتے ہیں کہ حضرت داؤد نے تناک کی ککاش اور یا کی عورت میرے پاس ہرتی۔ اور پھر اور یا اتفاق سے ایک جنگ میں مارا گیا۔ مگر جب داؤد کو اس کی خبر پہنچی تو انہوں نے اس واقعہ پر کچھ غم کا اظہار نہ کیا۔ جیسے دیگر ملازموں کے مقتول ہونے پر کیا کرتے تھے۔ پھر اس کی عورت سے نکاح کر لیا۔ اس پر اللہ تعالیٰ کی طرف سے عتاب نازل ہوا۔ کیونکہ انبیاء کا تصور اگرچہ چھوٹا ہوا اللہ کے نزدیک بڑا ہے“

اس بیان سے ثابت ہوا کہ محقق مفسرین نے اگرچہ اس روایت کے ایک گھناؤنے پہلو کو نظر انداز کر دیا مگر آخر اس کے ہیروئی کو تو صحیح تسلیم کر لیا۔ ہم پرچھتے ہیں کہ اگر ایک نبی کا دامن عصمت قتل رقیب کے دھبے کا تحمل نہیں تو کیا اس کی بلند شان یہ گوارا کر سکتی ہے کہ اس نے ایک نامعروم عورت کو پسندیدگی کی نظر سے دیکھا اور پھر اسے اس کے شوہر سے چھڑوا کر اپنے نکاح میں لانے کی آرزو کی؟ ہذا افک مبین ۵

معلوم نہیں کہ مفسرین کو اس نفرت انگیز اور اشکال خیز روایت کو صحیح ماننے کی کونسی ایسی مجبوری پیش آگئی تھی کہ یہ حضرت سے اسے اس کا انکار نہیں کر سکے اور انہیں چار و ناچار اس کے کچھ جھٹنے کی تاویل اور کچھ جھٹنے کو تسلیم کرنا پڑا۔ حالانکہ نبوت کی علوشان کا تقاضا یہ تھا کہ اس کے خلاف کسی ایسی روایت کی بھی پروا نہ کی جائے جس کے بظاہر ثبوت ہونے کا گمان ہر تاہو چہ جائیکہ مفتریات یہود کی؟ لَوْ لَا اِذْ سَمِعْتُمُوْا قَوْلَهُمْ مَا يَكُوْنُ لَنَا اَنْ نَّتَكَلَّمَ بِهَذَا سُبْحٰنَكَ هٰذَا بُهْتٰنٌ عَظِيْمٌ

پھر حضرت نے فرمایا۔ میرے نزدیک حضرت داؤد علیہ السلام کا تصور صرف یہ تھا۔ جس کا ثبوت خود سیاق قرآن سے بھی ملتا ہے کہ وہ کثرت عبادت میں مہمات ملک داری سے کسی قدر پہلو تہی کرنے لگے تھے اور بعض ایام خاص عبادت کے لیے مخصوص کر لیے تھے جن میں کوئی دادخواہ ان کے پاس باریاب نہیں ہو سکتا تھا۔ دروازہ بند رہتا اور چھتیس سپاہی باہر پہرہ دیتے۔ عبادت ہر چند بزرگ ترین فضیلت ہے مگر ایک فرماؤ دئے ملک کے لیے اس میں یہ غلو اور عدم اعتدال خلاف مصلحت ہے۔ رسول اللہ صلی اللہ علیہ وسلم کی بارگاہ ہمیشہ اور ہر وقت خاص دعاء کے لیے کھلی رہتی تھی۔ لوگ اپنے گھر کے ادنیٰ ادنیٰ معاملات میں بھی مشورہ حاصل کرتے تھے اور کسی کو روک ٹوک نہ تھی۔ اس لیے بارگاہ الہی میں حضرت داؤد کا یہ طرز عمل ناپسند ہوا۔



اور نَبِيُّ الْخَصْرِ کا وہ تنبیہی واقعہ پیش آیا۔ جس کا ذکر آیات بالا میں ہے۔ ممکن ہے خصمین انسان ہوں اور وہ عدالت کا دروازہ بند پا کر دیوار پھانڈ کر داخل ہونے پر مجبور ہو گئے ہوں یا وہ فرشتے ہوں اور مقام خلوت میں ان کی آمد محض سبق آموزی کی غرض سے ہو۔ بہر کیف حضرت داؤد کو اپنے قصور پر تائب ہوا اور انہوں نے استغفار کی۔<sup>۱</sup>

اب سیاق قرآن کو دیکھو واذکر عبدنا داؤد انہ اواب یہاں حضرت داؤد کی کثرت عبادت کی طرف اشارہ ہے انما سخرنا (الآیۃ) ان کی طاعت و عبادت اور دعا و مناجات کی وہ کثرت تھی کہ پہاڑ بھی گونجتے رہتے اور پرندے تک متاثر ہو جاتے تھے۔ وشدادنا ملکہ مگر وہ کوئی عابد تارک الدنیا نہ تھے۔ بلکہ ایک عظیم الشان سلطنت کے تاجدار اور امین عیال پروری کے ماہر تھے وآئینہ الحکمۃ وفضل الخطاب ان کو عدل و انصاف کے ساتھ فیصلے کرنے کی مہارت بھی بخشی گئی تھی۔ مگر انہوں نے محراب عبادت میں بیٹھ کر فرائض حکمرانی اور مہارت جہان بینی کو بالائے طاق رکھ دیا۔ اب دادخواہ کہاں جائیں؟ ناپار وہ خلوت عبادت میں پہنچے یا حق تعالیٰ نے دو فرشتوں کو انسان کی صورت میں متماثل کر کے حضرت داؤد کو متنبہ کرنے کے لیے بھیجا جس سے ان کو اپنی غلطی محسوس ہوئی اور وہ تائب ہوئے۔ پھر ان کو فرض خلافت کی طرف توجہ دلاتے ہوئے فرمایا۔ یا داؤد اناجعلنک الخا اے داؤد ہم نے تم کو خلیفہ فی الارض بنایا ہے تم کوئی گوشہ نشین و خلوت گزین عابد نہیں ہو کر یوں یکہ دستہ چلنشین ہو جاؤ۔ بلکہ تم حکم عدالت کے صدر نشین ہو۔ تمام لوگوں پر تمہارا دروازہ عدل ہر وقت کھلا رہنا چاہیے۔ فاحکم بین الناس بالحق لوگوں کو باریابی سے نہ روکو اور ان میں حق کے ساتھ فصل خصومات کیا کرو۔ ان کلمات سے صاف ظاہر ہے کہ حضرت داؤد کا تصور صرف خلافت فی الارض کے فرائض میں کو تا ہی اور حکم بین الناس سے کنارہ کشی تھا۔ اگر معاذ اللہ وہی تصور ہوتا جو اسرائیلی روایات کی بنا پر مشہور ہے تو اس کی بجائے یوں خطاب ہوتا کہ اے داؤد! تم ایک پارسا اور نبی ہو۔ لوگوں کی بیٹیوں کی تاک جھاٹک نہ کیا کرو اور دوسروں کی بیویوں کو اپنے نکاح میں لانے کی تمنا نہ کرو۔ وغیرہ وغیرہ۔ مگر ظاہر ہے کہ آیات میں ایسا کوئی اشارہ تک نہیں اور کیوں ہوتا، جب ان باتوں کا یہاں سان دگمان نہیں۔ پھر فرمایا ولا تتبع الہوی۔ یعنی اپنی خواہش کے موافق خلوت کے اندر ہر وقت عبادت میں منہمک نہ رہو بلکہ فصل خصومات کے لیے باہر بھی نکلو

۱۔ امام سبکی سے بھی یہی تحقیق منقول ہے ۱۲ (مفتی عطا محمد سلہ) ۳ حقیقت حال اور ادب مقام کا تقاضا ہے کہ اس تعبیر کا مفہوم حسب ذیل سمجھا جائے کہ منشاء خدادندی یہ تھا کہ بے تعین اوقات جس وقت دادخواہ آئیں انکی فریاد سنی جائے حضرت داؤد علیہ السلام نے اپنی طرف سے عبادت اور فصل خصومات کیلئے تعین ایام و اوقات فرمائی تھی۔ وہ خلافت ارضی کے فرائض انجام دینے میں محل اور منشاء خدادندی کے خلاف تھی گریا اس تعین میں حضرت داؤد علیہ السلام سے خطانی الاجتہاد ہو گئی تھی ۱۲ (مفتی عطا محمد سلہ)

جو عبادت سے بڑھ کر اجر کا کام ہے۔ فیضک عن سبیل اللہ ذکر و عبادت کی مفروضہ خواہش تم کو اپنے فرض منصبی سے غافل کر دے گی۔ جو اللہ نے تمہارے ذمہ ڈالی ہے اور گویا وہ اللہ کی قائم کردہ راہ ہے۔ چونکہ مہام سلطنت کی انجام دہی میں کوتاہی ایک غلطی تھی۔ اس لیے اس کو ضلالت سے تعبیر کیا ہے۔

**سُورَةُ نَحْمٍ كَانَتْ نَحْمٌ آيَاتٍ** : ایک روز حضرت نے فرمایا سورہ نحم کی ہے اور تمام کی سورتوں کا غالب مقصد دو باتوں پر مشتمل ہوتا ہے۔ (۱) اثبات رسالت

(۲) بیان توحید

چنانچہ اس سورت پر غور کرنے سے معلوم ہوگا کہ اس کی ہر آیت اسی مضمون کے سلسلے کی ایک ایک کڑی ہے۔ دیکھو پہلے نحم کی قسم کھا کر رسالت کی حقانیت کا دعویٰ فرمایا کہ مَا صَلَّيْنَا صَاحِبَكُمْ وَمَا نَعُوذُ بِكُمْ رَفِيقِ مُحَمَّدٍ (صلی اللہ علیہ وسلم) سچے رسول ہیں بھٹکے اور بھٹکے ہوئے نہیں اور نہ اپنی خواہش نفسانی سے باتیں بناتے ہیں۔ اِنْ هُوَ اِلَّا دَخِيٌّ يُوحَىٰ یہ وحی آسمانی ہے جو ان پر نازل ہوتی ہے۔

اس پر سوال ہو سکتا ہے کہ اگر رسول پر حق کی طرف سے وحی آتی ہے تو وحی کو آسمان کی اس بے پایاں مسافت سے زمین پر کس نے پہنچایا۔ یعنی رسول اور حق میں واسطہ کون ہے۔ اس کے متعلق ارشاد ہے عَلَّمَهُ شَدِيدُ الْقُوَىٰ اِنْ كُوْبُرُ بَيْلِ (فرشتہ) تعلیم کرتا ہے۔ (اور آسمان سے زمین تک پیغام پہنچانا اس کے لیے مشکل نہیں۔ کیونکہ یہ وہ فرشتہ ہے جس کی طاقتیں بڑی زبردست ہیں۔ ذُو مِرَّةٍ فَاسْتَوَىٰ ۝ وَهُوَ بِالْاُفْقِ الْاَعْلَىٰ وہ زور آور ہے (یہ مسافت طویل اس کے لیے اس قدر سہل ہے کہ) یا تو وہ آسمان کے اونچے کنارے میں تھا یا ابھی سامنے آکھڑا ہوا۔

یہاں کسی کو شبہ ہو سکتا ہے کہ رسول انسان ہیں اور وحی لانے والا فرشتہ ہے۔ پس واسطہ اور ذمی واسطہ کے غیر متجانس ہونے سے پیغام کے لانے اور سمجھنے میں غلطی کا احتمال ہے۔ اس کے متعلق ارشاد ہے۔ ثُمَّ دَنَا فَتَدَلَّىٰ ۝ فَكَانَ قَابَ قَوْسَيْنِ اَوْ اَدْنَىٰ پھر ان سے نزدیک ہوا۔ پھر اتنا جھکا کہ دونوں میں دو کمانوں کی بقدر فاصلہ رہ گیا بلکہ

۱۔ حضرت داؤد علیہ السلام کے مذکورہ واقعہ کے متعلق بالکل یہی تلویل راقم نے حضرت مولانا استاد مولوی احمد علی صاحب امیر انجمن خدام الدین کے درس قرآن میں بھی سنی ہے معلوم ہوتا ہے کہ یہ توارد حقائق متاخرین پر خاص فضل آتی ہے۔ بحوالہ حضرت الحدیث قدس سرہ الاجسد نسبت سابقاں بہاں طرادت و نصارت درت خیرین بلوہ گرشہ است۔ من ایسی تحقیق حضرت مولانا سید محمد نور شاہ کشمیری رحمۃ اللہ علیہ کی ہے جو حضرت مولانا شبیر احمد عثمانی نے اپنے فرائد قرآنی میں ذکر فرمائی ہے ۱۲۔ مجرب آئی عنی عن

اس سے بھی کم۔ پس اتنے قرب سے غلطی کا احتمال نہیں۔ فَادْحٰی اِلٰی عَبْدِہٖ مَا اَدْحٰیہٖ ۰ پس اللہ تعالیٰ کو اپنے بندے محمد صلی اللہ علیہ وسلم کی طرف جو وحی کرنی تھی سو کی۔ مَا کَذَبَ الْفُؤَادُ مَا رَاۤی ۰ پیغمبر نے جو کچھ دیکھا تھا (ان کے) دل نے اس میں کچھ جھوٹ نہیں ملایا۔

اب کوئی منکر کہہ سکتا ہے کہ کیا معلوم وہ جبریل فرشتہ ہی ہو۔ ممکن ہے کوئی اور سستی جبریل کے نام سے پیغمبر کو دھوکا دے رہی ہو۔ اس پر ارشاد ہے۔ اَفْتُمِرُّوْنَہٗ عَلٰی مَا یُرٰی ۰ وَلَقَدْ رَاۤہٗ نَزْلَۃً اٰخِرٰی ۰ پیغمبر نے جو (جبریل کو) دیکھا تو کیا تم لوگ ان سے اس بات میں جھگڑا کرتے ہو حالانکہ (جھگڑنے کی کوئی بات نہیں۔ کیونکہ وہ ان کا دیکھا پہچانا ہے) انہوں نے (معراج کی شب بھی) ایک مرتبہ اور دیکھا تھا۔ الخ پھر اَفَرَأٰی تُمۡلِکُ اللّٰتِ وَالْعُزّٰی سے دوسرے مقصد یعنی بیان توحید کا مسئلہ شروع ہوتا ہے جو اپنے متعلقات سمیت آخر سورت تک چلا گیا ہے۔

**سُورَةُ یُوسُفَ کی ایک آیت:** ایک روز حضرت نے فرمایا کہ سورہ یوسف کے رکوع، میں ایک آیت ہے ذٰلِکَ لَیَعْلَمَنَّ اَنِّیْ لَمَآ اٰخِذُہُ الخ اس میں جمہور مفسرین نے یعلم کا فاعل عزیز کو قرار دیا ہے۔ حالانکہ اس کا فاعل ملک مصر کو ہونا چاہیے۔

اس کا قصہ یہ ہے کہ جب زلیخا نے حضرت یوسف علیہ السلام سے اپنا ناجائز مقصد چاہا اور وہ اس سے دامن چھڑا کر بھاگے تو عین اس موقع پر عزیز مصر (جو شاہ مصر کا وزیر اور زلیخا کا خاوند تھا) آگیا۔ اب زلیخا نے الزام سے بچنے کے لیے الناح حضرت یوسف پر دست اندازی کی تہمت لگائی۔ مگر انہوں نے اپنی بریت ظاہر کی۔ عزیز حیران تھا کہ کس کو سچا سمجھے اور کس کو جھوٹا۔ آخر پیغمبر زادے کی کرامت بردے کار آئی اور ایک شیر خوار بچے کی شہادت سے ثابت ہوا کہ یوسف بے گناہ ہیں۔ ساری خرابی زلیخا کی ہے۔ اس پر عزیز نے زلیخا سے کہا۔ اِنَّہٗ مِنْ کٰیۡدِ کُنَّ ۰ اِنَّ کٰیۡدَ کُنَّ عَظِیۡمٌ ۰ یہ تم عورتوں کے چتر ہیں۔ کچھ شک نہیں کہ تم عورتوں کے چتر بڑے غضب کے ہوتے ہیں،

ہر چند کہ حضرت یوسف کی بے گناہی میں کوئی شبہ نہ رہا۔ مگر ایک امیر الامرا کے حرم کا بدنام ہو جانا بھی کوئی معمولی بات نہ تھی۔ اس لیے محض اس داغ بدنامی سے بچنے کے لیے دید و دانستہ حضرت یوسف پر دست اندازی کا جھوٹا مقدمہ

خط کشیدہ عہدت فقیر کی نظر میں آیت کا صحیح مفہوم ادا کرنے سے قاصر ہے۔ صحیح ترجمہ یہ ہے۔ (ان کے) دل نے اس

کی تکذیب نہیں کی، بلکہ تصدیق کی، ۱۷۔ محبوب الہی عنہ ۱۷۔ چالبازی اور مکاری

قائم کیا گیا اور ان کو قید خانے بھجوا دیا۔

مدت کے بعد حضرت یوسف علیہ السلام نے قید خانے میں بیٹھے بیٹھے ایک تقریب سے بادشاہ کو اس معاملے پر توجہ دلائی۔ بادشاہ نے از سر نو تفتیش شروع کی اور زلیخا کو سرور بار بلا کر اصل حقیقت پر چھی۔ اب اس نے سچ سچ عرض کر دیا کہ سارا قصور میرا تھا، یوسف بے گناہ ہیں۔ اس پر حضرت یوسف نے کہا۔ ذٰلِكَ لِيَعْلَمَ اَنِّي لَمْ اَخْنَهُ بِالْغَيْبِ وَاَنَّ اللّٰهَ لَا يَهْدِي كَيْدَ الْخٰٓئِبِيْنَ ۝ اور مجبور مفسرین کے موافق اس کا ترجمہ یوں ہے کہ یوسف علیہ السلام نے کہا میں نے اس دبی دبائی بات کو اس لیے اکھاڑا، کہ عزیز کو معلوم ہو جائے کہ میں نے اس کی پس پشت اس کی (امانت میں) خیانت نہیں کی۔ اور یہ کہ خیانت کرنے والوں کی تدبیر کو اللہ چلنے نہیں دیا کرتا۔

حضرت نے فرمایا لیعلمہ کا ترجمہ تاکہ عزیز کو معلوم ہو جائے درست نہیں۔ بلکہ یوں چاہیے تاکہ بادشاہ کو معلوم ہو جائے۔ کیونکہ عزیز کو اصلیت معلوم کرانے کی کوئی ضرورت نہ تھی۔ وہ تو برسوں پہلے شیر خوار بچے کی شہادت ہی سے جان چکا تھا۔ کہ یوسف خائن نہیں۔ مرتکب گناہ نہیں۔ بلکہ سارا قصور زلیخا کا ہے۔ چنانچہ وہ زلیخا پر صریحاً کید عظیم کا الزام بھی لگا چکا تھا۔ اور اس کو توبہ کرنے کا حکم دے چکا تھا۔ پھر یہ مقدمہ محض دیدہ دانستہ بقا ضائع مصلحت دائر کیا تھا۔ البتہ بادشاہ پر معاملہ کی اصلیت کا اظہار واجب تھا جس کے قانون کے ماتحت یوسف قید ہوئے اور اب اسی پر ان کی بے گناہی ثابت کرنے کی ضرورت تھی۔ جس کے حکم پر ان کی رشکاری موقوف تھی۔ پس ٹھیک ترجمہ یوں ہے :-

”یوسف نے کہا میں نے دبی دبائی بات کو اس لیے (اکھاڑا) کہ بادشاہ کو معلوم ہو جائے کہ میں نے عزیز مصر کی پس پشت اس کی (امانت میں) خیانت نہیں کی“

**حضرت سلیمان اور ان کے گھوڑے:** سورہ ص میں حضرت سلیمان کا ایک واقعہ مذکور ہے :-

وَهَبْنَا لِدَاوُدَ سُلَيْمٰنَ ۙ نِعْمَ الْعَبْدُ اِنَّهٗٓ اَوَّابٌ ۙ  
 اِذْ عَرَضَ عَلَيْهِ بِالْعَشِيِّ الصَّفِيْنَتُ الْجَيَادُ ۙ  
 فَقَالَ اِنَّنِي اَحْبَبْتُ حُبَّ الْخَيْرِ عَن  
 دُوْهَلِيْٓ اَصِيْلٍ عَمْدَهٗٓ كَهَوْرٍ ۙ اِنَّهٗٓ لَمِّنْ لَّدُنِّيْ ۙ اَوَّابٌ ۙ

۱۔ ایک ہی جملہ میں یوسف علیہ السلام کی ضمیر فاعل بادشاہ مصر کی طرف اور لَمْ اَخْنَهُ کی ضمیر مفعولی عزیز مصر کی طرف لڑانے سے جو بظاہر اشتراکاً لازم آتا ہے اس کا جواب روح المعانی دیکھنے سے یہ نکلتا ہے کہ وزیر کے گھر کی سبب خیانت چونکہ بالواسطہ شاہ سے ہی تعلق رکھتی ہے اس لیے ضمیر مفعول کو بھی شاہ کی طرف لڑا دینا چاہیے۔ اب معنی یہ ہوں گے ”ما کہ شاہ مصر جان لے کہ میں نے اس کی (مدد و فرما زوالی میں) پس پردہ اس کے ساتھ کوئی خیانت نہیں کی“

(مغنی عطا محمد تعبیر از محبوب الہی)

ذِكْرِ رَبِّكَ حَتَّىٰ تَوَارَتْ بِالْحِجَابِ قَدْ  
رُدُّوْهَا عَلَيَّ ۖ فَطَفِيقًا مَّسْحًا بِالسُّوقِ  
وَالْأَعْنَاقِ ۝

میں نے مال (یعنی گھوڑوں) کو اللہ کی یاد سے زیادہ چاہا۔  
یہاں تک کہ سورج چھپ گیا۔ ان گھوڑوں کو میرے سامنے  
لاؤ۔ تو ان کی ٹانگیں اور گردنیں کاٹنی شروع کیں۔

یہ ترجمہ مفسرین کے قول کے موافق تھا۔ جو کہتے ہیں کہ حضرت سلیمان علیہ السلام گھوڑوں کے معانے میں ایسے  
منہمک ہوئے کہ نماز کا خیال نہ رہا حتیٰ کہ سورج چھپ گیا۔ پھر اس طیش میں آکر کہ اسی مال کی دیکھ بھال نے مجھے نماز سے غافل  
کیا ہے، ان کو ہلاک کر دیا۔ اس کے متعلق حضرت نے فرمایا قضائے نماز کے گناہ کا کفارہ گھوڑوں کے قتل و ہلاک سے  
کیونکر ہو سکتا ہے۔ اضاعت مال حرام ہے۔ اور پیغمبر ایسے افعال سے معصوم ہیں۔ ایک گناہ سے توبہ کی جاتی ہے تو استغفار  
و انابت سے کی جاتی ہے نہ کہ دوسرے فعل حرام کے ارتکاب سے۔ لہذا میرے نزدیک مسح بالسوق والاعناق  
سے ٹانگوں اور گردنوں کو کاٹنا مراد نہیں۔ بلکہ ٹانگوں اور گردنوں کو داغ کرنا مراد ہے۔ اور یہ بات تو تاریخ سے ثابت ہے کہ  
حضرت سلیمانؑ کو گھوڑوں کی پرورش کا بڑا شوق تھا اور وہ ان کے احوال و اوصاف کے متعلق بڑی بصیرت رکھتے تھے پس  
کوئی عجب نہیں کہ وہ اس شوق و ذوق کے ماتحت جنگ و جہاد کے گھوڑوں کو اپنے دستِ خاص سے داغ کرتے ہوں  
نیز احببت حب الخیر عن ذکر ربی میں اعتراف ذنب نہیں کمازم۔ بلکہ افتخار بقربت ہے اور حرف عن معنی  
مجاوزت نہیں جیسے کہ ترجمہ مشورہ میں ہے بلکہ معنی تعلیل ہے جیسے وہاں کان استغفار ابراہیم لابیه الاعن  
موعداۃ میں ہے۔ پس ذکر ربی علت قرار پائے گی حُب خیر کی۔ اب ان آیات کا ٹھیک ترجمہ یوں ہوگا:-

”جب سورج ڈھلے اسیل و عمدہ گھوڑے ان کے سامنے لائے گئے تو کہنے لگے۔ میں گھوڑوں کو اپنے پروردگار کی یاد کی  
وجہ سے عزیز رکھتا ہوں (کہ جہاد میں کام دیتے ہیں) حتیٰ کہ وہ گھوڑے واپس (ہو کر اسیل کے) پردے میں جا چھے (تو پھر فرمایا  
کہ) ان کو دوبارہ میرے سامنے لاؤ۔ پھر آپ ان کی ٹانگوں اور گردنوں کو (خاص نشانات کے) داغ کرنے لگے۔“  
ختم نبوت کی دلیل : ایک روز فرمایا سورہ مادہ کے تیسرے رکوع میں ایک آیت آئی ہے :-

۱۔ اگرچہ تفسیر مفسری میں اس کا جواب یہ دیا گیا ہے کہ گھوڑوں کو ذبح کرنا یا داغ لگانا اس نیت سے تھا کہ ان کا گوشت غربا پر صدقہ کیا جائے یا داغ  
لگا کر انہیں صدقہ کے واسطے مخصوص کر دیا جائے۔ اس بنا پر اضاعت مال کا الزام عائد نہیں ہوتا۔ لیکن اعلیٰ حضرت کی تحقیق سے واقعہ کی نوعیت ہی  
یکسر بدل جاتی ہے تفسیر مشورہ کی بنا پر نماز سے غفلت پر نشان پیغمبر کے خلاف ہے کا نام و نشان باقی نہیں رہتا بلکہ یہ واقعہ شکر نعمت کے اظہار کی  
۳۲۔ کذا نقل الخازن عن التفسیر البکیر للرازی شکل اختیار کر لیتا ہے جو ایک پیغمبر کی شان کے شایاں ہے۔

يَا أَهْلَ الْكِتَابِ قَدْ جَاءَكُمْ رَسُولُنَا  
يُبَيِّنُ لَكُمْ عَلَىٰ فَتْرَةٍ مِّنَ الرَّسُولِ  
أَنَّ تَقُولُوا مَا جَاءَنَا مِن بَشِيرٍ وَ  
لَا نَذِيرٍ فَقَدْ جَاءَكُمْ بَشِيرٌ وَ  
نَذِيرٌ ۗ وَاللَّهُ عَلَىٰ كُلِّ شَيْءٍ  
قَدِيرٌ ۙ

اے اہل کتاب جب رسولوں کا آنا مدتوں تک ناغہ رہا تو ہمارا یہ  
رسول تمہارے پاس آیا جو (احکام الہی) تم سے صاف صاف  
بیان کرتا ہے کہ مبادا آئندہ تم کہنے لگو کہ ہمارے پاس نہ تو کوئی  
(نجات کی) خوشخبری سنانے والا آیا۔ نہ (عذاب الہی سے) ڈرانے  
والا (سواب تم کو اس عذر کی بھی گنجائش نہ رہی کیونکہ تمہارے  
پاس خوشخبری سنانے والا اور ڈرانے والا آچکا۔ اور اللہ ہر چیز  
پر قادر ہے۔

فرمایا اس آیت میں آنحضرت صلی اللہ علیہ وسلم کے خاتم النبیین ہونے کی قوی دلیل موجود ہے۔ جس کی توضیح یہ ہے  
کہ ہر نبی کی نبوت کی ایک خاص امت کے لیے اور ایک معین مدت کے لیے ہوتی ہے اور ثبوت نبوت کے لیے معجزہ بھی لازم  
ہے۔ یہ معجزہ ان لوگوں کے لیے جن کے سامنے وہ وقوع پاتا ہے، حجت ہوتا ہے۔ اس کے بعد ان کو اس نبی پر ایمان لانا لازم  
ہے ورنہ وہ کافر متصور ہوتے ہیں۔ پھر جب اس امت کا دور ختم ہو جاتا ہے یا وہ نبی وفات پا جاتا ہے تو اس کا معجزہ اور معجزے  
کا اثر و حکم بھی زائل ہو جاتا ہے چنانچہ مابعد آنے والے لوگ اگر اس معجزہ کا انکار کر دیں تو اس سے وہ کافر نہیں ہوں گے۔ کیونکہ  
اس معجزہ کو انہوں نے آنکھوں سے تو نہیں دیکھا بلکہ صرف اس کے وقوع کی خبر سنی ہے۔ پس ان کا انکار معجزہ دراصل انکار خبر  
ہے اور یہ مستلزم کفر نہیں۔ جب نبی کا معجزہ اور اس معجزہ کی حجیت نہ رہی تو اس کی نبوت کے حکم کا نفاذ بھی نہ رہا۔ جس کا مدار ثبوت

۱۱۔ یعنی ہمارے پیغمبر محمد مصطفیٰ صلی اللہ علیہ وسلم سے پہلے ہر نبی کی نبوت مکان و زمان کے اعتبار سے محدود ہوا کرتی تھی ۱۲  
۱۳۔ قول "وہ کافر نہیں ہوں گے" یعنی بشر علیکہ اس معجزہ کا ذکر بعد میں مبعوث ہونے والے پیغمبر پر خدا کی طرف سے نازل کردہ  
کتاب میں نہ ہو یا اس کی خبر ایسی متواتر خبر نہ ہو جو علمائے محدثین کے نزدیک معتبر ہے۔

۱۴۔ یعنی خبر غیر متواتر (خبر واحد) کا انکار موجب کفر نہیں ۱۲۔ مفتی عطاء محمد سلمہ  
۱۵۔ مثلاً ایک شخص کے کہ حضرت موسیٰ کا عصا اثر دہا نہیں بنا۔ یہ خبر غلط ہے تو اس کے اس انکار میں اور فرعون کے انکار میں نمایاں  
فرق ہے۔ مقدم الذکر صرف وقوع معجزہ کی خبر سے انکار کرتا ہے اور بصورت وقوع اس کے دلیل نبوت ہونے سے انکار نہیں۔  
بخلاف اس کے موغرا لذر معجزہ کو واقع ہوتا دیکھنے کے بعد بھی اس کے دلیل نبوت ہونے سے منکر ہے۔ یہ کفر ہے۔ ہاں اگر کوئی  
شخص یہ کہے کہ حضرت موسیٰ کے عصا کا اثر دہا بن جانا میں مانتا ہوں۔ مگر یہ کوئی نبوت کی دلیل نہیں تو یہ البتہ مستلزم کفر ہے۔

۱۶۔ یعنی نزول قرآن مجید کے زمانہ سے پہلے کا ایک شخص ۱۲۔ محبوب الہی عنی عند

معجزہ پر تھا۔

بخلاف رسول اللہ صلی اللہ علیہ وسلم کی نبوت کے جو کسی مخصوص قوم کے لیے نہیں بلکہ کافہ خلق کے لیے ہے۔ اور کسی محدود زمانے تک کے لیے نہیں بلکہ تابقیامت ہے۔ اس کی وجہ یہ کہ اس کے ثبوت کے لیے بڑا معجزہ قرآن ہے۔ اور اس کا وقوع و وجود ناقہ صالح یا لحن داؤد یا عصاے موسیٰ یا دم عیسیٰ کی طرح صرف نبی کی ذات کی سلامتی تک محدود نہیں بلکہ یہ معجزہ نبی کی وفات کے بعد بھی تا قیام قیامت قائم و دائم رہنے والا ہے اور اس کے قیام و دوام کا خود اللہ تعالیٰ ذمہ دار ہے انا نحن نزلنا الذکر وانا له لحافظون۔ اور اس کی حجیت بھی ہمیشہ کے لیے ہے۔ فاتوا بسورة من مثله۔ پس جب معجزہ قائم ہے تو نبوت بھی قائم ہے۔ دلیل موجود ہے تو مدلول بھی موجود ہے۔ دوسرے انبیاء کی کتابیں صرف مجبوعہ احکام تھیں۔ معجزہ نہیں تھیں اس لیے وہ محفوظ نہیں رہیں۔ ان میں بخترت تخلیط و الحاق ہو گیا۔ پس نبی صلی اللہ علیہ وسلم کا معجزہ اور آپ کی نبوت دونوں موجود ہیں اور قیامت تک موجود رہیں گے تو پھر کسی دوسرے نبی کی کیا ضرورت ہے۔

پھر آپ نے تفسیر روح المعانی پارہ ۲۰ میں بذیل آیت لِنُنذِرَ قَوْمًا مَّا أَتَاهُمْ مِّنْ نَّذِيرٍ مِّنْ قَبْلِكَ یہ عبارت پڑھ کر سائی :-

قال العلامة ابن حجر من المنح ان كل رسول من  
عدا نبينا صلی اللہ علیہ وسلم تنقطع رسالته بموته <sup>ع</sup>  
علامہ ابن حجر فرماتے ہیں کہ ہمارے نبی صلی اللہ علیہ وسلم کے سوا باقی  
ہر نبی کی رسالت اس کے مرنے پر ختم ہو جاتی ہے۔

۱۔ قولہ حجیت یعنی نظم عبارت اور معنی کے اعجاز کے لحاظ سے حجت ہونا ۱۲ مجرب الہی عنہ <sup>ع</sup> میں معجزہ اور معجزہ کا حکم نیز آپ کی نبوت اور نبوت کا حکم دونوں ہمیشہ کے لیے باقی ہیں ۱۲ مجرب الہی عنہ <sup>ع</sup> یعنی حسب وعدہ الہی جل شانہ نحن نزلنا الذکر الایہ قرآن مجید جو عظیم ترین معجزہ نبوی علیہ الصلوٰۃ والسلام ہے اور آپ کی دائمی نبوت کا اعلان کر رہا ہے اس کے حاملین و ناقلین ہر دور میں اس کثرت سے پیدا ہوتے رہیں گے جو عدد تو اتار سے بھی زیادہ تعداد میں ہوں گے۔

۲۔ اصل العبارة ذکر العلامة ابن حجر فی المنح ایضاً  
ما یفید ان کل رسول الخ (ونص عبارة العلاج  
منع اذ لم یعلم لغير نبينا صلی اللہ علیہ وسلم  
عموم بعثته بعد الموت) فعلى هذا معنى قوله تنقطع  
رسالته ای التي كانت الى قومه والمراد انقطاع حکم  
الرسالة لانفس الرسالة كما صرح به فی روح المعانی  
قبل هذا (مک ج ۲۰ روح المعانی)

روح المعانی کی اصل عبارت یوں ہے کہ علامہ ابن حجر نے منخ میں جو ذکر کیا ہے اس کا مفاد یہ ہے کہ ہمارے نبی الخ اور علامہ ابن حجر کی منخ میں عبارت کے الفاظ یہ ہیں اس لیے کہ ہمارے نبی علیہ الصلوٰۃ والسلام کے سوا دوسرے نبی کے لیے اس کی نبوت کا موت کے بعد بھی عموم بقا ثابت نہیں ہوا۔ پس اس بنا پر رسالت کے منقطع ہونے کے یہ معنی ہوں گے کہ نبی کی رسالت کا جو تعلق اپنی قوم کے ساتھ تھا وہ ختم ہو گیا۔ یہ نہیں خود اس کی رسالت ہی جاتی رہی۔ اس امر کی تصریح صاحب روح المعانی اس سے پہلے فرما چکے ہیں ۱۲ مفتی علامہ محمد سلیمان

مطلب یہ کہ ہمارے نبی صلی اللہ علیہ وسلم کی نبوت آپ کی وفات سے منقطع ہونے والی نہیں۔ پس ایک نبی کی نبوت کی موجودگی میں اور اس کے احکام کے نفاذ کی حالت میں کسی دوسرے نبی اور اس کی نبوت کی کیا ضرورت ہوتی؟ اب آیت مذکورہ کے معنی پر غور کرو:-

یا اهل الکتاب الخ (موجودہ اور قیامت تک آنے والے) اہل کتاب تمہارے پاس ہمارا رسول آچکا ہے۔ جس نے (ایک ناقابلِ منسوخیت اور غیر فانی) بیان (یعنی قرآن مجید) تم کو سنایا۔ علیٰ فترۃ من الرسل جب رسولوں کا آنا (صدیوں سے) ناغہ رہا (اور قیامت تک ان کے بعد ناغہ رہے گا) ان تقولوا الخ (اور ہم نے یہ ابدی نبوت والا نبی اس لیے بھیجا ہے) کہ مبادا (تم دیگر انبیاء کی طرح اس کی نبوت کو بھی داستانِ پاستان سمجھ کر اس کا انکار کرنے لگو اور) کو ہمارے پاس نہ کوئی خوشخبری دینے والا آیا، نہ ڈرانے والا۔ فقد جاء کما الخ (تو اب تم کو کبھی بھی اس عذر کی گنجائش نہ رہی۔ کیونکہ) تمہارے پاس (ایک ایسا) خوشخبری سنانے والا اور ڈرانے والا آچکا ہے (جس کا معجزہ زندہ جاوید اور جس کی نبوت غیر فانی ہے) اور اللہ ہر چیز پر تبارک ہے۔

**ہمارے علوم عربیہ اور فہم قرآن:** ایک مرتبہ حضرت نے فرمایا ہمارے ملک میں علوم عربیہ کا مردہ و نصاب نہایت ناقص بلکہ ضرر رساں ہے۔ سب سے پہلے معقولات کی تحصیل کرائی جاتی ہے اور پوری کرائی جاتی ہے۔ طالب علم کا ذوق انہی علوم میں پرورش پاتا ہے۔ اور وہ انہی کے طریق استدلال کا خوگر ہو جاتا ہے۔ پھر اس کے بعد علوم دینیہ کی باری آتی ہے۔ جن کو تکمیل تک پہنچانے کا اسے وقت بھی نہیں ملتا، نہ ان کے ساتھ کچھ مناسبت پیدا ہوتی ہے۔ پھر جب وہ قرآن و حدیث سے کام لینے لگتا ہے تو چونکہ اس کی طبیعت ان کے مخصوص طریق استدلال سے مانوس نہیں ہوتی۔ نہ وہ اس کے ساتھ صحیح مناسبت رکھتا ہے۔ اس لیے وہ ان میں بھی معقولات کا طریقہ عمل میں لانے لگتا ہے۔ لہذا اپنے مقصد میں ناکام رہتا ہے بلکہ بھٹک جاتا ہے۔

ایک مرتبہ فرمایا۔ قرآن مجید کے نزول کے وقت جو لوگ حاضر تھے۔ وہ اس کے عملِ نزول اور موقع و رد کو آنکھوں سے دیکھتے تھے اس لیے اس کے مطالب و معانی کو بخوبی سمجھتے تھے۔ مگر آج نحض قیاس اور اٹکل سے اس کے مصداق کو قائم کرنا پڑتا ہے۔ یہی وجہ ہے کہ اس وقت ایک بے علم اور گنوار اعرابی تک قرآن کو سمجھتا تھا۔ مگر آج کل کوئی علامہ دہراور تمام علوم کا ماہر بھی سمجھ نہیں



سکتا۔ پھر فرمایا، میں نے ایک دن مولوی نورا احمد صاحب امرتسری سے عرض کیا کہ آپ کوئی تفسیر مجھے بتلائیں جو کہ مضامین قرآن میں کافی ہو۔ انہوں نے فرمایا۔ مولانا یقین ناقص ہے۔ میں نے عرض کیا، پھر کیا کیا جائے۔ تو فرمایا کہ اللہ تعالیٰ کی بارگاہ میں دعا کی جائے کہ وہ اپنے کلام کے سمجھنے کی توفیق دے اور اس کے ساتھ خاص مناسبت عطا فرمائے۔

## ۲۔ ماہ تعلق بالحدیث

ایک مرتبہ حضرت نے فرمایا کہ مشکوٰۃ شریف کے باب فضائل سید المرسلین میں ایک حدیث آئی ہے جو نسیم الریاض علی

شفا تراضی عیاض میں بھی منقول ہے۔

تمام نبیوں میں سے ہر نبی کو اسی قدر (محدود) معجزات دیے گئے ہیں  
جن کے برابر (محدود) لوگ ان پر ایمان لائے ہیں۔ اور مجھے تو وحی  
قرآن کا معجزہ ملا ہے۔ جو اللہ نے مجھ پر نازل فرمایا۔ پس میں امید کرتا ہوں  
کہ قیامت کے دن میرے تابع سب نبیوں سے زیادہ ہوں گے۔

مَا مِنْ الْأَنْبِيَاءِ مِنْ نَبِيٍّ إِلَّا قَدْ أُعْطِيَ مِنَ الْآيَاتِ

مَا مِثْلَهُ أَمْرًا عَلَيْهِ الْبَشَرُ وَإِنَّمَا كَانَتْ

الَّذِي أُرْتِيتُ وَحْيًا أَوْحَى اللَّهُ إِلَيَّ فَأَرْجُو أَنْ

أَكُونَ أَكْثَرَهُمْ تَابِعًا يَوْمَ الْقِيَامَةِ

فرمایا میں مدت تک اس حدیث کا مطلب نہیں سمجھا۔ ایک مرتبہ ایک مولوی صاحب جو فاضل شخص تھے، یہاں تشریف لائے  
تو میں نے ان سے اس حدیث کا مطلب پوچھا۔ انہوں نے کہا مجھے مطالعہ کے لیے سامان مل جائے تو میں اس کے معانی پر غور  
کر کے کچھ بتا سکتا ہوں۔ ہر قسم کی کتابیں حاضر کر دی گئیں تو انہوں نے دیر تک مطالعہ کرنے کے بعد کہا کہ واقعی حدیث مشکل ہے  
اس کے بعد حضرت نے فرمایا۔ جب سورہ مائدہ کی مذکورہ سابقہ آیت یا اهل الكتب قد جاءكم الخ کے معنی پر غور کیا تو اس  
حدیث کا مطلب آپ سے آپ حل ہو گیا۔

مدعاۓ حدیث یہ ہے کہ دوسرے انبیاء کے معجزات کی مدت محدود ہے اور ان کی حجیت خاص قوم پر ہوتی ہے پس  
ان کی امت کے لوگ بھی گنتی کے ہوں گے، بخلاف اس کے رسول اللہ صلی اللہ علیہ وسلم کا معجزہ قرآن ہے۔ جس کا زمانہ حجیت  
تابعیامت ہے اور تمام عرب و عجم اور اسود و احمر سے اس کا خطاب ہے۔ اس سے قیاس کر سکتے ہیں کہ آپ کی امت  
دائرہ کس قدر وسیع ہے۔

یعنی اساطیر مرادات الہیہ سے قاصر ہے اگرچہ بقدر ضروریات دین فہم مطالب قرآنیہ کے لیے موجودہ تفاسیر کفایت کرتی ہوں ۱۲ مفتی عظیم

ایک مرتبہ حاضرین سے فرمایا یہ حدیث جو آئی ہے کہ :

مَنْ تَوَضَّأَ وَضُوءِي هَذَا تَمَّ يَصِلَ  
رُكْعَتَيْنِ لَا يُحَدِّثُ نَفْسَهُ فِيهَا بِشَيْءٍ  
عُفِّرَ لَهُ مَا تَقَدَّمَ مِنْ ذَنْبِهِ  
جو شخص یوں میری بطرح وضو کرے۔ پھر دو رکعت نماز پڑھے جن میں  
اپنے دل میں کچھ خیالات نہ لائے تو اس کے تمام سابقہ گناہ  
بخشے جاتے ہیں۔

بتاؤ اس سے کیا مراد ہے۔ کیا نماز میں خیالات کا آنے نہ دینا کسی کے اختیار میں ہے؟ حاضرین نے مختلف توجیہات عرض کیں تو فرمایا یہاں تحدیث سے خیالات کا عمداً و ارادۃً لانا مراد ہے اور لایحدث اس پر دل ہے۔ یعنی ایسا نہ کرے کہ بجالت نفل ادھر ادھر کے خیالات کا مطالعہ کرنے لگے تو پھر ان دونوں کا ثواب اس قدر ہرگا کہ اس کے تمام سابقہ گناہ بخش دیے جائیں گے اور ضمناً جو خیالات و خواطر دل پر وارد ہوتے ہیں وہ یہاں مراد نہیں۔ کیونکہ یہ اپنے اختیار کی بات نہیں۔ اور اس سے یہ بھی خیال نہ کیا جائے کہ یہ نفی خواطر صرف نوافل سے مخصوص ہے۔ فرائض میں ضروری نہیں بلکہ اس سے قیاس کرنا چاہیے کہ جب نوافل میں خیالات سے پرہیز کرنا اس قدر اہم ہے تو فرائض میں اس کی اہمیت کس قدر زیادہ ہوگی۔

ایک مرتبہ مولوی غلام محی الدین صاحب شاہ پوری نے آپ سے سوال کیا کہ یہ جو احادیث میں آیا ہے کہ قبر میں میت سے سوال کیا جائے گا کہ :-

مَا كُنْتَ تَقُولُ فِي هَذَا الرَّجُلِ فَيَقُولُ  
هُوَ عَبْدُ اللَّهِ  
ان صاحب کے بارے میں تو کیا کہتا تھا۔ تو وہ کہے گا۔ وہ اللہ  
کے بندے ہیں۔

کیا اس سے یہ ثابت ہوتا ہے کہ رسول اللہ صلی اللہ علیہ وسلم کی صورت مبارک میت کے سامنے آجاتی ہے جیسا کہ علمائے بریلی ہر مجلس میلاد میں آنحضرت صلی اللہ علیہ وسلم کی تشریف آوری کے متعلق اس قسم کی احادیث سے استدلال کرتے ہیں۔ حضرت نے فرمایا رسول اللہ صلی اللہ علیہ وسلم کی صورت مبارک کا قبر میں آنا ثابت نہیں بلکہ آپ کی صورت مثالی کا وہاں حاضر کیا جانا بھی ثبوت کو نہیں پہنچتا۔ بلکہ یہ عرب کا ایک محاورہ ہے کہ ایک امر حاضر فی الذہن کے لیے ہذا کا صیغہ استعمال کرتے ہیں۔ جیسے کہ قرآن مجید میں ارشاد ہے۔ هَذَا ذِكْرٌ مُّبَارَكٌ أَنْزَلْنَاهُ پس یہ ضروری نہیں کہ هذا الرجل کہنے کے لیے آپ کا حاضر فی القبر ہونا لازم ہو۔ پھر فرمایا علمائے بریلی جو کچھ کہہ رہے ہیں یہ محال نہیں۔ مگر جب ثابت ہی نہیں ہوتا تو اس کو تسلیم کیونکر کیا جائے۔ چنانچہ مومن کے جواب ہو عبد اللہ سے ثابت ہوتا ہے کہ آپ وہاں حاضر نہیں ہوتے، ورنہ هذا عبد اللہ کہتے۔

اتنے میں مولوی عبداللہ صاحب لدھیانوی شرح دقایہ کا حاشیہ عمدۃ الرعاۃ لمولینا عبدالحی الکنوی جلد اول نکال لائے

اور اس کے صفحہ ۲۹ پر یہ عبارت دکھائی :

هذا هو وان كان موضوعا للمشار اليه الموجود  
في الخارج المحسوس لكن كشيروا مایشار  
به الى الحاضر في الذهن تنزيلا للمعقول منزلة  
المحسوس وتنبهها على كمال تميزه ومن قوله تعالى  
ذلك الكتاب لا ريب فيه وقوله تعالى هذا الكتاب  
انزلناه مبارك وقوله تعالى وهذا اذكم مبارك انزلناه  
ونظائر في القرآن والحديث وكلمات العرب كثيرة  
ومنه ما ورد في رواية الترمذي والبيهقي وابن  
ابى الدنيا وغيرهم في حديث سوال منكر ونكير في  
القبر فيقولان له ما كنت تقول في هذا الرجل  
فيقول المؤمن هو عبد الله ورسوله  
والاشارة بهذا فيه ليس الا الى  
الحاضر في الذهن ومن استتبط منه  
حضور التمثال المحتمل او نفس ذاته

کلمہ ہذا اگرچہ مشار الیہ موجود فی الخارج اور محسوس کے لیے موضوع ہے  
لیکن بسا اوقات اس کے ساتھ امر حاضر فی الذہن کی طرف بھی  
اشارہ کیا جاتا ہے جس سے معقول کو بمنزلہ محسوس قرار دینا اور اس کے  
کمال تميز سے آگاہ کرنا مقصود ہوتا ہے۔ اور اسی قبیل سے ہے اللہ کا یہ  
قول کہ ذلك الكتاب لا ريب فيه اور اللہ تعالیٰ کا یہ قول و هذا الكتاب  
انزلناه مبارك اور اللہ تعالیٰ کا یہ قول و هذا اذكم مبارك انزلناه اور  
اس کے نظائر قرآن و حدیث اور کلمات عرب میں بہت سے ہیں  
اسی قبیل سے ہے۔ وہ لفظ جو ترمذی اور بیہقی اور ابن ابی الدنيا وغیرہم  
کی روایت میں وارد ہوا ہے۔ جو قبر کے اندر منکر و نیکر کے سوال کی  
حدیث میں ہے۔ کہ منکر و نیکر میت سے پوچھیں گے کہ (هذا الرجل)  
ان صاحب کہ بارے میں تو کیا کہا کرتا تھا تو مومن یہ کہے گا (هو عبد الله  
و رسوله) وہ اللہ کے بندے اور رسول ہیں۔ (یعنی میں یہ کہا کرتا تھا)  
تو اس میں ہذا کے ساتھ اشارہ صرف حاضر فی الذہن کی طرف ہے  
اور جو شخص اس سے یہ مطلب اخذ کرتا ہے کہ صورت محمدی یا آپ کی

۱۔ کنت تقول کے الفاظ سے جو بصیغہ ماضی استمراری ہیں یہ مفہوم ہوتا ہے کہ یہ سوال اس عقیدہ کے اظہار سے متعلق ہے جو حضور

علیہ الصلوٰۃ والسلام کے بارے میں مومن دنیا میں رکھتا ہے وہ کیا ہے؟ اس حدیث شریف نے بتایا کہ وہ عبدہ و رسوله  
کا اقرار و اظہار ہے جس کا وہ دہر مومن سے تمام نمازوں میں بحالت تشدد کرایا جاتا ہے اس میں بظاہر حکمت یہی ہے کہ  
عبدہ و رسوله کے بار بار ذکر سے زبان اس کی اتنی عادی ہو جائے کہ قبر میں بحجاب نیکرین یہی الفاظ بے ساختہ زبان سے

ادا ہوں۔ واللہ اعلم هذا ما سنی فی هذا المقام بمنہ تعلقہ و کرمہ ۱۲

محمد محبوب الہی عفی عنہ

صلی اللہ علیہ وسلم فی قبر کل مومن خاص ذات (صلی اللہ علیہ وسلم) ہر مومن کی قبر میں حاضر ہوتی ہے  
فقد غفل۔ اس نے غلطی کی۔

اس کے بعد حضرت نے کتاب شرح الصدور فی احوال الموتی والقبور للسیوطی نکال کر یہ عبارت پڑھی کہ حافظ ابن  
حجر سے سوال کیا گیا :

هل يكشف له حتى يرى النبي صلى الله  
عليه وسلم فاجاب انه لم يرد في  
حدیث وانما ادعاها بعض من لا  
يحتج به بغير مستند سوى قوله  
في هذا الرجل ولا حجة فيه لان  
الاشارة الى المحاضر في الذهن۔ م  
کیا میت کو کشف ہو جاتا ہے۔ حتیٰ کہ وہ نبی صلی اللہ علیہ وسلم کی زیارت  
کرتا ہے تو انہوں نے جواب دیا یہ بات کسی حدیث میں وارد نہیں ہوئی  
صرف بعض غیر معتبر اشخاص نے کسی دلیل کے بغیر اس کا دعویٰ کیا ہے  
(باقی کسی حدیث میں اس کا ذکر نہیں) سوائے منکر و نیکر کے قول فی  
هذا الرجل کے اور اس میں کوئی دلیل نہیں کیونکہ اشارہ خاصہ  
فی الذہن کی طرف ہے۔

### ۳۔ ردِ دایمِ باطلہ و تحقیقِ مسائلِ خلافیہ

مرزائے قادیانی کی دجالیت : ایک مرتبہ فرمایا۔ مرزائے قادیانی کے رد کے لیے صرف ایک ہی دلیل کافی و  
شافی ہے اور وہ رسول اللہ صلی اللہ علیہ وسلم کا یہ ارشاد مبارک ہے کہ آئندہ زمانے میں بہت سے دجال پیدا ہوں گے اور ہر  
ایک کا یہ دعویٰ ہو گا کہ میں نبی ہوں۔ پس دجال کی شناخت کا یہ معیار کس قدر آسان اور عام فہم ہے جس کو ایک غبی  
سے غبی انسان بھی سمجھ سکتا ہے کہ وہ انانہبی کا دعویٰ کرے گا۔ اب جس شخص کو انانہبی کا دعویٰ کرتا ہوا دیکھو فوراً سمجھ  
لو کہ دجال ہے۔ کیونکہ نبوت رسول اللہ صلی اللہ علیہ وسلم کے بعد قیامت تک کے لیے ختم ہو چکی۔ جس کے بعد انانہبی کے  
قول میں کسی قسم کا اختلاف صدق و دیانت کے ساتھ ہو ہی نہیں سکتا۔ یعنی اگر کوئی شخص نبی ہونے کا دعویٰ کرے تو اس کے  
متعلق یہ شبہ نہیں ہو سکتا کہ شاید وہ نبی ہو اور سچ کہتا ہو۔ بلکہ فوراً اس کے کذاب و دجال ہونے کا یقین ہو جاتا ہے۔ دجل کے  
معنی ہیں حق و باطل کو اس قدر مختلط کرنے کی کوشش کرنا کہ عوام الناس ان کی تمیز نہ کر سکیں۔ پس جو مدعی کاذب خواہ مخواہ  
نبی بن بیٹھے۔ وہ دجال ہے۔ اس کا علاج یہ حدیث ہے۔

۱۔ حضرت امام ابوحنیفہ رضی اللہ عنہ کے عہد میں ایک شخص نے نبوت کا دعویٰ کیا۔ کچھ لوگوں نے اس سے معجزہ طلب کر لیا۔ امام ابوحنیفہ

شاہ اسماعیل دہلوی : ایک مرتبہ خاکسار سے فرمایا۔ شاہ اسماعیل دہلوی کے متعلق تمہارا کیا خیال ہے؟ میں متامل ہوا

اور دل میں سوچا کہ کیا عرض کروں۔ ان کے متعلق لوگوں کے مختلف خیال ہیں۔ معلوم نہیں حضرت کی مراد کیا ہو۔ اور میں کیا عرض کر  
 بیٹھوں۔ ناچار یہ گول مول جواب عرض کیا کہ لوگ ان کو غیر مقلد کہتے ہیں اور ان کی ایک کتاب تقویۃ الایمان میں کچھ کلمات ایسے  
 بتاتے ہیں جن پر لوگوں کو سخت اعتراض ہیں۔ آپ نے فرمایا۔ اگر ان کی ایک معتبر کتاب سے یہ ثابت ہو کہ وہ ایک کامل صوفی اور  
 پرے متادب بآداب طریقت تھے تو پھر ان کے نام سے تقویۃ الایمان کی نسبت غلط قرار پائے گی یا نہیں۔ پھر آپ نے  
 مولانا شاہ اسماعیل کی ایک کتاب بنام عبقات کھول کر اس کی یہ ابتدائی سطور پڑھ کر سنائیں :

ان معرفة الله اجمالا بذراشجار الطاعات      اللہ کی معرفت اجمالی طور پر طاعت کے درختوں کا بیج اور نیکیوں کی  
 ذمہ مردج الحسنات تفصیلاً شمرۃ      چراگاہوں کا پانی ہے اور تفصیلی طور پر عبادات کے باغوں کا میوہ  
 جنان العبادات و ذرۃ ریاض الخیرات      اور نیکیوں کے گلزاروں کا بلند مقام ہے۔ جس کے لیے احرار اہم

نے فتویٰ دیا کہ معجزہ طلب کرنے والے طلب معجزہ کی وجہ سے کافر ہو گئے۔ کیونکہ جس چیز کا عقیدہ رکھنا کفر ہے اس کو بعد احتمال تسلیم کر لینا بھی  
 موجب کفر ہے۔ پس جس طرح از روئے شریعت محمدیہ علی صاحبہا الصلوٰۃ والسلام کی وفات (مرت) کا قائل ہونا  
 کفر ہے۔ اسی طرح احتمال مرت کا قائل ہونا بھی کفر ہوگا اور جو باہل بل رَفَعَهُ اللهُ إِلَيْهِ کے تحت اپنی تفسیر میں یہ لکھے کہ یہ آیت زندہ  
 اٹھانے یا مرت دے کر روح کو اٹھانے دونوں باتوں کا احتمال رکھتی ہے تو اس کا یہ سمجھنا، لکھنا اور کہنا اشد کفر ہوگا ۱۲ مفتی عطا محمد سہ (بسیار  
 موردی صاحب نے اپنی کتاب تفسیر القرآن میں اس آیت کو دونوں معنوں پر محمول کیا ہے) محمد محبوب آئی

حضرت کے اس قیاس کی تائید بعض محققین کے خیال سے بھی ہوتی ہے چنانچہ حال میں مولانا حکیم عبدالشکور صاحب مرزا پوری نے ایک  
 رسالہ بنام تحقیق الجدید علی تصنیف الشہید تالیف کیا ہے۔ جس میں ثابت کیا ہے کہ تقویۃ الایمان شاہ اسماعیل کی تالیف نہیں۔ منہ ۱۰ یہ رسالہ کتب خانہ  
 خانقاہ سراجیہ میں موجود ہے۔ تحقیق الجدید کی تائید حضرت مولانا حسین احمد مدنی قدس سرہ کے اس ارشاد سے بھی ہوتی ہے کہ "تقویۃ الایمان کی نسبت  
 حضرت مولانا اسماعیل شہید کی طرف کی جاتی ہے جس کی نسبت میں بھی لوگوں کو کلام ہے" (مکتوبات شیخ الاسلام جلد دوم صفحہ ۵۵) اس عبارت  
 پر جامع مکتوبات مولانا نجم الدین اسلامی نے حاشیہ لکھا اور بدلائل ثابت کیا ہے کہ شاہ شہید کی طرف یہ نسبت صحیح نہیں۔ نیز مکتوب مٹ بنام مولانا  
 محمد ازرمی لائل پوری جلد سوم صفحہ ۵۶ میں مولانا مدنی قدس سرہ حضرت شاہ اسماعیل شہید کی طرف منسوب ایک دوسری کتاب ایضاً الحق الصریح کے  
 متعلق تحریر فرماتے ہیں کہ حضرت شاہ اسماعیل شہید کے وہ اقوال جو خلافت فقہ حنفی ہوں گے، ہمارے نزدیک کس طرح قابل عمل ہوں گے پس اگر کتاب  
 مذکور حسب ارشاد انجناب حضرت شاہ اسماعیل شہید کی تصنیف ہو۔ جب کہ غیر مقلدوں کے تصرفات کو دوسری کتابوں کے متعلق لڑا بقطب الدین  
 مرحوم سے حضرت شیخ الحدیث رحمۃ اللہ علیہ نے نقل فرمایا تھا۔ تو کچھ تعجب نہیں۔ یہ دونوں کتابیں محرف ہیں (مکتوبات شیخ الاسلام  
 مولانا مدنی قدس سرہ مفتی عطا محمد سہ)

قد خص لها احرار الفشام وتسابق  
اليها فرسان الاقوام كيف لا والمورد العذب  
كثير الزحام وللصوفية الصافية من بينهم ريد  
هلولى وكعب عليا المر يبلغ احد من فرسان القوم  
مخصوص ہیں۔ اور اس کی طرف شہسواران اقوام پیشقدمی کرتے  
ہیں۔ کیوں نہ ہو میٹھے پانی کے گھاٹ پر ہجوم ہوا ہی کرتا ہے اور  
صوفیہ باصفا کو اس میں ان سب سے زیادہ دخل اور بلند درجہ  
حاصل ہے۔ اس انتہا کو شہسواران قوم میں سے اور کوئی  
الی هذا الامد۔ مطبع جدید علی کراچی۔ نہیں پہنچا۔

پھر حضرت شیخ اکبر اور حضرت مجدد صاحب اور حضرت شاہ ولی اللہ صاحب کے علوم مراتب اور ان کی تعلیمات طریقت  
سے اپنے استفادہ کا ذکر درج تھا۔ اور باقی کتاب کی ورق گردانی کی گئی تو اس میں تصوف و طریقت کے وہ بلند پایہ اسرار و معارف  
مندرج پائے جن کے تصور سے بھی ایک وہابی پر لرزہ طاری ہونے لگے۔ چہ جائیکہ ایک وہابی ان کا قابل ہو۔ یا ان کے قابل  
کو وہابیت سے منسوب کیا جائے۔

### فروعی مسائل میں تشدد کرنے والے پر عذاب قبر: ایک مرتبہ کتب خانہ میں ایک رسالہ نظر سے گزرا۔

جس میں ہندوستان کے اندر نماز جمعہ کی فرضیت ثابت کی گئی تھی۔ حضرت نے فرمایا اس مسئلے پر علماء میں بہت اختلاف ہے اور  
افسوس ہے کہ وہ باہم نہایت تعصب و تشدد سے کام لیتے ہیں۔ اس میں شک نہیں کہ جمعہ کی فرضیت قطعی ہے اور اس کے  
شرائط قطعی ہیں۔ پس مجوزین دمانعین دونوں اپنی اپنی جگہ دلائل سے تسک رکھتے ہیں۔ کسی فریق کو تشدد نہیں کرنا چاہیے۔  
مولانا محمد قاسم صاحب نانوتوی رحمۃ اللہ علیہ لکھتے ہیں اور خوب لکھتے ہیں کہ دریں مسئلہ دست بگریباں نباید شد۔ پھر فرمایا ایک  
مرتبہ میں حضرت مرحوم (یعنی حضرت مولانا سراج الدین قدس سرہ) کی معیت میں تھا۔ ایبٹ آباد سے واپس آرہے تھے۔ راستے  
میں ایک مقام پر ایک مولوی صاحب نے حضرت مرحوم کی خدمت میں عرض کیا کہ یہاں قریب ہی میرے استاد صاحب مرحوم

۱۶ نیز عیقات (۱۶) طبع جدید علی کراچی میں ہے کہ لیس الاجتہاد منحصر عندنا فی الفقہ المصطلح بل لہ عموم فی کل فن الخ  
الی ان قال فجمعنا علوم شرعیہ دائمتھا مؤیدون من الغیب ومقلدوہم متبعون للحق شاہ صاحب اس عبارت  
میں تمام علوم شرعیہ کے مجتہدوں کو مؤید من اللہ اور مقلدوں کو متبع حق قرار دے رہے ہیں اور بلاشبہ علوم و معارف صوفیہ صافیہ کے بھی علوم  
شرعیہ میں داخل ہیں اس لیے عارفین صوفیہ جو درجہ اجتہاد رکھتے ہیں ان کے معارف بشرط تطابق قرآن و سنت سالکین کے لیے قابل اتباع  
ہیں۔ ہاں صوفیہ مجتہدین کی رائے مسائل فقہیہ میں معتبر نہیں۔ روزہ، نماز، اذان، اقامت وغیرہ کے مسائل اور مباح، مکروہ، حلال اور حرام  
وغیرہ کے احکام میں ائمہ فقہ و اجب الاتباع ہیں ۱۲ (مفتی عطاء محمد سلمہ و فقیر محبوب الہی عفی عنہ)



وجودها والذکاة تمنعها والمنع  
 اقوی من الرفع۔  
 لیے کہ زنگنا نجاست کی علت کو اس کے وجود کے بعد اٹھاتا ہے اور  
 ذبح کرنا اس کو منع کرتا ہے اور منع رفع سے زیادہ قوی ہے۔

**فرعون کے معتقد:** ایک مرتبہ خوشاب کے قیام میں حضرت نے فرمایا کہ اس تحصیل کے ایک گاؤں میں ایک  
 مولوی صاحب فرعون کے بہت معتقد تھے اور اس کو حضرت فرعون علیہ الرحمۃ کہا کرتے اور فتوحاتِ مکہ سے اس کے ایمان پر  
 مرنے کی دلیل پیش کیا کرتے تھے۔ حالانکہ قرآن مجید اس کے کفر پر ناطق ہے اور قرآن و حدیث کے فیصلے قطعی ہیں۔  
 فتوحات وغیرہ کتابوں کی بہت سی باتیں مکاشفات کی قبیل سے ہیں اور کشف میں غلطی کا امکان ہے۔ لوگ قرآن مجید  
 اور حدیث شریف سے تمنا سبت پیدا کرتے نہیں، تصوف میں منہمک رہتے ہیں اور صوفیہ کے اقوال سے تمسک ہو کر قرآن کی  
 تائید کرنے لگتے ہیں اور فتنہ برپا کر دیتے ہیں۔ میں نے عرض کیا، اس فتنہ پردازی سے شہرت تو ہو جاتی ہے۔ آپ نے  
 فرمایا، ہاں بیشک شہرت ہو جاتی ہے۔ پھر فرمایا۔ ہمارے نواح میں ایک مولوی صاحب علم کی تحصیل کر کے آئے اور آتے ہی  
 یہ فتویٰ دے دیا کہ خانگی گدھا حلال ہے۔ اس فتوے پر لوگوں میں ایک شور مچ گیا۔ ایک مولوی صاحب بحث کے لیے آئے۔  
 قرب و جوار کے دیہات سے بہت سی مخلوق جمع ہو گئی۔ گدھے کو حلال کرنے والے مولوی صاحب بولے، بھلا میرے  
 فتوے سے کوئی گدھے کا گوشت کھانے لگا تھا۔ میں تو صرف اپنی شہرت چاہتا تھا۔ سو دیکھیے اللہ کے فضل سے یہ تدبیر  
 کارگر ہوئی۔ بیس بیس کوس تک نام ہو گیا۔ ایک مخلوق میرے دیکھنے کو چلی آئی اور گدھا وہی حرام کا حرام رہا۔ ورنہ مجھے کوئی  
 نہیں پچھتا تھا۔

**سنت فجر کو قبل طلوع یا بعد طلوع قضا کرنے کا مسئلہ:** ایک بار مولوی محمد شفیع صاحب گنجیال نے بیان  
 کیا کہ مجھے ایک غیر مقلد کے ساتھ سنت فجر کے متعلق گفتگو کرنے کا اتفاق ہوا۔ وہ کہتا تھا کہ مجھے کسی حدیث صحیح میں یہ دکھا دو کہ رسول اللہ  
 صلی اللہ علیہ وسلم نے ان سنتوں کو طلوع کے بعد پڑھا یا پڑھنے کا حکم دیا ہے۔ گویا ایک مدتوں کا پرانا اور فرسودہ مسئلہ ہے۔ مگر حضرت  
 کو عادت شریفہ کے موافق از سر نواس کا خیال ہو گیا۔ میں نے عرض کیا کہ مولانا عبدالحی صاحب لکھنوی نے بھی اپنے فتوے  
 میں لکھا ہے کہ اگر کوئی ان سنتوں کو طلوع سے پہلے فرضوں کے بعد پڑھے تو جائز ہے۔ مولوی محمد شفیع نے کہا۔ ہاں وہ شخص

۱۔ یعنی نجاست کو آنے ہی نہیں دیتا۔

۲۔ مفتی محمد شفیع صاحب مرحوم بانی مدرسہ سراج العلوم سرگودھا۔ ۱۲۔ محمد محبوب الہی عفی عنہ



مولوی عبدالحی صاحب کا قول بھی اپنے استدلال میں پیش کرتا تھا۔ مولوی عبداللہ صاحب نے کہا ”مولوی عبدالحی صاحب کا قول قابل سند نہیں۔ کیونکہ پہلے پہلے مولوی صاحب کی روش میں ضرورت سے زیادہ تسامح اور اعتدال سے بڑھی ہوئی آزادی تھی۔ مگر جب نواب صدیقی حسن خاں صاحب کے ساتھ ان کے قلمی معرکے ہوئے تو پھر ذرا سنبھلے۔ ممکن ہے ان کا یہ فتوے اوائل عہد کا ہو۔“

اس سلسلے میں قیس کی اس روایت کا ذکر بھی آیا جو ترمذی میں درج ہے۔

عن قیس قال خرج رسول الله صلى الله عليه وسلم فاقامت الصلاة فصليت معه الصبح ثم انصرف النبي صلى الله عليه وسلم فوجدني اصلي فقال مهلا يا قيس اصلا تا ان معالقت يا رسول الله اني لعاكن ركعت ركعتي الفجر قال فلا اذن - ۵۷ كتاب الصلاة ترمذی

قیس سے روایت ہے کہ رسول اللہ صلی اللہ علیہ وسلم تشریف لائے تو نماز کی اقامت کہی گئی۔ پس میں نے آپ کے ساتھ صبح کی نماز پڑھی۔ پھر نبی صلی اللہ علیہ وسلم (نماز پڑھ کر) واپس ہوئے تو مجھے نماز پڑھتے پایا۔ فرمایا ٹھہرو اے قیس۔ کیا اکٹھی دو نمازیں؟ میں نے عرض کیا یا رسول اللہ میں نے فجر کی دو سنتیں نہیں پڑھی تھیں۔ فرمایا تو اب نہیں۔

اور اس حدیث کے لفظ فلا اذن پر بھی کچھ گفتگو ہوئی۔ جس کے لفظی معنی صرف ”تو اب نہیں“ ہیں اور مراد ہے فلا صلوة اذن یعنی تو اب نماز کا وقت نہیں۔ مگر غیر مقلد اس سے مراد لیتے ہیں فلا حرج اذن یعنی تو اب تمہارے نماز پڑھنے میں مضائقہ نہیں۔ آخر بہت سی کتابوں کی چھان بین کے بعد ابن ماجہ کی یہ حدیث نکلی جو اس سلسلے میں کافی دشمنی سمجھی گئی۔ مولوی احمد الدین صاحب نے فرمایا اس کے رجال بھی صحیحین کے رجال کے ہم پایہ ہیں۔

حدثنا عبد الرحمن بن ابراهيم و  
 يعقوب بن حميد بن كاسب قالا  
 حدثنا مروان بن معاوية عن يزيد  
 حديث بيان كى هه هم سے عبد الرحمن ابن ابراهيم نے اور يعقوب ابن خميد بن كاسب نے۔ وه دونوں كته هين كه حديث بيان كى هم سے مروان ابن معاوية نے يزيد ابن كيسان سے۔ وه روایت

له قال صاحب الرنا ان الحديث لم يثبت فلا يكون حجة على ابى حنيفة وان كان فلا اذن بمعنى فلا حرج اذن ۱۲ مفتي عطا محمد سلہ کیونکہ ابن ماجہ نے اس حدیث کو اس باب کے تحت درج کیا ہے جو نماز فجر سے پہلے کی دستوں کے رہ جانے پر ان کے قضا کرنے کے وقت کے بارے میں قائم کیا ہے ۱۲ محمد عبوب النبی عن

بن کیسان عن ابی حازم عن ابی ہریرۃ ان کرتے ہیں ابن حازم سے وہ ابو ہریرہؓ سے کہ نبی صلی اللہ علیہ وسلم فجر  
النبی صلی اللہ علیہ وسلم نام عن رکعتی الفجر قضا کی دو سنتیں پڑھے بدون سو گئے۔ تو ان کو سورج کے طلوع کے  
ہما بعد ما طلعت الشمس۔ (ابن ماجہ باب ماجاء فی من بعد قضا کیا۔

سنة رکعتان قبل صلوة الفجر متی یقتضیہما ۸۲)

**حضرت ابن عربیؒ اور ملا علی قاریؒ: ایک مرتبہ کسی نے عرض کیا کہ ابن تیمیہ نے ابن عربی کے حق میں**

بہت بدگمانی ظاہر کی ہے۔ آپ نے فرمایا ابن تیمیہ تو رہے الگ خود ہمارے ملا علی قاری رحمۃ اللہ علیہ اتنے بڑے علامہ اور صوفی  
ہو کر ابن عربی کے متعلق سخت غلط فہمی میں مبتلا ہیں اور ان کو حلوی قرار دے رہے ہیں۔ اور اس بدگمانی کی وجہ یہ ہے کہ  
ملا صاحب کو سکر کے معنی سمجھنے میں غلطی ہوئی۔ کیونکہ لوگ جو کہتے ہیں کہ ابن عربی نے جو کچھ کہا ہے سکر میں کہا ہے۔ اور کلام سکر  
ظاہر پر محمول نہیں کیا جاتا بلکہ وہ تاویل چاہتا ہے۔ تو ملا صاحب فرماتے ہیں کہ ابن عربی کو سکر ہے ہی نہیں۔ بلکہ وہ حالتِ صحو  
میں ہیں۔ سکر میں کوئی کچھ لکھ ہی نہیں سکتا۔ انہوں نے سکر کو عدم شعور محض سمجھ لیا ہے۔ حالانکہ سکر سے مراد ایک وجدانی کیفیت  
ہے جو بکالتِ صحو بھی ہو سکتی ہے۔ پھر فرمایا سکر و صحو کے متعلق صوفیائے عظام میں بڑا اختلاف ہے۔ بعض سکر کو فضل سمجھتے  
ہیں، بعض صحو کو۔ دراصل نہ سکر محض اچھا ہے نہ صحو محض۔ بلکہ دونوں کا موجود ہونا اچھا ہے۔ کیونکہ صحو تمام میں عارف معارف  
کو زبان و قلم سے ادا کر ہی نہیں سکتا۔ زبان بند و قلم معطل رہتا ہے۔ نہ حالت سکر میں لکھ سکتا ہے۔ پھر تو زبان و قلم قابو سے  
باہر ہوتے ہیں پس ابن عربی نے جو کچھ لکھا ہے وہ ایسے سکر میں لکھا ہے جس کے ساتھ صحو شامل ہے اور ایسے سکر  
میں امور ظاہریہ کے متعلق شعور قائم رہتا ہے۔

**کشف: ایک مرتبہ آپ نے کسی متشدد مولوی کے متعلق (نام اچھی طرح میں سن نہیں سکا) فرمایا کہ وہ غمگین**

۱۲ یعنی شعور ۱۲ آپ کی قوت کشفیہ کے بارے میں حضرت مولانا محمد عبداللہ صاحب جو آپ کے بعد آپ کے جانشین ہوئے  
فرماتے تھے کہ ایک روز حضرت نے فرمایا کہ ایک زمانہ میں فقیر کا کشف اس قدر بڑھ گیا تھا کہ جو شخص سامنے آتا بس کا تمام حال الم نشرح  
ہو جاتا تھا۔ فقیر نے بارگاہِ الہی میں ہاساج و ذاری دعا کی کرمی سے یہ حالت اٹھالی جائے۔ دعا بچھو تعلق قبول ہوئی مگر اب بھی اتنی باقی ہے  
کہ جس کے مال پر میں خود توجہ کرتا ہوں اس کی پوری حالت منکشف ہو جاتی ہے۔ حضرت سیدنا مولانا محمد عبداللہ قدس سرہ فرماتے تھے کہ حق تعالیٰ  
نے آپ کو کشف بے کیفیت سے نوازا تھا جس کی حقیقت بفرمان خواجہ محمد معصوم قدس سرہ یہ ہے "اشیا ہینما نکھ باشند بمرارت منکشف می  
شوند" (دفتر اول مکتوبات) رواہ مفتی عطا محمد سلو

مرزائی یا پکڑ الوی ہو جائے گا اور یہ بات میں قرآن کی بنا پر قیاساً نہیں کہتا۔ بلکہ میں ایسا دیکھ رہا ہوں۔

## تلقین و تربیتِ خدام (۳)

گر تو سنگِ خارہ دمر شوی چوں بصاحبِ دل رسی گو ہر شوی  
ہیں کہ اسرافیلِ قسمتند اولیا مردہ رازائیاں حیاتست دنا

اس فصل کا عنوان لکھ کر مجھے رگنا پڑا اور بیٹھا سوچ رہا ہوں کہ آگے لکھوں تو کیا لکھوں؟ راقم ناچیز اس کوچہ سے نا آشنا اس منزل سے نا بلد، اس دولت سے تہیدست۔ اس مقام کا حال کیا بتائے اور منتفعینِ دولت کے احوال پر کیا روشنی ڈالے جس طفلِ اجدخوال نے ابھی مدرسہ میں قدم ہی رکھا ہے۔ وہ کیا سمجھ سکتا ہے کہ علامہ استاد نے اپنی تقریر میں کس اعجازی قوت کا کرشمہ دکھایا اور مستعدِ منتہی طلبہ نے اپنے ذہن و ذکا کی کس اعلیٰ طاقت کے ساتھ اس سے استفادہ کیا۔ سیر باغ کا جو شائق ابھی بیرونِ دیوار دروازہ ہی کی تلاش میں پھر رہا ہے اور چمنستان کے مناظر سے اس کی آنکھیں آشنا نہیں ہوئیں وہ اندرونِ باغ کا حال کیا بتائے کہ

بلبل چہ گفت دگل چہ شنید و صبا چہ کرد

ہاں ایک راہروں سر راہ کھڑا دیکھ رہا ہے کہ خدامِ آستانہ کی ایک جماعت سلوک کے راستہ پر چلی جا رہی ہے۔ کوئی باروئے خنداں، کوئی باآہ و فغان، کوئی مٹھن، کوئی متحیر، کوئی ہوشیار، کوئی بے خود، کوئی ساکت، کوئی متکلم، مگر سب کا لقبہ مقصود ایک ہے۔ اور ایک ہی خضرِ فرخندہ پے کے ہاتھ میں سب کی زمامِ اختیار ہے۔ اور اسی کی ہمتِ بان سب کی قوتِ عزم اور طاقتِ رفتار میں رُوحِ پھونک رہی ہے۔

سوزِ دل، اشکِ رواں، آہِ سحر، نالہِ شب

ایں ہمہ ازاثرِ لطفِ شامے بنیم

اتنا معلوم ہے کہ جس طرح سیاحِ ارض کو آبادی، دیرانہ، پہاڑ، دریا، باغ، صحرا وغیرہ منزلوں سے گزرنا اور مختلف کیفیات سے متکیف ہونا پڑتا ہے۔ اسی طرح سالکِ طریقت کو بھی گونا گوں منازل پیش آتی ہیں۔ اور ہر منزل کی مخصوص کیفیت اس پر طاری ہوتی ہے۔ پس خدامِ آستانہ کا یہ اختلافِ احوال ان کے اختلافِ منازل پر متفرع ہے۔

سلوک کی کئی منزلیں ہیں۔ ولایت صغریٰ، ولایت کبریٰ، ولایت علیا، کمال انبوت۔ پہلی منزل والوں پر جذب کی حالت طاری ہوتی ہے۔ لوگوں سے وحشت، اختلاط سے نفرت، تنہائی کا شوق، دیرانہ سے انس، سکوت و خاموشی کی عادت، ہر وقت کسی خیال میں محویت اور ایک عاشق مہجور کی سی حالت ہے۔

آں دل نماند کش سرِ بستان و باغ بُرد

گوئی ہمیشہ سوختہ درد و داغ بُرد

اگلی منزل کی طرف ترقی پانے والوں پر ایک سکون و اطمینان نظر آتا ہے۔ احساسات میں توازن، تاثرات

میں اعتدال، کیفیات باطن پر پورا ضبط ہے۔

آنکہ شد انش بشاہِ فردِ خویش

یافت در ماہانے جملہ دردِ خویش

اس سے آگے بڑھتے والوں پر اور بھی زیادہ لطیف کیفیات کا درود سنا ہے۔ استقامت کے پاؤں زیادہ مضبوط

اور رضا و تسلیم کی قوت کامل ہو جاتی ہے۔ دنیاوی حوادث و آفات سیلاب بن کر آئیں تو ان کو اس کوہِ ثبات سے ٹکرا کر پیچھے ہٹنا پڑتا ہے۔

مرد حق ہیں کہ بلا را ز خداے بیند

تیغ را بر سرِ خود بالِ ہماے بیند

سلوک کی آخری اور اعلیٰ منزل جس کا نام کمالاتِ نبوت کا حصول ہے۔ کمال انسانیت کا آئینہ ہے۔

سابقہ منزل میں سالک کا قرب ملائکہ سے تھا۔ اب اس قرب کے باوجود اس کا تعلق بنی نوع انسان کے ساتھ بھی قائم رہتا ہے۔

لہذا اس منزل میں اس کی روش زندگی عام انسانی رسم و عادت کی مظہر ہوتی ہے۔ اور اس کی حالت عام لوگوں

سے ممتاز نہیں ہوتی یعنی وہ اوج کمال میں جس قدر اونچا پہنچ گیا۔ اس قدر اس کے کمال کے نشانات ناشائستگی

۱۔ واضح رہے کہ اس منزل کو آخری اور اعلیٰ قرار دینا باعتبار جہد و جدوجہد سالک کے ہے ورنہ اس سے آگے بھی بہت منازل ہیں مگر وہ کسب سے نہیں بلکہ فضل سے تعلق رکھتی ہیں اور جذبہ و سلوک سے ماوراء ہیں۔ نسبت مجددیہ کی ابتدا یہیں سے ہوتی ہے ۱۲ مفتی عطا محمد

۱۳ یعنی قرب ملائکہ اعلیٰ کا انکشاف تھا ۱۲ مفتی عطا محمد

کے حجاب میں چھپ گئے اور اب وہ عام انسانوں کا سا ایک انسان نظر آنے لگتا ہے۔

بسر وقت شاں خلیق کے رہ بزد کہ چوں آب حیواں بظلمت درند

چوبیت المقدس درون پرزتاب رہا کردہ دیوار بسیدوں خراب

خدا مآستانہ سلوک کی ہر منزل و مقام کے مناسب اذکار و اشغال و مراقبات کی تعلیم پاتے ہیں اور جس طرح ایک

طیب حاذق اپنے ہر بیمار زیر علاج کی طبیعت اور کیفیت مرض کے مطابق دوا و غذا تجویز کرتا ہے اسی طرح ہمارے حضرت

ہر طالب کی تدبیر تربیت اس کی حالت و طبیعت کے موافق زیر نظر رکھتے ہیں۔

فیضی کہ بدلے رسد از سدہ و طوبیٰ

در سایہ بسرد و قد دلیجی تو یا بم

مدارج سلوک طے کرنے کی دو صورتیں ہیں۔ تفصیلی اور اجمالی۔ تفصیلی سلوک کے لیے عمر کا ایک بڑا حصہ مرشد کے

زیر سایہ بسرد ہونا چاہیے۔ ہمارے حضرت عام طبائع کو اس بارگراں کی متحمل نہ پا کر عموماً اجمالی سلوک طے کراتے ہیں۔ جس کے لیے

ہر طالب کو کم از کم دو سال آپ کے زیر سایہ گزارنے لازم ہیں۔ اور اگر دو سال تک مسلسل خانقاہ میں بسر نہ کر سکے اور صرف کبھی

کبھی حاضری دے سکے تو اپنے وطن ہی میں رہ کر اپنی وقتاً فوقتاً حاضری اور خط و کتابت اور حضرت کی غائبانہ توجہ سے بھی

تربیت پاسکتا ہے۔ مگر اس صورت میں فائز بالمرام ہونے کے لیے کم از کم دس سال لگتے ہیں۔

ہاں اس اندازہ و تخمین کے ماوراء ایک اور چیز ہے۔ وہ کسی کی قسمت میں ہو تو برسوں کا کام چند دنوں میں بھی

ہو سکتا ہے۔ وہ کیا؟ شیخ کی خاص الخاص توجہ۔ مولانا مولوی عبدالغنی صاحب متوطن ریاست مالیر کوٹلمہ کا واقعہ ہے کہ

ملازمت کی مجبوری سے صرف ایک ہفتہ کی رخصت لے کر حاضر خانقاہ ہوئے۔ ایک دن رستے میں گزر گیا۔ باقی رہے

چھ دن۔ حضرت نے ان کو روزانہ دو مرتبہ توجہ دینی شروع کی۔ انوار توجہات کی گرما گرم شعاعوں کا دودھرا پرتو جو پٹنے

لگا تو اس سے بشری دلدر کے خرمن میں آگ لگ گئی اور چھ دن میں چھ کے چھ لطائف جاری ہو گئے جو لوگ برسوں سے

اس دولت کے حصول کی امید پر خانقاہ میں پڑے تھے۔ وہ حیران رہ گئے۔

۱۲ لے کثافت اور مجاہبات بشریت

۱۳ لے قلب اروح، ستر، خفی، اخفی اور قالب اور مفرالذکر مشتمل ہے نفس اور اربعہ عناصر پر۔

مگر طالب کو لازم ہے کہ ایسے واقعات سن کر اس طرح بے مشقت دولت ہاتھ آنے کی تمنا نہ کرے بلکہ بدستور طلب دسعی میں لگا رہے۔ محنت و مشقت کے بعد ہاتھ آئی ہوئی دولت بے مشقت حاصل ہونے والی دولت پر بدجہا ذوقیت رکھتی ہے۔ اور وہ طلب بھی کیا خاک طلب ہے جس میں دل محنت و مشقت سے گریز کرے۔

زخارِ راہِ اندرون مے شود سامانِ پروازش

چو برق آنکس کہ در راہِ طلب آتشِ عنانِ گردد

اس قسم کے واقعات کی مثال ایسی ہے، جیسے کسی کو نجات و اتفاق سے کھیت میں ہل چلاتے خزانہ مل جائے۔ پس جو شخص ایسے واقعات سن کر چاہے کہ میں بھی ذکرِ شغل کی محنت کے بغیر اس طرح دو چار دن میں دولت کمال سے متمتع ہو جاؤں۔ اس کی وہی مثال ہے جیسے کوئی کھیت میں خزانہ پانے والے کی ریس کرے اور کسبِ دولت کے متعارف ذرائع کو چھوڑ کر پھاڑا کندھے پر رکھے جنگل میں خزانہ تلاش کرتا پھرے۔ ایسے براہوس لوگ آخر محروم رہا کرتے ہیں۔

چوں دامنِ وصال بہ کوششِ گرفتہ اند

چندانکہ ممکن ست نکوشد کے چرا

ایک کشمیری حضرت کی خدمت میں آیا اور کہنے لگا، مجھے تو ایک ہی دن میں دلی بنا دو۔ حضرت اس کا یہ گرام گرم تقاضا سن کر مسکرائے۔ فجر کی نماز میں آپ نے سورہ طہ جو شروع کی تو اس کشمیری کا سر طویل قرأت سے چکر گیا۔ دھڑک سے فرش پر گرا اور سر زخمی ہو گیا۔ اسی دن اپنی راہ لگا۔

ہر سخنِ گوشے دہرے ساغے دارد جدا

شریبِ سیمرخ نتواں در گلے مورِ ریخت

۱۔ نسبت چوں بتائی و لقب حاصل شود قدر و عزت دارد و آنچه بہولت دزدی بدست آید چنداں قدر و عزت ندارد۔ یعنی نسبت جب توفیق اور محنت کے ساتھ حاصل ہو وہ قدر و عزت رکھتی ہے اور جو آسانی سے اور جلدی ہاتھ آئے ایسی قدر و عزت نہیں رکھتی ۱۲ مکتوب ۱۳ از مکتوبات معصومیہ  
۲۔ اگر کسی استعجال نماید براہوس ست۔ طالب نیست و قابلِ صحبت نہ مردم در طلب دنیا کے دنیہ پر بنجاست کرنے کشتہ طلب حق جل و علا، حق ہاں است۔ بزرگاں دریں طلب ریاضتہا کشیدہ اند و عمر با گذرانیدہ۔ یعنی اگر کوئی جلدی کرے وہ براہوس ہے طالب نہیں اور صحبت کے قابل نہیں۔ لوگ دنیا کے دونوں کی طلب میں کس قدر مشقتیں اٹھاتے ہیں تو حق جل و علا کی طلب اس سے زیادہ محنت کی حقدار ہے۔ بزرگوں نے اس طلب میں ریاضتیں کی ہیں اور عریں گزار دیں۔ مکتوب ۱۲۲ از مکتوبات معصومیہ

# اصول تربیت

میں نے خانقاہ شریف کے کیتھہہ قیام میں ذاکرین کے اعمال و اشغال کو دیکھا تو بطور استقرامجھے ان کی تربیت کے

چار اصول معلوم ہوئے :-

(۱) طاعت و عبادت (۲) ذکر و شغل (۳) خدمت (۴) آداب صحبت

طاعت سے مراد فرائض دین کی پابندی ہے۔ تمام ذاکرین کو طہارت و نماز کے جمیع آداب کی رعایت رکھنے والے اوقات مستحبہ کے پابند اور حضور جماعت پر ہمہ تن مستعد پایا۔ موسم سرما میں اہل خانقاہ کے لیے گرم پانی کا کوئی خاص بندوبست نہیں تھا۔ مگر ذاکرین کی پابندی طاعت کا یہ عالم ہے کہ جوانی کی مجردانہ عمر کے باعث کوئی ضروری حالت پیش آئے تو وہ مجبوری بھی ان کو کڑکڑاتے جاڑے میں ٹھنڈے پانی سے نہانے اور فوراً جماعت فجر کی پہلی رکعت میں جا شامل ہونے سے روک نہیں سکتی۔ جبکہ اچھے اچھے نمازی فکر غسل میں انگریزیاں لیتے لیتے دن چڑھاتے ہیں۔

ذکر و شغل تو اس طریقہ کا اصل الاصول ہے۔ حاضرین خانقاہ کو جب دیکھو ذکر میں مشغول ہیں۔ روز روشن میں، شب تاریک میں، مصلتے پر، بستر پر، کھانے کے انتظار میں، کھانے سے فراغت پا کر۔ غرض ہر وقت اور ہر جگہ ذکر کی تسبیح ہاتھ میں قرض کرتی رہتی ہے۔

خدمت بھی ایک خاص سررشتہ تربیت ہے اور معلوم ہوتا ہے کہ تعمیر باطن میں اس کو بڑا دخل ہے۔ اس لیے حضرت کے متوسلین میں سے کوئی فرد جس کا مقصود سیر و سلوک ہو۔ اس سے مستثنیٰ نہیں رہ سکتا۔ الا ماشاء اللہ! دیکھو ایک مشہور شیخ طریقہ کا صاحبزادہ جو حضرت کے زیر تربیت ہے، ساحل ایک پر بھینس چراتا پھر رہا ہے۔ چند کس رہٹ میں جتے ہوئے ہیں۔ مسجد کے وضو خانہ اور گھر کی ٹنگی کے لیے پانی نکال رہے ہیں۔ جن میں ایک علی گڑھ کالج کا انڈرگریجویٹ اور دو فاضل دیوبند شامل ہیں۔ اسی طرح کوئی گھوڑی کی حفاظت و پرداخت پر مامور ہے۔ کسی کے سپرد اونٹنی کی خدمت ہے۔ کسی کے ذمے بیوں کے لیے گھاس چارہ لانا ہے۔ کوئی مہانوں کو کھانا کھلانے پر نامزد ہے۔

۱۔ سید عبدالسلام شاہ صاحب ۲۔ مختار احمد شاہ صاحب ۳۔ حضرت مولانا محمد عباد اللہ صاحب جو بعد میں آپ کے شاگرد قرار پائے اور مولانا سید منیث الدین شاہ صاحب سلم اللہ تعالیٰ جو آستانہ نبوی (مدینہ منورہ علی سا جہا الصلوٰۃ والسلام) پر فرزند شمس ہیں۔

باہر سے بغرض زیارت آنے والے مسلمانوں میں سے بھی جو شخص جس قسم کا ہنر جانتا ہو۔ آتے ہی اس قسم کی خدمت میں لگ جاتا ہے۔ بان بٹنے کی مہارت ہو تو وہ قیام خانقاہ کے ایام میں یہاں کی چارپائیوں کے لیے بان بٹ دیتا ہے۔ کسی کو چارپائیاں بننی آتی ہوں تو وہ چارپائیاں بن دیتا ہے۔ کوئی درزی ہے تو وہ خانقاہ کی مشین پر دو تین دن میں حسب ضرورت کپڑے سی دیتا ہے۔ کوئی راج معمار ہے تو وہ خانقاہ یا مسجد یا گھر کے کسی حصے کی مرمت یا تعمیر کرجاتا ہے، کوئی طبیب و معالج ہے تو وہ اہل خانقاہ کی صحت و مرض کے متعلق مفید مشورے دیتا ہے۔ راقم الحروف کا سا کوئی ناکارہ اور کسی کام کے قابل نظر نہ آیا تو اس کو یہ ارشاد ہوا کہ دیوان حماسہ ابن شجری کے کلمات و حروف پر اعراب لگائے۔

اس امر باخدمت میں حاشا، کلا شیخ کی کوئی ذاتی غرض مرکوز نہیں ہوتی۔ بلکہ اس سے مرید ہی کی تربیت باطن مقصود ہوتی ہے۔ شیخ کے حوائج کا فیصل خداوند عالم ہے۔ وہ خود اس کی ضروریات پر اہرنے کے سامان کر سکتا ہے دھو یتولی الصالحین۔ پس شیخ مرید کی خدمت کا محتاج نہیں البتہ مرید شیخ کی تربیت کا محتاج ہے کہ جس نہج اور جس طریق سے اس کے باطن کی اصلاح کر سکتا ہے کرے۔ جس کی قبیل سے ایک خدمت بھی ہے اور اس سے شیخ محض مرید کے فائدے کے لیے کام لیتا ہے۔ بطور مثال دیوان حماسہ ابن شجری کے اعراب کا معاملہ دیکھو کہ اس سے ایک شیخ علامہ کی کیا غرض وابستہ ہو سکتی ہے۔ سوائے اس کے کہ اس ادنیٰ خدمت کے ذریعہ سے مرید مبتدی کی عملی کل کے کسی پرزے کی درستی مقصود ہو۔

منت منہ کہ خدمت سلطان ہے کئی

منت شناس ازو کہ بخدمت بداشتت

خدام آستانہ ادب و شائستگی کے بھی اچھے نمونہ ہیں۔ شیخ کی صحبت کے جزو ادب کتب سلوک میں لکھے ہیں وہ ان

۱۔ کوئلہ کے مستری ظہور الدین یوسف۔ نیاز محمد۔ علم دین وغیرہم نے عظیم الشان خدمت کی ہے کہ مسجد اور خانقاہ کے دیگر مکانات نہایت خوبی و عمدگی کے ساتھ تعمیر کیے خصوصاً سقف مسجد اور محراب میں ظہور الدین کا شاہکار بڑے بڑے ماہران فن کو داد دینے پر مجبور کرتا ہے۔ خود حضرت کا ارشاد ہے کہ ان لوگوں نے ڈیڑھ سال اس قدر خدمت کی ہے کہ اگر یہی کام دہاڑی داروں سے کرایا جاتا تو ہمارے تخمینہ میں پورے پانچزار روپے خرچ آتے ۱۳ ۱۴۔ یہ سابقہ چھوٹی مسجد کا ذکر ہے جس کی جگہ اب عالی شان وسیع مسجد نے لے لی ہے جس کی تعمیر و بنا خود آپ کے عہد میں ہو چکی تھی مگر پلاستر عراب اور گنبدوں کی تزئین اور فرش وغیرہ شیخ وقت حضرت مولانا ابراہیم خلیل خان محمد صاحب مدظلہ کی توجہ خاص سے پایہ تکمیل کو پہنچنے غفلت نے دسروخانے تعمیر کرائے ٹیوب ویل کے ذریعہ سے خانقاہ شریف کے تمام مکانات میں پانی کی بہرسانی کا نظام قائم فرمایا۔



سب کے پابند ہیں۔ مجلس میں بیٹھے ہوں تو اس سلیقہ سے بیٹھیں گے کہ اپنا سایہ شیخ پر نہ پڑے۔ معیت میں چل رہے ہوں تو اس قرینے سے چلیں گے کہ شیخ کے نشان پا پر اپنا قدم نہ پڑے۔

خدام آستانہ کا باہم سلوک بھی برادرانہ ہے۔ سب آپس میں نہایت محبت، خلوص اور اتحاد کے ساتھ رہتے ہیں۔ روحانی اخوت کے باطنی رشتے نے شمال و جنوب اور شرق و مغرب کے مختلف نسل اور متبائن المذاق ہستیوں کو وحدت کی لڑی میں کچھ اس طرح پرو دیا ہے کہ ان میں نہ اجنبیت و بیگانگی باقی رہی۔ نہ کسی قسم کے رشک و رقابت کا امکان ہے۔

وَنَرَعْنَا مَا فِي صُدُورِهِمْ مِنْ غَلٍّ ۝

جدا نئے شود از ہم دو دل یکے چو شود

نئے تو ان زد دل من کشید پیکان را

مجھے نہایت خوشی ہوئی۔ جب میں نے کتاب کنز الہدایات میں مکتوبات حضرت خواجہ محمد معصوم صاحب قدس سرف

سے یہ عبارت منقول دیکھی۔ جس میں تربیت کے وہی مذکورہ چار اصول بیان فرمائے ہیں۔

”سترشدان را بوظائف طاعات و اذکار سرگرم دارند۔ و باتیان خدمات و رعایت آداب ترغیب

کنند و معطل نگذارند امید کہ از نسبت خاص بزرگان بہرہ یابند۔“ (مکتوب ۲۵۶ و کنز الہدایا فائدہ ۸ ص ۹ مطبوعہ حکیم سنی)

اس سے ظاہر ہے کہ تربیت خدام میں حضرت دام ظلم کے زیر عمل وہی ضابطہ ہے جس کا نفاذ دربارِ مجددی سے ہوا ہے۔

## تزکیہ و تصرف

مشہور ہے کہ پارس جس دھات سے چھو جائے اس کو سونا بنا دیتا ہے۔ پارس کا یہ کرشمہ تو ایک افسانہ ہے۔ مگر

شیخ کامل کی تاثیر امورِ واقعہ سے ہے۔ اس کی صحبت ایک کم مرتبہ آدمی کو کمالاتِ انسانی کے اس درجے پر پہنچا سکتی ہے

جو فلزات کی برادری میں سیم و طلا کو بھی حاصل نہیں ہے۔

اکیر شد از قرب گھر گردیستیمی

از دست مدہ دامن روشن گہراں را

لے جدا ہوا ذوق رکھنے والی لے زبرد۔ اور نکال دی ہم نے ان کے سینوں سے جو بھی ان میں خرابی تھی لے دھاتیں

راستم ناچیز نے بیعت کے بعد تنہائی کا موقع پا کر حضرت کی خدمت میں عرض کیا کہ بعض اوقات کچھ ایسے دوسرے  
 دل میں اٹھتے ہیں جن سے میں لڑتا ہوں۔ آج تک مطالعہ کتب سے غرور و فکر سے، اعتبار و استیصار سے دل کو مطمئن  
 کرنے کی بہتیری کوشش کرتا رہا ہوں۔ لیکن شکوک و شبہات کا جو مرض عارض ہو چکا ہے، وہ دُور نہیں ہوتا۔ اس کا کیا  
 علاج ہے؟ آپ نے فرمایا۔ یہ مرض مطالعہ کتب وغیرہ سے نہیں جایا کرتا۔ اس کا واحد علاج صحبتِ شیخ ہے۔ اس کے  
 بعد ایک مرتبہ سید عبدالسلام صاحب نے مجھ سے کہا کہ شیخ کے حضور میں صرف بیٹھ جانا بھی اصلاحِ باطن اور تزکیہ خیالات  
 کا اثر رکھتا ہے۔ خواہ اس صحبت میں کچھ گفت و شنید نہ ہو۔ افہامِ تفہیم نہ ہو۔ پند و وعظ نہ ہو۔ آفتاب پھلوں اور میوؤں پر  
 صرف اپنی روشنی ڈال دیتا ہے۔ اور کچھ نہیں کرتا۔ بس اتنی سی بات سے وہ پک کر سیلے بن جاتے ہیں اور اپنے کمال  
 کو پہنچ جاتے ہیں۔ چاند کا نورانی مکھڑا پھولوں کے صرف سامنے آجاتا ہے تو اس کا دیدار ہی ان میں گوناگوں رنگ پیدا کر دیتا  
 ہے اور ان کو خوشبودار بنا دیتا ہے۔ اسی طرح شیخ کی صحبت کے انوار اور اس کے دیدار کی برکت مرید کو کچھ سے کچھ بنا  
 دیتی ہے۔

در صحبتِ ما قطرہ شود گوہر شہوار

از دل صد پک دہانیم جہاں را

سید صاحب کی اس تقریر کی صداقت مجھے واقعات سے معلوم ہوئی۔ حضرت کے بیعت ہونے والوں میں دہی  
 منڈے، بے نماز، مبتدع، مرتکب منہیات وغیرہ ہر قسم کے لوگ دیکھے۔ مگر جہاں تک میرا مشاہدہ ہے۔ آپ نے نہ کبھی کسی کو  
 اس کے غیر مستحسن طور و طریق پر ٹوکا اور نہ احکامِ شرع کی پابندی کا سختی سے حکم دیا۔ بلکہ صرف توجہِ باطن سے کام لیا۔ اور وہ  
 بشرطیکہ پوری عقیدت کے ساتھ کچھ عرصہ صحبت سے مستفیض رہا ہو۔ آخر کسی غیر محسوس تصرف سے پابندِ شریعت اور متقی و  
 پارسا بن گیا۔

نگاہِ مست تو آزا کہ مستفید کند

ہزار پیرِ خراباں را مرید کند

آپ کے متوسلین میں بعض ایسے افراد کو میں جانتا ہوں جن کی پہلی روش زندگی سخت معیوب و معتبوب تھی۔ مگر  
 آج حضرت کے فیضان سے وہ ورع و تقویٰ اور طاعتِ عبادت کے نمونہ کبریٰ ہیں اور ان کی پاک نفسی و پاک نظری  
 ضربِ المثل بن رہی ہے۔ قاضی غلام حیدر صاحب جب بیعت ہونے لگے تو عرض کیا کہ میں اس شرط پر بیعت ہوتا ہوں

کہ ذکر و شغل سے مجھے معاف رکھا جائے۔ حضرت نے یہ شرط منظور فرمائی اور انہیں بیعت کر لیا۔ چند روز کے بعد وہ خود ملتس ہوئے کہ مجھے ذکر و شغل کی تعلیم فرمائی جائے۔ حضرت نے مسکرا کر فرمایا۔ یہ درخواست معاہدہ کے خلاف ہے۔

میاں سیفی صاحب علی گڑھ کے تعلیم یافتہ نوجوان ہیں اور مولانا محمد علی محمد حرم کی پارٹی کے خاص افراد سے ہیں۔ جن دنوں وہ بیعت ہوئے انگریزی اخبار پڑھنے کے بہت عادی تھے۔ حضرت نے فرمایا اس فضول کام کو چھوڑ کر اوقات کو ذکر و شغل میں صرف کرنا چاہیے۔ سیفی صاحب نے عرض کیا۔ حضرت مطالعہ اخبار تو چھوٹ نہیں سکتا۔ آپ نے مسکرا کر فرمایا۔ خیر دیکھا جائے گا۔ اور اس پر طرہ یہ کہ جب سیفی صاحب حضرت کے ہمراہ سفر میں ہوتے تو حضرت خود ان کے لیے بڑے بڑے شیٹنوں کے بک اسٹال سے انگریزی اخبار مول منگوا دیتے۔ مگر سیفی صاحب کو خود بخود چند روز کے بعد اخبار کی صورت تک سے نفرت ہو گئی۔

ہزارہ کا ایک پٹھان علی بہادر خاں نام اد اہل عمر سے سرقہ درہنہ کا عادی تھا۔ اور کئی کئی مسلح جوان اس کے "زیر کمان" رہتے تھے۔ ایک مرتبہ اس شعل "صید افگنی" کے سلسلے میں اس کا گزر خانقاہ کے پاس سے ہوا۔ اس وقت اتفاق سے اس کو بخار عارض ہو گیا اور خانقاہ ہی میں آ پڑا۔ خدام آستانہ نان و نمک سے تواضع کرتے رہے۔ ایک دن حضرت نے اسے دیکھ کر نام و مقام پوچھا اور فرمایا علی بہادر خاں تم تو درویش بننے کے لائق ہو۔ علی بہادر کا بیان ہے کہ میں اس وقت درویش کے معنی تک نہیں سمجھتا تھا کہ یہ کس چیز کا نام ہے۔ مگر خانقاہ سے جانے کو جی بھی نہیں چاہتا تھا۔ آخر بعض مبشراتِ نامیہ سے اس کی شرح صدر ہوئی۔ دل بیعت پر مائل ہوا اور مرشدِ کامل کی توجہ سے اس کا حال ماضی کا کفارہ بن گیا اور مستقبل نے دولتِ سعادت کے دروازے کھول دیے۔ اب چند سال سے خاص خدمت گزار متوسلین میں داخل ہے۔

ضلع شاہپور کے ایک مولوی صاحب (اظہار نام و مقام مناسب نہیں) بعض جاہل شیطان کے مقید تھے۔ مکائدِ شیطانیہ نے ہوساتِ نفسانیہ کے ساتھ مل کر انہیں اس قدر مغلوب کر لیا تھا کہ علم و عقل دونوں بیکار رہ گئے۔ لیکن نفسِ لوار کا تازیانہ جو دم بدم دل پر برس رہا تھا وہ بھی کسی پہلو چین نہ لینے دیتا تھا۔ آخر کسی دوست نے مشورہ دیا کہ کسی شیخِ کامل کے مرید ہو جاؤ تو اس سے نجات مل جائے گی۔ وہ حضرت کے آستانہ پر پہنچے، اپنا دکھ سنایا اور داخل سلسلہ ہو گئے۔

آخر آپ کی توجہ سے یہ بلا ان کے سر سے ٹل گئی۔

مولوی صاحب واپس وطن پہنچے تو اب ان کی حالت ہی اور تھی۔ زدہ پہلے سے خیالات تھے۔ زدہ ارادے  
 رفیق صحبت کو جس کی رفاقت میں دثالثہما الشیطان کا خاصہ تھا، سخت حیرت تھی کہ وہ جوشِ محبت کیا ہوا؟ وہ  
 ملاقات کے لیے اضطراب اور بے تابیاں کہاں گئیں؟ آخر اس فتنے نے خود ملاقات کے لیے پیغام بھیجا جو ان کے سرور  
 نفس کی بھی ہوئی آگ میں پھر شرارے کا کام کر گیا۔ ارادہ کیا کہ گھر کے سب لوگ سو جائیں گے تو پھر مقامِ معبود کی طرف  
 جاؤں گا۔ اتنے میں آنکھ لگ گئی۔ خواب میں کیا دیکھتے ہیں کہ ایک بڑی چرخہ قائم ہے جو کپاس بیلنے کی چرخہ کی ہم شکل  
 ہے اور اس میں مردوں اور عورتوں کو اس طرح بیلا جا رہا ہے کہ ان کی ہڈی پسلی چکنا چور ہوتی چلی جاتی ہے۔ پوچھا ان  
 لوگوں نے کیا گناہ کیا ہے جس کی سینگین سزا ان کو مل رہی ہے؟ جواب ملا کہ یہ لوگ بدکاری کرتے تھے۔ اتنے میں خود  
 ان کو ٹانگ سے گھسیٹ کر چرخہ کی طرف لے جانے لگے۔ جس کی دہشت سے ان کی چیخ نکل گئی۔ یہ چیخ سن کر گھر کے سب  
 لوگ بیدار ہو گئے۔ قدرت کی اس شدید تنبیہ نے اب ان کے سینے کو ہوس کے تمام گرد و غبار سے پاک کر دیا اور یہ خواب  
 اس مستحکم توبہ کی بنیاد بن گیا جس کو پھر کوئی نفسانی خیال متزلزل نہیں کر سکا۔

آفتاب دنیا کے ہر خشک و تر پر درخشاں ہوتا ہے۔ لیکن جن مغلّے اشیاء میں قبولِ نور کی صلاحیت ہے ممکن نہیں کہ  
 آفتاب ان پر ضوئیاں ہو۔ اور وہ اس کے نور کے مظہر نہ بن جائیں۔ بادل کوہِ دشت کے ہر حصے پر برستا ہے۔ لیکن جس  
 سرزمین کی رگوں میں قوتِ نامیہ کا خون دوڑ رہا ہے ممکن نہیں کہ فیضِ باران اسے پہنچے اور وہ چند روز میں سبزہ زار نہ بن جائے  
 اسی طرح پیرِ کمال کے انوارِ باطن ہر قسم کے مریدوں پر پڑتے ہیں۔ مگر جو جو ہر قابل اور جو جو صاحبِ صلاحیت ہیں وہ اس  
 کے کرشموں کا مظہر ہوئے بغیر نہیں رہتے۔

حضرت کے اکثر خلفاء و خدام پر جن احوالِ عجیبہ اور کیفیاتِ غریبہ کا ذکر ہوتا ہے اور جو واقعاتِ نادرہ ان کو پیش آتے  
 ہیں، اگر ان کی تفصیل لکھنے بیٹھیں تو ایک بڑا دفتر بھی کافی نہ ہوگا۔ مگر اس قسم کی تفصیل نہ سہل ہے اور نہ مناسب۔ صرف چند  
 واقعات کے ذکر پر اکتفا کیا جاتا ہے۔

مالیر کوٹہ میں ایک بی بی کا حال معلوم ہوا۔ ورد و تجلیات کا یہ عالم ہے کہ رات کو چراغ گل کر دینے اور لحاف اوڑھ کر  
 لیٹ جانے پر بھی گھر بے زور نظر آتا ہے۔ اور گھر کی ہر چھوٹی بڑی چیز اس صفائی سے دکھائی دیتی ہے جیسے دن میں نگاہ

کے سامنے ہو۔ لطائف میں ذکر کا سر بیان یہاں تک ہے کہ ذکر کے وقت یوں سنائی دیتا ہے کہ گویا محلے کا محلہ باواز بلند اللہ اللہ پکار رہا ہے۔

ایک اور خاتون کا حال معلوم ہوا کہ ان کے جسم میں سرایتِ ذکر کا یہ عالم ہے کہ دو دو دن تک طعام کھانا بھی یاد نہیں رہتا۔

مستری ظہور الدین اپنے وطن مالیر کوٹلمہ میں ایک دوکان پر کھڑے اپنے حضراتِ سلسلہ کا ذکر خیر کر رہے تھے۔ ریاست کا ایک اعلیٰ عہدہ دار چلا جا رہا تھا۔ یہ گفتگو سُن کر ٹھہر گیا۔ اور ان کی بات کاٹ کر بولا۔ ان صوفی لوگوں کے پاس کیا دھرا ہے؟ صرف دوکانداریاں ہیں اور آپس کی رشک و رقابت کے سوا ان کے پتلے کچھ بھی نہیں۔ مستری صاحب خاموش ان کے کلمات سنتے رہے۔ مگر جب اُس نے یہ گستاخانہ الفاظ کہے کہ میں مجدد صاحب کی بہت تعریف سنتا تھا۔ مگر جب ان کے روضے پر گیا تو وہاں بھی کوئی خاص بات نظر نہ آئی تو اس پر مستری صاحب کو جوش آگیا اور اس کے عہدہ و منزلت کی کچھ پر دانہ کر کے بولے۔ تم کو جب بصیرت کی آنکھیں ہی نہیں ملیں تو کوئی خاص بات کیونکر نظر آتی۔ اس پر گفتگو بڑھتی چلی گئی آخر ایک قدرتی کرشمہ کیا ظہور میں آیا کہ کسی غیبی ہاتھ نے مستری جی کا بازو پکڑ کر اس زور سے کھینچا کہ وہ سلسلہ گفتگو کو وہیں چھوڑ کر بے اختیار اپنے گھر کی طرف دوڑے چلے گئے۔ دوسری طرف اس عہدہ دار پر ایک دحشت طاری ہو گئی۔ وہ سراسیمگی کی حالت میں اپنے گھر پہنچا۔ رات بے خوابی میں کٹی۔ صبح کو مستری کا نام اور پتا پوچھ کر پیغام بھیجا کہ اللہ میری گستاخی معاف کر دے مستری نے جواب کھلا بھیجا کہ مجھ سے معافی مانگنا بیکار ہے۔ کیونکہ میری ذات کے متعلق تم نے کوئی گستاخی نہیں کی۔ ہاں جس ذاتِ عالی صفات کے بارے میں گستاخی کی ہے۔ ان سے معافی مانگو۔ اور اس کی مناسب صورت یہ ہے کہ جس مجمع میں ان کی تڑپن کی تھی۔ اسی جگہ انہی لوگوں کے سامنے اپنے گناہ کا اعتراف اور ان کی تعریف کر دو۔ عہدہ دار نے اس ارشاد کی تعمیل کی تو اس کی طبیعت بحال ہو گئی۔

شہر سرگودھا میں مستری ظہور الدین تمبر کا کام کرتے تھے۔ ان کے ساتھ کام کرنے والا ایک معمار وہاں بیاض خیالات رکھتا تھا۔ ایک روز وہ حضرت مجدد صاحب رضی اللہ عنہ کے بارے میں کچھ ایسے خیالات کا اظہار کرنے لگا جو آپ کی شانِ عالی کے لیے زیبا نہ تھے۔ مستری جی اس کی تردید کرتے جاتے تھے۔ اثنائے گفتگو میں باہر سے ایک گھوڑا دوڑتا ہوا آیا۔

اور اس مجمع میں آن گھسا۔ اور لوگ تو ادھر ادھر سرک گئے مگر اس گستاخ معمار کے پاؤں کو گھوڑے نے اپنی ٹاپ سے پکچل ڈالا جس سے وہ سخت زخمی ہو گیا۔

اہل دل را بہ بدی یاد مکن بسد از مرگ

خواب و بیداری این طائفہ کیساں باشد

آفتاب کمال کی ذرہ نوازی کا صحیح اندازہ لگانے کے لیے صرف ایک مثال، یعنی مولوی محمد شفیع صاحب گنجیالی کے حفظ قرآن کا واقعہ کافی دوانی ہے۔ اس واقعہ میں نہ کسی تاویل کا امکان ہے، نہ اس کی تکذیب و تغلیط کی گنجائش۔ مولوی محمد شفیع صاحب فاضل دیوبند، خطیب جامع مسجد خوشاب ضلع شاہپور (پنجاب) آج بفضلہ تعالیٰ زندہ و سلامت موجود ہیں<sup>۱</sup> جس کا جی چاہے اس معاملہ کی تحقیق کر لے۔ واقعہ یہ ہے کہ وہ آغاز طالب علمی میں حضرت کے پاس ابتدائی فارسی کتابیں پڑھتے تھے۔ ذہن دذکا اچھا خاصا تھا۔ جس میں کوئی فوق العادت بات نہ تھی۔ مگر بعتہ ان کی دماغی طاقتوں کے محیر العقول کارنامے منظر عام پر آنے لگے۔ جن سے لوگ ششدر رہ گئے۔ قرآن مجید اب تک ناظرہ بھی نہیں پڑھا تھا۔ مگر اب اس کو حفظ کرنا شروع کر دیا تو صرف ۳۹ روز میں تیس کے تیس پارے حفظ تھے۔ صرف دسویں کے ابتدائی رسالے گھر میں پڑھے تھے اور اس سے آگے تحصیل علم کے لیے لاہور پہنچے۔ مدرسہ رحیمیہ (نیلا گنبد) میں داخل ہوئے تو اسباق میں ان کے لاجواب جرح و اعتراض سے استادوں کا ناک میں دم آگیا۔ آخر بالزام شرارت ان کے اخراج کا فیصلہ ہوا۔ اس کے بعد امرتسر پہنچے۔ ایک عربی درسگاہ کی اعلیٰ جماعت میں داخل ہونے کی درخواست دے دی۔ کنز اور شرح وقایہ پڑھنے کی ذہنیت نہیں آئی کہ ہدایہ کے حلقہ درس میں جا بیٹھے۔ قطبی دیکھی تک نہیں کہ میرزا ہدایہ ملا جلال پڑھنے لگے اور لطف یہ کہ حسن تعقل، سرعت فہم، اور صفائی درک کے لحاظ سے ساری جماعت میں گل سرسب سے سمجھے جاتے تھے۔ اس فوق العادہ ذہنی انقلاب کی وجہ وہ خود یوں بیان کرتے ہیں کہ ایک دن حضرت نے اپنی بنیان دھونے کے لیے مجھے دی۔ میں ساحل اہمک پر اسے دھونے لگا اور ازراہ عقیدت دھون کا پانی چلو بھر بھریا جاتا تھا۔ اس روز سے کشائش ذہن کی یہ غیر مترقبہ نعمت حاصل ہوئی۔ پھر میں نے امرتسر سے حضرت کو خط لکھا تو اس میں اپنی کامیاب طالب علمی کے ذکر کے ساتھ یہ شعر سپرد قلم کیا۔

۱۔ بعد میں آپ سرگودھا شہر میں منتقل ہو گئے اور مدرسہ سراج العلوم قائم کیا۔ ابھی چند سال ہوئے آپ نے وفات پائی ۱۲ محمد محبوب الہی عینی

۲۔ سب سے زیادہ تر دنازہ اور بڑا پھول جو پھولوں کی ٹوکری کے اوپر رکھا جاتا ہے مراد ممتاز دنازیاں ۱۲

نیا وردم از حسانہ چیزے نخت

تو دادی ہمہ چیزے دمن چیزے تست

مولانا مولوی محمد نصیر الدین صاحب مدرس عربی ہائی سکول سمندری بیان فرماتے ہیں کہ ہمارے سکول کے ایک ماسٹر چودھری نصرت حسین صاحب بی اے۔ بی ٹی ایک باوجاہت خاندان کے رکن ہیں۔ دنیا دارانہ پرورش پانے کے باعث دینی شعار سے کوئی لگاؤ نہ تھا۔ صوم و صلوٰۃ کے نام سے بھی نفرت تھی۔ مئی ۱۹۳۱ء میں حضرت قبلہ سمندری تشریف لے گئے تو واپسی میں اتفاق سے آپ کو موٹر کی اگلی سیٹ پر چودھری صاحب موصوف کے دوش بدوش بیٹھنا پڑا جو انگریزی سوٹ میں ملبوس اپنے سگریٹ کے دھوئیں اڑاتے جاتے تھے۔ مگر ایک طرف سے دھوئیں کی ظاہری آوارہ روی مغل جمعیت تھی تو دوسری طرف سے اس گھڑی بھر کی صحبت کا باطنی اثر اپنا کام کر رہا تھا۔

در ساعت چشم تو ندانم چه شراب ست

برہر کہ نظرے فگنی مست و خراب ست

چنانچہ چودھری صاحب کی زبانی معلوم ہوا کہ اس وقت ان کے دل میں صوفیہ علیہ کی عظمت و وقعت کا سکہ بیٹھتا جا رہا تھا۔ اور وہ دل ہی دل میں کہہ رہے تھے۔ آج دنیا میں اگر کوئی جماعت صحیح معنی میں قابل تعظیم ہے تو یہ ہے۔ صلاح و تقویٰ کی عمارت کا یہ سنگ بنیاد تھا جو چودھری صاحب کے دل میں جمایا گیا۔ اب دیکھیے قدرت اس عمارت کی تکمیل کے لیے کیا انوکھے اور غیر معمولی سامان کرتی ہے۔ کچھ مدت بعد چودھری صاحب کو ایک کتے نے کاٹا، جو نہ لکھنا تھا اور نہ دیرانہ۔ وہ کبھی بھی کسی یگانہ دہیگانہ پر حملہ آور نہیں ہوا تھا۔ نہ اس کے بعد کبھی ہوا۔ تاہم چودھری صاحب نے احتیاطاً کسولی جا کر علاج کرایا

۱۰ مولوی محمد نصیر الدین صاحب سلمہ ہمارے حضرت کے ارادتمندان خاص میں سے ہیں اور استاد مولانا محمد ذاکر صاحب بگوی مرحوم کے چھوٹے بھائی اور پنجاب کے ایک نامی گرامی علی خاندان کی یادگار ہیں۔ ان کے دادا مولوی غلام محی الدین بگوی اور دادا کے چھوٹے بھائی مولوی احمد الدین بگوی نے شاہ اسحق صاحب محدث دہلوی سے علم حدیث پڑھا۔ حضرت شاہ عبدالعزیزؒ سے سند حاصل کی اور حضرت شاہ غلام علی کے دست مبارک پر بیعت کی۔ سالہا سال تک دہلی اور لاہور میں درس حدیث دیا اور ایک مخلوق کثیر ان سے فیضیاب ہوئی۔ آج پنجاب پر عواما دیر بند کا علمی آفتاب پر ترنگن ہے۔ مگر اس سے پہلے تقریباً سارے پنجاب کے علمی طبقات اسی خاندان کے علمی فیضان سے سیراب ہوئے۔ مولوی محمد نصیر الدین صاحب کے چھوٹے بھائی مولوی ظہور احمد صاحب ایڈیٹر رسالہ شمس الاسلام ایک نہایت روشن خیال اور خوش تقریر نوجوان ہیں۔ مرزا نیوں اور شیعوں کا ناطقہ بند کرنے میں خوب نام پانچے ہیں ۱۲

جہاں ڈاکٹر نے شہادت دی کہ یہ سگ دیرانہ کا زخم نہیں۔ مگر ساتھ ہی علاج بھی کر دیا۔ واپس آئے تو ہر طرف سے اطمینان دلایا گیا کہ کتا سندرست ہے۔ مگر بار بار کی تسلی اور کافی علاج کے باوجود بھی چودھری صاحب کے دل میں پے پے ایک اضطراب انگیز کشک پیدا ہوتی تھی کہ ابھی تھوڑی دیر میں مرض کا دورہ ہونے والا ہے۔ جس کا علاج نہ کسی ڈاکٹر کے پاس ہے نہ حکیم کے پاس بلکہ کوئی شیخ طریقت ہی اس کا تدارک کر سکتا ہے۔

مولوی نصیر الدین صاحب نے مشورہ دیا کہ اس مرض کے علاج کے لیے ہمارے حضرت کے آستانہ سے بڑھ کر کوئی دارالشفاء نہیں۔ چنانچہ چودھری صاحب مولوی صاحب مصوف اور ڈاکٹر محمد شریف صاحب کے ساتھ خانقاہ پہنچے۔ وضو کر کے حضرت کے حلقہ میں بیٹھے۔ یہاں اگر پہلی مرتبہ نماز پڑھی اور رفتہ رفتہ ہمیشہ کے لیے پکے نمازی بلکہ تہجد گزار بن گئے۔ طبیعت کی تمام کلفت و دشت اور پریشانی رفع ہو گئی۔ مرض کا وہم جا آ رہا۔

ازیں سیاہ در دناں باہل دل بگریز

کہ کعبہ چارہ اصحابِ نبیل میدانہ

آج وہی چودھری صاحب جو نماز کے نام سے کوسوں بھاگتے تھے۔ مسجد کے اندر انتظارِ جماعت میں بیٹھے نظر آتے ہیں راگ باجائے کا بڑا شوق تھا اور زبرد کثیر صرف کر کے مختلف باجے خریدے تھے۔ مولوی نصیر الدین نے حضور کی خدمت میں یہ کیفیت عرض کی تو سد مایا۔ خیر ترک کر دیں گے۔ چند روز گزرے تھے کہ چودھری صاحب کو ان مشاغل سے یکدم نفرت ہو گئی۔

۱۔ ڈاکٹر صاحب ایک نہایت جالی ہمت فرحان ہیں۔ آج کل حضرت کے خدام خاص میں داخل اور کسب سلوک کے لیے حاضر آستانہ ہیں۔ ڈاکٹر صاحب کو جن کٹھن عمل و اعتقادی منزلوں سے گزر کر ساحل ہدایت پر پہنچنا نصیب ہوا ہے ان کی داستان اس زمانے کے تعلیم یافتہ جوانوں کے لیے ایک درس عبرت ہے۔ مگر آپ گناہی پسند ہیں۔ اس لیے اپنے حالات کی اشاعت پسند نہیں کرتے۔ اس کتاب کی طباعت کے لیے فراہمی چندہ کی ہم زیادہ تر انہی کی کوشش کی منون ہے ۱۲۔ حاشیہ طبع اول۔ اعلیٰ حضرت قدس سرہ کے وصال کے بعد کچھ عرصہ ڈاکٹر صاحب حضرت کے نامزد شاگرد مولانا محمد عبداللہ صاحب رحمۃ اللہ علیہ کی صحبت سے گریزاں رہے مگر قائدِ توفیق نے چند سال کے بعد ہی پابجولال دہلوی گریاں حضرت مرحوم کی خدمت میں عذرخواہ بنا کر بھیج دیا اور نہایت استقامت کے ساتھ حضرت کے زمرہ مخلصین میں تادم آخر شامل رہے۔ ان کے وصال کے بعد حضرت مولانا ابوالخلیل خان صاحب کے انتخاب ہاشمی میں سرگرم حصہ لیا۔ بالآخر آپ کی خدمت میں رہتے ہوئے جان جان آفرین کے سپرد کی اور قبرستان خانقاہ پاک میں مدفون ہوئے۔ جس کی آرزو مرض الموت میں ان کو کنڈیاں سے حجۃ خانقاہ پاک میں لے آئی تھی رحمہ اللہ رحمۃً واسعہ۔



## بعض ارشادات متعلقہ سلوک

**خطورِ خواطر:** ایک دن فرمایا۔ ابتداءً ذکر و شغل میں خیالات و خواطر ضرور پیش آیا کرتے ہیں اور شاذ و نادر ہی کوئی ایسی

ہستی ہوگی جس کو یہ پیش نہ آئیں۔ ورنہ عموماً سب کو ان سے واسطہ پڑتا ہے۔ خطرات پہلے قلب پر وارد ہوا کرتے ہیں۔ پھر

جب قلب کو فنا و بقا کا درجہ حاصل ہو جاتا ہے تو ان کا ورود و نفس پر ہوتا ہے۔ نفس کی فنا و بقا کے بعد وہ قالب پر وارد

ہوتے ہیں اور اس پر مدت العمر آتے رہتے ہیں پھر زائل نہیں ہو سکتے اور وہ مُضر بھی نہیں۔ ان کا علاج یہی ہے کہ ان

کی پروا نہ کی جائے۔ اس کے بعد آپ نے رسالہ قشیرہ سے ایک بیان پڑھ کر سنایا۔ جس کے جستہ جستہ فقرات یہ ہیں:-

جب ذاکرین اپنے ذکر کرنے کی جگہوں میں غلوت نشین ہوتے ہیں

تو ان کے نفوس میں بُری بری باتوں کا خطہ پیدا ہوتا ہے حالانکہ وہ یہ

یقین جانتے ہیں کہ اللہ تعالیٰ ان باتوں سے پاک ہے اور اس بات

میں ان کو ذرا شبہ نہیں ہوتا کہ یہ خطرہ باطل ہے۔ لیکن پھر بھی یہ خطرہ

برقرار رہتا ہے۔ اس لیے ان کو اس سے سخت اذیت پہنچتی ہے

تھے کہ یہ خطرہ کبھی اس حد کو پہنچ جاتا ہے کہ وہ ایسی سخت گالی کی صورت

اختیار کر لیتا ہے جس کا زبان پر لانا ایک مُرید کے لیے قطعاً ناممکن ہے

پس اس وقت واجب ہے کہ ذاکرین ان خطرات کی بالکل پروا نہ

کریں۔ برابر ذکر میں لگے رہیں اور اللہ تعالیٰ سے بجز ذراری ان کے

دفعیہ کے طالب رہیں۔ واضح رہے کہ یہ خطرات شیطانی وسوسوں کو

اذا خلوا فی مواضع ذکر ہم یہ جس

فی نفوسہم اشیاء منکرۃ یتحققون

ان اللہ سبحانہ منزہ عن ذلک ولیس

یعتریہم شبہۃ فی ان ذلک باطل

ولکن یدوم ذلک فیشتد تاؤذیہم بہ

حتی یملغ ذلک حداً یکون اصعب

شتم بحیث لا یمکن للمرید اجراء ذلک

علی اللسان فالواجب عندا هذا ترک

مبالا تہم تبک الخواطر واستدامۃ

الذکر والابتہال الی اللہ باستدفاع

حضرت کے خدام میں سے ایک صاحب کا بیان ہے کہ میں نے عرض کیا میں تو سنتا تھا کہ اس مقام میں قلب پر خواطر کا ورود نہیں

ہوتا۔ مگر میں اب تک خواطر کو وارد ہوتے پاتا ہوں۔ آپ نے فرمایا ذرا غور تو کرو کہ یہ خواطر قلب پر وارد ہوتے ہیں یا قالب پر؟ میں نے جو غور کیا تو

صاف معلوم ہوا کہ قالب پر وارد ہو رہے ہیں۔ میں نے عرض کیا۔ ان کا بھی کوئی علاج ہے؟ آپ نے فرمایا کیا تم فرشتہ ہی بنا چاہتے

نہیں تم بشر ہو۔ یہ خطرات لازم بشریت ہیں۔ موت تک زائل نہ ہوں گے ۱۲

ذَلِكَ وَتِلْكَ الْخَوَاطِرُ لَيْسَتْ مِنْ دَسَادِ الشَّيْطَانِ      قسم سے نہیں ہیں بلکہ وہ نفس کے خیالات ہیں۔ پس جب بندہ  
 وانما هي من هوا جس النفس فاذا قابلها العبد بتوك      ان کا مقابلہ بے پردائی کے ساتھ کرتا ہے تو وہ اس سے بند  
 المبالاة بها ينقطع ذلك عنه۔      ۱۳۳۰ تشریح ہو جاتے ہیں۔

**کیفیات و خطوط :** ایک دن ارشاد کیا کہ ذکر و شغل میں کیفیات و خطوط کو مقصود نہ بنانا چاہیے۔ بلکہ ذکر بھی مقصود  
 نہیں۔ اصل مقصود حق تعالیٰ کی محبت کا دوام ہے۔ جس کو نسبت سے تعبیر کرتے ہیں اور ذکر و شغل وغیرہ اس کے حصول کے  
 ذرائع ہیں۔ خطوط کیفیات تو کسی صورت میں بھی مقصود نہیں ہو سکتے۔ جو شخص ان کو مقصود بناتا ہے وہ ثمرات اعمال سے  
 محروم رہتا ہے۔ ہاں اگر تباہ و عرضاً خطوط حاصل ہوں تو مضائقہ نہیں۔ پھر بھی وہ شخص جس کو خطوط حاصل نہ ہوں اس شخص  
 سے بہتر ہے جو ان سے متمتع ہو۔ کیونکہ حظ ایک نعمت ہے۔ جس شخص کو دنیا میں کسی طاعت پر کوئی نعمت بطور اجر مل گئی تو  
 اسی قدر اس کا اجر آخرت میں کم ہو جاتا ہے۔ کیونکہ وہ عمل کے موافق اجر پانے کا مستحق ہے۔ ثُمَّ يُجْزَاهُ الْجَزَاءَ  
 الْآوْفَىٰ (نجم ۲۷) بجز ان اس کے حظ نہ پانے والا پورے کے پورے اجر کا مستحق ہے۔ جَزَاءَهُمْ عِنْدَ رَبِّهِمْ

**لباسِ درویشی :** ایک مرتبہ خاکسار نے عرض کیا کہ درویش کے لیے ظاہر آرائی بطور ریا تو بیشک حرام ہے لیکن  
 اگر کوئی صالح و مخلص آدمی محض اس نیت سے لباسِ درویشی اختیار کر لے کہ لوگ اس کی طرف رجوع ہو کر ہدایت حاصل کریں۔  
 اور کوئی ذاتی غرض اور دنیوی منفعت اس کی مقصود نہ ہو تو کیا یہ بھی ناجائز ہے؟ آپ نے فرمایا اگر ایسی خالص نیت ہو تو  
 پھر ظاہر آرائی میں مضائقہ نہیں۔ کیونکہ ہدایت خلقِ افضل طاعات ہے۔ جس طرح بھی بن پڑے اس کی تدبیر کرنی چاہیے۔  
 بابا فرید شکر گنج علیہ الرحمۃ نے اپنے ایک خلیفہ کو ہوشیار پور بھیجا کہ لوگوں کو ہدایت کریں۔ وہاں ایک ہندو جوگی کا بہت شہرہ  
 تھا۔ تمام لوگ اس کے معتقد تھے۔ ان درویش صاحب کی بات کا کسی پر اثر نہیں ہوتا تھا۔ آخر بابا صاحب کی خدمت میں  
 واپس گئے۔ اور حال عرض کیا۔ آپ نے فرمایا تم بھی اس جوگی کا سا لباس پہن لو۔ اور پھر وہاں جا کر اپنا کام کرو۔ یہ درویش دوبارہ  
 ہوشیار پور گئے اور جوگی کی طرح ٹخنوں تک گیر داچولا پہن کر برہنہ سر سہرا راہ بیٹھ گئے۔ شہر کی شیر فروش عورتوں کا دستور تھا کہ  
 وہ صبح سویرے اپنے اپنے دودھ کے برتن سر پر اٹھا کر اس جوگی کی خدمت میں حاضر ہوتیں اور دودھ اس کو پیش کرتیں۔

۱۔ صحیح حفظ۔ لذت و سرور ۲۔ پھر اس کو عمل کی جزادی جائے گی۔ پوری کی پوری جزا ۱۲ محمد محبوب آئی عفی عنہ

۳۔ ان کی جزا ان کے رب کے پاس ۱۲

وہ ہر برتن میں سے تھوڑا تھوڑا دودھ لے لیتا۔ مگر آج یہ تماشا ہوا کہ ان عورتوں کا گزر جوان درویش صاحب کے پاس سے ہوا تو وہ ہر عورت کو اشارہ سے بلاتے۔ عورت سمجھتی کہ یہ جوگی کا کوئی چیلہ ہے۔ دودھ ان کے آگے رکھ دیتی۔ یہ ایک نظر دودھ پر ڈالتے اور وہ خون ہو جاتا۔ عورت اپنا برتن اٹھا کر جوگی کے آگے جا رکھتی۔ جوگی ہر عورت کے دودھ کا یہ حال دیکھ کر حیران ہوا۔ سبب پوچھا تو سب عورتوں نے اصل حال سنا دیا۔ جوگی نے اپنا ایک چیلہ بھیجا کہ اس شخص کو پکڑ لاؤ۔ چیلہ گیا مگر وہ درویش کے اثر سے متاثر ہو کر ادب کے ساتھ سامنے بیٹھ گیا۔ جوگی نے انتظار کے بعد دوسرا چیلہ بھیجا۔ تو وہ بھی اسی طرح مودبانہ بیٹھ گیا۔ اسی طرح جوگی جس چیلے کو بھیجتا تھا وہ شریک حلقہ ہوتا جاتا تھا۔ آخر وہ خود درویش کے پاس آیا اور بطور معارضہ بولا۔ یا تو کچھ دکھاؤ، ورنہ دیکھ لو۔ درویش نے کہا۔ میں تو دکھا چکا ہوں، تم دکھاؤ۔ جوگی یہ سنتے ہی ادھر کو اچھلا اور ہوا میں اڑنے لگا۔ درویش نے اپنی کھڑاؤں کو اشارہ کیا۔ دونوں کھڑاؤں اوپر چڑھ گئیں اور جوگی کے سر پر تڑا تڑا برسنے لگیں۔ وہ اس بلائے بے درماں سے بچنے کیلئے پاس ہی ایک پہاڑ کی طرف پناہ گیر ہوا اور اس کی ٹھوس چٹان میں اس طرح گھتا چلا گیا جس طرح پانی میں غوطہ لگا کر اندر ہی اندر پیر جاتے ہیں۔ پہاڑ کا یہ سوراخ اب تک تماشا گاہ عام ہے اور جوگی کی ٹکر کے نام سے مشہور ہے۔ مگر کھڑاؤں نے اب بھی اس کا پیچھا نہ چھوڑا۔ آخر وہ ہاتھ جوڑ کر درویش کے سامنے حاضر ہوا۔

پھر فرمایا خواجہ عزیزان علی رامیتنی قدس سرہ جب لوگوں کی ہدایت کے لیے نکلے تو کوئی ان کی طرف رجوع نہیں کرتا تھا۔ آخر یہ تدبیر کی کہ راہ چلتے لوگوں کو مزدوری دے کر بلاتے اور حلقہ میں بٹھا کر توجہ دیتے۔ پھر توجہ نے اثر کیا تو رجوع عام ہو گیا۔ حضرت مجدد صاحب رضی اللہ عنہ نے اپنے ایک خلیفہ میر محمد عثمان رحمۃ اللہ علیہ کو ہدایت دارشاد کے لیے برہانپور بھیجا۔ وہ گئے تو لوگ متوجہ نہ ہوئے واپس آکر عذر کیا تو حضرت نے دوبارہ جانے کا حکم دیا۔ اب بھی وہی حالت پیش آئی۔ پھر واپس آئے تو تیسری مرتبہ پھر جانے کا ارشاد ہوا۔ اب کی مرتبہ رجوع عام ہو گیا۔ اس کے بعد فرمایا، مگر ظاہر آرائی میں شائبہ ریا سے بچنا اور شاہراہ اخلاص پر مستقیم رہنا نہایت مشکل کام ہے۔ ہزار میں سے کوئی ایک شخص ہی اس امتحان میں پورا اثر کے تو اترے ورنہ کیند نفس سے بچنا آسان نہیں۔ اسی لیے ہمارے حضرات نے عموماً ایسے لباس سے پرہیز کیا ہے جو فقر و درویشی کا نمایاں عنوان سمجھا جائے۔

**ترکیہ باطن کے لیے اکل و شرب میں احتیاط:** ایک مرتبہ فرمایا کہ ذرا کدو شافل کو خورد و نوش میں نہایت احتیاط رکھنی چاہیے۔ ورنہ ثمرات ذکر کے حصول میں ترقف و تاخیر واقع ہو جاتی ہے۔ بے نمازوں اور طہارت و نجاست کی تیز نہ رکھنے والوں کا کھانا ہرگز نہ کھانا چاہیے۔ مشتبہ آمدنی والوں کی دعوت قبول کرنے سے پرہیز لازم ہے۔ ان باتوں سے

طبیعت میں کدورت پیدا ہو کر باعثِ ضرر ہوتی ہے۔ فرمایا میری عادت ہے کہ بازار کی پکی ہوئی شیرینی اور نانباتی کی روٹی ہرگز نہیں کھاتا۔ کم خوری بھی لازم ہے۔ مگر انگشت نما ہونے سے بچنا چاہیے۔

ستری ظہور الدین کا بیان ہے کہ ایک مرتبہ حضرت کھانا کھاتے کھاتے رک گئے۔ فرمایا اس سے کچھ کدورت محسوس ہوتی ہے۔ سب متعجب تھے کہ کدورت کی وجہ کیا ہوگی۔ حالانکہ آٹا بڑی احتیاط سے پس کر آتا ہے۔ دال ترکاری حلال و طیب ذرائع سے مہیا ہوتی ہے۔ آٹا گندھنے اور روٹی پکانے میں بادضو ہونے کا التزام ہے۔ آخر تحقیق سے معلوم ہوا کہ کسی قدر آٹا پڑوس سے آیا تھا۔ وہ لوگ کچھ آٹا ادھار لے گئے تھے۔ یہ آٹا اس کے عوض بھیجا تھا۔ اور انہوں نے یہ آٹا ایک ایسے گھر سے لیا تھا جس میں اراضی مرہون کی پیداوار آتی تھی۔

**توجہ شیخ کے ثمرات مدت کے بعد:** فرمایا ایک دن حضرت مرحوم (مولانا سراج الدین علیہ الرحمۃ و النعمان)

نے مجھ سے فرمایا۔ بھئی مجھ کو اپنے مرشد سے فقیری تو ملی نہیں کہ یہ بڑی چیز ہے۔ البتہ یہ بات ملی ہے کہ پیسے کی مجھ کو محبت نہیں اگر کسی وقت میرے دل میں یہ خطور بھی ہو کہ کل کو کام کس طرح چلے گا۔ تو میں اس کو اکبر کبائر سمجھتا ہوں۔ حضرت فرماتے ہیں کہ پھر مجھ سے فرمایا۔ ایک بات کا تم عہد کرو اور ایک ہم عہد کرتے ہیں۔ میں نے معاً بلا دریافت عہد کیا کہ حضرت میرا تو عہد ہے تو فرمایا تم یہ عہد کرو کہ مکتوبات شریف کا سبق روزانہ پڑھو گے اور نا اہتمام بیاں قیام رکھو گے۔ میرا یہ عہد ہے کہ ہر سبق پر توجہ دوں گا پھر خلوتِ خاص میں در بستہ یہ زبانی و روحانی سبق ہوتا تھا۔ مگر مجھے کوئی خاص اثر محسوس نہ ہوتا تھا۔ ایک مرتبہ حضرت نے

۱۰ فقیری سے مراد شاید حضرت فضیل ابن عیاض و بایزید بسطامی و معروف کرخی جیسے اکابر صوفیہ متقدمین کی سی زاہدانہ زندگی ہو۔ جو ایک وقت کا کھانا ذخیرہ رکھنا بھی غلط ٹوکل سمجھتے تھے اور ادھر حضرت مرحوم کی شان زندگی اور سامان لنگر خانہ امیرانہ ٹھاٹ کے تھے۔ جہاں تشریف لے جاتے خلفاً و خدام کا ایک جم غفیر جلو میں ہوتا اور ایک ایک سوانٹ پر سامان ضرورت و ذخائر خوراک بدلہ ہوتے سفر میں کسی مرید پر اپنی دمانی کا بار نہیں ڈالتے تھے۔ جہاں جاتے شاہانہ نیچے نصب ہو جاتے۔ دیکھیں چڑھ جاتیں۔ ذبح کے لیے بھیڑوں بکریوں کا ریوڑ ساتھ ہوتا۔ گونا گوں کھانوں کے ڈھیر لگ جاتے اور عام زائرین و مسافرن تک سیر ہو کر کھاتے۔ حضرت مرحوم نے اپنے متعلق فقیری کی نفی بطور کسر نفسی فرمائی ہے۔ ورنہ سب کچھ ہوتے ہوئے آپ کی شان توکل کچھ نہ ہوتے ہوئے توکل کرنے سے افضل ہے۔ ساحل دریا پر کھڑے ہونے دامن تر نہ ہونے دینا کیا کرامت ہے۔ کرامت یہ ہے کہ قہر دریا میں ہوں اور دامن تر نہ ہو ۱۲

۱۱۔ یہی بات ایک مرتبہ آپ نے کوٹلی میں بھی فرمائی تھی اور اس کے ساتھ یہ کلمات بھی اضافہ کیے تھے کہ مرید کو چاہیے کہ جب شیخ اس کی حالت کے متعلق استفسار کرے تو ایسے کلمات کے ساتھ جواب دے جن سے کچھ سکون وطمینیت ٹپکتی ہو۔ صاف لفظوں میں یوں نہ کہنا چاہیے کہ مجھے کچھ فائدہ نہیں ہوا کہ داخل سویر ادب بھی ہے اور شیخ کے انقباض خاطر کا موجب ہونے کے سبب سے مضر بھی۔ اس پر میں نے عرض کیا کہ میرے ایک استاد ڈاکٹر فیض محمد خاں مرحوم نے ایک دن کسی تیمار دار سے اپنے زیر علاج بیمار کا حال پوچھا۔ اس نے کہا۔ آپ کی دوا سے اب تک کچھ فائدہ نہیں ہوا تو ڈاکٹر صاحب نے فرمایا۔ یوں نہیں کہنا چاہیے بلکہ ایسا جواب دینا چاہیے جس سے حال بھی ظاہر ہو جائے اور معالج کو بھی ناگوار نہ گزرے ۱۲

پوچھا۔ کہو حالت کیسی ہے تو ازراہ ادب میں نے یہی عرض کیا کہ احمد شد اچھی حالت ہے۔ مگر اس توجہ کا اثر مدتوں کے بعد ظاہر ہوا۔ پھر فرمایا بعض اوقات اثر کی صورت مرشد کو محسوس ہو جاتی ہے۔ مرید کو محسوس نہیں ہوتی اور یہ تو ناممکن ہے کہ پیر کامل کی توجہ ہو اور بے اثر رہے۔

روز با بید کشیدن انتظار بے شمار

تا کہ در جوئے صدف باران شود در عدن

پھر فرمایا ایک مرتبہ خلیفہ صاحب نے اپنے مرشد (حاجی صاحب قدس سرہ) سے محض تبرکاً قرآن مجید پڑھا تو سالوں کے

بعد اس توجہ کے اثر سے حروف مقطعات کے معنی منکشف ہو گئے۔

ایک مرتبہ فرمایا۔ میں ہر وقت ہر جگہ اور ہر حالت میں مکاتیب شریفیہ کے مضامین پر غور کرتا رہتا ہوں۔ اور ہمیشہ

نئے سے نئے نکات منکشف ہوتے رہتے ہیں۔ ہمارے اہل سلسلہ کو ہمیشہ مکتوبات کا مطالعہ جاری رکھنا چاہیے۔ اس سے

مکتوبات کے ساتھ خاص مناسبت پیدا ہو جاتی ہے اور ان کے مشکل مقامات حل ہو جاتے ہیں۔ جیسے کہ حدیث شریف

میں قرآن مجید کے بارے میں آیا ہے کہ لَا تَنْقِضِي عَجَائِبُهُ

پھر فرمایا مجھ پر مکتوبات شریف کے جو معانی نادرہ اور نکات غریبہ آج تک منکشف ہو رہے ہیں۔ میں ان انکشافات کو

شیخ کی توجہ کا اثر سمجھتا ہوں۔ جیسے کہ انہوں نے فرمایا تھا کہ میں ہر سبق پر توجہ دوں گا۔ چنانچہ آج بھی ستائیس سال کے

بعد ایک بالکل نیا اور اچھوتا نکتہ ذہن میں آیا ہے۔ میں نے عرض کیا کہ کیا توجہ کا اثر اس قدر عرصہ طویل کے بعد بھی ممکن ہے؟

فرمایا ہاں۔ بلکہ مرنے کے بعد عالم برزخ میں بھی شیخ کی توجہ کا اثر محسوس ہوتا ہے۔

پھر فرمایا۔ مولانا احمد برکیؒ ماوراء النہر کے باشندے تھے۔ صرف سات روز حضرت مجدد صاحب قدس سرہ کے

حضور میں ٹھہرے۔ اسی قلیل عرصے میں درجہ کمال کو پہنچ گئے اور خلافت پر مشرف ہو کر مراجعت فرمائے وطن ہوئے۔ حضرت

مجدد صاحب نے ان سے فرمایا تھا۔ ”در حق شما تخم بیزی بسیار کردیم“ وطن پہنچ کر ان کلمات کے متعلق استفسار کیا۔ جس سے

مدعا یہ تھا کہ کیا وجہ ہے کہ اس تخم بیزی کے ثمرات اب تک محسوس نہیں ہوئے۔ اس کے جواب میں حضرت المجدد نے تحریر فرمایا:

مخدوما! الواقع كذلك لكن حصول الثمرات اے مخدوم! فی الواقع بات یہی ہے۔ لیکن ثمرات کا حصول مدتوں

منوط بمرور الدھور والازمان حال الحیوۃ و اور زمانوں کے گزرنے پر موقوف ہے۔ زندگی میں اور مرنے کے

۱۔ خواجہ محمد عثمان رحمۃ اللہ تعالیٰ علیہ ۱۲ ۲۔ قرآن کے عجائب (اسرار و معارف نادرہ) کبھی ختم نہ ہوں گے ۱۲

بعد المات البشر و تعجل به۔ بعد (پس) تم کو مبارک ہو اور جلدی نہ کرو

پھر فرمایا۔ بعض اوقات سالک کو مقصود حاصل ہو جاتا ہے مگر اس کے حصول کا احساس و ادراک نہیں ہوتا۔ اس کو جہل نسبت کہتے ہیں اور یہ مضر نہیں۔ ہمارے برادرِ طریقت قاضی قمر الدین مرحوم کے کمالات کو سب اہل وطن جانتے ہیں۔ ان پر بھی جہل نسبت غالب تھی وہ بڑے صاحب اثر تھے۔ مگر خود کسی اثر و تاثیر کو محسوس نہ کرتے تھے۔ آگے ان کے مریدوں پر بڑا جذب و سلوک غالب تھا۔

در تاشائے تو انت دکلاہ از سہر چرخ

خبر از خودیش نداری چہ تدر عنائی

آخر میں فرمایا جو شخص نقشبندیہ سلسلہ میں داخل ہو جائے اس کو مصلحت رہنا چاہیے کہ انشاء اللہ فیض سے محروم نہیں رہے گا۔ حضرت خواجہ نقشبند قدس سرہ کا ارشاد ہے۔ "ما فضلیا نیم، ما مرادانیم، در طریقہ ما محرومی نیست۔"

سلسلہ نقشبندیہ کا طریقہ سلوک : ایک مرتبہ حضرت نے سلسلہ مایہ نقشبندیہ کے طریقہ سلوک پر یوں تقریر فرمائی: انسان کا وجود دس لطائف پر مشتمل ہے :-

پانچ لطائف عالم امر سے تعلق رکھتے ہیں۔ یعنی قلب، روح، ستر، نخی، اسخی اور پانچ عالم خلق سے متعلق ہیں۔ ایک نفس دو سرا قالب جو چار عناصر سے مرکب ہے۔ یہ بھی پانچ چیزیں ہوئیں۔ لطائف عالم امر نے اصول فوق العرش ہیں اور لطائف عالم خلق کے اصول تحت العرش۔ عرش دائرہ امکان کا قطر ہے۔ حضرات نقشبندیہ لطائف عالم امر کے سیر و سلوک کو عالم خلق کے سیر و سلوک سے مقدم رکھتے ہیں۔

ہمارے حضرات پہلے اسم ذات کے ذکر کی تلقین فرماتے ہیں۔ پھر جب پانچوں لطائف عالم امر میں ذکر جاری، ساری ہو جاتا ہے تو پھر لطیفہ نفس پر ذکر کا حکم دیتے ہیں۔ پھر قالب پر ذکر جاری کراتے ہیں۔ جو عناصر اربعہ سے مرکب

۱۔ قاضی صاحب عبد اللہ چکڑاوی کے چچیرے بھائی تھے جو مشہور فرقہ اہل قرآن کا بانی ہے۔ نہایت علامہ و فہم تھے۔ انہوں نے عبد اللہ مذکور کا وہ ناطقہ بند کیا تھا کہ ان کی زندگی میں وہ چکڑالہ میں داخل نہیں ہو سکا ۱۲

۲۔ تاثر و احساس میں دیر لگ جائے تو طالب کو یارس ہو تا اور اپنی عدم استعداد کا فیصلہ کر لینا نہیں چاہیے۔ حضرت مجدد صاحب رضی اللہ عنہ فرماتے ہیں۔ "بطور تاثر ملامت نقصان استعداد نیست۔ گروہے باشند تمام الاستعداد کربایں بلا مبتلا

گردند مکتوب ۱۴۵ جلد اول ۱۲

ہے۔ قالب پر ذکر کرنے کو سلطان الاذکار کہتے ہیں۔ اس کے بعد ذکر نفی و اثبات کی تلقین فرماتے ہیں۔ اس کے ساتھ وقتِ قلبی بھی لازم ہے۔ پھر مراقبہ احدیت بایں نیت تلقین فرماتے ہیں کہ فیض سے آید من از ذاتیکہ مستجمع جمیع صفات کمال ست و منزہ از ہر نقص و زوال و مورد فیض لطیفہ قلب من ست۔ یہ وہ ذات ہے جو عرش پر تجلی مع الصفات ہے یہ سلوک کا اجمال تھا۔ آگے اس کی تفصیل شروع ہوتی ہے۔ جس کا آغاز قلب سے ہوتا ہے اور قلب کو مناسبت تجلی فعلی سے ہے۔ اس کو فنا و بقا تجلی فعلی سے حاصل ہوتی ہے۔ وصول کی علامت یہ ہے کہ اس کو نیانِ ماسویٰ ہو جاتا ہے یعنی تعلق علمی و حسی ماسویٰ سے منقطع ہو جاتا ہے۔“

”حضرت مجدد صاحب قدس سرہ قلب کے بعد باقی لطائف کا تصنیف و تزکیہ کراتے تھے مگر حضرت خواجہ محمد مصوم صاحب و حضرت خواجہ محمد سعید صاحب کا معمول تھا کہ لطیفہ قلب کے بعد نفس کی طرف توجہ فرماتے تھے کہ باقی لطائف عالم امر کی فنا و بقا انہی دونوں کے ضمن میں حاصل ہو جاتی ہے۔ کیونکہ سابقہ طریقہ سے وقت زیادہ صرف ہوتا ہے اور ہمیں قوی نہیں رہیں۔“

”قلب کا مذکورہ سیر و سلوک ظلال سے متعلق ہے۔ جس کا نام ولایتِ صغریٰ ہے اس کے بعد ولایتِ کبرے کا درجہ ہے۔ جس میں اسماء و صفات کا سیر و سلوک اصالتہ ہوتا ہے۔ صفات کے اعتبار میں ایک ان کا قیام فی نفسہ دوسرا قیام بالذات ہے۔ پہلی حیثیت سے مبادی تعینات انبیاء علیہم السلام ہیں۔ دوسرے اعتبار سے مبادی تعینات ملائکہ کرام ہیں۔ یہی درجہ ہے کہ حضرت مجدد صاحب قدس سرہ فرماتے ہیں کہ ولایتِ ملائکہ اعلیٰ ولایتِ انبیاء علیہم السلام سے افضل ہے انبیاء علیہم السلام کو فضیلت باعتبار نبوت کے ہے۔ ولایتِ انبیاء کو ولایتِ کبرے سے اور ولایتِ ملائکہ کو ولایتِ علیا سے تعبیر کیا جاتا ہے۔ ولایتِ کبرے میں مورد فیض لطیفہ نفس ہے۔ اس میں تین دائرے اور ایک قوس ہے۔ پہلا دائرہ ولایتِ صغریٰ کی اصل ہے۔ دوسرا پہلے کی۔ تیسرا دوسرے کی اور قوس تیسرے کی۔“

۱۔ یعنی توجہ بدل و توجہ دل بذاتِ خداوندی تعالیٰ شانہ ۱۲ محمد محبوب الہی عنہ۔ ۲۔ مجھے اس ذات سے فیض پہنچ رہا ہے جو تمام کمالی صفات کی جامع اور ہر عیب اور زوال سے پاک ہے اور فیضِ لطیفہ قلب پر آرہا ہے ۱۲ واضح رہے کہ ان الفاظ کو زبان پر جاری کرنا ضروری نہیں بلکہ دل ہی دل میں یہ الفاظ بتصور معنی کہنے چاہئیں۔ فارسی زبان کا عنوان رکھنا ضروری ہے۔ کیونکہ اکابر کے کلام میں یہی عنوان مقرر ہے جس کا معنوں سے خاص ربط ہے ۲۲ مفتی عطا محمد سلمہ

۳۔ صفات کے ساتھ جلوہ افروز ۱۲

” ولایت علیا میں مود فیض عناصر سوائے عنصر خاک کے ہوتے ہیں۔ ولایت صغریٰ و کبریٰ کے سلوک کو سلوک اسم ظاہر سے اور ولایت علیا کے سلوک کو سلوک اسم باطن سے تعبیر کرتے ہیں۔ جب یہ دونوں اعمت بارطے کر چکا تو گویا اس نے دوبارہ عالم قدس میں طیران کرنے کے لیے مہیا کر لیے۔“

” اس کے بعد معاملہ ذات کے ساتھ وابستہ ہوتا ہے۔ تجلی ذاتی میں تین اعتبار ہیں۔ کمالات نیرت، کمالات رسالت، کمالات اولوالعزم۔ کمالات نیرت میں مود فیض عنصر خاک ہوتا ہے۔ اس کے بعد آختر تک مہیت وحدانی ہوتی ہے۔ یعنی لطائف عالم امر و خلق کا تصفیہ و تزکیہ ہو کر ان میں اعتدال کامل آجاتا ہے۔ اس اعتدال کی وجہ سے جو مہیت پیدا ہوتی ہے وہ مہیت وحدانی ہے۔“

” ولایت صغریٰ کا سیر و سلوک تعین علمی میں ہے اور ولایت کبریٰ سے لے کر کمالات نیرت تک تعین وجودی میں۔ کمالات نیرت در رسالت و اولوالعزم میں سیر و سلوک اس ذات کا ہے۔ اجمالاً جو دراء الوراہ ہے۔ اس کے بعد حقائق الہیہ میں جن کا منشا ذات بحت کے اعتبارات ہیں۔ اس کے بعد صرف ذات بحت ہے جس کو معبودیت صرفہ اور لائقین بھی کہتے ہیں۔ حقائق انبیاء جو تعین حقیقی ہیں در حقیقت داخل ولایت کبریٰ ہیں۔ چونکہ یہ منکشف بالکل آخر میں ہوا ہے۔ اس لیے اس کا سیر و سلوک آخر میں کیا گیا ہے۔“

ایک دن فرمایا۔ ہمارے سلسلے میں مشائخ دس سال میں تفصیلی سلوک طے کراتے ہیں۔ جس میں مرید کو سفر و حضر میں برابر شیخ کے ساتھ رہنا ہوتا ہے۔ دوسرا اجمالی سلوک۔ اس میں اس طرح کی معیت لازم نہیں۔ گاہے گاہے حاضری کافی ہے مگر آجکل لوگوں کا عجیب حال ہے۔ بیعت ہونے آتے ہیں تو چاہتے ہیں کہ سہیلی پر سرسوں جم جائے اور ایک ہی دن میں دلی بن جائیں۔ اور جب وطن جاتے ہیں تو پھر اس معاملہ کی بات تک نہیں پچھتے، نہ کبھی ملاقات کے لیے آتے ہیں۔

” یا بآں شورا شوری۔ یا بایں بے نمکی۔“

رابطہ شیخ : موضع سندری کی مسجد میں ایک شخص کو بیعت کرنے کے بعد حاضرین سے فرمایا۔ حصول مراتب کے تین طریقے ہیں :- (۱) ذکر اسم ذات (۲) ذکر نفی و اثبات (۳) رابطہ شیخ

رابطہ صحبت اور تصور سے حاصل ہوتا ہے۔ مگر ہمارے مشائخ اس کا حکم کم فرماتے ہیں۔ خاکسار نے پوچھا کیا یہ خطرناک ہے؟ فرمایا نہیں، بلکہ مقرر ضمین و متشککین کے فتنے سے بچنے کے لیے۔ در نہ یہ طریقہ حصول قرب کے لیے مفید تر اور اسلم تر



ہے۔ ہمارے مشائخ نے اس (کی اہمیت) پر بڑا زور دیا ہے۔ حضرت مجدد صاحب نے فرمایا ہے کہ اگر اتباع شریعت اور رابطہ شیخ حاصل ہے تو انشاء اللہ خاتمہ بالخیر ہونے کی امید ہے۔ رابطہ شیخ کے مشروع دستخس ہونے کی اس سے اقویٰ دلیل اور کیا ہوگی کہ مولانا رشید احمد گنگوہی اور ان کی جماعت کے تمام لوگ اس کے قائل ہیں۔ مولوی خلیل احمد صاحب انیسویں مرحوم نے شرح ابی داؤد میں جلد پنجم صفحہ ۸۵ باب ماجارنی خاتم الحدید کے حاشیہ پر بذیل حدیث حضرت علی کرم اللہ وجہہ تصور شیخ کے مشروع ہونے کے دلائل پیش کیے ہیں۔ یہ مثال ان علماء کی ہے جو اپنی غایت احتیاط کی وجہ سے اہل غلو کے نزدیک بدنام اور دہابیت سے منسوب ہیں۔ ورنہ صوفیہ کے دفاتر اس کی تائید سے لبریز ہیں۔ پھر فرمایا شیخ کی محبت تمام کمالات کی اصل ہے۔ اگر یہ ہے تو پھر کسی چیز کی ضرورت نہیں۔ اس سے خود شیخ کے کمالات کا عکس مرید پر پڑ جاتا ہے۔ پھر توجہ کی بھی ضرورت نہیں۔ لیکن اگر ہو، نہ ہا ورنہ بلا توجہ بھی کمالات حاصل ہو سکتے ہیں۔ رسالہ قشیرہ کے مؤلف پر اپنے پیر کی عظمت کا اس قدر غلبہ تھا کہ ان کی مجلس میں جاتے وقت سویر ادب کے خیال سے خائف ہوتے۔ غسل کرتے، روزہ رکھتے پھر ڈرتے ڈرتے جلتے۔ اور فرماتے ہیں کہ اس وقت مجھ پر ایسی بے حسی طاری ہو جاتی کہ اگر میرے جسم میں سونے چھبونی جائے تو مجھے خبر تک نہ ہوتی۔ حضرت مرزا جانناں منظر الشہید علیہ الرحمۃ کے ایک مرید پر اپنے پیر کی اطاعت کا جذبہ اس قدر غالب تھا کہ ہر کام پوچھ کر کرتے۔ حتیٰ کہ اگر تے آنے لگتی تو بھی اپنا گلا پکڑے ہوئے مرزا صاحب کے حضور میں آتے اور پوچھتے حضرت تے کرس یا نہ کروں؟ حضرت ابو حفص حداد رحمۃ اللہ علیہ کے ایک مرید کا بھی یہی حال تھا کہ کوئی کام پیر سے پوچھے بغیر نہ کرتے۔ تنور میں روٹی لگانے کی خدمت ان کے سپرد تھی۔ ایک دن حسب عادت پوچھنے آئے۔ حضرت تنور میں روٹی لگاؤں؟ ابو حفص اس وقت کسی کے ساتھ گفتگو میں مشغول تھے۔ مطلقاً نہ ہوئے۔ انہوں نے پھر وہی سوال کیا۔ مگر جواب نہ پایا۔ تیسری مرتبہ پھر وہی سوال دہرایا۔ ابو حفص نے دق ہو کر کہا تم خود کیوں نہیں تنور میں جا پڑتے۔ یہاں تعمیل میں کیوں دیر تھی، گئے اور فوراً تنور میں کود پڑے۔

عاشقا نراگر در آتش مے پسند و لطف دوست  
تنگ چشم گر لظن بر چشمہ کوثر کشم (حافظ)

۱۔ خواجہ محمد مصوم قدس سرہ فرماتے ہیں۔ در طریقہ مبادر وصول بدرجہ کمال مربوط برابطہ محبت است۔ شیخ معتدا طالب صادق از راہ مجتہد کوشش دارد اخذ فیوض و برکات از باطن او مے نماید و بنا سبب معنویہ سادہ فناۃ برنگ اد مے برآید ۱۲ مکتوب ۷۸ جلد اول

آں گرم رود بعشق سزد کز کمال شوق

پردانہ دوش بآتش سوزاں دروں رود (جامی)

تھوڑی دیر کے بعد ابوحنیفہ کو خیال آیا کہ وہ حکم کی تعمیل سے ٹلنے والا نہیں۔ مبادا تنور میں کو دپڑے۔ فوراً مریدوں کو لنگر خانہ کی

طرف دوڑایا۔ مرید وہاں پہنچ کر کیا دیکھتے ہیں کہ وہ تنور میں پڑے ہیں اور بال بیکا نہیں ہوا۔

کے کہ سوخت بد باغ خلیٹل سے داند

کہ آتش دگراں ست عشق و باغ من ست

پھر فرمایا آجکل کچھ ایسی وہابیت کی رد چل گئی ہے کہ اعتقاد۔ محبت اور ادب بیکراٹھ گیا۔ بیعت بھی ہے۔ امتنا

سلسلہ بھی، ورد و وظائف بھی۔ مگر محبت و اعتقاد نہیں اور مراسم ادب کی پابندی نہیں۔ یہی وجہ ہے کہ فیوض بھی کم پہنچتے ہیں

حضرت حاجی دوست محمد صاحب مرحوم جب اپنے مرشد حضرت شاہ احمد سعید صاحب قدس سرہ کی خدمت میں تھے

تران کے بیت الخلاء کا قدمچہ خود اپنے ہاتھ سے صاف کرتے۔

تا ابد رنگ کمالات نگید ہرگز

ہر کہ خاک در میخانہ بر خار زلفت

حضرت حاجی صاحب فرمایا کرتے تھے کہ میں نے جو کچھ پایا ہے۔ شیخ کی محبت سے پایا ہے اور حضرت شاہ احمد سعید

حاجی صاحب سے معاف کر کے ان کے حق میں فرماتے :-

وجد ما وجد من محبتنا والمحبة التي انہوں نے جو کچھ پایا ہے ہماری محبت سے پایا ہے اور ہم کو بھی ان

لی بہ لیست بغیورہ من الاصحاب کے ساتھ جو محبت ہے وہ رفا میں سے کسی کے ساتھ نہیں۔ وہ

دھو مخصوص من بینہم۔ ان میں سے خاص درجہ رکھتے ہیں۔

طریقہ ذکر : سلسلہ نقشبندیہ میں پہلے اسم ذات کا ذکر خفی کرایا جاتا ہے۔ اس کا طریقہ کنز الہدایات میں

مکتوبات خواجہ محمد معصوم قدس سرہ سے یوں منقول ہے :-

طریقہ ایں ذکر است کہ طالب را باید کہ زباں خود را بکام اس ذکر کا طریقہ یہ ہے کہ طالب کو چاہیے کہ اپنی زبان کو تالو

چسپاںد و جمیع ہمت متوجہ قلب صنوبری کہ در پہلو سے لگالے اور پورے عزم کے ساتھ قلب صنوبری کی طرف جو

چپ واقع ست گرد۔ و این قلب صنوبری آشیانہ  
 قلب حقیقی ست کہ از عالم امر ست و آزا حقیقت  
 جامعہ نیز گویند و لفظ مبارک اللہ را در دل بطریق خطہ  
 بگذرانند و بزبان دل این لفظ خطیر بگویند۔ بے آنکہ صورت  
 دل را تصور کند و نفس را بند نکند و در ذکر گفتن ہیچگونہ آزا  
 دخل نہ بد نفس بطور خود مے آمدہ باشد۔ مکتوب ۱۱۳  
 ج ۲

بائیں پہلو میں واقع ہے متوجہ ہو۔ اور یہ قلب صنوبری قلب حقیقی کا  
 آشیانہ ہے جو عالم امر سے ہے اور اس کو حقیقت جامعہ بھی  
 بھی کہتے ہیں اور لفظ مبارک اللہ کو دل میں بطور خطہ گزائے  
 اور دل کی زبان سے اس بزرگ لفظ کو کہے۔ بلا اس کے کہ  
 دل کی صورت کا تصور کرے اور سانس کو بند نہ کرے اور ذکر  
 کرنے میں اس کو کسی طرح کا دخل نہ دے۔ سانس بطور خود آتا رہے  
 بیعت کے بعد خاکسار کو بھی عملاً اسی طرح ذکر کرنے کی ہدایت ہوئی تھی۔ مگر دو روزہ مختصر حاضری میں اس کو تفصیلی  
 طور پر سکھانے کا موقع میسر نہ ہوا۔ اس لیے کما حقہ اس پر عمل نہ ہو سکا۔ پھر حاضری خانقاہ کے ایام میں اس طریق ذکر کو اخذ کرنے  
 کی کوشش شروع کی تو اس سرعت رفتار کے ساتھ ذکر کا جریان قلب میں نہ ہوتا تھا کہ حسب ہدایت پچیس ہزار کی تعداد  
 پوری ہو سکے۔ لفظ مبارک "اللہ" کے ایک ہی مرتبہ متصور ہونے میں کئی سیکنڈ خرچ ہو جاتے تھے۔ مجھے بڑی حیرت و پریشانی  
 لاحق ہوتی تھی کہ دوسرے لوگ ذکر پر اس تیزی کے ساتھ تسبیح کو کیونکر گردش دے رہے ہیں کہ میرے ایک مرتبہ اللہ کہتے  
 کہتے وہ تسبیح کے پندرہ بیس دانے گرا جاتے ہیں۔

میرے استفسار پر حکیم عبدالرسول صاحب نے فرمایا۔ ابتدا میں ہر ذکر کو یہ مشکل پیش آیا کرتی ہے۔ لیکن جب ذکر  
 رواں ہو جاتا ہے تو قلب کی تیزی رفتار کو تسبیح کی گردش بھی نہیں پہنچتی اور ذکر کو اپنے قلب سے ذکر کی آواز صاف سنائی  
 دیتی ہے۔ مولوی نورا احمد صاحب نے مجھے تشفی دی کہ یہاں اگر اجرائے ذکر میں دقت محسوس ہوتی ہے تو امید ہے کہ وطن  
 پہنچ کر یہ دقت رفع ہو جائے گی۔ کیونکہ بعض اوقات صحبت شیخ جاذب قوی ہونے کے سبب سے قلب کو من کل الوجہ اپنی  
 طرف متوجہ رکھتی ہے۔ پھر غیبت میں قلب اپنا کام باسانی کرنے لگتا ہے۔ مولوی عبداللہ صاحب نے فرمایا کہ ایک مرتبہ میں  
 نے کسی دفتر میں برتی پنکھا چلتا دیکھا۔ اس کے مقابلے میں میں نے بھی اپنے قلب کی باگیں ذکر پھوڑ دیں تو وہ ہرق رفتار پنکھے  
 سے بھی آگے رہتا تھا۔ سید عبدالسلام صاحب نے اس گتھی کو سلجھانے کی یوں کوشش کی کہ ذکر خفی پر قلب کی اس  
 قدر تیزی رفتار کوئی تعجب کی بات نہیں۔ یہ ذکر خیالی طور پر ہوتا ہے اور پیک خیال کی سبک پردازی ظاہر ہے کہ ایک آن  
 میں ہفت اقلیم کا پیکر کاٹ جائے۔ کپڑا سینے کی مشین کس سرعت سے ٹانگا لگاتی چلی جاتی ہے کہ نظر اس پر قابو نہیں پاسکتی

کم از کم اسی سرعت سے قلب بھی ذکر کرتا چلا جاسکتا ہے۔ پھر انہوں نے اپنی تسبیح کو دو انگلیوں سے سونٹا اور کہا ذکر اس تیزی سے بھی ہو سکتا ہے۔ دوسرے لوگ اس کو ناممکن سمجھیں گے۔ مگر ہم لوگوں کا چونکہ یہ حال ہو چکا ہے اس لیے ہمارے لیے یہ ممکن بلکہ امر واقع ہے۔

ان بھانت بھانت کی بولیوں نے مجھے اور بھی حیرت میں ڈال دیا  
شد پریشاں خواب من از کثرت تعبیرا  
ایک دور در پریشانی و وحشت میں گزرے۔ آخر ارادہ کیا کہ یہ مشکل حضرت ہی سے حل کرائی جائے  
بیا کہ چارہ ذوق حضور و نظم امور  
بسنیض بخش اہل لفظ توانی کرد

میں نے تخلیہ کا موقع پا کر حضرت کی خدمت میں عرض کیا کہ مجھے اب تک ذکر کا کچھ پتہ نہیں لگا کہ کیونکر ہونا چاہیے آپ اس وقت کسی کتاب کا مطالعہ فرما رہے تھے۔ میری طرف نگاہ اٹھا کر فرمایا تم کو سر دست پانچ لطائف قلب، روح، سر، خفی، اخفی میں ذکر کرنا چاہیے اور میں تم کو انہی لطائف میں توجہ دیا کرتا ہوں۔ پھر میری قمیض کا دامن اٹھا کر الگ الگ ان لطیفوں کے تمام بتائے۔ ہر لطیفے پر انگلی رکھ کر نوبت بنوبت لفظ اللہ یاد کیا اور مجھے ذکر شروع کرنے کا حکم دیا۔ اب جو میں الگ جا کر ذکر کرنے لگا تو بطور کلام نفسی اللہ اللہ اللہ کا ایک متد سلسلہ قلب سے گزرتا چلا جاتا تھا۔ اور میں دیکھتا تھا کہ اس سلسلے کی رفتار کو تیز سے تیز تر کر لینا اپنے اختیار کی بات ہے۔

میں سُننا کرتا تھا کہ فلاں شیخ ایک مرتبہ قلب پر انگلی رکھ کر اس کو جاری کر دیتے ہیں۔ اب اس قول کی تصدیق ہو گئی۔ کل برادرانِ طریقت کی گونا گوں تقریروں، تشیلوں اور توجیہوں نے کچھ بھی عقدہ حل نہ کیا تھا۔ مگر آج شیخ کامل کے صرف اشارہ انگشت نے معنی کا مہما کھول کر رکھ دیا نہ

مشکل خویش بر پیشیں بردم دوش  
کو بتائید نظر حل مہما سے کرد

حضرت نے بیعت کے وقت بھی میرے قلب پر انگلی رکھی تھی اور لفظ اللہ یاد کیا تھا لیکن جب میں نے بروقت اس تلقین سے فائدہ نہ اٹھایا اور اس تحریک یا نغمہ عمل کو آگے جاری نہ کیا تو شیخ کے اشارہ انگشت کا قصور نہیں اپنا

قصور تھا۔ مشین کے ماہر نے مشین روٹ کر دیا اور تیل دے کر چلنے کے قابل بنا دیا لیکن جب مشین میں ہی اس کو نہ چلائے اور مدتوں اسے بیکار پڑی رہنے دے تو ماہر کیا کرے ؟

بیعت سے کچھ عرصہ پیشتر میں نے مستری ظہور الدین کی پہلی ملاقات میں ان سے پوچھا کہ حضرت ابتدا میں کتنی مرتبہ روزانہ ذکر کرنے کا امر فرماتے ہیں تو انہوں نے کہا۔ کم از کم پچیس ہزار مرتبہ۔ یعنی ڈھائی سو تسبیح۔ میں نے تعجب کے ساتھ کہا کاروباری یا علم و قلم کا مشغل رکھنے والا آدمی روزانہ اس قدر لمبا وظیفہ کیونکر پورا کر سکتا ہوگا۔ مستری صاحب نے ہنس کر کہا باسانی پورا کر سکتا ہے بلکہ بعض ذکر لاکھ لاکھ مرتبہ روزانہ ذکر کر لیتے ہیں۔ اس وقت میرے نزدیک یہ باتیں نہایت تعجب خیز بلکہ ناقابل یقین تھیں۔ لیکن آج میں ان کو واقعات کی شکل میں دیکھ رہا ہوں۔ فالحمد للہ!

میں پہلے غلطی سے قلب کے فعل کو زبان کے فعل پر قیاس کرتا تھا۔ یعنی زبان سے اللہ کہتے وقت جس طرح محتاج دہن کے لیے الف کو لام کے ساتھ اور لام کو دوسرے الف کے ساتھ عنم کرنے اور پھر ہا کو ادا کرنے کی ضرورت ہے۔ میں سمجھتا تھا ذکرِ حنی میں یہی ترکیب و ترتیب قلب کو بھی عمل میں لانی چاہیے۔ جس کے لیے ذکرِ حنی میں اتنی ہی دیر لگتی تھی جو زبان سے اللہ کہنے میں لگتی ہے۔ حالانکہ وہ عمل کچھ اور ہے یہ کچھ اور۔ پہلے عمل کا نام ہے تلفظ۔ دوسرے کا نام ہے تصور تلفظ کا عمل زینہ برینہ ادا ہوتا ہے اس لیے کچھ نماز چاہتا ہے۔ اور تصور ایک چشمک برق ہے جو ایک آن سے بھی کم میں تلفظ کے مفاد کو اپنے مخصوص انداز میں ادا کر دیتا ہے۔ زبان اللہ اللہ اللہ اللہ کہے گی تو ہر مرتبہ اس اسم پاک کی حرفی تفصیل کو پورا کرنا اس کے لیے لازم ہے۔ مگر قلب ذکر کرے گا تو اس اسم پاک کی صرف اجمالی صورت کو لے گا۔ زبان جتنی دیر میں ایک ہی مرتبہ اس اسم کی حرفی ترتیب کو سلجھائے گی، قلب اتنے میں اس کے ذکر کا ایک طویل سلسلہ طے کر جائے گا اس سے ظاہر ہے کہ عادت عام میں یہ محال ہے کہ ذکر میں زبان قلب کا ساتھ دے سکے۔

ایک مرتبہ خاکسار نے حضرت کی خدمت میں عرض کیا کہ کیا پانچوں لطیفوں میں یحجائی ذکر بھی ہو سکتا ہے یا فرداً فرداً

۱۰ حکیم عبدالرسول صاحب نے بتایا کہ اس تعداد میں حکمت یہ ہے کہ انسان رات دن میں چوبیس ہزار مرتبہ سانس لیتا ہے۔ پس اتنی تعداد میں ذکر کرنے کا مفاد یہ ہوا کہ گویا اس کا کوئی سانس ذکر سے خالی نہیں دہن احوال العبودۃ ۱۲

۱۱ ایک مرتبہ خوشاب میں حضرت نے فرمایا کہ ایک بی بی یقین کے موافق ذکر کیا کرتی ہے۔ اس سے پوچھا گیا۔ کتنی تعداد میں ذکر ہو جاتا ہے تو اس نے کہا۔ مجھے حساب نہیں آتا۔ البتہ تسبیح کا شمار رکھ لیتی ہوں۔ اس کے متعینہ شمار کو دیکھ کر حساب لگایا گیا تو معلوم

ہوا کہ سو لاکھ روزانہ ذکر کر لیتی ہے ۱۲

ہی کرنا چاہیے۔ ذرا یا۔ فرداً فرداً کرنا چاہیے۔ اور زیادہ تر قلب میں ذکر کرنا چاہیے۔ اس سے دوسرے درجے پر اٹھی ہیں۔  
باقی لطائف میں ان سے کم۔

س۔ کیا ذکر میں لطائف کی ترتیب کو ملحوظ رکھنا ضروری ہے؟

ج۔ ضروری تو نہیں۔ جس ترتیب سے چاہے ذکر کر سکتا ہے۔ مگر ترتیب کا لحاظ رکھنا مستحسن ہے۔ ہمیشہ ذکر کو قلب سے شروع کرنا چاہیے۔

س۔ قلب کے جاری ہونے یا لطائف سستہ کے جاری ہونے کے کیا معنی ہیں؟

ج۔ اس کے معنی یہ ہیں کہ ان میں حرکت پیدا ہو جائے۔ کبھی ان کی حرکت کے اتباع میں جسم کے اندر بھی حرکت پیدا ہو جاتی ہے، مگر یہ ضروری نہیں۔ اصل مقصد توجہ الی اللہ ہے۔ جب لطائف اس طرح متوجہ الی اللہ ہو جائیں کہ کوئی مشغلہ یا منظر اس توجہ کو منقطع نہ کر سکے تو یہی ان کا جاری ہونا ہے۔ جس طرح آنکھ کا کام ہے دیکھنا اور کان کا کام ہے سنا۔ جب آنکھ کھلی ہو اور کوئی منظر اس کے سامنے آئے تو ممکن نہیں کہ وہ اس کو محسوس بہ نظر نہ ہو اور جب کان سنا ہو اور کوئی آواز اس کے اندر پڑے تو ممکن نہیں کہ وہ اس کو محسوس بساعت نہ کرے۔ اسی طرح جب ان لطائف پر ذکر کا اس قدر غلبہ ہو جاتا ہے کہ مذکورہ کسی حالت اور کسی وقت میں فراموش نہیں کر سکتے تو اسے کہتے ہیں کہ لطائف جاری ہیں۔ جس شخص کے لطائف جاری ہوں اس کو دنیوی مشاغل میں لطائف کے اس عمل سے ذہل ہو سکتا ہے لیکن لطائف اپنا کام کرتے رہتے ہیں۔ وہ مشغلہ لطائف کو اپنے کام سے نہیں روک سکتا۔ اس کی مثال ایک گھڑی کی سی ہے۔ گھڑی والا خواہ کسی طرف متوجہ ہو اور کسی مشغلہ میں مشغول ہو اس کی جیب کے اندر گھڑی اپنا کام کرتی رہتی ہے۔ اکثر ذکر تسبیح پھیرتے ہیں تو ادھر ادھر تکتے بھی جاتے ہیں اور مخاطب کی بات سنتے اور اشارہ سر سے یا منہ سے ہاں ہوں بھی کرتے جاتے ہیں کیا اس طرح ذکر کرنا درست ہے؟

ج۔ ابتدا میں ذکر کے وقت تخلیہ اور تمام ماحول سے صرف نظر ضروری ہے۔ پھر جب توجہ الی اللہ کا ملکہ راسخ ہو جاتا ہے

تو ماحول کی طرف نظر، مخاطب کی طرف توجہ اور اس کے مکالمات کا جواب اشارہ سر وغیرہ سے دینا مضر نہیں۔

کیونکہ اس وقت "دل بیار و دست بکار" کا معاملہ ہوتا ہے۔ مگر ابتدا میں یہ مشکل ہے کیونکہ حواس جو جو اس میں قلب ہیں،

ان کو ماحول سے منقطع رکھنا صفائی قلب کے لیے لازم ہے۔ اس لیے بزرگان دین ذکر کے وقت ضروری سمجھتے ہیں

کہ تاریکی ہو یا کمرہ چھوٹا ہو تاکہ نظر محدود رہے یا کم از کم خلوتِ صغیرہ ہو۔ جس سے مراد یہ ہے کہ اپنے آپ کو ہر طرف سے ایک کھڑے میں ڈھک لیا جائے۔ تاکہ قلبِ خواطر سے محفوظ رہے۔

پھر فرمایا ہمارے حضرات نقشِ بند یہ ہمیشہ تادمِ آخر اسمِ ذات اور نفیِ اثبات کے ورد اور تسلیلِ لسانی کو لازم سمجھتے ہیں تاکہ صفائیِ قلب قائم رہے اور کدورات دفع ہوتی رہیں۔ کدورتوں کے اسباب روزانہ پیش آتے ہیں۔ ان کا روزگار و علاج ہونا چاہیے۔ مثلاً سفہاء و جملار کے میل جول سے پرہیز۔ بدست و بد مذہب لوگوں کی ملاقات سے اجتناب۔ کھانے پینے میں احتیاط اس لیے بعض بزرگ اپنی روٹی خود پکاتے ہیں کہ دوسرے کے ہاتھ کی پکی ہوئی روٹی قابلِ اطمینان نہیں ہوتی۔ شیخ کے برتن محفوظ و مخصوص رکھنے میں یہی مصلحت ہے کہ وہ اسبابِ کدورات سے ملوث نہ ہوں۔ اس لیے مریدوں کو حکم ہے کہ اپنے شیخ کے برتن استعمال نہ کریں۔ اس میں پاسِ ادب کے علاوہ ان کی حفاظت بھی مقصود ہے۔ حضرت مرزا جانناں منظر الشہید قدس سرہ ایک مرتبہ اپنے شیخ حضرت سید نور محمد بدایونی کی خدمت میں حاضر ہوئے۔ راستے میں ایک شرابی ان کے پاس سے گزرا جب مرزا صاحب شیخ کی خدمت میں پہنچے تو انہوں نے فرمایا۔ تم سے شراب کی بو آتی ہے۔

## (۴) وقائعِ شہ

اولیاء اللہ وقت کے بعد : ایک مرتبہ اولیاء اللہ کے ذکر میں فرمایا کہ خوشاب میں ایک جگہ مزدور فجر کی تاریکی میں مٹی کھود رہے تھے۔ ایک جگہ پھاڑا جو پڑا تو ایک برقی روشنی نمودار ہوئی۔ مزدور ڈر کر پیچھے ہٹ گیا۔ لوگ جمع ہو گئے۔ معلوم ہوا یہاں قبر ہے۔ قبر کھودی گئی تو اس کے اندر انوار سے چکا چوند کا عالم تھا۔ کفن کو ہاتھ لگایا تو بوسیدگی سے راکھ ہو گیا تھا مگر بدن سالم و درست تھا جتنے کہ ایک معتبر راوی کا بیان ہے کہ اس نے خود تجربہ کے لیے بالوں کو چھوا اور کسی قدر کھینچ کر دیکھا تو وہ مضبوط تھے۔ فرمایا اولیاء اللہ کے اجسام کا اللہ تعالیٰ خود حافظ ہے۔ انبیاء کے جسم کا محفوظ و مصون ہونا تو منصرص ہے۔ اولیاء اللہ بھی انبیاء کے نائب ہیں۔

پھر فرمایا ایک مرتبہ دریائے اہمک کا پانی کناروں کو تراشا جاتا تھا۔ ساحل سے زمین کا ایک بڑا ٹکڑا جدا ہو کر گرا تو اس میں سے ایک لاش کفن میں لپٹی ہوئی نکلی اور پانی میں بہنے لگی۔ پھر کچھ دور جا کر وہ لاش پانی کی سطح پر ٹھہر گئی۔ اتنے میں

مٹی کا لک اور بڑا ٹکڑا اگر تو اس میں سے دوسری لاش نکلی اور پانی میں بہتی ہوئی پہلی لاش تک پہنچ گئی۔ پھر دونوں لاشیں کھٹی تیرتی ہوئی چلی گئیں۔

فرمایا امیر معاویہ رضی اللہ عنہ نے ایک مرتبہ نہر کھدوائی۔ سامنے قبرستان پڑتا تھا۔ حکم دیا کہ لوگ اپنے اپنے مردوں کے جسم نکال کر دوسری جگہ دفن کر دیں۔ لوگوں نے اس حکم کی تعمیل کی۔ باوجودیکہ بیس بیس سال کی لاشیں مدفون تھیں۔ مگر بعض کو دیکھا گیا تو ان کے وجود پر ایسی تازگی پائی جاتی تھی گویا ابھی لحد میں رکھے ہیں۔ حتیٰ کہ کسی میت کے جسم پر اتفاق سے کوئی زخم پہنچا تو اس سے لہو جاری ہو گیا۔

اس کے بعد فرمایا آجکل سوہر اعمق اور کج فہمی کی رد کچھ اس قسم کی چلنے لگی ہے کہ جو باتیں از قسم خوارق کتب دین میں لکھی ہیں ان کو توہمات سمجھتے ہیں اور جو بات یررپ کی کتابوں میں درج ہو اگرچہ وہ کیسی ہی نفوس بیہودہ ہو اس پر امتداد صدقنا سمجھنے کو تیار ہیں۔ میں نے عرض کیا کہ لکھنؤ کے اخبار "سیج" ۲۰ نومبر ۱۹۳۱ء میں رائٹر کا ایک تار چھپا ہے۔

"کنڈا میں کوند کی ایک نئی کان کے اندر دو چھپکیاں ہزار ہا ہزار سال کی مدت کے بعد زندہ برآمد ہوئیں۔"

یہ کان ابھی دریافت ہوئی ہے۔ کان کھودتے ہی یہ چھپکیاں نظر پڑیں۔ ان میں سے ایک تو تھوڑی سی کمزور حرکتوں کے بعد مر گئی لیکن دوسری ہزار ہا سال کی زندگی کو ابھی قائم رکھے ہوئی ہے۔"

اس تار پر اخبار مذکور کے ایڈیٹر صاحب یہ حاشیہ اضافہ کرتے ہیں جس میں "نئی روشنی والوں سے خطاب ہے۔"

ناشر کا یہ تار انگریزی اخبارات میں آپ پڑھتے ہیں اور خبر پر بلا تامل و توقف یقین لے آتے ہیں۔ زیادہ سے زیادہ اسے ایک حیرت انگیز واقعہ سمجھتے ہیں۔ اس سے آگے اس کے انکار کرنے یا اس کی واقعیت میں شک کرنے کی بھی جرأت آپ کو نہیں ہوتی حالانکہ آپ کو نہ راوی کا نام معلوم، نہ اس کی عدالت اور ثناء بہت کا کوئی علم لیکن جب آپ قرآن مجید میں ایک نبی اور ان کے گدھے کا حال پڑھتے ہیں جنہیں صرف سو سال کے بعد زندہ کر دیا گیا تھا یا احادیث میں اس قسم کے معجزات کا تذکرہ دیکھتے ہیں تو سنا آپ کی سوتی ہوئی عقلیت اور روشن خیالی بیدار ہو جاتی ہے۔ اور آپ طرح طرح کے ظنون و شکوک اداہم و دسادس کے شکار ہو کر رہ جاتے ہیں۔

۱۔ اس قسم کا ایک واقعہ تذکرۃ الرشید میں بھی لکھا ہے۔ ممکن ہے کہ دونوں روایتیں ایک واقعہ سے تعلق رکھتی ہوں یا دو واقعے ایک

ہی طرح وقوع پذیر ہوئے ہوں ۱۲



حضرت نے فرمایا سنا ہے ایک مرتبہ بڑھئی ایک لکڑی کو چیر رہے تھے۔ جب چیرتے چیرتے لکڑی کے وسط میں پہنچے تو لکڑی ٹھٹھا چلنے لگا۔ بڑھئی ہر چند کوشش کرتے تھے مگر آرا کی رفتار ٹھٹھی ہی رہی۔ آخر جب لکڑی کے دو ٹکڑے الگ ہو گئے تو ان میں سے ایک گروہ (سوسمار) نکل کر بھاگ گئی۔ اب معلوم ہوا کہ آرا اس مقام سے ٹھٹھا چلنے لگا تھا جہاں یہ گروہ اپنے کھوکھل میں بیٹھی تھی۔

**بلقیس کا تخت** : خوارق کے بیان میں بلقیس کے تخت کا ہزار ہا میل سے ایک لمحہ میں آجانے کا ذکر ہوا تو فرمایا حضرت شیخ اکبر علیہ الرحمۃ پر تعجب ہے کہ وہ اس واقعہ کے متعلق یوں تاویل کرتے ہیں کہ وہ تخت بعینہ سب سے حضرت سلیمان علیہ السلام کے پاس نہیں آیا بلکہ وہاں سے معدوم ہو کر یہاں از سر نو پیدا ہو گیا تھا حالانکہ یہ تاویل اگر استبعاد واقعہ کی بنا پر کرنی پڑی تو کیا اعدام و ایجاد کا فعل بھی بجائے خود مستبعد نہیں؟

**عورتوں کی بے دینی** : عورتوں کی بے دینی کا ذکر ہو رہا تھا۔ فرمایا آجکل عورتوں کی بے دینی حد انتہا تک پہنچ گئی۔ میں نے عرض کیا کہ ہمارے علاقہ میں اکثر نمازی عورتیں فرض واجب وغیرہ تمام نمازیں بیٹھ کر پڑھتی ہیں۔ بلکہ بعض عورتیں یہ دعویٰ کرتی ہیں کہ عورت ذات کے لیے بیٹھ کر نماز پڑھنے کا حکم ہے کہ اس میں زیادہ پردہ ہے۔ ہر چند ان کو کتابیں دکھا دکھا کر سمجھایا جاتا ہے مگر بہت کم اثر ہوتا ہے۔ آپ نے اس پر بڑی حیرت ظاہر کی اور فرمایا ملک سندھ میں اس سے زیادہ افسوسناک حال ہے۔ اول تو عورتوں میں سرے سے نماز کا رواج ہی نہیں۔ اگر کوئی خدا کی بندی نماز پڑھنے لگے تو دوسری عورتیں اس کو طعنہ دیتی ہیں اور آپس میں چرچا کرتی ہیں کہ نہ معلوم اس سے کون سا بڑا گناہ ہو گیا ہے کہ اب نمازیں پڑھ پڑھ کر خوش رہی ہے۔

**ولایت اور خوارق** : ایک مرتبہ فرمایا ولایت سے مراد قرب بلا کیف ہے جس کے لیے یا وحی کا درام لازم ہے جس قدر قرب میں کمال ہوگا۔ اسی قدر ولایت بدرجہ اتم ہوگی۔ مگر لوگوں نے غلطی سے صرف ظہور خوارق کو ولایت سمجھ رکھا ہے حالانکہ اس مقام میں یہ چیزیں پہنچتی ہیں۔ خواجہ عبدالخالق عجدانی قدس سرہ کے حضور میں ذکر ہوا کہ فلاں شخص ہوا براڑتا ہے۔ فرمایا یہ کون سا کمال ہے، پرندے بھی تو اڑتے ہیں۔ پھر ذکر ہوا کہ فلاں شخص پانی پر چلتا ہے۔ فرمایا یہ کون سا کمال ہے جس و خاشاک

۱۔ مکتوبات مصوریہ میں شیخ شہاب الدین سہروردی سے منقول ہے کہ مرتبہ میں ہر خوارق و کرامات فرد نرست از مرتبہ تجرہ قلب بلکہ کرد  
دہم و ذکر ذات ۱۲ مکتوب ۵ جلد اول



بندگی نہیں آتی تھی۔ مگر میں اپنے ذوق و شوق میں کچھ بھی تکلیف محسوس نہیں کرتا تھا۔ اور شاداں و فرحاں منزلیں کرتا چلا جاتا تھا

۷ یارب این کعبہ مقصودتہ اشاگر کسیت

کہ مغیلاں طریش گل و نسرین من ست

مستری ظہور الدین رادی ہیں کہ حضرت دام ظلم نے حضرت مرحوم کی معیت میں حج کیا تھا۔ طواف کے وقت بھر اسود پر بوسہ دینے والوں کا اس قدر ہجوم تھا کہ حجر کو لکڑی سے چھو کر بوسہ دینا بھی ممکن نہ تھا۔ ادھر حضرت مرحوم کو تعبیل حجر کی بڑی آرزو تھی مگر اس کی کوئی صورت نظر نہ آتی تھی۔ ہمارے حضرت نے کیا ہمت کی کہ لوگوں کے اثر و محام کو چیر کر آگے پہنچے پیچھے پیچھے حضرت مرحوم تھے اور بھر اسود کے سامنے دونوں بازو پھیلا کر اس طرح ڈٹ گئے کہ آپ کی اوٹ میں حضرت مرحوم نے باسانی بوسہ دے لیا اور جتنی دیر چاہتے بوسے دیتے۔ اہل ہجوم میں سے کسی ترک، افغان، مصری، ہندی، عبادی، چینی، روسی جوان میں اتنی طاقت نہ تھی کہ اس مضبوط حصار کو توڑ سکتا۔

شیرست نام مجذوب : میری حاضری خانقاہ کے ایام میں شیرست نام ایک مجذوب کا آنا بھی عجیب واقعات سے

تھا۔ یہ مجذوب صاحب قدیم سے حضرت کے واقف اور معتقد ہیں۔ اب کے پندرہ سال کے بعد ان کا آنا ہوا۔ اس لیے خانقاہ کے نئے خدام ان کو نہیں جانتے تھے۔ مگر مولوی احمد الدین صاحب اور مولوی محمد شفیع صاحب وغیرہ پرانے خدام ان کے خوب شناسا تھے۔ جب وہ آئے تو اپنی کچھول وغیرہ اتار کر رکھ دی۔ وضو کیا اور پھر حضرت کی مجلس میں حاضر ہوئے پہلے حضرت سے مصافحہ کیا۔ پھر دوسرے لوگوں سے اور مصافحہ کے وقت ہر شخص پر ایک متجسس نظر ڈالی۔

شیرست کیا ہیں۔ فی الواقع انسانی صورت میں ایک قوی ہیکل شیر اور نشہ جذب میں مست ہیں۔ سفید شبتع داڑھی۔ پرجلال چہرہ۔ پرکیف آنکھیں۔ سفید دانتوں کی خوبصورت لڑھی پیراں سال میں جو امر دانہ قوت کا پتہ دیتی ہے۔ ایک ہاتھ کلانی سے کٹا ہوا مگر دوسرا سالم ہاتھ اپنے مضبوط پنجے اور پر گوشت بازو سے اکیلا دو ہاتھوں کا قائم مقام۔ طبیعت کے تلون کا یہ عالم کہ ابھی تو مولوی احمد الدین وغیرہ سے ہنس ہنس کر ایسے لفظوں میں مذاق کرتے اور قہقہے لگاتے ہیں جن سے تہذیب کا ن دباتی ہے اور ابھی جوش میں آکر آہیں بھرنے اور چھاتی پیٹنے لگے۔ چند لمحہ کے بعد معقولیت کے ساتھ سنجیدہ گفتگو شروع کر دی اور تھوڑی دیر میں پھر وہی دورہ۔ پہلے حضرت سے گلہ شروع کیا کہ میں ان پندرہ برس میں دو مرتبہ زیارت کے لیے حاضر ہوا مگر دونوں مرتبہ آپ نہ ملے۔ پھر اس زمانے میں خانقاہوں کی ابتری اور گدی نشینوں کی بد اعمالی کا ذکر نہایت درد کے ساتھ

کیا۔ ایک خانقاہ کا خصوصیت کے ساتھ بہت روزا دیا۔ جس کے ساتھ ان کو خاص رُوحانی تعلق معلوم ہوتا تھا اس کے  
سجادہ نشینوں کی اولاد آج فرنگیانا فیشن اختیار کرتی جاتی ہے۔ اسی سلسلہ گفتگو میں شیعوں کی بھی بہت مذمت کی۔

اتنے میں حاضرین پر سرسری نظر ڈالی اور کہا یہ سب درویش ہیں فیض حاصل کرنے کے لیے دُور دُور سے حاضر ہوئے  
ہیں۔ (حضرت سے مخاطب ہو کر کہا) آپ فیضان کے خزانے لیے بیٹھے ہیں، ان غریبوں پر رحم کرو۔ ان کو بھی کچھ بخشو۔ نہیں  
کہ جو کچھ ملا آپ ہی معتم کر لیا۔ کسی کو کچھ نہ دیا۔ پھر کہا حضرت فیض پہنچنے کی صورت تو یہ ہے کہ خادم اپنے پیر کا جاں نثار ہو اور  
پیر اپنے خادم کا عاشق ہو۔

اس کے بعد کسی اور سلسلہ کلام میں جوش کے ساتھ آہ کھینچی اور کہا موسیٰ (علیہ السلام) سے ایک تجلی بھی برداشت  
نہ ہو سکی (اپنی چھاتی پر مٹکا مار کر) یہاں روزانہ تین سو ساٹھ تجلیاں ہوتی ہیں اور برداشت کرنی پڑتی ہیں۔ حضرت نے اس فقرہ  
پر مسکرا کر کہا۔ لا حول ولا قوۃ الا باللہ العلیٰ لعظیم۔

تھوڑی دیر کے بعد کہا۔ پیاس لگی ہے پانی پلاؤ۔ حضرت کے حکم سے ایک خادم سی کا پیالہ بھر دیا۔ مجذوب نے  
اس کو پی چکنے کے بعد خالی پیالے کی طرف دیکھ کر کہا۔ ایک شخص نے مجھ سے پانی مانگا۔ میں نے پہچان لیا کہ یہ شیعہ ہے۔  
پیاسے کو پانی پلانا میرا فرض تھا۔ کٹورا بھر کر پلا دیا۔ جب پی چکا تو میں نے کہا یہ کٹورا تم ہی لے جاؤ۔ میرے کام کا نہیں رہا  
(حضرت سے مخاطب ہو کر) حضرت چار چیزیں سب سے زیادہ نجس ہیں۔ خنزیر۔ کتا۔ کراڑ (بنیا)۔ چوہا۔ مگر میرے  
نزدیک شیعہ ان سے بھی زیادہ ناپاک ہے۔ ان چاروں چیزوں کا جھوٹا برتن تو پاک ہو سکتا ہے۔ شیعہ کا جھوٹا پاک نہیں  
ہو سکتا۔ اثنائے گفتگو میں ادھر ادھر نظر کی تو سید عبدالسلام اور سید مختار احمد کے باسے میں پوچھا یہ کون ہیں؟ کسی  
نے بتایا کہ یہ سید ہیں۔ شیر مست صاحب فوراً تعظیماً گھڑے ہو گئے اور ان دونوں سے دوبارہ مصافحہ کیا اور گھٹنوں کو

۱۔ حضرت کے لاجل پڑھنے میں یہ اشارہ مضمحل تھا کہ مجذوب کا یہ قول درست نہیں بلکہ داخل بے ادبی ہے۔ واضح رہے کہ مجذوبوں اور  
مست فقیروں کے ایسے کلمات جو دائرہ شریعت سے خارج واقع ہوں قابلِ محبت نہیں ہوتے اور نہ ان مجذوبوں کے مقبول حق سمجھنے  
میں قادح ہو سکتے ہیں۔ بشرطیکہ وہ مجذوب یا فقیر فی الواقع خدا رسیدہ ہو کوئی مکار و مزدور نہ ہو جیسے کہ آجکل بہت سے رنگے ہوئے گیدڑ  
پھرتے ہیں۔ وہ کلمات قابلِ محبت تو اس لیے نہیں ہوتے کہ ایسے مجذوب بے علم ہونے کی وجہ سے حق بات اور ناحق بات میں تمیز نہیں  
رکھتے خصوصاً مسائل کلامیہ اور احکام فقہیہ میں اور ان کے درجہ درجہ میں قادح اس لیے نہیں ہو سکتے کہ وہ حماس و ادراکات پر ضبط نہ رکھ سکنے  
کی وجہ سے قابلِ عنبر ہیں ۱۲

پھوڑا۔ تھوڑی دیر کے بعد حضرت کی خدمت میں سید عبدالسلام کے لیے سفارش کی کہ یہ تو توذہ علیٰ نذر ہو چکے ہیں۔ اب ان کو کیوں قید کر رکھا ہے، چھٹی دے دیجیے کہ اپنی بیوی کے پاس جائیں، بیچاری منتظر ہے۔ اس کے بعد اپنی کچکول اٹھائی سب سے مصافحہ کیا اور جنگل کی راہ لی۔

## قطعہ تاریخ تصنیف کتاب ہذا

از: احقر الخدام عبدالرسول ساکن بکھر ضلع شاہپور

مرتب کرد چوں از طبع نعتاد سوانح قبلہ اقطاب و امجاد  
جناب مولیٰ عرشی معظمتہم زخور سندی دل خدام شد شاد  
در نیض و ہدایت بر کشاہ مصنف را ہزاراں آئندیں باد

بگنا عبدہاں تاریخ ہم جو

عجیب این تھنہ ارباب ارشاد

۱ ۳ ۵ ۱



لے یہ ان مجذوب صاحب کا کشف تھا۔ فی الواقع سید عبدالسلام صاحب اس وقت سلوک کا انصاب پر را کر چکے تھے۔ ڈیڑھ سال ان کو حضرت کی خدمت میں گزر چکا تھا اور چند روز سے ان کی رخصت کی تجویزیں ہو رہی تھیں۔ ان مجذوب صاحب کے کشف اور کسی پر توجہ ڈال کر اسے بے تاب کر دینے کے بہت سے واقعات ہیں ۱۲

# شجرہ شریفہ

جس کو بحکم

اعلیٰ حضرت سیدی و مولائی مولانا ابوالسعد احمد خاں صاحبِ ظلم العالی  
خادم حقیر مرزا محمد نذیر عرشہ دہلوی نے مرتب و منظوم کیا



بِسْمِ اللّٰهِ الرَّحْمٰنِ الرَّحِیْمِ

الیٰ بھرت شعیب الذہبین رحمۃ اللہ علیہم حضرت محمد رسول اللہ صلی اللہ علیہ وسلم۔ الیٰ بھرت خلیفہ رسول اللہ حضرت  
ابوبکر صدیق رضی اللہ عنہ۔ الیٰ بھرت صاحب رسول اللہ حضرت سلمان رضی اللہ عنہ۔ الیٰ بھرت حضرت قاسم ابن محمد  
ابن ابی بکر رضی اللہ عنہم۔ الیٰ بھرت حضرت امام جعفر صادق رضی اللہ عنہ۔ الیٰ بھرت حضرت بازید بسطامی رحمۃ اللہ علیہ۔  
الیٰ بھرت حضرت خواجہ البرحقان رضی اللہ عنہ۔ الیٰ بھرت خواجہ ابوعلی فارمدی رحمۃ اللہ علیہ۔ الیٰ بھرت  
حضرت خواجہ ابویوسف ہمدانی رحمۃ اللہ علیہ۔ الیٰ بھرت خواجہ جہاں عبدالخالق غجدانی رحمۃ اللہ علیہ۔ الیٰ بھرت حضرت  
خواجہ عارف ریوگری رحمۃ اللہ علیہ۔ الیٰ بھرت خواجہ محمود انجیر قنوی رحمۃ اللہ علیہ۔ الیٰ بھرت خواجہ عزیزان علی  
ارائینی رحمۃ اللہ علیہ۔ الیٰ بھرت خواجہ محمد بابا سماسی رحمۃ اللہ علیہ۔ الیٰ بھرت سید میر کمال رحمۃ اللہ علیہ

لہ تاریخ ولادت مبارک ۱۲ ربیع الاول ۱۰۰۰ھ بعد نبع علیہ علیہ السلام۔ وفات ۲۰ شعبان ۱۱۲۰ھ ربیع الاول ۱۰۰۰ھ ولادت ۲۰ سال چار ماہ بعد واقفیل  
وفات ۲۲ جمادی الاول ۱۰۰۰ھ ۶۳ سال ۱۰۰۰ھ وفات ۱۰ رجب ۱۰۰۰ھ ۲۵۰ قبر مقام مدائن مکہ وفات ۲۴ جمادی الاول ۱۰۰۰ھ ۵۰ سال ۱۰۰۰ھ  
۱۵ رجب ۱۰۰۰ھ ۶۰ سال مرقد جنت البقیع مدینہ منورہ ۱۰۰۰ھ وفات ۱۴ شعبان ۱۰۰۰ھ ۶۳ سال مدفون شہر بسطام ۱۰۰۰ھ وفات یوم عاشوراء ۱۰۰۰ھ مرقد شہر  
خرقان ۱۰۰۰ھ وفات ۴ ربیع الاول ۱۰۰۰ھ ۶۴ سال مرقد شہر ہوس ۱۰۰۰ھ وفات ۲۴ رجب ۱۰۰۰ھ ۹۵ سال مرقد مقام مرو از مضافات ہرات ۱۰۰۰ھ وفات ۱۲ ربیع الاول  
۱۰۰۰ھ۔ ۱۰۰۰ھ وفات بہاہ شمال ۱۰۰۰ھ مرقد موضع ریوگر قریب بخارا ۱۰۰۰ھ وفات ۱۵ مرقد موضع انجیر فتنہ ۱۰۰۰ھ وفات ۲۸ رجب ۱۰۰۰ھ  
۱۳۴ سال مرقد شہر خوارزم ۱۰۰۰ھ وفات ۵۵ مرقد موضع سماس۔ ۱۰۰۰ھ وفات ۱۵ جمادی الاخریٰ ۱۰۰۰ھ مرقد قریہ سوغار

الی بجزمت خواجہ خواجگان پیر پیراں حضرت سید ہماؤ الدین نقشبند رحمۃ اللہ علیہ۔ الی بجزمت حضرت خواجہ علاء الدین عطار رحمۃ اللہ علیہ  
 الی بجزمت حضرت مولانا یعقوب چرخنی رحمۃ اللہ علیہ۔ الی بجزمت حضرت خواجہ عبید اللہ احرار رحمۃ اللہ علیہ۔ الی بجزمت حضرت  
 مولانا محمد زاہد رحمۃ اللہ علیہ۔ الی بجزمت حضرت خواجہ درویش محمد رحمۃ اللہ علیہ۔ الی بجزمت حضرت مولانا خواجگی امگلی رحمۃ اللہ علیہ  
 الی بجزمت حضرت خواجہ محمد باقی باللہ رحمۃ اللہ علیہ۔ الی بجزمت حضرت امام ربانی مجدد الف ثانی شیخ احمد فاروقی سرہندی رحمۃ اللہ  
 علیہ۔ الی بجزمت عروۃ الوثقی حضرت خواجہ محمد معصوم رحمۃ اللہ علیہ۔ الی بجزمت سلطان الاولیاء حضرت شیخ سیف الدین  
 رحمۃ اللہ علیہ۔ الی بجزمت سید نور محمد بدایونی رحمۃ اللہ علیہ۔ الی بجزمت شمس الدین حبیب اللہ حضرت مرزا جانجان مظہر شہید  
 رحمۃ اللہ علیہ۔ الی بجزمت مجدداتہ الثالث عشر، نائب حضرت خیر البشر خلیفہ خدا مروج شریعت مصطفیٰ حضرت مولانا سیدنا  
 عبداللہ المعروف بشاہ غلام علی دہلوی رحمۃ اللہ علیہ۔ الی بجزمت حضرت شاہ ابوسعید رحمۃ اللہ علیہ۔ الی بجزمت حضرت شاہ احمد سعید  
 رحمۃ اللہ علیہ۔ الی بجزمت حاجی دوست محمد قندھاری رحمۃ اللہ علیہ۔ الی بجزمت حضرت خواجہ محمد عثمان رحمۃ اللہ علیہ۔ الی بجزمت  
 قیوم زماں قطب دوران محبوب رب العلمین حضرت خواجہ حاجی محمد سراج الدین رحمۃ اللہ علیہ۔ الی بجزمت سیدنا سندنا  
 مقبول رحمن، حضرت مولانا ابوالسعد احمد خاں رحمۃ اللہ علیہ۔ (الی بجزمت حضرت سیدنا سندنا مولانا محمد عبداللہ رحمۃ اللہ علیہ۔  
 الی بجزمت سیدنا مولانا ابوالخلیل خان محمد مسلم اللہ تعالیٰ) بر فقیر حقیر..... رحم فرما دمجت و معرفت خود نصیب ادا کن

۱۔ ولادت مبارک ۱۸۰۰ء وفات ۳ ربیع الاول ۱۲۹۱ء عمر مبارک ۳۰ سال ۲۔ وفات ۳۰ رجب ۱۲۸۰ء وفات ۵ صفر ۱۲۵۵ء ۳۔ وفات ۲۹ ربیع الاول  
 ۱۲۹۵ء مرقد شہر سمرقند ۴۔ وفات یکم ربیع الاول ۱۲۳۶ء ۵۔ وفات ۲۹ محرم الحرام ۱۲۹۶ء مرقد موضع اسقرمک ماوراء النہر ۶۔ وفات ۲۲ شعبان  
 ۱۲۸۰ء عمر ۹۰ سال مرقد شہر اسکندریہ ۷۔ وفات ۲۵ جمادی الثانی ۱۲۱۴ء عمر ۶۰ سال سمرقند فی الاصل ہیں ولادت کابل میں ہوئی اور مرقد دہلی میں ہے  
 ۸۔ وفات ۲۴ صفر ۱۲۳۳ء عمر ۶۳ سال مرقد مبارک بقیام سرہند ۹۔ ولادت ۱۲۸۰ء وفات ۹ ربیع الاول ۱۲۹۹ء مرقد بقیام سرہند ۱۰۔ ولادت  
 ۱۲۳۹ء وفات ۲۶ جمادی الاول ۱۲۹۶ء عمر مبارک ۴۷ سال مرقد بقیام سرہند ۱۱۔ وفات ۱۱ ذیقعد ۱۲۳۵ء مرقد بقیام دہلی نزد مرزا خواجہ نظام الدین اولیا  
 ۱۲۔ ولادت ۱۱ رمضان ۱۱۱۱ء بروز جمعہ شہادت بیوم عاشورا ۱۱۹۵ء مرقد مبارک بقیام چلی قبر دہلی ۱۳۔ ولادت بقیام بٹالہ پنجاب وفات ۲۳ صفر  
 ۱۲۳۲ء مرقد بقیام چلی قبر دہلی ۱۴۔ وفات یوم عید الفطر ۱۲۵۵ء مرقد مبارک بقیام چلی قبر دہلی عمر ۵۴ سال ۱۵۔ وفات ربیع الاول ۱۲۴۶ء مرقد مبارک  
 جنت البقیع مدینہ منورہ عمر ۶۰ سال ۱۶۔ وفات ۲۲ شوال ۱۲۸۰ء مرقد مبارک خانقاہ موسیٰ زئی ڈیرہ اسماعیل خان عمر ۶۰ سال ۱۷۔ وفات ۲۲ شعبان ۱۳۱۴ء  
 مرقد مبارک خانقاہ موسیٰ زئی ڈیرہ اسماعیل خان عمر ۷۰ سال ۱۸۔ وفات ۲۶ ربیع الاول ۱۳۳۲ء مرقد بقیام خانقاہ موسیٰ زئی ڈیرہ اسماعیل خان عمر ۳۵ سال  
 ۱۹۔ وفات ۱۲ صفر ۱۳۳۶ء بروز دوشنبہ ۱۲۸۰ء وفات ۲۴ شوال ۱۳۴۵ء - ۲۱۰۲۱ حاشیہ کا اضافہ کیا گیا۔ تحفہ سیدیہ کی اشاعت نو  
 کے وقت خانقاہ شریف کاتیرا دور گزر رہا ہے ۱۲ محمد محبوب الیٰٰ عنی عنہ ۲۲۔ یہاں ہر شجرہ پڑھنے والا اپنا نام درج کرے اور ورد  
 میں اپنا نام پڑھا کرے ۱۲

# شجرۂ سعادت منطوم اردو

بِسْمِ اللّٰهِ الرَّحْمٰنِ الرَّحِیْمِ

خداوندنا . بختِ سدورِ دین	محمد مصطفیٰ با عزت و تکریم
بختِ حضرت ابو بکر صدیق	بہ سلمان فارسی اہل تہنیت
بختِ قاسمِ عالی مقام	بختِ جعفر صادق امام
بختِ بایزید شاہِ بسطام	بختِ ابوالحسن فرخندہ فرجام
بختِ یحییٰ اہلِ عمران	بختِ خواجہ بریلوی سنن زہمدان
بختِ عبدحالی غجدوانی	بختِ خواجہ عارف فی اللہ فانی
بختِ خواجہ محمود انجید	بختِ آلِ عزیزان علی پیر
بختِ خواجہ بابائے سماں	بختِ میر کلال پاک انفاس
بختِ آل بہاؤ الدین ذیشان	جناب نقشبند شاہ شاہاں
بختِ آل علاؤ الدین عطارد	بختِ یعقوب چرخچی پُر انوار
بختِ شہ عبید اللہ احرار	بختِ حضرت زاہد آل ابر گہر بار
بختِ خواجہ درویش محمد	بختِ خواجگی امکانگی امجد
بختِ مرشد کل باقی باللہ	بختِ حضرت مجدد صاحبِ جاہ
بختِ عروۃ الثقلین معصوم	بختِ شیخ سیف الدین قیوم
بختِ سید نور محمد	بختِ مرزا جانِ جاناں ماہِ مشہد

۱۔ یہ شجرہ شریفی خاص حضور حضرت صاحب مدظلہم (قدس سرہ) کے ارشاد اور ہدایت کے مطابق لکھا گیا ۱۲ عرش

۲۔ پیر پیراں (محبوب الہی)



بجی شہ غلام علی ذیشان  
 بہ شہ احمد سعید صاحب تاج  
 بہ حضرت خواجہ عثمان صاحب دل  
 پشینچی سیدی غوثی امامی  
 کہ ہیں بوسعد احمد خان نامی  
 (باں شیخ الشیوخ این زمانی  
 باسم شیخ عبداللہ موسوم  
 بجی بوعلی خاں محمد  
 کرم نما کہ محبوب الہی  
 دعا کرتا ہے۔۔۔۔۔ حق  
 مرے دل میں محبت اپنی بھرد  
 مرے دل میں نہ پیدا کچھ خطر ہو  
 میں پاؤں دین و دنیا میں بھلائی  
 ہو آساں مجھ پہ وقت نزع و سکرات  
 خطر کا وقت ہو جب روزِ محشر  
 شفاعت سے مجھے محفوظ فرما  
 بہ شاہ بوسعید اہل عرفاں  
 بہ دوست محمد سرخیل حجاج  
 باں حاجی سراج الدین کامل  
 ملاذی منیسی کھفی ہمامی  
 زمانے میں مکرم اور گرامی  
 امامی ، تودوقی ، غوثی ، امامی  
 بہ "صدیقی زمان" در لوح مرقوم  
 کہ ہیں وہ وارث ذیشان احمد  
 ہے اس منزل کا اک دامانہ راہی  
 الہی مجھ پہ رحمت کی نظر کر  
 منور معرفت سے اس کو کرے  
 مری شاخ تمنا پر ثمر ہو  
 نہ تجھ سے دل کو ہو اک دم جدائی  
 نہ دکھ دیں قریب کے اندر کی آفات  
 کرم کر مجھ پہ یا اللہ کرم کر  
 عذاب نار سے محفوظ فرما

۱۔ بضرورت شعری سکتہ روار کا گیا۔ جس کے بغیر چاہ نظر نہ آیا۔ اگر کوئی صاحب بلا سکتے اس نام کو بانڈھ سکیں تو براہ کرم اطلاع  
 نجیش میں ممنون ہو گا ۱۲ عشی حضرت قدس سرہ کے اصلی نام عبداللہ کو بانڈھ جائے تو یہ بجی شاہ عبداللہ ذی شان، مصرعہ  
 بے سکتہ ہو جاتا ہے۔ محمد محبوب الہی ۱۲ اس مصرع میں بھی نام کی وجہ سے سکتہ روار لکھا گیا ہے لیکن نام کے دونوں لفظوں کو مقدم سو فریکے  
 ط بقندھاری محمد دوست الحاج۔ کہا جائے تو سکتے نہیں رہتا اور نسبت دین قندھاری کا اضافہ بھی ہو جاتا ہے (محمد محبوب الہی)

۳۔ یہ چار اشعار بنا سبت اشاعت نواضاذ کیے گئے ۱۲ محمد محبوب الہی عنی و

۴۔ ہر شجرہ خواں یہاں اپنا نام درج کر لے ۱۲ عشی

مرے اجاب اور خویش و برادر رہیں تا تم ہمیشہ راہِ حق پر  
 آئی ہو ہمیشہ منہجِ اسلام رہے ہر دشمنِ اسلام ناکام  
 مرے مرشد جو ہیں اک شیخِ اکبر رہیں مجھ پر ہمیشہ سایہ گستر  
 سدا پہنچے مجھے نیضان ان کا  
 میں ہوں گرویدۂ احسان ان کا



## شجرہ شریف منظوم پنجابی

بِسْمِ اللّٰهِ الرَّحْمٰنِ الرَّحِیْمِ

تین تہیں ہر دم کراں دعائیں	یَا رَبُّ تُوں صفتا ندا سائیں
جو سرور ہے دینِ دینی دا	وَ اِسْطَہ اِپنے پاکِ نبی دا
پیارا ساتھی پیغمبر دا	وَ اِسْطَہ اُس صِدِّیقِ اکبر دا
پیتے حبِ نبی دے پیالے	حَضْرَتُ سَلْمَانَ فَارِسُ وَالے
ابوبکر اُس اے دا دا	حَضْرَتُ قَاسِمُ شَیْرُخُدَا دا
اہل بیت دے روشن تارے	حَضْرَتُ جَعْفَرُ صَادِقِ پیارے
جو سرورِ کُلِّ وَلِیَانْدَا سِی	بَا یَزِیْدِ بَسْطَامِ نَوَاسِی
جینہڑے سنِ اللہ وِچ فانی	حَضْرَتُ اَبُو اَحْسَنِ خَرَقَانِی
ہرا انہاں تہیں دین دا گلشن	اَبُو عَلِیُّ جو فَا رَمَدِی سَن

۱۔ بعض پنجابی ستومات اور عمارت ان کس جو صرف قرآن مجید پڑھے ہوئے ہیں ان کو اردو زبان اور اردو خط میں شجرہ پڑھنا مشکل تھا۔ ان کی ضرورت کو ملحوظ رکھ کر یہ شجرہ پنجابی زبان میں لکھا گیا ہے۔ مگر چونکہ خاکسار نے آج تک پنجابی میں کبھی ایک مصرعہ تک نہیں کہا اس لیے اس میں غلطی کا احتمال غالب ہے، ناظرین معاف فرمائیں۔

آتی ابو یوسف ہمدانی  
 حضرت عبد الخالق پیارے  
 واسطہ عارف ریوگری دا  
 آتی حضرت محمود فغنوی  
 خواجہ عزیزان علی رامیتن  
 اوہ حضرت بابا سماسی  
 سید میر کلال مکرم  
 شاہ بہاء الدین حقانی  
 خواجہ علاؤ الدین عطاری  
 مولانا یعقوب دا صدقہ  
 خواجہ عبید اللہ احراری  
 حضرت خواجہ محمد زاہد  
 اوہ خواجہ درویش محمد  
 واسطہ خواجگی امکنگی دا  
 حضرت خواجہ محمد باقی  
 اتے مجدد دین نبی دے  
 آتی حضرت معصوم دا صدقہ  
 حضرت سیف الدین منور  
 حضرت سید نور محمد  
 حضرت مرزا مظہر جاناں  
 واسطہ شاہ غلام علی دا  
 رب دے خاص بندے نورانی  
 کل ولیانڈے راج دلارے  
 جو حامی سی دین نبی دا  
 تازہ جنہاں تہیں سنت نبوی  
 ہو یا جہان جنہاں تہیں روشن  
 دنیا سی دیدار دی پیاسی  
 درویشی دے بھید دے محرم  
 نقش بند محبوب ربانی  
 ہر دم بر سے رحمت باری  
 اس اپنے محبوب دا صدقہ  
 رب انہاں بخشی سرداری  
 عارف کامل اتے مجاہد  
 پاک مراتب عالی مقصد  
 رب دے پیار یانڈے سنگی دا  
 جام طریقہ دے اوہ ساقی  
 اوہ سورج آسمان زمی دے  
 امت دے قیوم دا صدقہ  
 بڑے ولی ولیانڈے سرور  
 دلی دے وچ جنہاں دامرقد  
 بخشی دولت اہل ایماناں  
 ولیانڈے سردار ولی دا

أَبُو سَعِيدٍ حَبِيبُ خُدَا دَمِ  
 شَاهَا سَعِيدُ خُدَا دَمِ پِيارِ  
 حَضْرَتِ دُوسْتِ مُحَمَّدِ حَاجِي  
 خَوْلَجِ مُحَمَّدِ عُثْمَانَ عَالِي  
 حَاجِي سِرَاجِ الدِّينِ دَا صَدَقَ  
 صَدَقَهُ مِيرِ مِ پِرِ وَلِي دَا  
 پِرِ عَبْدِ اللَّهِ حَضْرَتِ ثَانِي  
 صَدَقَهُ خَانَ مُحَمَّدِ سَائِي  
 خَادِمَانَ اُتِي بَارِ خُدَا يَا  
 اُپِنِي دَمِ پَهچَانِ اِلِهِي  
 اُپِنِي پِيارِ دَا حَبَامِ پِلَادَمِ  
 قَبْرِ عَدَا بُوں دَمِ چَهْمُكَارَا  
 بَجَشِ عَدَا بُوں پَارِ اُتَارَا

بَجَشِيں خَاصِ حَضُورِي حَضْرَتِ

دِينِ دُنِي وَجِهَ رَهِيں عِرَّتِ



در مدحت نایب و تیسوم زماں صدیق دوران

## حضرت مولانا محمد عبداللہ صاحب مدظلہ العالی

پیشوائے طریقت احمد خاں  
 بود تیسوم امت احمد  
 تائیش ہر کرامسی خوانی  
 آن امام ہمام عبداللہ  
 دیش آئینہ دار جلوع ذات  
 قدمش در طریق عرفاں تیز  
 نعتاد از کمال استغنا  
 بہ جبین سر بلندئی ازش  
 فانی از خویش و با خدا باقی  
 نظرش بھمیب اثر بودہ  
 بہ عرم گاہ تدرس آسودہ  
 فضل سبحانہ تعالیٰ شد

صاحب فضل ہادی ما شد

۱ ۳ ۵ ۷ ۹

نتیجہ فکر :

حافظ محمد افضل فقیر

## حالاتِ نائبِ قیومِ زماں صدیقِ دوراں حضرت مولانا محمد عبداللہ قدس سرہ

سجادہ نشین خانقاہ سراجیہ، کندیاں (ضلع میانوالی)

حضرت اقدس کا اسم گرامی محمد عبداللہ ولدیت میاں نور محمد ولد میاں قلب الدین، اور مولد و مکن موضع سلیم پور سدھواں تحصیل جگراؤں ضلع لدھیانہ تھا۔ تاریخ ولادت سرٹیفکیٹ اردو ڈل کے اندراج کے مطابق ۵ اکتوبر ۱۹۰۲ء مطابق ۱۳۲۲ھ ہے۔

والد ماجد کا مختصر حال : آپ کے والد ماجد حضرت میاں نور محمد صاحب اپنے گاؤں کے متوسط درجہ کے زمیندار تھے۔ بنات دیندار، پاک طبیعت، سادہ مزاج اور صاحبِ دل انسان تھے۔ بعض امراض کا موثر دم بھی جانتے تھے۔ اس قدر ہمدردِ خلایق تھے کہ اگر کوئی شخص پچھلی رات کو بھی دم کرانے کے لیے آجاتا تو کسی قسم کا بار محسوس نہ فرماتے۔ اہل خانہ کو ہدایت کر رکھی تھی کہ جس وقت بھی کوئی ضرورت مند آئے، مجھے جگادیا جائے۔ غلٹ خدا کی یہ خدمت آپ لوجہ اللہ انجام دیتے تھے۔ مروت و مودت کا یہ عالم تھا کہ اگر کسی ایسے قصبے میں تشریف لے جاتے، جہاں اپنے گاؤں کی لڑکیاں سیاہی ہوتیں، تو انہیں اپنی اولاد سمجھتے ہوتے، ہمیشہ ان کی غیر وعافیت دریافت کرتے۔ آپ کا یہ معمول عمر بھر رہا۔ اپنے گاؤں اور برادری میں عزت کی نگاہ سے دیکھے جاتے تھے، یہاں تک کہ اپنے پرانے سب ان کا ادب و احترام کرتے تھے۔

صوم و صلوة اور طاعتِ الہی سے متعلق امور کے بڑے پابند تھے۔ اس سلسلہ میں اپنے کنبے اور برادری کے بچوں کی بھی نگہداشت کرتے تھے اور سب کو احکام شرعیہ کا پابند بنانے کی کوشش میں لگے رہتے۔

اولاد : آپ کے تین صاحبزادے اور ایک صاحبزادی تھی۔ صاحبزادوں کے نام حسب ذیل ہیں :-

فرزند اکبر، حضرت اقدس مولانا محمد عبداللہ قدس سرہ سجادہ نشین خانقاہ سراجیہ، کندیاں

فرزند اوسط : ماسٹر بدر الدین صاحب مدظلہ، جواہر اسکول کی ملازمت سے فارغ ہو کر سستی سراجیہ خانیوال میں قیام پذیر ہیں۔

فرزندِ اصغر: میاں محمد ابراہیم صاحب مدظلہ جو کپڑے کی تجارت اور زمینداری کرتے ہیں۔ آپ بھی بستی سراجیہ ہی میں مقیم ہیں۔  
ماحول: گاؤں کی زندگی کا اسلوب سادہ اور بے تکلف تھا۔ مسلمانوں کے گھروں میں عموماً اور آپ کے گھرانہ میں خصوصاً  
 دینداری کا چرچا تھا۔ فضا شہری تکلفات سے بالکل پاک تھی۔ انگریزی طرز تمدن اور معاشرت کے اثرات یکسر ناپید تھے۔  
 اسلامی تعلیم، قرآن مجید اور نماز روزہ وغیرہ کے مسائل تک محدود تھی۔ خط و کتابت کی ضرورت کے لیے اردو کی پرائمری یا  
 مڈل تک بچوں کو تعلیم دلانی جاتی تھی۔ انگریزی تعلیم کا نام و نشان نہ تھا بلکہ مغربی تہذیب اور اس کے طرز و انداز سے یکسر نفرت تھی۔  
 گھریلو زندگی سادگی کا مرقع تھی۔ لباس اور وضع قطع سے اسلامی شان نمایاں تھی۔ سادہ اور معوی غذا بکثرت  
 دستیاب تھی۔ بستی میں رہنے والے لوگ اکثر و بیشتر متمنی و پرہیزگار تھے۔ سب فجر سے پہلے اٹھتے۔ تہجد کی نماز ادا کرتے  
 اور یاد الہی سے فراغت کے بعد اپنے روزمرہ کے کام کاج میں مشغول ہو جاتے۔ مساجد سے ذکر الہی کی صدا بلند ہوتی اور  
 فضا پر عطر باری کرتی تھی۔

رمضان شریف کا احترام اور زکوٰۃ و خیرات کا اہتمام بہت زیادہ کیا جاتا تھا۔ ہر گھر میں ایک بار کم از کم سو ڈیڑھ سو  
 آدمیوں کے لیے کھانا پکایا جاتا اور لوگوں کو دعوت دی جاتی تھی۔ یہ دعوت بھی دعوت شیراز کی طرح بے حد سادہ ہوتی  
 تھی جس میں بے تکلفی سے تمام مدعوین شریک ہوتے، برضا و رغبت کھاتے اور اللہ تعالیٰ کا شکر بجالاتے تھے۔  
 لوگ صحت مند اور توانا تھے۔ بیس پچیس میل پیدل سفر کر لینا ان کے لیے معمولی بات تھی۔ گاؤں میں دو مسجدیں تھیں  
 اور ہر ایک میں بچوں کو قرآن عزیز پڑھانے کا انتظام تھا۔  
 حضرت کی پیدائش: غرض اس صاف ستھرے، سادہ اور پاکیزہ ماحول میں حضرت مولانا محمد عبداللہ قدس سرہ میاں  
 نور محمد کے گھر ۱۹ اکتوبر ۱۹۰۳ء کو پیدا ہوئے۔ بوقت پیدائش آپ کی ہمت سے یوں معلوم ہوتا تھا جیسے آپ بارگاہ الہی  
 میں سجدہ ریز ہوں۔

تعلیم و تربیت: پانچ سال کی عمر تک والدین کی آغوش میں لاڈ پیار کے ساتھ پرورش پاتے رہے۔ آپ میاں  
 صاحب موصوف کے پہلوٹے بیٹے تھے۔ جب چھ سال شروع ہوا تو قریبی مسجد میں پڑھنے کے لیے بٹھا دیے گئے۔ امام  
 مسجد ہی معلم مکتب تھے۔ تھوڑے دنوں میں قاعدہ اور پارہ عم کی ناظرہ تعلیم کے ساتھ شش کلمے، نماز کی ترکیب اور  
 نماز میں پڑھی جانے والی سورتیں اور دعائیں سب حفظ کر لیں اور نماز پابندی کے ساتھ ادا کرنے لگے۔ ابھی قرآن مجید

لوط و الصلوة و اعمال التبت نقره اللبنة عن نبيك محمد <sup>صلى الله عليه وسلم</sup> كثر في زمن النبوة  
 معكم فرائد كثر ان نام رسيد فرستت خست لوانه شريف آوري طاهر زوده اند  
 فقير نيز در انظار است الميه از نوت شريف آوري مطلق خوانند زود در حلات و كليات  
 كه محو فرموده اند بسيار خوب اند اولس خانه مزير تربيات معذكي كناد و موفت حقيق  
 رساناد در باره تبديل سياست كه نوشته اند آن چه وزنه دارد اين عطا و كندري <sup>در علم</sup>  
 در حكم فرموده اند - معصية اذنت ذلا و استعلاء خير من <sup>كلمة</sup> اذنت و او استكبارا  
 نيز در حديث شريف است لولم تنبروا بالجاه و الكبر لبتوم يذنبون ليختر لهم اولاد قال صلى الله عليه وسلم  
 فخب جوب سبب ندانت كرد مشهور شود نيز يك معنی تبديل حرفه نام ارباب نفس الكبر  
 در انتم تب دو صده شتمم از جمله اول محو زوده كواند آنرا نيز مطلقا نمانند  
 و عياب كناه بودن اراض كه نوشته آن نيز اصل است اولس بران در كوف  
 اوزي كناد برن معصم كرم و رنا عطا كرم و روي خان كرم كرم معصم نمانند  
 بسوزان كها اولس تيبات در عوات برسد

به اسم  
 نمانند  
 ۱۹ ذلحجه

مکتوب گرامی حضرت ثانی مولانا محمد عبداللہ صاحب





پہلے ختم نہ کرنے پائے تھے کہ سالہ ۱۹۱۱ء میں آپ کو پرائمری اسکول سلیم پور میں پہلی جماعت کے طالب علم کی حیثیت سے داخل کر دیا گیا سالہ ۱۹۱۶ء تک اسی اسکول میں تعلیم حاصل کرتے رہے۔ حضرت اقدس اپنے اسکول میں داخل ہونے کا یہ واقعہ خود ذکر فرمایا کرتے تھے کہ جب ماسٹر صاحب نے اسکول میں میرا نام درج کر لیا تو مجھے جماعت میں بیٹھنے کے لیے اس طرح خطاب کیا: تشریف کا ٹوکرا رکھیے۔ میں اسکول کے صحن میں ادھر ادھر ٹوکرا تلاش کرنے لگا مگر وہاں ٹوکرا بے کہاں ملتا۔ بعد میں اس محاورہ کے معنی معلوم ہوئے تو اپنی لاعلمی پر بڑی ہنسی آئی۔

آپ کی مبارک عادت تھی کہ عالم طفولیت میں بھی ہر شخص سے خوش غلطی کے ساتھ پیش آتے اور بزرگوں کا ادب و احترام ملحوظ رکھتے۔ اسکول آتے جاتے اگر راستے میں گاؤں کا کوئی بڑا یا بزرگ مل جاتا اور وہ گنتی سنانے کے لیے کہتا تو آپ فوراً کھڑے ہو جاتے اور اچھا جی کہہ کر سنانا شروع کر دیتے۔

قدرت نے دین سے رغبت آپ کی سرشت میں ودیعت کر رکھی تھی۔ جب سے ہوش سنبھالا، کبھی نماز ترک نہ کی۔ علم کے شائق ذہن کے تیز اور حافظہ کے قوی تھے۔ ہر جماعت میں امتیازی نمبروں سے کامیابی حاصل کرتے رہے۔ سالہ ۱۹۱۶ء کے اوائل میں پرائمری اسکول کی تعلیم سے فارغ ہوئے اور سالانہ امتحان میں شاندار کامیابی پر مستحق وظیفہ قرار پائے۔

دینی تعلیم کا غیبی سامان: حضرت اقدس رحمہ اللہ تعالیٰ نے خود اس زمانے کا یہ واقعہ بیان فرمایا۔ اسے انھیں کی زبانی سنیں :-

ہمارے گاؤں میں ایک بزرگ صورت عالم دین کبھی کبھی آیا کرتے تھے اور ان کا قیام ہماری مسجد ہی میں ہوا کرتا تھا۔ جن دنوں میں پرائمری اسکول سے وظیفہ یاب ہو کر فارغ ہوا، وہ تشریف لائے ہوئے تھے۔ مسجد میں گیا تو انھوں نے مجھے محبت اور پیار سے اپنے پاس بلایا اور مجھ سے مسائل نماز پوچھنے لگے۔ میں اپنی یادداشت سے جواب دیتا رہا اور صحیح بتاتا رہا۔ ایک مسئلہ انھوں نے ایسا پوچھا جو مجھے نہ آتا تھا مگر تھوڑا سا تامل کر کے اس کا جواب دینے میں کامیاب ہو گیا۔ جواب گوی صحیح تھا مگر اپنے اندازہ اور قیاس سے دیا تھا۔ مولانا نے یہ بات بھانپ لی اور فرمایا کہ تم نے

لے آپ کو قرآن عزیز پڑھا پڑھنے کا بہت تعلق رہا۔ آپ قرآن مجید ختم کرنا چاہتے تھے مگر آپ کے تباہ فتح محمد صاحب نے یہ وعدہ کے اس وقت راضی کر لیا کہ ڈل پاس کر لینے کے بعد تمہیں قرآن شریف پڑھائیں گے۔

جواب صحیح دیا ہے لیکن یہ بتاؤ کہ تمہیں یہ جواب معلوم تھا یا اپنے اندازہ سے بتایا ہے۔ میں نے کہا کہ اندازے ہی سے جواب دیا اس پر مولانا نے مجھے آفرین کہی اور ساتھ ہی یہ تشبیہ بھی کر دی کہ دیکھو دین کا مسد جب اچھی طرح معلوم نہ ہوتا تا انہیں چاہیے۔ اگر اندازے سے جواب صحیح بھی دیا جائے تو آدمی پھر بھی گنہگار ہو جاتا ہے۔ آئندہ اس کا خیال رکھنا۔ پھر انہوں نے مجھے علم دین حاصل کرنے کی ترغیب دیتے ہوئے کہا کہ اسکول کی تعلیم ختم کرنے کے بعد کسی عربی مدرسہ میں داخل ہو کر علم دین پڑھنا۔ ان سے یہ گفتگو جاری تھی کہ اتنے میں میرے والد ماجد آگئے۔ مولانا موصوف نے والد محترم سے فرمایا ماشاء اللہ آپ کا بچہ بڑا ہونہار اور ذہین ہے۔ یہ سن کر والد صاحب بول اٹھے کہ جی ہاں! ماشاء اللہ اسکول میں نمایاں کامیابی پر اس کا وظیفہ بھی مقرر ہو گیا ہے۔ یہ سنتے ہی مولانا کی حالت متغیر ہو گئی اور آہ سرد بھر کر فرمایا:-

میاں صاحب! آپ نے یہ بہت بُری خبر سنائی۔ اسے ابھی سے اگر فرنگی کا پیسہ کھانے کا چسکہ پڑ گیا تو پھر یہ دین کہ اں سے پڑھے گا؟ بس یہ تو کسی اسکول کا ماسٹر بن جائے گا۔

حضرت اقدس فرماتے تھے کہ مولانا قمر الدین صاحب کی آہ اور اس جگہ نے مجھ پر ایسا اثر کیا کہ دینی تعلیم کی اہمیت اور ذہنی تعلیم سے نفرت میری طبیعت میں راسخ ہو گئی جس نے بالآخر مجھے اسکول کے ماحول سے نکال کر مدرسہ عربیہ میں پسندیا دیا۔

بچپن کی کرامت: سات آٹھ سال کی عمر ہوگی کہ ایک روز آپ کوٹھے پر چڑھے ہوئے تھے۔ پانی کا کٹورا ہاتھ میں تھا آسمان پر بادل چھاتے ہوئے تھے۔ اتفاقاً بادل بہت زور سے گرجا اور ایک مہیب آواز پیدا ہوئی مگر آپ بالکل نہ ڈرے بلکہ غصہ سے بادل کو مخاطب کر کے کہا۔ اے بادل! تو کیا گرجتا ہے۔ دیکھ اگر پھر گرجا تو یہ پیالہ پھینک کر ماروں گا۔ خدا کی قدرت کہ گرج چمک فوراً بند ہو گئی۔ (بروایت ماسٹر عبدالدین صاحب)

مڈل اسکول کی تعلیم: ابھی کم عمری کا عہد تھا کہ والد صاحب اور تایا صاحب کی منشا کے مطابق قصبہ سوڈی منسلح لہیہ کے مڈل اسکول میں جو اپنے گاؤں کے قریب تر تھا ۲۴ اپریل ۱۹۱۶ء کو داخل ہونا پڑا۔ ۲۶ فروری ۱۹۱۹ء تک اسی اسکول میں تعلیم پائی اور اردو مڈل کے امتحان میں نمایاں کامیابی حاصل کی۔

مذہبی رواداری کا واقعہ: مڈل اسکول میں تعلیم کے دوران آپ کا قیام اسکول کے بورڈنگ ہاؤس میں رہتا تھا۔ اتوار

کی تعطیل پر گھر آجایا کرتے تھے۔ اس زمانہ کا ایک واقعہ حضرت قبلہ نے خوب بیان فرمایا کہ جب ہم ڈل سکول سوئی میں پڑھتے تھے تو ہندو مسلمان اور سکھ لڑکے سب ایک ساتھ بورڈنگ اڈس میں رہا کرتے تھے۔ باہمی الفت یگانگی اور مذہبی معاملات میں رواداری کا احساس اس قدر تھا کہ مسلمان لڑکے ہندو اور سکھ طلبہ کے جذبات کا احترام کرتے ہوئے ان کی رسوائی (مطمخ) میں قدم رکھنے سے پرہیز کرتے تھے۔ اسی طرح ہندو اور سکھ لڑکے مسلمان طلبہ کی نماز پڑھنے کی جگہ میں جو بورڈنگ اڈس میں بنی ہوئی تھی داخل نہ ہوتے تھے۔ آپس میں کبھی جھگڑایا فساد برپا نہ ہوا تھا بلکہ جب ہمارے ساتھی اتوار کی چھٹی گزارنے کے لیے ہفتہ کی شام سلیم پور روانہ ہوتے تو میں لہتے میں سب لڑکوں کو پنجابی میں گلہ پاک کا ذکر کرایا کرتا تھا۔ ہندو سکھ لڑکے مسلمان طلبہ کے ساتھ ہم آہنگ ہو کر یہ گایا کرتے تھے۔

دل گلے دے دل جوڑیاں      ہن غیر مہتاں چھوڑیاں

منہ بھی دے دل جوڑیاں      کہو لا الہ الا اللہ

پڑھ لا الہ الا اللہ

اردو ڈل کے بعد: اردو ڈل سکول میں آپ نے وظیفہ یاب طالب علم کی حیثیت سے تعلیم پائی اور امتیازی نمبروں سے کامیابی حاصل کی تھی۔ محکمہ تعلیم کی طرف سے آپ کو سکول کی ملازمت پیش کی گئی مگر یہاں صورت حال مختلف تھی۔ ملازمت درکنار آپ نے ڈل تک تعلیم بھی با دل نخواستہ حاصل کی تھی جس کا پس منظر مولانا قمر الدین صاحب کا ارشاد تھا کہ اگر اس بچے کو انگریز کے پیسہ کا چپکا پڑ گیا تو یہ دین کہاں پڑھے گا۔ اسی وقت سے آپ کے دل میں دینی تعلیم کے حصول کا جذبہ و شوق پیدا ہو گیا تھا۔

ڈل پاس کرنے کے بعد اس خیال کے تحت کہ کہیں اہل خانہ کسی ملازمت کے لیے مجبور نہ کر دیں چپکے سے مولانا محمد ابراہیم صاحب سلیم پوری کے پاس دھرم کونٹ ضلع فیڈ بورڈ چلے آئے۔ ان کی خدمت میں جانے کا مقصد یہ تھا کہ دینی تعلیم کا سلسلہ شروع ہو جائے گا مزید برآں حضرت آقدس کے والد ماجد کے ساتھ ان کے دیرینہ مراسم بھی تھے جن کے باعث وہ دینی تعلیم کے سلسلہ میں معاونت کر سکتے تھے اور آپ کے والد ماجد کو بھی مطمئن کر سکتے تھے۔ چنانچہ آپ مولانا محمد ابراہیم کے زیر تربیت تعلیم پاتے رہے اس کے بعد دو سال مدرسہ عزیز پور لدھیانہ میں پڑھا۔ اور کچھ عرصہ مدرسہ عربیہ امرتسر میں بھی تعلیم پائی بلاخرستہ ۱۳۲۲ھ میں دارالعلوم دیوبند تشریف لے گئے اور درس نظامی کے متوسطات سے دورہ

حدیث تک تمام علوم و فنون کی کتابیں دارالعلوم ہی میں پڑھیں۔ ۱۳۳۵ھ میں دورہ حدیث سے فارغ ہوئے جن اساتذہ کی خدمت میں مختلف علوم پڑھے ان کی تفصیل حسب ذیل ہے۔

۱۔ فن حدیث و تفسیر کے اساتذہ

حضرت علامہ سید انور شاہ صاحب کشمیری صدر المدرسین دارالعلوم دیوبند  
حضرت میاں اصغر حسین صاحب  
حضرت مولانا مفضل حسن صاحب  
حضرت مولانا مفتی عزیز الرحمن صاحب  
حضرت علامہ شبیر احمد صاحب عثمانی

۲۔ فقہ و ادب کے اساتذہ

مولانا محمد اعجاز علی صاحب  
مولانا محمد ادریس صاحب کاندھلوی مدظلہ

۳۔ منطق و فلسفہ کے اساتذہ

مولانا محمد رسول خان صاحب  
مولانا محمد ابراہیم صاحب بلیادی

سہ سالہ امتحانات کی تفصیل: حسن اتفاق سے مولانا انوار الحسن صاحب شیرکوٹی مولف انوار قاسمی کے پاس دارالعلوم دیوبند کی ۱۳۳۳ھ لغایت ۱۳۴۵ھ کی سالانہ رویدادیں موجود ہیں۔ مولانا موصوف دارالعلوم میں حضرت اقدس کے ہمدرس بھی رہے ہیں۔ ان رویدادوں سے جن میں سالانہ امتحانات کے نتائج بھی مندرج ہیں یہ ظاہر ہوتا ہے کہ حضرت اقدس نے ۱۳۳۳ھ میں جلالین، ہدایہ اولین، سلم العلوم، رشیدیہ اور مقامات حریری کے امتحانات میں کامیابی حاصل کی تھی اور جلسہ تقسیم انعام میں آپ کو تین کتابیں مرقاۃ، انوار الفکر اور ارشاد و مرشد بطور انعام دی گئی تھیں۔

۱۳۴۳ھ میں مشکوٰۃ شریف، نخبۃ الفکر، ہدایہ اخیرین، دیوان متنبی، طاحسن اور تحریر عربی کے امتحانات میں شامل ہوئے اور سب پرچوں میں نمایاں کامیابی حاصل کی اور مدرسہ کی طرف سے کتاب انوار احمدیہ آپ کو بطور انعام عطا کی گئی۔

۱۳۴۵ھ میں دورہ حدیث شریف و صحاح ستہ وغیرہ کل گیارہ کتابوں کے امتحانات میں شرکت فرمائی

اور حسب ذیل نقشہ کے مطابق نمبر حاصل کر کے کامیاب ہوئے

نمبر شمار	نام کتاب	حاصل کردہ نمبر	نمبر شمار	نام کتاب	حاصل کردہ نمبر
۱-	مسلم شریف	۲۹	۷-	ابن ماجہ شریف	۲۵
۲-	ابوداؤد شریف	۲۹	۸-	شمائل ترمذی شریف	۲۵
۳-	موطا امام محمد	۲۶	۹-	موطا امام مالک	۲۵
۴-	بخاری شریف	۲۵	۱۰-	تفسیر بیضاوی شریف	۲۳
۵-	نسائی شریف	۲۵	۱۱-	ترمذی شریف	۲۰
۶-	طحاوی شریف	۲۵			

دارالعلوم دیوبند کا ماحول: چار سال آپ نے دارالعلوم دیوبند میں گزارے۔ وہاں کا دینی ماحول عجب شان کا حامل تھا۔ بلند پایہ اور بے لوث علماء طلبہ کی تعلیم و تربیت پر مامور تھے۔ ہر استاد علم و عمل کا جامع، اتباع سنت کا مروج اور سادہ و پاکیزہ زندگی کا آئینہ دار تھا۔ یہاں طلبہ کو درس و مطالعہ اور تکرار اسباق سے سروکار تھا۔ دنیا کا کوئی فکر نہ تھا اور دل تمام اندیشوں سے بے نیاز۔ معمول یہ تھا کہ علی الصبح فجر سے پہلے اٹھنا، نوافل ادا کرنا اور مطالعہ کتب ساتھ ہی پچھلے سبق کا اعادہ اور اگلے اسباق کی تیاری۔ حاضری کا گھنٹہ بجتے ہی تمام اساتذہ و طلبہ درس و تدریس میں مصروف ہو جاتے۔ درس گاہ قال اللہ و قال الرسول کی صداؤں سے گونج اٹھتی تھی۔ اوقات تدریس روزانہ چار گھنٹے صبح اور دو گھنٹے ظہر کی نماز کے بعد تھے۔ مغرب کی نماز کے بعد طلبہ کی متفرق جماعتیں نوردہ یا دوسری درس گاہوں میں بیٹھ جاتیں۔ باری باری ہر طالب علم بانڈاز استاد سبق کی تقریر دہراتا اور اس طرح جب تک اسباق کا اعادہ مکمل نہ ہو جاتا، اپنی جگہ سے نہ اٹھتے تھے۔ اسباق کے تکرار اور اعادہ سے فارغ ہو کر سب طلبہ اپنے اپنے حجروں میں چلے جاتے شرکائے حجرہ ایک ہی لمپ

لے واضح رہے کہ دارالعلوم دیوبند میں جہاں نظام تعلیم مثالی حیثیت رکھتا ہے۔ وہاں امتحانات کے پرچوں کے لیے نمبروں کا معیار بھی منفرد نوعیت کا حامل ہے۔ دارالعلوم میں ہر کتاب کا پرچہ مستقل طور پر الگ ہوتا ہے۔ ہر پرچہ میں مادی نمبروں کے تین سوال دیے جاتے ہیں جن میں ہر ایک لازمی ہوتا ہے۔ کل نمبر ۵ ہوتے ہیں۔ درجہ سوم میں کامیابی کے لیے طالب علم کو کم از کم ۴۰ نمبر حاصل کرنا ضروری ہیں اور درجہ دوم کے لیے ۴۱ تا ۴۹ اور فرسٹ ڈویژن کے لیے ۵۰ نمبر درکار ہیں۔ اس کے بعد اگر طالب علم کا پرچہ غیر معمولی اور امتیازی شان رکھتا ہو تو اس سے ۴۲ تک امتیازی نمبر دیے جاتے ہیں۔ سنا ہے اب اس معمول میں کچھ تبدیلی کر دی گئی ہے۔

کے گردیا الگ الگ بیٹھ کر خاموشی سے ہر کتاب کے اُسدہ سبق کا مطالعہ کرتے اور اکثر اس میں رات کے بارہ بج جایا کرتے تھے۔

فرنگی کھیلوں کو اس ماحول میں پسند نہ کیا جاتا تھا۔ سینکڑوں میں مشکل چند طلبہ ہوں گے جو عصر کے بعد تھوڑی دیر کے لیے سیر و تفریح کی غرض سے مدرسہ کے عقبی میدان میں دوڑتے بھاگتے۔

دارالعلوم کا دائرہ اہتمام : دارالعلوم کا نظام اہتمام و انصرام نہایت مقدس و متبر اور آزمودہ کار بزرگوں کے ہاتھ میں تھا۔ صدر مہتمم حضرت مولانا حافظ محمد احمد رحمہ اللہ تعالیٰ تھے۔ جو بانی دارالعلوم دیوبند حضرت مولانا محمد قاسم نانوتوی کے فرزند و حید اور علم و عمل میں نمونہ اسلاف تھے۔ نائب مہتمم حضرت مولانا حبیب الرحمن عثمانی قدس سرہ تھے جو مولانا شبیر احمد عثمانی کے برادر بزرگ اور مفتی عزیز الرحمن کے برادر خورد تھے۔ آپ حضرت مولانا گنگوہی کے فیض یافتہ تھے اور علمی و عملی اعتبار سے بڑی پاکیزہ اور بارعب شخصیت کے مالک تھے۔ رعب و جلال کا یہ عالم تھا کہ اگر طلبہ و اساتذہ میں سے کوئی اثنائے ماہ ان سے دوچار ہو جاتا تو سراپا ادب و احترام بن کر ان کے سامنے آنکھیں بچھا دیتا تھا۔ دارالعلوم میں ان حضرات کی زیارت دل و دماغ کے لیے موجب کین تھی۔ اساتذہ میں نائب شیخ السنہ امام الحدیث حضرت مولانا سید انور شاہ صاحب کشمیری، حضرت مولانا میاں امیر حسین صاحب، حضرت مولانا مفتی عزیز الرحمن صاحب، حضرت علامہ شبیر احمد عثمانی، حضرت مولانا تفسیٰ حسن صاحب چاند پوری، حضرت مولانا اعجاز علی صاحب امر وہوی، حضرت مولانا عبد السمیع صاحب، حضرت مولانا محمد نعیم الحسن صاحب، حضرت مولانا محمد ابراہیم صاحب بلیاوی اور حضرت مولانا رسول خان صاحب مسزادی رحمۃ اللہ علیہم اجمعین منتخب روزگار اور خلاصہ عالم تھے۔ یہ اکابر علم و عمل کے دو درخشندہ ستارے تھے کہ جن کی نظیر چشم فلک شاید پھر کبھی نہ دیکھ کے

مقام اساتذہ : حضرات اساتذہ کریم نہ صرف یہ کہ اپنے اپنے ذوق خاص کے مطابق حدیث، تفسیر، علم کلام، فقہ، ادب، منطق، فلسفہ، صرف و نحو، معانی بیان، افتاء اور مناظرہ وغیرہ علوم و فنون میں یکتائے روزگار تھے بلکہ حقائق و اسرار معارف لدنیہ، حکمت ربانیہ اور باطنی کمالات سے مالا مال تھے۔ خواہ بر شریعت پر اس درجہ کار بند تھے کہ صاحب نسبت شخص ہی ان کے روحانی مقام کا اندازہ کر سکتا تھا۔ متعدد اساتذہ کو یونیورسٹیوں اور کالجوں سے گراں قدر مشاہرات ہوئیں۔ بلایا گیا مگر انھوں نے دارالعلوم کے ساتھ، ستر و پے کے مشابہے کو کالجوں کے ہزاروں پر ترجیح دی۔

سلوک کی ابتدا : حضرت اقدس رحمہ اللہ تعالیٰ نے دارالعلوم دیوبند میں طالب علمی کے زمانے میں حضرت مولانا مفتی عزیز الرحمن نقشبندی مجددی رحمہ اللہ تعالیٰ سے طریقہ نقشبندیہ میں بیعت کا شرف حاصل کر لیا تھا۔ دارالعلوم میں اکثر طلباء نماز عصر کے بعد روحانی سکون اور باطنی اطمینان کے لیے حضرت علامہ سید انور شاہ صاحب کشمیری اور مولانا میاں اصغر حسین صاحب کی پاکیزہ مجالس میں شریک ہوا کرتے تھے۔ ان میں سے بعض طلبہ حضرت مفتی عزیز الرحمن قدس سرہ کی صحبت میں بھی حاضر ہوتے تھے۔ انہی میں حضرت سیدنا مولانا محمد عبداللہ قدس سرہ تھے۔ حضرت اقدس نے راقم الحروف سے بیان فرمایا کہ میں وقتاً فوقتاً ان بزرگوں کی صحبت میں عصر کے بعد حاضر ہوا کرتا تھا۔ رفتہ رفتہ حضرت مفتی عزیز الرحمن رحمہ اللہ کی طرف روحانی کشش پیدا ہوئی۔ اور ان سے بیعت کی درخواست کی۔ حضرت مفتی صاحب نے پہلے تو میرے طالب علم ہونے کی بنا پر بیعت کرنے میں تامل کیا۔ مگر کئی بار عرض کرنے کے بعد بالآخر طریقہ نقشبندیہ مجددیہ میں داخل کر لیا۔ اور یہ ارشاد فرمایا کہ کوئی ایک نماز اس چھوٹی مسجد میں پڑھ لیا کرو۔ حضرت فرماتے تھے کہ بیعت کے بعد پانچوں وقت اسی مسجد میں نماز پڑھنا میرا معمول بن گیا تھا۔ اور حضرت مفتی صاحب نے نسبت مجددیہ کی جس لذت سے قلب و روح کو آشنا کیا تھا وہی بلاخر مجھے اعلیٰ حضرت قیوم زماں قدس سرہ کی خدمت میں خانقاہ سراچیہ کشاں کشاں لے آئی۔

خانقاہ سراچیہ میں حاضری : ماہ شعبان ۱۳۲۵ھ میں آپ نے دارالعلوم دیوبند سے فارغ التحصیل ہو کر اپنے وطن مراجعت فرمائی۔ اکتاب علم سے فراغت کے بعد شادی کا مرحلہ پیش آگیا۔ چنانچہ اہل و عیال اور والدین بزرگوار کے لیے کسب معاش کا خیال دامن گیر ہونا لازمی تھا۔ دیہات میں اہل علم کے لیے مسجد کی امامت و خطابت یا دینی مدارس میں بچوں کی ابتدائی تعلیم کے سوا اور کوئی مشغلہ ممکن نہ تھا۔ اور اس کام کے لیے آپ اپنے خاندان کی افتاد طبع کے باعث خود کو آمادہ نہ پاتے تھے۔ دارالعلوم دیوبند ہی میں آپ کو رفیق درس حضرت مولانا سید معین الدین شاہ صاحب سے، جو اعلیٰ حضرت بانی خانقاہ سراچیہ کے متوسل تھے۔ یہ معلوم ہو چکا تھا کہ سرگودھا میں مولانا حکیم عبدالرسول صاحب کلاں مطلب بھی کرتے ہیں۔ اور طب کا درس بھی دیتے ہیں۔ فن طب میں علمی، عملی اور تدریسی لحاظ سے امام فن کا مقام رکھتے

لے مسجد چھپتے سے ملا شاہ رمزا الدین کی طرف جاتے ہوئے تھوڑے سے فاصلہ پر یہ مسجد واقع تھی۔ اس کی تعمیر خود مفتی صاحب رحمہ اللہ نے کرائی تھی۔ چند کمرے طلبہ و توسلین کے لیے وقف تھے آپ پچکانہ نمازیں ہیں اور فرمایا کرتے تھے اور توسلین کی روحانی تربیت کا مرکز بھی یہی مسجد تھی۔



ہیں۔ اس لیے اسی وقت سے آپ نے زندگی کے مستقبل کا لامعہ عمل یہ سوچ رکھا تھا کہ اس فن شریف کو حاصل کر کے اسے خدمتِ خلق کے ساتھ معاشی زندگی کا وسیلہ بنانا مناسب ہوگا۔

اس بنا پر آپ فن طب کی تحصیل کے لیے حکیم صاحب موصوف کی خدمت میں سرگودھا تشریف لے گئے۔ انہوں نے آپ کو فن کا طالب صادق پا کر طب کا درس دینا شروع کر دیا۔ حکیم صاحب ممدوح اعلیٰ حضرت قدس سرہ کے حلقہ ادارت میں بھی شامل تھے اور طریقت میں ان کی طرف سے مجاز تھے۔

حسن اتفاق کہ اعلیٰ حضرت حکیم صاحب کے ہاں سرگودھا تشریف لے آئے۔ اور ان کے حلقہ درس میں ایک صالح نوجوان کو دیکھ کر حکیم صاحب سے ان کے بار میں دریافت فرمایا۔ حکیم صاحب نے عرض کیا کہ ان کا نام مولوی عبداللہ ہے۔ دارالعلوم دیوبند کے فارغ التحصیل ہیں۔ اب فن طب حاصل کرنے کے لیے میرے پاس آئے ہیں۔ اعلیٰ حضرت نے یہ سن کر ازراہ کشف فرمایا کہ یہ طبیب بنتے تو نظر نہیں آتے۔ البتہ آپ پڑھاتے رہیں تاکہ ان کا شوق پورا ہو جائے۔ حضرت اقدس کو حضرت مفتی عزیز الرحمن رحمہ اللہ کے فیضِ صحبت سے طریقہ نقشبندیہ کی نسبت نصیب ہو چکی تھی۔

اور اب اعلیٰ حضرت کی صحبت میں جو باطنی کیفیات واردات کا بے باپاں ادراک ہوا۔ تو وہیں اعلیٰ حضرت سے تجدیدِ بیعت فرمائی۔ بروایت دیگر بیعت ثانیہ کا واقعہ اس طرح ہے کہ آپ اعلیٰ حضرت قدس سرہ سے حکیم عبدالرسول صاحب کے نام ایک سفارشی تحریر لینے کے لیے خانقاہ سراجیہ تشریف لائے۔ چنانچہ آپ نے سفارشی تحریر مرحمت فرمادی جب حضرت اقدس حکیم صاحب کے پاس سرگودھا تشریف لے گئے تو حکیم صاحب نے اعلیٰ حضرت کی تحریر کو سر آنکھوں پر رکھا۔ اور خصوصی توجہ کے ساتھ تعلیم طب کا سلسلہ شروع کر دیا۔ لیکن صحبت کے ان چند لمحات میں جو سفارشی خط حاصل کرنے کے لیے اعلیٰ حضرت کی خدمت میں گزرے۔ آپ کو عجیب و غریب کیفیات کا ادراک ہوا۔ آپ نے شیخ اول حضرت مفتی صاحب کو دیوبند خط لکھا جس میں اعلیٰ حضرت کا تذکرہ ان کی خدمت میں حاضری اور ادراکِ فیض کا ذکر کیا۔ مفتی صاحب نے اس کے جواب میں تحریر فرمایا کہ آپ کو بزرگ موصوف سے مناسبت معلوم ہوتی ہے۔ اس لیے میری طرف سے اجازت ہے کہ آپ ان کے حلقہ ارادت میں شامل ہو جائیں۔ قریب ہونے کے لحاظ سے بھی ان کی

صحبت میں حاضری آسان ہوگی۔ اور اس سلسلہ پاک میں دار فیضِ صحبت شیخ پر ہے۔ اس کے بعد اعلیٰ حضرت حکیم صاحب کے پاس سرگودھا تشریف لائے تو حکیم صاحب سے ان کا ذوق و شوق

پورا کرنے اور تعلیم طب جاری رکھنے کے لیے فرمایا۔ اس دوسری صحبت میں حضرت اقدس کو مزید واردات و کیفیات کا احساس ہوا۔ اب آپ نے بیعت کے لیے درخواست کی۔ حضرت اعلیٰ نے کشفاً فرمایا: آپ پہلے ہی سلسلہ نقشبندیہ سے منسلک ہیں۔ اجازت شیخ کے بغیر بیعت ثانی مناسب نہیں۔

حضرت اقدس نے جناب مفتی صاحب کا اجازت نامہ آپ کے سامنے پیش کر دیا۔ اعلیٰ حضرت نے اس کے بعد آپ کو اپنے حلقہ ارادت میں شامل کر لیا اور حکیم صاحب کو مزید ہدایت و تہنیتی کہ انھیں طبی کورس پر جلد عبور کرا دیں۔

حضرت اقدس اپنے باطنی احوال و واردات کے سلسلہ میں اعلیٰ حضرت کو خطوط لکھتے رہتے تھے اور گاہے گاہے حاضر بھی ہوا کرتے تھے۔ ایک دفعہ حکیم صاحب کے ساتھ اعلیٰ حضرت کی خدمت میں حاضر ہوئے۔ اعلیٰ حضرت نے حکیم صاحب کو ارشاد فرمایا کہ آپ اپنی حکمت انھیں جلد پڑھادیں کیونکہ اس کے بعد مجھے اپنی حکمت بھی پڑھانی ہے اور یہ شعر پڑھا ہے

چند خوانی حکمت یونانیاں      حکمت ایمانیاں را ہم بخواں

حضرت اقدس فرمایا کرتے تھے کہ اعلیٰ حضرت کی زبان مبارک سے یہ شعر سن کر میرا دل فن طب کی تعلیم سے کبیر سرد ہو گیا۔ غرض آپ اس وقت حکیم صاحب کے ساتھ سرگودھا واپس تشریف لے گئے۔ وہاں پہنچ کر اپنے باطنی احوال و گرفت سے حضرت اعلیٰ کو مطلع کیا تو اعلیٰ حضرت نے آپ کی قوت استعداد اور سرعت سیر کو دیکھتے ہوئے حکیم صاحب کو لکھ بھیجا کہ مولیٰ عبد اللہ صاحب کی تعلیم طب جہاں تک ہو چکی ہے کافی ہے۔ اب آپ انھیں خانقاہ شریف بھیج دیں۔ ادھر آپ کا دل بھی طب یونانی سے سرو اور حکمت ایمانی کی طلب میں سرگرم ہو چکا تھا۔ چنانچہ آپ برضا و رغبت تعلیم طب کا سلسلہ ملتوی کر کے اعلیٰ حضرت کی خدمت میں خانقاہ شریف حاضر ہو گئے اور حاضر بھی ایسے ہوئے کہ بس یہیں کے ہوئے ہے پھر اس معاصر کی برکت سے وہ سعادت لازوال حاصل کی جو روز ازل سے آپ کا مقدر تھی۔ پوری زندگی آستانہ شیخ کی خدمت کے لیے وقف کر دی اور اسی خاک پاک میں آخری آرام گاہ پائی۔

ایں سعادت بزورِ بازو نیست      تا نہ بخشد خدائے بخشندہ

ذالك فضل الله يؤتیه من یشاء والله ذو الفضل العظیم۔

مدت قیام و درویشی: غرض چودہ پندرہ سال اعلیٰ حضرت کی خدمت اقدس میں گزارے، سفر و حضر میں ساتھ رہے

اور تحصیل کمالات باطنی کے بعد مجاز طریقت ہونے بلکہ وصیت نامہ کے مطابق جس کا ذکر اعلیٰ حضرت قدس سرہ کے حالات میں گزر چکا ہے آپ کے جانشین نامزد ہو گئے۔ شیخ کی ذات میں ایسے فنا ہوئے کہ اس طویل مدت میں ایک دو بار ہی اپنے وطن سلیم پور لدھیانہ والدین اور اہل و عیال سے ملنے کیلئے گئے ہوں گے۔

تعلق حجاب است و بے حاصلی چوپیند با گسلی واصلی

نیشہ عرفان جس نے آپ کو اپنے وجود اور ذاتی روابط سے نا آشنا اور بے تعلق بنا دیا تھا بھلا کب اپنے تقاضوں کی تکمیل سے پہلے یہ اجازت دے سکتا تھا کہ آپ غیر کی طرف متوجہ ہوں۔ شروع میں آپ کے والد ماجد اور دیگر اقربا جو تکمیل تعلیم کے بعد تحصیل معاش میں آپ کی معاونت کے منظر تھے، آپ کا یہ رنگ دیکھ کر مایوس بلکہ کسی حد تک آپ سے شاک تھے لیکن جب تھوڑے عرصہ بعد اس دولت خداداد کی عظمت سے آگاہ ہوئے جس کے آگے ہفت تعلیم کی شنشہا ہی بھی بیچ ہے تو بے حد خوش اور مسرت اندوز ہوئے۔ چنانچہ وہ آپ کے وجود گرامی کو اپنے خاندان کے لیے باعث ہزار افتخار جانتے ہوئے مسرور و شکر گزار ہوئے۔

زیر چھان خرقہ پوشوں کی ارادت ہو تو دیکھ ان کو یدِ بیضیایے بیٹھے ہیں اپنی آستینوں میں

منصب شیخی : اعلیٰ حضرت قدس سرہ نے آپ کو اپنی حیات مبارکہ ہی میں جانشین نامزد فرمایا تھا باوجودیکہ آپ کے تین صاحبزادوں میں سے صاحبزادہ مولانا محمد معصوم موجود تھے۔ چنانچہ یہ امامت اللہیہ وراثت کی بجائے اہلیت کی متقاضی تھی اس لیے وَأَنْ تُوَدُّوا لِأَمَانَاتِ إِلَى أَهْلِهَا کے مطابق آپ نے اپنے وارث نسبی کے بجائے فرزند روحانی کو اس منصب سے سرفراز فرمایا اور خانقاہ شریف کا انتظام و انصرام آپ کے حوالہ کر دینے کی وصیت فرمائی۔ اپنے سامنے ہی امامت نماز ذکر و ختم کے جملہ امور اور دیگر اشغال طریقت و روحانی تربیت بھی آپ کے سپرد کر دی تھی۔ جب بتقدیر الہی ۱۲ صفر ۱۳۶۶ھ کو اعلیٰ حضرت قدس سرہ کی وفات حسرت آیات کا سانحہ جہاں گداز پیش آیا اس وقت حضرت اقدس ہی اعلیٰ حضرت کے جسد مبارک کو کانپور سے خانقاہ شریف لائے۔ آپ کی اقدار میں تم غفیر نے نماز جنازہ ادا کی آپ نے بعد حسرت و یاس جاں سے عزیز تر شیخ کو مشیت الہی پر راضی رہتے ہوئے آغوشِ لحد میں رکھ دیا۔ پویش قبر مبارک سے پہلے حضرت مولانا ظہور احمد صاحب گبوی امیر حزب الانصار بھیرہ نے جو اعلیٰ حضرت کے مخلص خادم تھے تمام حاضرین کو آواز بلند اعلیٰ حضرت قدس سرہ کا وصیت نامہ پڑھ کر سنایا چنانچہ حضرت اقدس کے دست مبارک پر

تمام برادرانِ طریقت نے تجدید بیعت کر لی۔ اس کے بعد قبر کی پوشش کا کام سرانجام پایا۔ الحمد للہ کہ طالبانِ طریقت میں سے جو حضرات شریکِ جنازہ تھے کسی کو کوئی تردد لاحق نہ ہوا سب نے بطیبِ خاطر اعلیٰ حضرت کی وصیت پر عمل کیا اور اللہ رب العزت نے طالبانِ حق کو اعلیٰ حضرت کے وصال کے بعد حضرت ثانی کی بدولت پھر باطنی سکون اور جمعیتِ خاطر سے نوازا۔

صبر و استقامت : حضرت اقدس رحمہ اللہ صبر و استقامت کے کوہِ گراں تھے جس سے حادثاتِ روزگار ٹکرا کر خود بخود پاش پاش ہو جاتے تھے۔ ہر چند کہ اس راہ میں دشواریاں پیش آئیں مگر آپ نے پورے حلم و وقار اور صبر و استقامت کا ثبوت دیتے ہوئے شانِ نیابت کو برقرار رکھا اور پائے ثبات میں ادنیٰ سی لغزش بھی پیدا نہ ہونے دی۔ وصیتِ شیخ علیہ الرحمہ کے ایک ایک حرف کو صبراً زما محالات میں بھی کمالِ ہمت کے ساتھ پورا کیا۔

ایک لطیف اور عبرت انگیز اشارہ : شوال ۱۳۶۲ھ میں حضرت اقدس مانسہرہ تشریف لے گئے تھے رقم الحروف بھی حاضر تھا۔ اتفاق سے خلوت میسر تھی۔ خادم و مخدوم کے علاوہ کوئی تیسرا فرد موجود نہ تھا۔ نہ معلوم اس وقت حضرت اقدس کی لوحِ خیال پر کن صبراً زما حوادث کا نقشہ ابھرایا کہ اچانک فرمانے لگے کہ بعض اوقات جی تو یہ چاہتا ہے کہ کہیں نکل چلیں لیکن پھر خیال آتا ہے کہ ہاں کہہ بیٹھے ہیں :

ادائے فرض منصبی : اس منصبِ عالی کا تقاضا تھا کہ آپ کسی حال میں بھی طالبانِ حق کی رہنمائی کے اہم فریضے سے صرف نظر نہ فرمائیں۔ چنانچہ حضرت اقدس نے اپنے دل و دماغ کو ہر قسم کے تردد و انتشار سے فارغ کر کے پوری توجہ طلب گارانِ معرفت کی تربیت و تلقین اور ان کے دلوں میں اتھائے سکینت کی طرف مرکوز رکھی۔ حق تعالیٰ نے آپ کو توجہ کی بے پناہ قوت سے نوازا تھا جس طالبِ حق پر ایک ادنیٰ سی توجہ فرمادی اس کے قلب و روح کو عرفانِ حق کے کیف و سرور سے معمور کر دیا۔ ہوش مندانِ جہاں کو اگرچہ ظاہری ہوش اور شعور سے بیگانہ بنایا لیکن انھیں وہ سعدی سرور آگاہی بخشا جو ماسوا اللہ کی دراندازی سے زائل نہ ہو سکتا تھا۔ جامِ شریعت اور سندانِ عشق کو ایسے دل آویز انداز سے یک رنگ کر دیا کہ شعر سعدی گویا آپ کے حال کا ترجمانِ صادق بن گیا۔

برکھے جامِ شریعت ، برکھے سندانِ عشق ہر ہوسنا کے نماند جامِ دسندانِ باختم

لے یہ فراتس نیابت اور حقوقِ طریقت کی ادائیگی کی طرف اشارہ ہے۔

منصب شیخی کوئی پھولوں کی سیج نہیں بلکہ یہ سخت نوکیلے کانٹوں کا ایک تاج ہے جو اسی فردیگ کے سر پہ بجاتا ہے جس نے طلب حق کی راہ میں بے شمار نشیب و فراز اور دشوار گزار گھاٹیوں سے اٹی ہوئی خاردار وادیوں کو زہد و توکل اور ثبات و استقامت سے طے کیا ہو خصوصاً اس وقت جبکہ ایک نامور اور جلیل القدر شیخ نے اپنی مسند عرفان کی عزت و حرمت کے لیے اسے اپنا جانشین بھی مقرر کر دیا ہو۔ ہر کس و نا کس اس امر کی اہمیت کا اندازہ نہیں لگا سکتا۔ ظاہر پرست لوگ جنہوں نے سجادہ نشینوں کے اوضاع و اطوار دیکھے ہیں وہ تو یہی سمجھیں گے کہ سجادہ نشینی عیش و تنعم کے حصول کا ذریعہ ہے۔ انھیں کیا معلوم کہ کمالانِ طریقت کی نظر میں کسی متمول شخصیت کو اپنے حلقہ اثر میں لانے کا خیال بھی کفر کے مترادف ہے۔ یہ حضرات زرکش نہیں ہوتے بلکہ زرباش و زربخش ہوتے ہیں۔ امام ربانی حضرت مجدد الف ثانیؒ کے فرمان 'روزِ نورِ روزی نو' کے مطابق ان حضرات کا ہر آنے والا دن نئی روزی لے کر آتا ہے۔ رازقِ ازل خزانہ غیب سے جو کچھ دن میں ان کے پاس بھیجتا ہے وہ رات سے پہلے ان کے ہاتھ سے نکل اہل حقوق کے مصرف میں خرچ ہو جاتا ہے افسوس کہ رسم پرستوں کے اطوار نے پاکبازانِ طریقت کی آبرو کو بھی داغدار کر دیا۔ بقولِ غالبؒ

ہر بواہوس نے حسن پرستی شمار کی  
اب آبروئے شیوہ اہل نظر گئی

حضرت اقدس کی پاکیزہ زندگی کو ہر پہلو سے دیکھنے والے ہزاروں شاہدِ عدل موجود ہیں کہ آپ نے جس زہد و اتقا اور بے نفسی و بے لوثی کے ساتھ اپنی عمر عزیز کے چودہ پندرہ برس عالمِ درویشی میں اور قریباً اتنے ہی سال بحالتِ سجادہ نشینی میں گزارے ہیں اس کی نظیر قرونِ اولیٰ میں تو باسانی نظر آسکتی ہے لیکن موجودہ مد میں فقر و درویشی کی تاریخ شاید ہی اس کی کوئی مثال پیش کر سکے۔

نیابتِ قیومِ زمانی : حضرت اقدس اعلیٰ حضرت کی وصیت و ہدایت کے تحت ان کے جانشین بنے تھے۔ ورنہ اس سے پہلے کبھی اس منصب کی طلب و آرزو کا گزربھی ان کے حاشیہ خیال میں نہ ہوا تھا۔ یہ ایک اہم ذمہ داری تھی جو اعلیٰ حضرت نے بالمام ربانی آپ کو سونپی تھی۔ اس راہ میں پیش آنے والی دشواریوں کو آپ بخوبی جانتے تھے لیکن اپنے شیخِ مرقی کے امر کا احترام تھا کہ آپ نے ساری زندگی طریقہ پاک کی ترویج و اشاعت میں صرف کر دی۔ آپ حضرت اعلیٰ کے خلیفہ اعظم تھے۔ اس مسندِ جلیل کا تقاضا بھی یہی تھا کہ آپ اپنی اور اہل و عیال کی آسائشوں کو نظر انداز کرتے ہوئے آستانہ شیخ کی عزت و حرمت کو حضرت شیخ ہی کے اسلوب و انداز پر برقرار رکھیں۔ چنانچہ آپ نے طریقہ

پاک کی خدمت کو اپنا اصل اصول قرار دیا۔ یہی ضمنیت شیخ کا مقصد اور نیا بت قیوم زماں کا منشا تھا۔ آپ نے دیگر امور سے صرف نظر فرما کر اسی کو اپنا نصب العین بنایا۔ حضرت شیخ علیہ الرحمہ کی وفات کے بعد جن سالکانِ طریقت کے ظروبِ افسوسہ پھرے پڑے اور جو صلے پست ہوتے نظر آئے ان کے دلوں کو تازگی، چہروں کو شگفتگی اور جوصلوں کو بلندی عطا کی۔ ہر طرح سے ان کی دلجوئی کی اور منازلِ سلوک طے کرانے میں اپنی پوری روحانی قوت اور قلبی توانائی کو بروئے کار لائے۔

مولانا سید جمیل الدین احمد صاحب کا بیان ہے کہ اعلیٰ حضرت قدس سرہ کی وفات کے بعد میں بہت شکستہ خاطر تھا اپنے اندر تجدید بیعت کی ہمت نہ پاتا تھا۔ بلکہ کبھی کبھی یہ خیال بھی آتا کہ اب سلوکِ حشمتیہ صابریہ کے اذواق و اوان سے تسکین خاطر کا سامان فراہم کیا جائے۔ اس قسم کے عجیب و غریب تردد و انتشار کا عالم تھا کہ میں نے حضرت اقدس کی خدمت میں اعلیٰ حضرت کی جدائی کے صدمے اور باطنی پریشانی کا اظہار کرتے ہوئے ایک عریضہ لکھا جس کے جواب میں حضرت اقدس نے تحریر فرمایا کہ بے شک حضرت شیخ علیہ الرحمہ کی جدائی ایک عظیم سانحہ ہے جو سالکانِ طریقت کے لیے سخت رنج و الم اور پریشانی کا موجب ہے لیکن واضح رہے کہ اعلیٰ حضرت ایسے مضبوط اور قوی ہاتھ میں معاملہ سونپ گئے ہیں کہ جس کے ہوتے ہوئے انشاء اللہ برادرانِ طریقت کے لیے واماندگی کا کوئی اندیشہ نہیں۔ حضرت اقدس کی اس حوصلہ افزائی اور دل دہی سے متاثر ہو کر میں نے آپ کے ہاتھ پر تجدید بیعت کر لی اور بحمدِ تعالیٰ اپنے وہم و گمان سے بڑھ کر آپ کی کرم فرمائوں کے ثمرات و نتائج سے بہرہ یاب ہوا۔ فالحمد للہ علیٰ ذالک۔

نیز مولانا موصوف کا بیان ہے کہ جب میں تجدید بیعت کے لیے حاضر ہوا تو سابقہ بے تکلفی سے عرض کیا کہ تجدید کا ارادہ تو کر لیا ہے مگر آپ کے جلال سے ڈر لگتا ہے کہ سابقہ بے تکلفانہ انداز کا عادی ہونے کی وجہ سے اگر آدابِ شیخ کی بجا آوری میں کوئی فرد گزاشت ہو گئی تو جو کچھ اعلیٰ حضرت دے گئے ہیں کہیں وہ بھی نہ چھین جائے۔ یہ سن کر حضرت اقدس مسکرائے اور شفقت و عنایت سے مجھے آغوش میں بھینچ لیا۔ بعد ازاں فرمایا اس کا کچھ خیال نہ کریں آپ سے جو ماہ و کم ہے وہ انشاء اللہ برقرار رہے گی۔

لے مولانا موصوف دارالعلوم دیوبند میں حضرت اقدس کے ہم درس تھے۔ ہم عصری اور ہم پیری کے باعث آپ سے بہت بے تکلف تھے۔ اسی بنا پر حضرت اقدس بھی مولانا سے خاص شفقت و مودت کا سلوک فرمایا کرتے تھے۔

مولانا عبدالحق پر شفقت و عنایت : حضرت مولانا عبدالحق رحمہ اللہ بانی و مہتمم مدرسہ عربیہ کبیرہ والا اس زمانے میں دارالعلوم دیوبند میں مدرس تھے اور اعلیٰ حضرت قدس سرہ سے سلوک طے کر رہے تھے کہ رحلت شیخ کا سانحہ پیش آ گیا سخت حیرانی و سرگردانی لاحق ہوئی۔ رہنما سے اثنائے سفر پوچھ گئے۔ حضرت اقدس کی جانشینی کا علم ہوا تو سابقہ روابط کے پیش نظر آپ سے امید نوازش بندھی مگر اظہارِ مدعا کی جرات اپنے قلم و زبان میں نہ پا کر حضرت علامہ شبیر احمد عثمانیؒ سے سفارش نامہ لکھوا کر ارسال کیا اور تجدیدِ بیعت کی درخواست کی۔ سفارش نامہ کی عبارت درج ذیل ہے :-

کہ فرماتے محترم جناب مولانا عبد اللہ صاحب دامت معالیہم

بعد سلام مسنون آنکہ الحمد للہ مجھے اب بہت کچھ صحت ہے۔ کچھ خفیف سابقہ مرض ہے انشاء اللہ وہ بھی زائل ہو جائے گا۔ بہر حال دعا کا طالب ہوں۔ عویضہ ہذا لکھنے کی ضرورت یہ ہے کہ حق تعالیٰ شانہ نے اپنے فضل و رحمت سے آپ کو اپنے مقامِ قرب سے نوازا اور اپنے شیخ علیہ الرحمہ کے اختصاص فیوض سے بہرہ یاب کیا۔ یہی وجہ ہے کہ حضرت شیخ علیہ الرحمہ کے بعد ان کے متوسلین کے قلوب آپ پر جمع ہو گئے۔ حق تعالیٰ کے اس احسانِ عظیم کا شکر ادا کیجیے۔ آپ بھی تابعدا مکان دوسروں کو سیراب کرنے کی سعی سے دریغ نہ فرمائیں۔ حاملِ عویضہ مولانا عبدالحق صاحب مدرس دارالعلوم ہمدانہ حضرت شیخ سے مستفیض ہو چکے ہیں۔ لیکن باطنی تشنگی دور ہونے سے پہلے شیخ کی وفات نے تشنگی پیدا کر دی۔ اب جو کچھ امیدیں ہیں آپ سے وابستہ ہیں۔ گو اس معاملہ میں سفارش کی ضرورت نہیں۔ مولانا کو آپ سے خاص عقیدت اور تعلق ہے مگر ان کے احوال پر نظر کرتے ہوئے اپنے دیرینہ تعلقات نے مجبور کیا کہ میں بھی شفاعت کر کے مستوجبِ اجر ہوں۔ مجھے امید ہے کہ میرے معروضہ پر خیال فرما کر موصوف کی طرف خصوصی توجہ اور ہمت مبذول فرمائیں گے۔ اس صورت میں بندہ بھی دال علی الخیر اور ساعی فی الحسنہ کے ثواب حاصل کرنے کا امیدوار ہے۔ والسلام

شبیر احمد عثمانی      از دیوبند ۶ ذی الحجہ ۱۳۶۴ھ

حضرت علامہ ممدوح حضرت اقدس رحمہ اللہ کے استادِ حدیث تھے۔ اس لیے اس عرصہ داشت اور سفارش نامہ کو ملاحظہ فرما کر حضرت اقدس نے مولانا موصوف پر وہ شفقت و عنایت فرمائی کہ چند سال ہی میں سلوکِ نقشبندیہ طے کروا

لے یہ مکتوب پر لیسر مولانا محمد انوار الحسن صاحب شیرکوٹی نے حضرت اقدس رحمہ اللہ سے حاصل کیا تھا اور اب انہی کے پاس علامہ عثمانی کا مجموعہ مکتوبات جو موصوف نے انوار عثمانی کے نام سے شائع کیا ہے۔ اس کے صفحہ ۱۲۹، ۱۳۰ پر یہ مکتوب درج ہے۔

دیا اور حج کے موقع پر حرم شریف میں طریقہ پاک کی اجازت سے نوازا۔ حقیقت یہ ہے کہ مولانا موصوف نے وہ انداز طلب اختیار کیا جس نے شیخ کو غایت توجہ اور گرم گسٹری پر آمادہ کر دیا پھر ادھر سے صداقت طلب تھی اور ادھر سے کثرت نوال و عطا۔ چنانچہ تھوڑے ہی عرصہ میں منزل مقصود کو جا لیا۔ سچ ہے۔ ۵

جو مانگنے کا طریقہ ہے اس طرح مانگو در کریم سے بندے کو کیا نہیں ملتا

کتب خانہ کی توسیع : اعلیٰ حضرت قدس سرہ نے از روئے وصیت نامہ آپ کو کتب خانہ کی حفاظت اور اس کی ترقی و ترویج کا کام بھی سونپ دیا تھا۔ چنانچہ آپ نے اسلاف کے ان جواہر پاروں کی ہمیشہ حفاظت کی اور اس ذخیرہ میں قابل قدر اضافہ کی طرف اپنی توجہ مبذول رکھی۔ حج پر تشریف لے گئے تو مدینہ منورہ کے کتب خانہ سے تصوف کی ایک نایاب قلمی کتاب تحقیقات کی نقل ..، ریال دے کر حاصل کی۔ اس کے علاوہ تفسیر و حدیث کی متعدد کتابیں خرید کر انھیں خانقاہ شریف کے کتب خانہ کی زینت بنایا۔ حج سے واپسی کے وقت جب کسٹم آفس کراچی پر سامان چیک کیا جا رہا تھا تو کسٹم آفیسر نے پوچھا آپ کے ساتھ سونا تو نہیں ہے؟ اس کے جواب میں آپ نے فرمایا ہمارے لیے سونا یہ کتابیں ہیں۔ اگر ہمارے پاس رقم میں گنجائش ہوتی تو ہم یہ سونا اور خرید کر لے آتے۔ ۵

یہ نزدیک دانائے صاحب ہمز کتابے بود بہ ز انباز زر

حفاظت و نقل کتب اور جلد بندی کے لیے مولانا غلام محمد صاحب فاضل مظاہر العلوم کو مامور فرمایا۔ مولانا موصوف

اب بھی خانقاہ شریف میں قیام پذیر ہیں۔ کتابوں کی حفاظت اور دیگر متعلقہ خدمات انجام دے رہے ہیں۔

ظاہری تعمیرات سے استغنا اور اس کا سبب : خانقاہ شریف سے متعلقہ عمارتیں کتب خانہ، بیتخ خانہ، مہمان خانہ اور درویشوں کے لیے چار کوسے مدرسہ سعیدیہ اور ایک عظیم الشان مسجد اعلیٰ حضرت کے عہد مبارک ہی میں تعمیر ہو چکی تھیں۔ ان پر پلاستر نہ ہونے پایا تھا کہ حضرت اعلیٰ کی وفات حسرت آیات کا عظیم سانحہ پیش آ گیا۔ حضرت اقدس کے عہد جاہلی میں عمارتوں میں کوئی خاص اضافہ نہ ہوا۔ ایک بار کنڈیاں ریلوے اسٹیشن کے اسٹاف نے یہ پیش کش کی کہ ہم مسجد کے باقی ماندہ کام کی تکمیل کے لیے ماہوار رقم جمع کر کے پیش کرتے رہیں گے تاکہ گنبدوں، میناروں اور مسجد کے اندر پلاستر کرا لیا جائے۔ لیکن حضرت اقدس نے غایت استغنا سے یہ ارشاد فرمایا کہ ہمارے لیے چندوں کا حساب کتاب رکھنا مشکل ہے اس بنا پر ہم آپ کی پیشکش قبول کرنے سے معذور ہیں۔



بادی النظر میں یہ خیال ہو سکتا ہے کہ آپ نے موجودہ عمارت کی تکمیل یا ان میں اضافہ کی طرف خصوصی توجہ کیوں منعطف نہیں فرمائی۔ لیکن واقعہ حال حضرات جانتے ہیں کہ آپ کی نگاہ میں وصیت نامہ شیخ کی تعمیل کو اولین اہمیت حاصل تھی جس میں ترویجِ طریقہ پر پوری ہمت صرف کرنے کا ارشاد تھا اور تعمیرات کے سلسلہ میں کوئی خاص حکم نہ دیا گیا تھا۔ بجز اس کے کہ آپ بوقتِ ضرورت اہل و عیال کے لیے ایک مکان سفید زمین پر لنگر کے خرچ سے تعمیر کرا سکتے ہیں لہذا آپ نے زندگی کے آخری دور میں دو کمروں اور کسادہ صحن پر مشتمل صرف ایک رہائشی مکان تعمیر کرایا جس میں آپ مشکل سال بھر اہل و عیال کے ساتھ مقیم رہے۔ ذخیرہ کتب میں اضافہ کے پیش نظر ایک وسیع عمارت کتب خانہ کے لیے مسجد کی شرقی جانب تعمیر کرانے کا خیال ظاہر فرمایا کرتے تھے لیکن اس کے معرضِ وجود میں آنے سے پہلے ہی آپ رفیقِ اعلیٰ سے واصل ہو گئے۔

درج ذیل روایات حضرت جناب قاضی شمس الدین صاحب مدظلہ سے منقول ہیں

عنایتِ خصوصی: قاضی صاحب کا بیان ہے کہ شروع شروع میں جب خانقاہ شریف حاضر ہوا تو حضرت اقدس مجھے اپنے ساتھ چائے پلایا کرتے تھے۔ ایک دو روز بعد قاضی صاحب موصوف کو یہ خیال آیا کہ لنگر شریف سے چائے حضرت اقدس کے حصہ کی آتی ہے اور حضور ازراہِ مروت و اخلاق مجھے بھی اس میں شریک کر لیتے ہیں۔ چنانچہ اس بنا پر ایک مرتبہ چائے کے وقت میں مسجد کی جنوبی سمت چلا گیا۔ چائے پیش کی گئی تو حضرت نے مجھے بلوایا۔ میں کمرہ میں موجود نہ تھا آپ نے میاں گل محمد مخدوم عرف گلایا سے فرمایا کہ قاضی صاحب کو ڈھونڈ کر لاؤ۔ جب میں حاضر ہوا تو حضرت نے ارشاد فرمایا کہ قاضی صاحب آپ چائے میرے ساتھ پیا کریں۔ یہ واقعہ پہلی حاضری کا ہے اس کے دو روز بعد شرفِ بیعت حاصل ہو گیا۔

فقیر نے بیعت کے ارادہ سے آیا تھا اور نہ زیادہ ٹھہرنے کا خیال تھا۔ اب بیعت کے بعد جب بھی جانے کا ارادہ کرتا تو یہ خیال آتا کہ نہ معلوم پھر حاضری کب نصیب ہو لہذا دو چار روز اور ٹھہرنا چاہیے۔ یہاں تک کہ ماہِ ذی الحجہ کی تاریخ آگئی۔ اب یہ تقریب عید گھر جانے کا ارادہ کر لیا۔ اجازت لینے کے لیے حاضر خدمت ہوا تو حضرت اقدس نے فرمایا پھر کب آؤ گے؟ جا کر ہمیں بھول تو نہ جاؤ گے؟ اس خاص توجہ اور ارشادِ گرامی کا اثر یہ ہوا کہ اگرچہ اس وقت چلا گیا مگر عید سے فارغ ہوتے ہی ۱۳ ذی الحجہ کو روانہ ہو کر ۱۴ ذی الحجہ ۱۳۶۰ھ کو پھر خانقاہ شریف حاضر

ہو گیا۔ زیارت سے مشرف ہوا۔ حضرت اقدس بہت خوش ہوئے۔ اس مرتبہ مجھے حجہ شریفین سے متصل ایک کمرے میں ٹھہرایا گیا جس کی وجہ سے ہر وقت حضور کے ساتھ خدمت کا موقع بھی ہاتھ آتا رہتا تھا۔  
اخلاق عالیہ : حضرت اقدس بہت بلند اخلاق اور بے حد شفیق تھے، کسی سے کوئی خدمت لینا ہوتی تو بڑے دلربا انداز میں خطاب فرماتے۔ پوری مدت قیام ایک بار بھی ایسا نہ ہوا کہ فقیر کو تو کے لفظ سے مخاطب کیا ہو۔ پینے کے لیے پانی کی خواہش ہوتی تو یوں ارشاد فرماتے : قاضی صاحب جی ! تھوڑا سا پانی عنایت فرما سکو گے۔

پہن دن بعد فقیر کو بخار ہونے لگا۔ بخار کی حالت میں ایک روز طبیعت نے چائے کا تعاضا کیا۔ دروازہ کے سامنے سے صوفی عبداللہ صاحب کو دیکھ کر آہستہ سے پکارا۔ مگر انھوں نے آواز نہ سنی اور چلے گئے۔ حضرت اقدس نے اپنے کمرے میں آواز سن لی۔ درمیانی کھڑکی سے فوراً تشریف لائے اور پوچھا کیا کام ہے؟ عرض کیا حضرت کچھ نہیں۔ فرمایا پھر صوفی عبداللہ کو کیوں پکارا تھا۔ فقیر نے ہر چند بات ٹالنا چاہی مگر آپ نے باصرار دریافت فرمایا کہ ٹھیک ٹھیک بتاؤ کیا کام ہے۔ مجبوراً عرض کرنا پڑا کہ اس وقت چائے پینا چاہتا تھا اس لیے چائے بنوانے کے لیے صوفی عبداللہ کو بلایا تھا۔ فرمایا اچھا منہ ڈھانپ لو کہیں ہوا نہ لگ جائے۔ میں صوفی عبداللہ کو بھیجتا ہوں وہ چائے بنا دیں گے۔ حسب ارشاد فقیر نے منہ ڈھانپ لیا تو حضرت اقدس نے چکے چکے چائے بنانا شروع کر دی۔ تیار کرنے کے بعد ٹرے میں چینی اور ایک پیالی لگا کر میری چار پائی کے پاس رکھ دی اور یہ کہتے ہوئے اٹھایا کہ قاضی صاحب جی! عبداللہ نے چائے بنا کر رکھ دی ہے۔ اٹھ کر پی لو۔

ایک بار پھر بخار آیا۔ میں کپڑا لپیٹے لپیٹا ہوا تھا۔ کسی نے اگر بدن دبانا شروع کر دیا۔ منہ کھولا تو دیکھا کہ خود حضرت اقدس ہیں۔ یہ دیکھ کر فقیر نے گھبرا کر اٹھنے کی کوشش کی مگر آپ نے فرمایا نہیں نہیں۔ لیٹے رہو لیٹے رہو۔ کچھ بات نہیں۔ یہ فرماتے رہے اور بدن دباتے رہے۔ سبحان اللہ! تواضع اور انکسار کا کیا عالم تھا کہ خود مخدوم خادم کی خدمت انجام دے رہا ہے اور خادم کی ہر تکلیف کو کن شفقت بھرے کلمات سے دُور کیا جا رہا ہے۔

شیخ سے رابطہ محبت : حضرت اقدس کو اعلیٰ حضرت قدس سرہ کے ساتھ بے حد والہانہ محبت تھی۔ جب اعلیٰ حضرت کی یاد آتی اور کیفیت ہجرتی ترحمیت کے عالم میں اپنے مخصوص پُرد و اور پُرتا شیر مترجم لہجے میں فارسی اور پنجابی کے یہ شعر پڑھتے اور پڑھتے ہوئے آپ کی آنکھیں اشکبار ہو جاتیں۔

فارسی : بازگو از نجد و از یارانِ نجد تا درود یار را آری بوجد

پنجابی : مرے بابل جدوں دی جابیاں میں خدا جانے ترے لڑائیاں میں

مندرجہ ذیل عربی اشعار بھی حزن انگیز ترنم کے ساتھ اکثر پڑھا کرتے تھے:

وَكَيْفَ تَرَى لَيْلِي بَعَيْنٍ تَرَى بِهَا

وَتَسْمَعُ بِالْأُذُنِ الْكَلَامَ وَقَدْ جَرَى

سِوَاهَا وَمَا طَهَّرَتْهَا بِالْمَدَامِجِ

حَدِيثُ سِوَاهَا فِي خُرُوقِ الْمَسَامِجِ

یہ درود انگیز اشعار حضرت اقدس کی زبان مبارک سے بارہا سننے میں آئے اور جب کبھی آپ یہ اشعار پڑھتے تو حاضرین پر حزنِ عم کی عجیب و غریب کیفیت طاری ہو جاتی۔

امورِ دینیہ میں رسوخ اور پختگی؛ فرائض کے علاوہ مسنون اور مستحب امور کا اہتمام فرمانے میں بھی حضرت اقدس

پوری جدوجہد فرماتے تھے۔ اذان نماز کے مستحب اوقات از روئے فقہ حنفی معلوم کرنے کے لیے بڑے اہتمام سے صوب

گھڑی بزا کر مسجد کے حاشیہ پر لگا رکھی تھی ہر روز بلاناہہ بوقتِ زوال اپنی جیبی گھڑی کو درست کیا کرتے تھے۔

لباس میں سنت کا اہتمام اس قدر تھا کہ اسے حضرت والا کی کرامت ہی پر محمول کیا جاسکتا ہے۔ آپ کا جسم

مبارک ذرا بھاری بھر کم تھا اور قوی الجثہ آدمی کا تہ بند عمر اس کے کرٹھنوں سے نیچے ہو جایا کرتا ہے مگر کسی وقت بھی آپ کا

تہ بند ٹخنوں سے نیچے تو درکنار ان کے متصل بھی دیکھنے میں نہیں آیا بلکہ ہمیشہ چار پانچ انگشت اونچا ہی رہتا تھا۔

اتباعِ شریعت اور پیروی سنت کے اہتمام میں اس قدر سرگرم تھے کہ مسجد میں آنے یا نکلنے والے گاتم اگر

بے خیالی میں سنت کے خلاف پڑتا تو بلا کر اسے نرمی سے سمجھاتے کہ داخل ہوتے وقت دایاں پاؤں پہلے اندر رکھنا

چاہیے اور نکلنے وقت بایاں پاؤں باہر رکھنا چاہیے۔

بعض مستحسن امور کی رعایت : جن امور کے مسنون ہونے میں فقہاء کا اختلاف ہے اگر مسلکِ فقہی میں اس

کی صریح مانعت نہیں ہے تو ان کی رعایت مستحسن سمجھتے تھے۔ چنانچہ فجر کی سنتوں کے بعد چند منٹ کے لیے لیٹ

جایا کرتے تھے لیکن اس کا التزام نہ فرماتے تھے۔ اس طرح دو نو سجدوں کے درمیان جلسہ میں اللہم اغفر لی

لہ اپنے محبوب کو تو اس آنکھ سے کیسے دیکھ سکتا ہے جس سے تو دوسرے کو دیکھ رہا ہے وہاں عاقل تو نے اسے آنسوؤں سے صو کر پاک بھی نہیں کیا

اور اپنے کانوں سے محبوب کا کلام تو کیسے سن سکتا ہے جبکہ تیرے کان کے سوراخ غیر کے قصوں سے بھرے ہوتے ہیں۔

وَارْحَمْنِي وَاهْدِنِي وَارْزُقْنِي وَاجْبُرْنِي پڑھنے کو مستحسن سمجھتے تھے۔ گو فرائض کی جماعت میں اللَّهُمَّ اغْفِرْ لِي وَارْحَمْنِي پر اکتفا فرماتے۔ سنن و نوافل میں پوری دعا پڑھتے تھے کیونکہ احمد بن حنبل کے نزدیک یہ پڑھنا واجب ہے۔ نماز وتر کے بعد ۳ بار سُبْحَانَ الْمَلِكِ الْقُدُّوسِ دو بار آہستہ اور تیسری بار قدرے بلند آواز سے قَدْ دَسَّ كِي وَادُّوْكَ ورازا کر کے پڑھتے کہ یہ مسنون ہے۔ فرماتے تھے کہ میں نے دیر بند میں متولی محمد ابراہیم مگران تقسیم طعام کو اس سنت پر عمل کرتے دیکھا ہے۔

سُورَةُ الْمِ السَّجْدَةِ پڑھنے کا معمول : قاضی شمس الدین صاحب مظلہ کا بیان ہے کہ میں حضرت اقدس کو ایک سجدہ کرتے ہوئے دیکھتا تھا۔ وجہ معلوم نہ تھی۔ ایک روز پوچھ ہی لیا کہ آپ یہ ایک سجدہ روزانہ کیسا ادا فرماتے ہیں؟ فرمایا سب ساتھیوں کو بتا دو کہ سورۃ الم السجدہ پڑھا کرتا ہوں تاکہ یونہی میری اقتدار میں کہیں دیکھنے والے محض اپنی قیاس آرائی سے سجدہ شکر سمجھ کر اس کا اہتمام نہ کرنے لگیں۔ رمضان المبارک میں آخر شب وتروں کے بعد اس سورت کی تلاوت فرمایا کرتے تھے پھر اس کا وقت تبدیل فرما دیا تاکہ لوگوں کو سجدہ شکر کا گمان ہی نہ ہو۔

فرض نماز کے بعد ایک خصوصی دعا : ہر فرض نماز کا سلام پھیرنے کے بعد آپ دایاں ہاتھ پیشانی پر رکھ کر پیچھے کی طرف پھیرا کرتے تھے۔ اس سلسلہ میں قاضی صاحب مرصوف نے ایک روز عرض کیا کہ آپ نماز کے بعد سر پر ہاتھ کیوں پھیرتے ہیں؟ فرمایا کتب خانہ سے حسن حسین لاؤ۔ قاضی صاحب مرصوف کتاب لے آئے۔ آپ نے کتاب کھولی اور حدیث نکال کر دکھائی کہ حضور علیہ الصلوٰۃ والسلام فرض نمازوں کے بعد اسی طرح سر پر ہاتھ رکھ کر یہ دعا پڑھا کرتے تھے:

بِسْمِ اللّٰهِ الَّذِي لَا إِلَهَ إِلَّا هُوَ الرَّحْمَنُ الرَّحِيمُ اللَّهُمَّ اذْهَبْ عَنِّي السَّهْمَ وَالْحُزْنَ .

مسکب فقہتی میں اعتدال : رفیع الدین ادریس بالجہر کے بارے میں بھی اعتدال پر گامزن تھے خود نہ کرتے تھے مگر کرنے والوں کو منع بھی نہ فرماتے تھے بلکہ قرأت خلف الامام کے سلسلہ میں بھی مولانا محمد عمر صاحب بستوی مقیم راولپنڈی نے بیعت کے بعد جب اپنے مسکب اہل حدیث کے تحت عرض کیا کہ میں نے مدارس احناف میں فقہ حنفی پڑھی ہے۔ مجھے فریقین کے دلائل بھی معلوم ہیں لیکن میری طبیعت امام کے پیچھے فاتحہ پڑھے بغیر نہیں مانتی۔ اس پر حضرت اقدس نے انہیں اجازت دے دی کہ آپ پڑھ لیا کریں۔ اس لیے کہ بعض ائمہ کا مسکب قرأت خلف الامام ہے۔

چنانچہ انھوں نے دوسری نماز میں حضرت اقدس کے پیچھے فاتحہ پڑھنے کا ارادہ کیا مگر مولانا موصوف کی حیرت کی انتہا نہ رہی کہ ہزار کوشش کے باوجود بھی نہ پڑھ سکے۔ یوں محسوس ہوتا تھا جیسے زبان پر قفل لگ گیا ہو۔ حضرت اقدس نے اس انداز سے مولانا موصوف کے ذہن کو لاشعوری طور پر تقلید پر آمادہ کر دیا اور وہ اس تصرف و کرامت کو دیکھ کر مسلک حنفی کی حقانیت پر مطمئن ہو گئے۔ چنانچہ پھر پڑھنے کا کبھی ارادہ نہ کیا۔ سبحان اللہ! کیا اندازِ تعلیم و تربیت تھا جس سے فکر و عمل میں انقلاب برپا ہو جاتا تھا

**حُرمتِ شیخ کی پاسداری:** قاضی شمس الدین صاحب مدظلہ کا بیان ہے کہ کنڈیاں میں ایک مولوی صاحب تھے جو اعلیٰ حضرت قدس سرہ العزیز سے عناد رکھتے تھے اور نامناسب تنقید سے بھی نہ چوکتے تھے۔ ایک دفعہ کسی مسئلہ کی تحقیق کے سلسلہ میں کتب خانہ خانقاہ سراجیہ میں کتابیں دیکھنے آئے۔ فقیر نے حضرت اقدس کو اطلاع دی کہ فلاں صاحب کتابیں دیکھنے آئے ہیں۔ آپ نے فرمایا کتب خانہ ان کے لیے کھول دو۔ چنانچہ کتب خانہ کھول دیا گیا۔ انھوں نے مطلوبہ کتب دیکھیں اس کے بعد حضرت اقدس کی خدمت میں آ بیٹھے اور ادھر ادھر کی زمانہ سازی کی سی باتیں کرنے لگے۔ ان کی باتیں سننے کے بعد حضرت اقدس کے چہرے پر غیرت و جلال کے آثار نمایاں ہو گئے۔ فرمایا: بس مولوی صاحب زیادہ باتیں نہ کریں۔ آپ ہمارے شیخ حضرت قبلہ ابوالسعد احمد خان رحمۃ اللہ علیہ کے خلاف زبان درازی کرتے رہے ہیں اور ہمارے اکابر رحمہم اللہ کا فرمان ہے: ہر کہ باپیر تو بد باشد تو باوے بد باشی سگ از تو بہتر

یہ فرماتے ہوئے حضرت اقدس کی آنکھوں سے آنسو بہنا شروع ہو گئے۔ وہ مولوی صاحب چپکے سے اٹھے اور اپنا سامنے لے کر چلے گئے۔ نَعُوذُ بِاللّٰهِ مِنْ غَضَبِ الْحَلِیْمِ

**خلافِ سنتِ امور پر تنبیہ:** اعلیٰ حضرت قدس سرہ کے بھتیجے اور داماد ملک حاکم خان صاحب خانقاہ شریف میں وفات پا گئے۔ انتقال سے دو چار روز بعد دوسری بستی کی کچھ عورتیں پُرسہ دینے آگئیں اور اپنی بستی کے دستور کے مطابق بلند آواز سے نوحہ شروع کر دیا۔ جب شور و شیون کی یہ آواز حضرت اقدس کے گوش گزار ہوئی تو برہنہ پا بھاگتے ہوئے جوہلی کے دروازے پر پہنچے اور پکار کر کہا کہ بند آواز سے رونا بند کریں۔ یہ شرعاً منع ہے جسے رونا آئے وہ چپکے چپکے رولے۔

حضرت اقدس کی آواز سنتے ہی سب عورتیں خاموش ہو گئیں۔

اعلیٰ حضرت کی وفات پر ایک سال گزرنے کے بعد بعض بااثر اصحاب نے اصرار کیا کہ سالانہ ختم کیا جائے  
حضرت اقدس جانتے تھے کہ یہ چیز آئندہ چل کر سالانہ عرس کی حیثیت اختیار کر لے گی۔ اس لیے آپ نے انکار  
فرمایا۔ لیکن جب تقاضا کرنے والوں کا اصرار بڑھ گیا تو تین شرطوں کے ساتھ اجازت دے دی۔

ا: کسی اخبار یا اشتہار سے اعلان نہ کیا جائے۔

ب: صرف مرد شریک ہوں عورتیں اور بچے ہرگز نہ آئیں۔

ج: ختم قرآن دعا اور فاتحہ پر اکتفا کیا جائے۔

یہ شرطیں مان لی گئیں۔ شرط اول دسوم پر تو عمل ہوا لیکن دوسری شرط پر عمل نہ کیا جاسکا۔ عورتیں اور بچے بھی  
آگئے جس کی وجہ سے نظام لنگر شریف میں بے انتظامی ہوئی۔ ادھر بچوں نے کھیتر سے گدوائے ہوئے چنے کبیرت توڑ  
لیے۔ یہ دیکھ کر حضرت اقدس نے اسی مجمع میں اعلان کر دیا کہ اس سال لوگوں کے اصرار پر مشروط اجازت دی گئی تھی  
مگر دوسری شرط پوری نہیں کی گئی۔ عورتیں اور بچے بھی آگئے ہیں اور انہوں نے کھیتر کو جاڑ ڈالا ہے۔ حقوق العباد  
کا یہ اٹلاف کون اپنے سر لینے کیلئے تیار ہے؟ لہذا فقیر ابھی اعلان کرتا ہے کہ آئندہ سال کسی قسم کا اجتماع نہ ہوگا چنانچہ  
اس کے بعد سالانہ ختم کا اہتمام بھی موقوف ہو گیا۔ متوسلین میں سے جس کا جی چاہتا ہے بطور خود فاتحہ خوانی کے لیے  
آجاتا ہے اور فاتحہ پڑھ کر چلا جاتا ہے کوئی ہنگامہ آرائی نہیں ہوتی۔ موجودہ سجادہ نشین حضرت مولانا ابوالخلیل خان محمد صاحب  
قبلہ نے حضرت اقدس کے وصال کے بعد یہی طریقہ اختیار کیا ہوا ہے۔ چنانچہ دائمی ایصالِ ثواب کا سلسلہ خاموشی کے  
ساتھ ہر لمحہ جاری ہے۔

لطف مزاج: آپ کی لطافتِ طبع کا یہ عالم تھا کہ اگر کسی قابلِ نفرت چیز کا ذکر و برو آجائے تو دیر تک طبیعت  
مکدر رہتی تھی۔ ایک دفعہ باگڑ میں دسترخوان پر مچھلی کا سالن تھا۔ اہل ضیافت میں سے کسی نے اس کی تعریف کرتے ہوئے  
عرض کیا کہ حضرت! یہ مچھلی دریا کی ہے۔ دریا کی مچھلی بہت لذیذ ہوتی ہے اور سمندر یا تالاب کی مچھلی تو ایسی بدمزہ ہوتی ہے  
کہ مچھلی کیا کھائی گویا کھا لیا۔ یہ سنتے ہی حضرت اقدس نے اس شخص کو تنبیہ فرمائی کہ کھاتے وقت ناپسندیدہ چیز کا  
ذکر نہیں کرنا چاہیے۔ اور خود دسترخوان چھوڑ کر اپنے کمرہ میں تشریف لے گئے۔ دیر تک طبیعت مکدر رہی۔ بالآخر استفراغ  
کے بعد کچھ سکون ہوا۔

اہل دنیا سے بے نیازی؛ رمضان المبارک میں مانسہرہ قیام کے دوران ایک روز عصر کے وقت کسی ریاست کے والی کا آدمی آیا اور عرض کیا کہ نواب صاحب ملاقات کے لیے وقت مانگتے ہیں۔ حضرت نے فرمایا کہ اس وقت گنجائش نہیں۔ نماز عصر ہوگی۔ پھر ختم خواجگان اور اس کے بعد افطار کی تیاری۔ کل ظہر کے بعد وہ آکر مل سکتے ہیں۔ چنانچہ نواب صاحب سرکاری ریٹ ہاؤس میں ٹھہرے رہے اور اگلے روز نماز ظہر کے بعد اپنے سٹاف سمیت حضرت اقدس کی خدمت میں حاضر ہوئے۔ آپ کے کلام مبارک سے محفوظ ہوئے اور چلتے وقت بطور نذر قریباً پانچ سو روپیہ پیش کیا۔ حضرت اقدس نے مناسب و موزوں الفاظ میں قبول نذر سے معذرت چاہی۔ نواب صاحب بے نیل مرام چلے گئے۔ ان کے چلے جانے کے بعد حضرت نے فرمایا کہ اپنے حضرات کا معمول یہ ہے کہ غیر متعلق شخص کا ہدیہ اور نذرانہ قبول نہیں کرتے۔ کیونکہ اس میں کچھ نہ کچھ دنیوی غرض بھی شامل ہوتی ہے۔ یہ نواب صاحب آجکل کسی شکل میں مبتلا ہیں۔ جہاں کسی پر فقیر کا نام مسنتے ہیں اس کے پاس چلے جاتے ہیں۔ نذرانہ دیتے ہیں اور دعا کرواتے ہیں۔ فقیر کو ان کا کام ہوتا نظر نہیں آتا۔ جب کام نہ ہوگا تو نذر قبول کرنے والوں کو نہ جانے کیا کچھ کہیں گے۔ الحمد للہ کہ اس فہرست میں فقیر کا نام تو شمار نہیں کریں گے۔ پھر آپ نے اعلیٰ حضرت قدس سرہ کی استغنا کا واقعہ سنایا کہ حب اعلیٰ حضرت دہلی میں حکیم نابینا صاحب کے زیر علاج تھے تو کسی سیٹھ کو آپ کی تشریف آوری کا پتہ چل گیا۔ وہ ملاقات کرنے اور نذر پیش کرنے کے لیے معقول رقم لے کر آیا۔ حضرت اعلیٰ نے رقم قبول کرنے سے حسب معمول انکار فرما دیا۔ اس نے ہر چند کوشش کی مگر آپ نے اس کی نذر قبول نہ کی۔ بالآخر اس نے یہ کہا کہ اس رقم کو آپ مستحقین میں تقسیم فرمادیں مگر ضرور لیں۔ اس پر اعلیٰ حضرت نے فرمایا: سیٹھ صاحب! یہ آپ کی محنت کی کمائی ہے۔ آپ کو اس کا درد ہوگا اور تلاش کر کے آپ صحیح مستحق لوگوں کو دیں گے۔ ہم سے اتنا تردد نہ ہو سکے گا۔ لہذا آپ خود ہی مستحقین کو تلاش کر کے تقسیم کر دیں۔ غرض وہ سیٹھ مجالت کے ساتھ اپنی رقم لے کر چلا گیا۔

قبولِ زکوٰۃ سے احتراز؛ حضرت اقدس زکوٰۃ کی رقم اپنے غریب درویشوں کو بھی کھلانا پسند نہ فرماتے تھے۔ ایک دفعہ ایک متمول شخص غالباً مانسہرہ ہی میں زکوٰۃ کی رقم لایا اور کہا کہ یہ زکوٰۃ کی رقم ہے۔ اسے آپ اپنے درویشوں میں تقسیم فرمادیں۔ آپ نے فرمایا یہاں کوئی شخص مستحق زکوٰۃ نہیں۔ یہ سب لوگ اغنیاء ہیں۔ آپ اپنی رقم واپس لے جائیں اور خود مستحقین کو تلاش کر کے انھیں دے دیں۔

مدت قیام مانسہرہ میں حضرت اقدس کی طرف سے لنگر تقسیم ہوا کرتا تھا۔ مانسہرہ کے عوام آپ کی شانِ استغنا اور

درویشوں کی شان و شوکت دیکھ کر تعجب کیا کرتے تھے کہ یہ عجیب درویش ہیں۔ ملل کے کرتے پہنتے ہیں، گندم کی روٹی کھاتے بلکہ کھلاتے ہیں۔ کسی سے کوئی سروکار نہیں رکھتے اور پھر فقیر بھی کہلاتے ہیں۔

آپ کی نظر میں سلوک کا ماحصل: قاضی ثناء اللہ پانی پتی رحمۃ اللہ علیہ نے اپنے رسالہ ارشاد الطالبین میں اثبات ولایت کے باب میں کشف و کرامت کو دلیل پنجم قرار دیا ہے لہذا اگر صاحب کرامت و روح و تقویٰ سے آراستہ ہو تو کرامت سحر و استدراج کے دائرے سے نکل کر اس کی ولایت کی دلیل ہو سکتی ہے اگرچہ حضرت اقدس سے کرامات کا ظہور بکثرت ہوا کرتا تھا اور کرامات الاولیاء حق کے پیش نظر اس کے ذکر و بیان میں بظاہر کوئی مضائقہ نظر نہیں آتا۔ لیکن آپ کشف و کرامت کو کوئی خاص اہمیت نہ دیا کرتے تھے اور اس کے اظہار کو بھی ناپسند فرمایا کرتے تھے اس بنا پر رقم الحروف نے یہ شمار واقعات کا علم ہونے کے باوجود اس باب سے صرف نظر کیا ہے۔ صرف بطور مشقے نمونہ از خردارے چند ایک کا ذکر بسبیل تذکرہ آگیا ہے۔ آپ کی نظر میں تخلیق باخلاق اللہ، اخلاص و تقویٰ، قلب و روح کا تزکیہ و تصفیہ، حضور دائم، دوام ذکر اور قول و فعل میں شریعت مطہرہ کا کامل اتباع قابل قدر تھا جو آپ کی ساری زندگی گفتار و کردار کے اعتبار سے ایک ایسا مثالی نمونہ تھی جس میں حضور ختمی مرتبت صلی اللہ علیہ وسلم کے اسوۂ حسنہ کی پوری جھلک نظر آتی تھی۔ چلتے وقت بھی حضور رسالت مآب کی رفتار مبارک کا عکس آپ کی چال سے نمایاں تھا۔ یوں معلوم ہوا تھا جیسے آپ دھلوان زمین پر چل رہے ہیں۔

حافظ امان اللہ صاحب خلیفہ مجاز حضرت ثانی کا بیان ہے کہ آپ عمر بھر صاحب نصاب نہ ہوئے جو آپ پر زکوٰۃ فرض ہوتی۔ عقیدت مند جو نذرانے اور ہدایا پیش کرتے آپ ان سب کو گھر میں حضرت مائی صاحبہ کے پاس بچھا دیتے تھے۔ زندگی میں کوئی ایسا فعل سرزد نہ ہوا جو سرسیر شریعت نہ ہو۔ اصلاح و تربیت کا انداز نہایت نرالا اور پاکیزہ تھا۔ بسا اوقات کسی نامناسب عمل پر براہ راست سمجھانے کی بجائے آیت قرآنی یا حدیث شریف کی طرف توجہ دلاتے مثلاً آپ و منور سے فارغ ہونے کے بعد اٹھے اور پاس بیٹھنے والے تمام ساتھی بھی اٹھ کھڑے ہوئے تو آپ ان میں سے کسی شخص کو فرماتے مولیٰ صاحب! اس حدیث شریف کا کیا مفہم ہے <sup>لہ</sup> وَلَا تَقُومُوا كَمَا يَقُومُوا يَهُودُ وَ النَّصَارَ لِيَا اِذَا رَعَا كِي نَازِ كِي بَعْدَ بَعْضِ حَضْرَاتِ مَصْرُوفٍ كَفْتَكُو هُوَ جَاتِي تُوَآپِ اِن مِي سِي كِي اِي كُو مَطْلَبِ

لہ تم اس طرح نہ اٹھا کر جیسے یہود و نصاریٰ ایک دوسرے کے لیے تعظیماً کھڑے ہوتے ہیں۔



کرتے ہوئے استفسار فرماتے کہ حدیث لَا مَسَامَرَةَ بَعْدَ الْعِشَاءِ کا کیا مطلب ہے؟ اس سے تمام حضرات اپنی کوتاہی پر متنبہ ہو کر اصلاح احوال کی طرف متوجہ ہو جاتے۔

ایک مرتبہ حافظ صاحب موصوف نے حضرت اقدس کو پانی کا ایک پیالہ بسم اللہ شریف پڑھے بغیر پیش کر دیا حضرت اقدس نے فرمایا کیا آپ مجھے برکت سے خالی پانی پلانا چاہتے ہیں۔ اس کے بعد حافظ صاحب کی عادت ثانیہ سن چکی ہے کہ کسی کام کا آغاز بسم اللہ شریف پڑھے بغیر نہیں کرتے۔

نمود و نمائش سے احتراز : نمود و نمائش سے آپ کو سخت نفرت تھی اگر کہیں پیدل جاتے اور چند خدام بھی ساتھ ہوتے تو ان سے یہ فرما دیتے کہ سب ساتھی الگ الگ ہو کر چلیں تاکہ لوگ ان کی طرف متوجہ نہ ہوں اور یہ نہ سمجھیں کہ کوئی بزرگ ہیں جن کے جلو میں مُردی چلے جا رہے ہیں۔ اگر دو آدمی بھی ساتھ ہوتے تو ایک آپ کے برابر چلتا اور دوسرے کو آگے آگے چلنے کا امر فرما دیتے۔ چنانچہ ایک بار ایسا ہوا کہ آپ لاہور میں حکیم سیفی صاحب مرحوم کے مکان پر رونق افروز تھے۔ دوران قیام ایک دن میوہ ہسپتال میں کسی مریض کی عیادت اور اس کے بعد مولانا محمد ادریس صاحب کا ندھلوی مدظلہ سے ملاقات کا ارادہ فرمایا۔ پاپیادہ تشریف لے گئے قاضی شمس الدین صاحب اور راقم الحروف کو شرفِ رفاقت بخشا۔ عیادت مریض سے فارغ ہو کر جب مولانا محمد ادریس صاحب کے مکان کی طرف چلے تو قاضی صاحب موصوف حضرت اقدس کے ساتھ چل رہے تھے اور یہ خادم پیچھے پیچھے آ رہا تھا۔ یکایک حضرت اقدس نے پیچھے مُڑ کر دیکھا اور خادم سے فرمایا کہ آپ آگے آگے راستہ بتاتے ہوئے چلیں۔ راستہ بتانا تو ایک بہانہ تھا۔ دراصل آپ کو کسی شخص کا نیاز مند از انداز میں پیچھے پیچھے چلنا گوارا نہ تھا۔ اس وقت اگرچہ ہیبت کی وجہ سے شیخ کے آگے آگے چلنا احتکر کو دشوار ہو رہا تھا لیکن تعمیل ارشاد سے چارہ نہ تھا۔ مولانا موصوف کے مکان تک یہی منظر دکھنا پزیر آگے آگے جا رہا تھا اور آپ قاضی صاحب کے ساتھ پیچھے پیچھے تشریف لا رہے تھے۔

دیدِ قصور : تمام مقامات و مناسب عالیہ مجددیہ پر فائز ہونے کے باوجود آپ خود کو ہیج دریغ سمجھتے تھے۔ اخفائے احوال کا یہ عالم تھا کہ کسی طور بھی اپنے کمالات کا اظہار نہ ہونے دیتے تھے۔ ایک خادم اپنے کتوبات میں حضرت اقدس کے فیوض و برکات اور مادی و روحانی فوائد کا ذکر متشکرانہ انداز میں بار بار کیا کرتا تھا۔ حکیم ذوالفقار احمد مدظلہ کا بیان ہے

لے نماز عشا کے بعد باتیں نہیں کرنی چاہئیں۔

کہ ایک روز حضرت اقدس مجھے ساتھ لے کر احاطہ خانقاہ شریف سے باہر ٹہلنے کے لیے تشریف لے گئے۔ اثنائے گفتگو اس شخص کا نام لے کر مجھ سے فرمانے لگے کہ فلاں صاحب اپنے خطوط میں بہت سے مادی و روحانی فوائد حاصل ہونے کا ذکر کیا کرتے ہیں۔ خدا جانے انھیں کیسے فائدہ ہو جاتا ہے ہمیں تو کچھ پتہ نہیں چلتا۔ ۷

بزرگانِ نکر و نذر خود نگاہ      خدا یعنی از خویش تن میں مخواہ

اپنے احوال و اذواق کا کبھی ذکر نہ فرماتے البتہ اگر کوئی سالک اپنے کسی خاص حال کے بیان سے قاصر ہوتا تو اس کے سال و ذوق کی تصدیق کے لیے کبھی کبھی اپنا کوئی واقعہ بیان فرما دیا کرتے تھے۔ راقم الحروف کو دو تین مرتبہ اس قسم کے تجربات ہوئے جو درج ذیل ہیں۔

کشاں کشاں لیے چلنا : اوائل میں کچھ یوں محسوس ہوتا تھا کہ بے اختیار کھنچا چلا جا رہا ہوں۔ اس کیفیت کے بیان سے عاجز تھا۔ اسذ آپ سے دریافت بھی نہ کر سکتا تھا۔ ایک روز حضرت اقدس نے خود فرمایا کہ ہمیں حضرت اعلیٰ کی خدمت میں رہتے ہوئے کسی سال کا ادراک نہ ہوتا تھا۔ البتہ یوں محسوس ہوا کرتا تھا کہ آپ ہمیں کشاں کشاں لیے جا رہے ہیں۔ آپ کی زبان مبارک سے یہ سن کر تصدیقِ حال کے ساتھ اس کا پیرایہ بیان بھی معلوم ہو گیا اور بے حد المیتان نصیب ہوا۔ حضرت اقدس کے کشفِ احوال پر حیرت زدہ ہو کر رہ گیا اور زبان پر شیخ سعدی کا یہ شعر آگیا جس میں اسی کیفیت کا بیان ہے۔ ۷

رشتہ در گردنم افکنده دوست      می برد ہر جا کہ خاطر خواہ اوست

گا ہے گا ہے نصیحت کے طور پر یہ بھی فرمایا کرتے تھے کہ مُریدِ کوشخ کے ہاتھ میں کَالْمِیَّتِ فِی یَدِ

الْعَسَائِلِ اور شل نابینا بدست قائم بنے رہنا چاہیے۔

تمام بدن کا سُسننا : حضرت اقدس کی اقتدا میں نماز پڑھتے ہوئے قرارت کے ہر لفظ پر تمام بدن میں سنسناہٹ

اور کیفیتِ سماعت محسوس ہوتی تھی۔ اس حال کو بیان کرنے کے لیے الفاظِ نئے اس لیے عرضِ خدمت نہ کر سکا۔

جب تسبیح خانہ میں برقتِ دوپہر حاضری کی سعادت نصیب ہوئی تو حضرت اقدس نے بطور سابق راقم الحروف کے

حال کی تصدیق کرتے ہوئے ارشاد فرمایا کہ حضرت اعلیٰ کی اقتدا میں نماز پڑھتے ہوئے بعض اوقات یوں محسوس ہوتا تھا

لے جس طرح مُردہ غسل دینے والے کے ہاتھ میں اور نابینا اپنے رہنا کے ہاتھ میں ہو کہ ہر دو کی نقل و حرکت اپنے اختیار میں نہیں ہوتی۔

کہ تمام بدن سن رہا ہے۔

ایک غلط فہمی کا ازالہ : حضرت اقدس کے متوسلین میں سے ہر شخص کا یہ عالم تھا کہ وہ اپنی زندگی کے ہر حال میں شاک و حرکت و سکون اور اپنے سانس تک کو حضرت اقدس کی کرامت تصور کرتا تھا اور یہ بلاشبہ ایک حقیقت تھی۔ اسی تصور کے تحت راقم الحروف نے ایک مرتبہ حضرت اقدس سے دریافت کیا کہ کیا شیخ کو اپنی کرامات اور سالک کی ہر حالت و کیفیت کا علم ہوتا ہے؟ فرمایا کوئی ضروری نہیں، ہوتا بھی ہے اور نہیں بھی ہوتا۔ اس کے بعد کچھ غلط فہمی سی پیدا ہو گئی کہ شاید آپ میرے بعض واردات اور ان سے رونما ہونے والے فوائد سے آگاہ نہیں۔ چنانچہ ان امور میں حضرت اقدس سے مراسلت کیا کرتا تھا اسی اثنا میں حضرت اقدس لاہور تشریف لائے اور یہاں سے ماسٹر محمد شادی خان صاحب کی استدعا پر گوجرانوالہ تشریف لے گئے۔ راقم الحروف نے بھی ہمراہ چلنے کی اجازت حاصل کر لی۔ حضرت اقدس ماسٹر صاحب موصوف کے مکان پر تشریف فرما ہوئے۔ نیاز مند بھی قریب بیٹھ گیا۔ اس وقت ارشاد فرمایا۔ بسا اوقات سالک کو یہ خیال آتا ہے کہ شاید شیخ اس کے بعض احوال سے آشنا نہیں۔ یہ خیال درست نہیں۔ یہ سن کر بندہ نے عرض کیا کہ حضرت! گوجرانوالہ آنا میرے لیے بہت مفید ثابت ہوا۔ فرمایا وہ کیسے؟ عرض کیا کہ حضور کے اس ارشاد سے میری ایک بہت بڑی غلط فہمی دور ہو گئی۔ یہ سن کر حضرت اقدس مسکرا دیے اور خاموش ہو گئے۔ عارف رومی نے اس مقام پر بجا ارشاد فرمایا ہے ۷

دستِ او جز قبضۃ اللہ نیست

دستِ پیر از غائبان کوتاہ نیست

ایک خواب اور اس کی تعبیر : راقم الحروف نے بیعت ہونے سے چند روز بعد خواب دیکھا کہ ایک بہت بڑا وسیع کمرہ ہے جس میں فرش بچھا ہوا ہے اور چاروں طرف دیواروں کے ساتھ اولیائے عصر حلقہ باندھے بیٹھے ہوئے ہیں۔ درمیان میں ایک بڑا تخت ہے اس پر ایک مریض و مزین نہایت خوشنما چوکی ہے جس پر حضرت اقدس جلوہ افروز ہیں۔ احقر دروازہ سے داخل ہوا۔ گرد و پیش بیٹھے ہوئے اولیائے کرام کی طرف بالکل توجہ نہ کی اور سیدھا جا کر حضرت اقدس کی پشت کی جانب کھڑا ہو گیا۔

لہذا اللہ تعالیٰ اپنی عنایت سے شیخ کامل کو اس کے زیر تربیت مریدوں کے جمیع احوال و کیفیات کا ادراک بھی عطا کر دیتا ہے حضرت اقدس نے نہیں بھی ہوتا۔ اگے الفاظ سے جو نفی فرمائی ہے وہ اصول طریقت کے تحت ہے۔ دگر مرید کی جمیع کیفیات شیخ کامل کے انوار و برکات کا ہی پرتو ہوتی ہیں۔ البتہ ان کرائم سے آگاہی صرف صاحب ادراک شیخ کو ہوتی ہے جیسا کہ حضرت امام ربانیؒ نے شیخ احمد دینی کے نام مکتوب نمبر ۱۶ دفتر سوم میں تفصیل کے ساتھ بیان فرمایا ہے۔

حضرت اقدس کی خدمت میں عویضہ لکھ کر اس خواب کی تعبیر دریافت کی۔ سبحان اللہ! انھارے حال کی کیا شان تھی کہ صرف اتنے حصہ کی تعبیر دی جو نیاز مند سے متعلق تھا۔ تحریر فرمایا کہ خواب نیک ہے جو قوت رابطہ پر دلالت کرتا ہے کہ آپ دوسروں کی طرف توجہ دیے بغیر سیدھے اپنے شیخ کے پیچھے آگئے۔ حضرت اقدس نے ادنیٰ سا اشارہ بھی اپنے رتبہ و مقام کی طرف نہ فرمایا۔ اب دل میں خواب کے بقیہ حصہ کی تعبیر خود بخود آگئی ہے کہ حضرت اقدس ما سارا اللہ اپنے محمد کے قطب الارشاد تھے۔ تمام اولیائے زمانہ آپ کے گرد مثل ہلالہ قمر جمع ہو کر آپ کے انوار فیض سے مستنیر ہو رہے تھے۔ فالحمد للہ تعالیٰ علیٰ ذالک عالی شان مکان: حضرت اقدس کی نظر میں دنیوی شان و شوکت کی کوئی وقعت نہ تھی بلکہ ساز و سامان دنیا کا ذکر کلمات <sup>تسین</sup> کے ساتھ بھی ناپسند فرماتے تھے۔ ایک دفعہ شیخ محمد صدیق مرحوم نے حضرت اقدس سے راؤ جمشید احمد صاحب کے الاٹ

کرائے ہوئے وسیع مکان کی تعریف میں یہ کہہ دیا کہ راؤ جمشید کو بڑا عالی شان مکان مل گیا ہے۔ آپ کو دنیا سے ناپائیدار کی چند روزہ اقامت گاہ کا ذکر عالی شان کی صفت کے ساتھ ناموزوں معلوم ہوا۔ ان سے فرمایا: مسجد کی طرف دیکھو عالی شان مکان تو یہ ہے۔ کیا وہ مکان اس کے برابر ہے۔ یہ سنا تو شیخ صاحب نا دم ہو کر دم بخود رہ گئے۔ بعد میں انھوں نے کہیں اس بات کا ذکر راؤ جمشید صاحب سے کر دیا۔ راؤ صاحب کی عقیدت اور وابستگی کا یہ عالم تھا کہ جب اس مکان کے ذکر پر حضرت اقدس کی ناپسندیدگی کا اظہار معلوم ہوا تو اسے فوراً چھوڑ دیا حالانکہ وہ مکان اپنی وسعت، عمل وقوع اور مکانیت کے اعتبار سے اہل دنیا کی نظر میں واقعی عالی شان تھا۔ اس کے بعد جب راؤ صاحب موصوف خانقاہ شریف حاضر ہوئے تو حضرت اقدس نے پوچھا کہ آپ کو اچھا مکان مل گیا ہے؟ عرض کیا مل تو گیا تھا مگر میں نے اسے چھوڑ دیا۔ فرمایا: کیوں چھوڑ دیا؟ عرض کیا اس لیے کہ اس کا ذکر حضرت والا کے مزاج مبارک پر گراں گزرتا تھا۔ مسکرا کر فرمایا وہ تو شیخ صاحب کو متنبہ کیا تھا۔ خیر جو ہوا بہتر ہوا۔ پھر راؤ صاحب کے لیے آرام دہ مکان میسر آنے کی دعا بھی فرمادی چنانچہ موصوف کو چند روز میں پہلے مکان کی بجائے ایک عمدہ اور آرام دہ مکان مل گیا۔ وہ آج کل اسی مکان میں میا زالی قیام پذیر ہیں۔

آپ کے تصرف کا ایک واقعہ: حضرت اقدس کے ایک مخلص خادم صوفی محمد صادق صاحب جنگ عظیم کے زمانہ میں ریاست نابھہ کے ٹرانسپورٹر تھے۔ پولیس کے ہندوسکھ متعصب اہل کاروں نے ان پر پٹرول کے سلسلہ میں ڈیفینس روز کے تحت ناسحق مقدمہ قائم کر دیا اور لدھیانہ میں ایک سخت مزاج سکھ میٹریٹ کی عدالت میں ان کی پیشی مقرر ہو گئی صوفی صاحب نے پریشانی کے باوجود مقدمہ کو دنیوی معاطہ سمجھتے ہوئے حضرت اقدس کی خدمت میں زبانی یا تحریری طور پر اس کا کوئی تذکرہ نہ کیا

اتفاق سے انہی دنوں حضرت اقدس خانقاہ شریف سے اپنے وطن سلیم پور سدھواں تشریف لے آئے۔ صوفی صاحب  
 مصوف اور ماسٹر محمد شادی خاں صاحب بھی آپ کی تشریف آوری کی خبر سن کر حاضر خدمت ہو گئے۔ اسی اثنا میں صوفی صاحب  
 کے مقدمہ کی تاریخ آگئی۔ انھوں نے پیاس ادب ماسٹر صاحب کی وساطت سے حضرت اقدس سے رخصت مانگی۔ آپ نے  
 فرمایا خلاف معمول ہماری روائی سے قبل کیوں جانا چاہتے ہیں؟ اس پر ماسٹر صاحب نے ان کے مقدمہ کی روداد عرض کر دی  
 مقدمہ کا ذکر سنا تو حضرت اقدس نے صوفی صاحب کو مخاطب کرتے ہوئے فرمایا: تم بھی عجیب آدمی ہو۔ اس معاملہ کا ذکر  
 اب تک ہم سے کیوں نہیں کیا؟ صوفی صاحب نے ابدیدہ ہو کر عرض کیا کہ حضور سے خادم کا تعلق محض اللہ کے لینے ہے،  
 اس لیے دنیوی معاملہ کا تذکرہ کچھ مستحسن نظر نہ آیا۔ یسٹن کر حضرت اقدس نے قدرے سکوت اختیار کیا اور پھر صوفی صاحب سے  
 فرمایا جاؤ بے فکر رہو۔ کچھ نہیں ہوگا۔

تاریخ پیشی پر صوفی صاحب عدالت میں پہنچے۔ ان کے مقدمہ سے پہلے اس قسم کے جتنے مقدمات پیش ہوئے،  
 مجسٹریٹ نے سب میں مختلف جرمانوں کی سزا سنائی۔ لیکن جب صوفی صاحب کی باری آئی تو مجسٹریٹ نے کاغذات مقدمہ پر  
 ایک سرسری نظر ڈال کر حکم سنایا کہ صوفی محمد صادق کو بری کیا جاتا ہے۔ ہر چند سرکاری وکیل نے مجسٹریٹ کی توجہ بار بار مقدمہ  
 کی سنگینی کی طرف دلائی مگر مجسٹریٹ یہی کتار ہاکہ میں محمد صادق کو بری کر چکا ہوں بس یہی آخری فیصلہ ہے۔

حوض حضرت اقدس کی دعا و تصرف کے نتیجے میں صوفی صاحب کامیاب و کامراں لدھیانہ سے واپس آئے ضبط شدہ  
 پٹرول بھی انھیں واپس مل گیا اور زیر ضمانت ڈرائیور نے بھی اس ابتلا سے نجات پائی۔ پیر رومی کا یہ شعر اس واقعہ کی موڑوں  
 تعبیر ہے۔

گفتہ اد گفتہ اللہ بود گرچہ از حلقوم عبس اللہ بود

دلدارمی اور سی چشمی کی ایک عظیم مثال: صوفی محمد صادق صاحب اگرچہ دنیوی لحاظ سے شکستہ حال ہیں مگر محبت و رابطہ  
 شیخ کی دولت سے مالا مال ہیں۔ ان کے گھر سونے کی بولالیاں تھیں۔ خیال آیا کہ حضرت اقدس کی صاحبزادی کی شادی کے  
 وقت یہ معلوم میرے پاس کوئی چیز موجود ہو یا نہ ہو اس لیے یہ بالیاں ہی آپ کی خدمت میں پیش کر دینی چاہئیں چنانچہ انھوں  
 نے خانقاہ شریف حاضر ہو کر یہ ہدیہ آپ کی خدمت میں پیش کر دیا۔ حضرت اقدس نے پیاس دلدارمی قبول کر لیا۔ مگر گھر  
 جا کر اہلیہ محترمہ سے فرمایا کہ یہ بالیاں ہمارے ایک مسکین ساتھی محمد صادق کی امانت ہیں، انھیں محفوظ رکھیں۔ کسی موزون  
 نے حضرت اقدس کا اسم گرامی عبد اللہ تھا۔ اس رعایت نے لطافت شعری میں اضافہ کر دیا ہے

دقت پر انھیں لڑانا ہے۔

حضرت اقدس کی وفات حسرت آیات کے بعد حسب ارشاد حضرت مائی صاحبہ نے صوفی صاحب کی وہ امانت ان کے حوالہ کر دی۔ اب صوفی صاحب کو معلوم ہوا کہ حضرت کا اس وقت قبول فرمایا محض میری دلداری کے لیے تھا وگرنہ آپ مال و دولت دنیا کی طرف نظر اٹھا کر دیکھنا بھی پسند نہ کرتے تھے۔

درویش راکہ کنج قناعت مُسَلَّم است      درویش نام دارد و سلطان عالم است

ولادتِ فرزند پر آپ کے تاثرات: اعلیٰ حضرت قدس سرہ کے وصال کے بعد حضرت اقدس خانقاہ شریف میں قیام پذیر ہوئے۔ آپ کے اہل و عیال والدین اور دیگر اعزہ و اقارب وطن مالوف موضع سلیم پور سدھواں ضلع لدھیانہ امانت گزریں تھے۔ جانشینی کا منصب سنبھالنے کے بعد بھی جب تک والدین بقید حیات رہے آپ نے اپنے اہل و عیال کو خانقاہ شریف نہیں بلایا۔ سال ڈیڑھ سال کے بعد صرف چند روز کے لیے وطن تشریف لے جایا کرتے تھے۔

صوفی محمد صادق کا بیان ہے کہ جب اللہ تعالیٰ نے حضرت اقدس کو فرزند عطا فرمایا تو آپ کو بذریعہ ماہ صاحبزادہ کی ولادت کی اطلاع ملی۔ اس خوش خبری کی اطلاع پا کر حضرت اقدس پر خوف و خشیدہ کی ایسی کیفیت طاری ہوئی کہ آپ ابدیدہ ہو گئے اور تادیر اشکبار رہے۔ آپ کی گریہ زاری سے تمام اہل مجلس بھی متاثر ہوئے۔ بعد ازاں ایک لباس لے کر فرمایا کہ گھر سے لڑکا پیدا ہونے کی اطلاع آتی ہے بے شک اولاد خدائے تعالیٰ کی عطا کردہ ایک نعمت ہے مگر بعض اوقات ابتلائے سخت کا موجب بن جاتی ہے بلکہ والدین کی عاقبت بھی برباد کر دیتی ہے۔ سب ساتھی دعا کریں کہ اللہ تعالیٰ نومولود کو سعادت مند بنائے، کسی امتحان و ابتلا کا موجب نہ ہو۔

حضرت مائی صاحبہ رحمۃ اللہ علیہا کو اطلاع ہوئی تو بہت مسرور و شاد ماں ہو کر آمد و رفت کا کرایہ عنایت فرمایا اور وطن جانے کی تاکید کی۔ حضرت اقدس کے وطن جانے کی خبر سن کر باگڑ سرگاندہ ضلع منان کے بعض متوسلین جن میں حضرت بیباں محمد صاحب مرحوم و مغفور بھی شامل تھے، حضرت اقدس کی ہمراہی کا شرف حاصل کرنے لیے آپ سے لاہور آئے۔ پھر تمام رفقار کی معیت میں آپ سلیم پور رونق افروز ہوئے۔ بچے کا نام محمد عابد تجویز فرمایا اور سنتِ عقیقہ ادا

لئے یہ حضرت اقدس کی دعا و برکت کا ثمرہ ہے کہ صاحبزادہ محمد عابد نہایت خلیق، منکسر المزاج اور سعادت مند نوجوان ہیں۔ اللہ تعالیٰ نے انھیں حفظِ قرآن اور علم دین کی دولت سے حظ وافر عطا فرمایا ہے۔

ادا فرمائی۔ بنفس نفیس گوشت کا لذیذ سالن تیار کیا اور اصحاب و احباب کو خود کھلاتے رہے۔ سبحان اللہ! آپ صحیفہ داؤدی کے اس حکم اِذَا رَأَيْتَ لِي طَالِبًا فَكُنْ لَهُ خَادِمًا کا عملی نمونہ تھے۔

بعد وفات اولاد شیخ پر نظر: صاحبزادہ محمد عارف سلمہ اللہ تعالیٰ نے بیان فرمایا کہ حضرت اقدس کے وصال کے بعد ایک روز احساس تنہائی کی وجہ سے میری طبیعت سخت پریشان تھی اور یاس انگیز خیالات کا ہجوم تھا۔ اسی عالم میں بغرض تحصیل سکون حضرت اقدس نائب قیوم زمان مولانا محمد عبداللہ قدس سرہ کے مزار مبارک پر حاضر ہوا۔ فاتحہ پڑھنے کے بعد آپ کی طرف متوجہ ہو کر بیٹھ گیا۔ اسی اثنا میں نیند آگئی۔ خواب دیکھا کہ حضرت اقدس رحمہ اللہ تعالیٰ نماز عشا مسجد میں ادا فرما کر حسب معمول سنیتیں اور درتڑ پڑھنے کے لیے حجرہ شریف کی جانب تشریف لے جا رہے ہیں۔ جب مسجد کے دالان سے صحن میں پہنچے اور میں بھی ان کے پیچھے پیچھے مسجد کے صحن میں آگیا تو دیکھا کہ مسجد کے باہر کا میدان سپاہیوں اور فوجیوں سے بھرا ہوا ہے۔ ان میں سے ایک سپاہی آگے بڑھ کر مسجد میں داخل ہوا اور حضرت اقدس سے دریافت کیا کہ عارف کہاں ہے؟ آپ نے فرمایا کیوں؟ تمہیں اس سے کیا کام ہے؟ سپاہی نے جواب دیا کہ ہم اسے ختم کرنے کے لیے بھیجے گئے ہیں۔ آپ نے یسن کر مجھے اشارہ فرمایا کہ مسجد میں جا کر باقی نماز پڑھ لو اور مولوی محمد عثمان صاحب سے فرمایا کہ اس سپاہی کو مسجد سے نکال دو۔ چنانچہ مولوی محمد عثمان صاحب سپاہی کو دھکیلتے ہوئے پیچھے لے گئے اور اسے مسجد کے شرقی حاشیے سے نیچے گرا دیا۔ میں حضرت اقدس کے حسب الحکم مسجد میں باقی نماز ادا کرنے کے بعد باہر آیا تو دیکھا کہ تمام سپاہی اور فوجی غائب ہو چکے ہیں اور حضرت اقدس اپنے حجرہ شریف کے سامنے مہمان خانہ اور تسبیح خانہ کے دالان میں بندوق حائل کیے ٹہل رہے ہیں۔ میں نے قریب آکر عرض کیا کہ حضرت! میں بھی اپنی بندوق لے آؤں۔ فرمایا: نہیں۔ تم گھر جا کر آرام کرو۔ میں حفاظت کے لیے کافی ہوں۔ جب میری آنکھ کھلی تو دل سکون و اطمینان سے لبریز تھا۔ اللہ کا شکر ہے اس کے بعد کبھی کسی قسم کا خوف دہرا اس مجھ پر اثر انداز نہیں ہوا۔ سبحان اللہ! حضرت اقدس کی شفقت اور حمایت پر وہ فرمانے کے بعد بھی اپنے شیخ کے خیال و اطفال پر کس قدر مبذول ہے۔ برو اللہ مضجہ و نور مرقدہ

بیعت کا مقصد: مارچ ۱۹۵۶ء میں راقم الحروف کی دختر کے نکاح کے موقع پر حضرت اقدس لاہور تشریف فرما تھے لکنوٹ سے برادر م مقبول الہی ایم۔ اے (علیگ) آئے ہوئے تھے۔ حضرت اقدس سے ملاقات کے بعد ایک روز انھوں نے

لے زہر میں حضرت داؤد علیہ السلام کو حکم ملا تھا کہ اے داؤد! جب تمہیں کوئی ہمارا طلبگار ملے، تو تم اس کے خدمت گار بن جاؤ۔

احقر سے کہا: بیعت کی غرض و غایت کیا ہے؟ اور اس سے کیا فائدے حاصل ہوتے ہیں؟ میں نے کئی بزرگوں سے یہ سوال کیا ہے مگر ان کے جواب سے میری تشفی نہیں ہوئی۔

احقر نے اس خیال سے کہ کہیں میرا جواب بھی تسلی بخش نہ ہو اور بحث کی صورت بن جائے، انھیں مشورہ دیا کہ حضرت اقدس تشریف فرما ہیں۔ آپ یہ بات خود ان سے پوچھ لیں۔ وہ کہنے لگے کہ حضرت اقدس سے دریافت کرتے ہوئے اس لیے جھجکتا ہوں کہ کہیں میری کوئی بات ناگوار خاطر نہ ہو جائے۔ میں نے کہا کہ حضرت اقدس بہت شفیق ہیں، انھیں کوئی بات بار خاطر نہ ہوگی، آپ جس طرح چاہیں بات کریں۔ پچنانچہ وہ حضرت اقدس کی خدمت میں حاضر ہوئے اور بیعت کا مقصد دریافت کیا۔ فرمایا، آپ نے اپنے بھائی سے کیوں نہیں پوچھ لیا؟ عرض کیا کہ پوچھا تھا مگر انھوں نے آپ کی طرف رجوع کرنے کی ہدایت کی ہے۔

یہ سن کر حضرت اقدس نے فرمایا، آپ دیکھتے ہیں کہ احکام شرعیہ اور امور دینیہ کا علم ہوتے ہوئے بھی لوگوں کو اخلاقِ حسنہ اور اعمالِ صالحہ پر کار بند رہنا مشکل ہوتا ہے بہت سے مسلمان ایسے بھی ہیں کہ نماز روزہ کے تو عادی ہوتے ہیں مگر جھوٹ، فریب اور غیبت جیسی بُرائیوں سے پرہیز نہیں کرتے۔ بیعت کا مقصد و حید یہ ہے کہ انسان سے رذائل چھوٹ جاتے ہیں اور ان کی بجائے اخلاقِ عالیہ پیدا ہو جاتے ہیں۔ اعمالِ صالحہ کی بجا آوری میں سہولت اور معاصی سے نفرت ہو جاتی ہے۔

حضرت اقدس کا یہ جواب مقبول الٰہی صاحب کے لیے ایسا وجہِ اطمینان ہوا کہ اسی وقت درخواستِ بیعت کی اور داخلِ طریق ہو گئے۔ سبحان اللہ! حضرت اقدس نے ان مُبارک الفاظ میں شریعت و طریقت کی رُوح کو سمودیا ہے۔

حضرت مولانا عبدالقادر رائے پوریؒ سے روابط: ایک دفعہ حضرت اقدس اپنے رفقاء کے ساتھ سرہند شریف سے دہلی تشریف لے جا رہے تھے حضرت مولانا خان محمد صاحب مدظلہ بھی ہمراہ تھے۔ راستہ میں خواجہ محمد صادق کاشمیری کی دعوت پر ایک روز انبالہ قیام فرمایا۔ حسن اتفاق کہ حضرت رائے پوریؒ بھی انبالہ تشریف فرما تھے۔ ان سے ملاقات ہوئی تو آپ نے حضرت رائے پوریؒ سے مولانا خان محمد صاحب کا تعارف کرایا اور ساتھ ہی یہ بھی

لَمْ يَتَابَعْتُمْ وَلَا تَحْمِلُوا مَكَارِمَ الْأَخْلَاقِ رَحْمَةُ شَرِيفٍ، میں اخلاقِ حسنہ کی تکمیل کے لیے بھیجا گیا ہوں۔



کہا کہ انھیں کوئی نصیحت فرمادیجیے۔ یہ سن کر حضرت رائے پوریؒ نے روئے سخن مولانا خان محمد صاحب قبلہ کی طرف کرتے ہوئے فرمایا: فقیر آپ کو یہ نصیحت کرتا ہے کہ جی کرے یا نہ کرے مولانا عبداللہ صاحب سے چمٹے رہنا۔

ایک مرتبہ حضرت رائے پوریؒ حضرت آندس کی دعوت پر خانقاہ سراجیہ تشریف لائے۔ نماز عصر کے بعد حضرت اعلیٰ کے مزار مبارک پر تادیر مراقب رہے یہاں تک کہ مغرب کا وقت قریب آگیا۔ مراقبہ سے فارغ ہو کر حضرت رائے پوریؒ نے آپ سے یہ ارشاد فرمایا کہ مولانا نماز کا وقت ہو گیا تھا اگر نہ اٹھنے کو جی نہیں چاہتا تھا۔

مغرب کے بعد بیچ خانہ میں مجلس منعقد ہوئی۔ آپ نے حضرت رائے پوریؒ سے مسند پر بیٹھنے کے لیے فرمایا مگر حضرت رائے پوریؒ باوجود اصرار مسند کے ایک گوشہ پر تشریف فرما ہوئے اور دوسرے گوشہ پر آپ بیٹھ گئے۔ دوران گفتگو حضرت رائے پوریؒ نے آپ سے سلوک نقشبندیہ مجددیہ کی تفصیلات کے بارے میں استفسار فرمایا جس پر آپ نے ولایات ثلاثہ کلمات ثلاثہ اور دیگر حقائق و مقامات کی مختصر توضیح فرمائی۔ اسی اثنا میں حکیم محمد منظر صاحب پر ایسا والہانہ جذب طاری ہوا کہ وہ عالم بے اختیاری میں بلند آواز سے اللہ اللہ پکارنے لگے۔ آپ نے کسی خادم سے کہا کہ انھیں باہر لے جاؤ۔ اس پر حضرت رائے پوریؒ نے فرمایا: مولانا! کوئی بات نہیں ایسا ہو ہی جایا کرتا ہے۔ بعد ازاں حضرت رائے پوریؒ نے اپنے خدام سے فرمایا: دیکھو! تربیت اسے کتنے ہیں کہ شیخ کی ہیبت تمام مریدوں پر چھائی ہوتی ہے اور ہر شخص اپنے اپنے کام میں مشغول ہے۔

حضرت رائے پوریؒ سے آپ کا رابطہ جانی اس قدر مستحکم تھا کہ اگر حضرت رائے پوریؒ خانقاہ شریفین سے قریب کسی جگہ قیام فرماتے تو آپ ان سے ملنے کے لیے وہاں ضرور تشریف لے جایا کرتے تھے۔ اس قسم کی ایک ملاقات کے دوران حضرت رائے پوریؒ نے اپنے خدام کو کہہ سے باہر چلے جانے کا اشارہ فرمایا۔ چنانچہ وہ حضرات کے درمیان خلوت میں فقر و بدیشی کے بعض اسرار و رموز پر گفتگو ہوتی رہی جن میں ایک بات بھی تھی کہ حضرت رائے پوریؒ نے آپ سے دریافت فرمایا: مولانا! کمال کسے کہتے ہیں؟ ہمیں اس راہ میں ہمگ و دو کرتے ہوئے اتنا عرصہ گزر چکا ہے کہ کمال کا کہیں پتہ نہیں چلتا آپ نے ارشاد فرمایا: حضرت! بس یہی کمال ہے۔

کمال عشق اندر بے کمالی است

دلِ عارف زہر اندیشہ خالی است

لے حضرت امام ربانی مجدد الف ثانی قدس سرہ کا قول ہے۔ دریں طریق کمال وہ بے کمالی است و حاصل در بے حاصلی

مزار امام ربانی پر ایک مشاہدہ: سید گل حسن شاہ صاحب ساکن کولہ الرری ضلع گجرات حضرت اعلیٰ سے اور ان کے بعد حضرت ثانی سے وابستہ ہے۔ ایران کی ایک پٹرولیم کمپنی میں ملازم تھے۔ ایک مدت تک ملازمت کرنے کے بعد گھر چلے آئے لیکن جب وطن میں کسب معاش کی کوئی مناسب و موزون صورت نظر نہ آئی تو پھر سابقہ ملازمت دوبارہ اختیار کرنے کے لیے حضرت اقدس کی خدمت میں بار بار دعا کی درخواست کرتے رہتے تھے۔ ایک مرتبہ حضرت اقدس نے سرہند شریف حضرت مجدد الف ثانی کے مزار مبارک پر جانے کا پروگرام بنایا تو شاہ صاحب موصوف کو بھی وہاں پہنچنے کے لیے گرامی نام تحریر فرمایا۔ شاہ صاحب اپنے قصبہ سے صوفی عبد الجلیل صاحب کے ہمراہ جو حضرت اعلیٰ کے مرید اور صاحب کشف درویش تھے آپ کی خدمت میں سرہند شریف پہنچ گئے۔ دوران قیام ایک روز حضرت اقدس ارادتمندان سلسلہ کے ساتھ حضرت امام ربانی کے مزار مبارک پر مراقب ہوئے۔ اثنائے مراقبہ صوفی عبد الجلیل صاحب نے دیکھا کہ حضرت امام ربانی نے ایک تحریر حضرت اقدس کو عنایت فرمائی جس میں یہ درج تھا کہ اگر سید گل حسن شاہ ملازمت کے لیے دوبارہ ایران گئے، تو اس میں انھیں بہت سے مصائب و آلام پیش آئیں گے حتیٰ کہ ان کی جان کا بھی خطرہ ہے۔

مراقبہ سے فراغت کے بعد حضرت اقدس اپنی قیام گاہ پر تشریف لے آئے اور احباب سے کہا کہ ہمارے سلسلہ میں سراسر خاموشی اور سکوت سے کوئی آواز نہ ہو۔ اس گفتگو کے دوران حضرت اقدس نے فرمایا کہ ساتھیوں میں سے اگر کسی نے کوئی بات دیکھی ہو تو وہ اسے بیان کرے۔ اس ارشاد پر صوفی عبد الجلیل صاحب نے مذکورہ بالا مشاہدہ عرض کیا۔ حضرت اقدس نے فرمایا کہ اپنے مشاہدہ سے شاہ صاحب کو بھی آگاہ کر دیں۔ چنانچہ شاہ صاحب موصوف نے اسے سننے کے بعد عرض کیا کہ حضور! اب مجھے ملازمت نہیں چاہیے بس آپ یہ دعا فرمائیں کہ میری عاقبت بالخیر ہو جائے۔

حضرت داتا گنج بخش رحمۃ اللہ علیہ سے روحانی تعلق: ایک مرتبہ حضرت اقدس لاہور تشریف لائے۔ صوفی محمد اسلم صاحب جو حضرت اقدس کے مریدوں میں سے صاحب کشف بزرگ ہیں آپ کی زیارت کے لیے آئے حضرت اقدس کے دوران قیام صوفی صاحب موصوف حضرت سید مخدوم علی ہجویری داتا گنج بخش رحمۃ اللہ علیہ کے مزار مبارک پر حاضر ہوئے اثنائے مراقبہ انھیں حضرت داتا صاحب کی زیارت ہوئی۔ آپ نے انھیں بے کراں الطاف و عنایات سے نوازا اور ساتھ ہی یہ بھی ارشاد فرمایا کہ آپ کے شیخ لاہور آیا کرتے ہیں ان سے کہنا کسی روز ہم سے بھی آ کے مل جائیں۔

واپس آکر صوفی صاحب موصوف نے حضرت اقدس سے وہ تمام مشاہدات بیان کیے جو حضرت داتا صاحب کے

مزار مبارک پر پیش آئے تھے مگر ان کا خصوصی پیغام ذہن سے آگیا۔ اگلے روز حضرت اقدس نے صوفی صاحب سے فرمایا کہ آپ حضرت داتا صاحب کے مزار پر گئے تھے مگر کوئی خاص بات بیان کرنا بھول گئے۔ اس پر صوفی صاحب نے عرض کیا، افسوس! مجھے یاد نہیں رہا۔ حضرت داتا صاحب نے یہ ارشاد فرمایا تھا کہ اپنے شیخ سے کنا کسی روز ہم سے بھی آکے مل جائیں۔ یہ سن کر حضرت اقدس نے فرمایا اب آپ حضرت داتا صاحب کے مزار مبارک پر جا کر اپنی فردگذاشت کی معذرت کریں۔ باقی میں ان سے مل آیا ہوں۔

تحفظِ ختم نبوت سے والہانہ لگاؤ: حضرت اقدس رحمہ اللہ تعالیٰ اسلام اور داعیِ اسلام علیہ الصلوٰۃ والسلام کی

حرمت و ناموس کو عقیدہ ختم نبوت کی اساس سمجھتے تھے۔ چنانچہ آپ اس عقیدہ کو ایمان کا موقوف علیہ تصور فرماتے ہوئے اس کے تحفظ کے سلسلہ کو حزرِ جان کی طرح اولین اہمیت دیتے تھے۔ ختم نبوت کے منکروں اس عقیدہ میں من گھڑت تاویلات کرنے والوں اور جعلی نبوت کے قائلین کو اسلام کا سب سے بڑا دشمن گردانتے تھے۔ ۱۹۵۳ء میں جب تحریک ختم نبوت ابھری تو آپ نے اس کی پوری طرح پشت پناہی فرمائی۔ عقیدہ حق کا اعلان کرنے والوں کی گرفتاریاں شروع ہوئیں اور ان پر گولیاں برسنے لگیں۔ جہاں جہاں آپ کے متوسلین تھے، انھوں نے اس تحریک میں سرگرمی سے حصہ لیا۔ خود آپ نے مرکز میں رہ کر اس تحریک کی قیادت فرمائی۔ موجودہ سجادہ نشین حضرت خان محمد صاحب قبلہ کو بر ملا اعلان حق کرنے اور میانوالی اجلاس منعقد کرنے کے لیے بھیجا۔ حضرت قبلہ قہیل ارشد کے پیش نظر قید و بند کی صعوبتوں سے بے نیاز میانوالی تشریف لے گئے اور خود گرفتاری کے لیے پیش کر دیا۔ پہلے میانوالی جیل میں رہے۔ پھر لہور سٹیل جیل لاہور منتقل کر دیے گئے۔ بعد ازاں اس تحریک کو دبانے کے لیے اس دور کے وزیر اعظم خواجہ ناظم الدین نے حدود لاہور میں جو تحریک کا سب سے بڑا عملی مرکز تھا، مارشل لا نافذ کر دیا۔ مولانا غلام غوث ہزاروی مدظلہ العالی کے متعلق حکم دے دیا گیا کہ جہاں میں انھیں گولی مار دی جائے۔ مولانا ہزاروی حضرت اقدس کے حلقہ ارادت میں شامل تھے۔ آپ کو ان کی حفاظت جان کی فکر ہوئی۔ انھیں لاہور سے خانقاہ شریف خاص حکمتِ عملی سے لایا گیا۔ پھر کسی محفوظ و مخفی مقام پر حالات درست ہونے تک رکھا گیا۔ پھر جب لاہور میں اس تحریک کے سلسلہ میں تحقیقاتی کمیشن بیٹھا تو منکرین ختم نبوت کے خارج از اسلام ہونے اور عقیدہ ختم نبوت کو اسلام کا بنیادی عقیدہ ثابت کرنے کے لیے علمائے اسلام کا بورڈ حکیم عبد المجید صاحب سسینی کے مکان بیٹن روڈ پر بیٹھا متعلقہ کتب فراہم کی گئیں۔ تحریکِ مرزائیت لعن اللہ بانیہا سے متعلق تمام لٹریچر جمع کیا گیا۔ علمائے کرام ختم نبوت

کے عظیم اشان مسئلہ کے اثبات میں کتابوں سے حوالے تلاش کر کے فراہم کرتے رہے۔ سچی کہ سودودی جماعت کے افراد بھی حکیم عبدالرحیم اشرف لاپوری کی سرکردگی میں اس مرکز تحقیق سے اپنے لیے کارآمد مواد حاصل کر کے لے جایا کرتے تھے۔ حضرت اقدس نے دوبار حج بیت اللہ شریف فرمایا۔ دوسرے حج کے بعد عالم فانی سے روگردانی کے آثار کچھ زیادہ نمودار ہونے لگے تھے۔ حافظ سید عبدالحمید صاحب بہاولپوری راوی ہیں کہ دوسرے حج سے واپسی کے بعد حضرت اقدس نے فرمایا کہ اعلیٰ حضرت نے جو باتیں بتائی تھیں وہ سب کی سب اس حج کے موقعہ پر حل ہو گئی ہیں۔ بس ایک عقدہ باقی رہ گیا ہے انشاء اللہ وہ بھی عنقریب حل ہو جائے گا۔ یہ اشارہ اس طرف تھا کہ مقامات عالیہ مجددیہ کے تمام اسرار و معارف اور سلسلہ ارشاد کے تمام مقاصد پورے ہو چکے ہیں۔ اب صرف جان و تن کے ربط کا معاملہ باقی رہ گیا ہے تاکہ رُوح قید تن سے آزاد ہو کر فضائے لامکاں کی سیر کرتے ہوئے رفیقِ اعلیٰ کی طرف ایسا عروج کرے کہ اس کے بعد نزول کا سوال ہی پیدا نہ ہو۔ حاصل کلام یہ کہ آپ کے اطوار و احوال سے یہ مترشح ہونے لگا تھا کہ اب آپ کا دل عالم آب و گل سے سیر ہو چکا ہے۔ مزاج مبارک میں طبعی حرارت کے علاوہ 'مجت الہی' کے سوز و دروں نے بھی ایک آگ سی لگا رکھی تھی۔ سرد آہیں کثرت سے بھاگتے تھے۔ سانس سے گوشت کے جلنے کی سی بُرائی تھی۔ اسی دوران دردِ قویج کی شکایت ہو گئی جس سے اضمحلال بہت بڑھ گیا۔ مقامی علاج سے جب کچھ افاقہ ہوا تو حکیم عبدالحمید صاحب سیفی نے اپنے ان مستقل علاج کے لیے لاہور تشریف لانے کی دعوت دی۔ آخر ماہِ رجب ۱۳۷۵ھ میں راقم الحروف کی دختر کی شادی بھی لاہور میں تھی۔ اس پر حضرت اقدس مدعو تھے چنانچہ شادی کی تاریخ سے پہلے ہی لاہور تشریف لے آئے۔ سیفی صاحب مرحوم نے اپنے مخصوص معمولات کے مطابق علاج کیا۔ روز بروز افاقہ ہو کر طبیعت قریب قریب بحال ہو گئی۔ تقریباً بیس روز تک قیام فرمایا۔

سرہند شریف کا آخری سفر: شعبان ۱۳۷۵ھ کے دوسرے ہفتہ میں سرہند شریف مالیر کوٹلہ اور دہلی کے ارادہ سے ہندوستان تشریف لے گئے۔ چونکہ ویزا میں مالیر کوٹلہ کا اندراج سب سے پہلے تھا۔ لہذا پہلے مالیر کوٹلہ جانا پڑا۔ اس کے بعد سرہند شریف تشریف لائے۔ تقریباً ایک ہفتہ وہاں قیام رہا۔ حکیم سیفی صاحب، حاجی جان محمد صاحب، مولوی عبدالحمید صاحب اور صوفی محمد صادق صاحب وغیر ہم ہمراہ تھے۔ راقم الحروف بھی وقت نکال کر سرہند شریف پہنچ گیا۔ دہلی ساتھ چلنے کا قصد تھا۔ دہلی میں مولانا محمد رضا صاحب بجنوری مصنف انوار الباری شرح اردو صحیح بخاری کو جو حضرت اقدس سے وابستہ تھے، سفر کے پردگام سے مطلع کیا جا چکا تھا۔ توقع تھی کہ وہ سرہند شریف آجائیں گے۔ لیکن انھیں

خط دیر سے ملا اور پروگرام سمجھنے میں بھی کچھ غلط فہمی ہوئی لہذا وہ متوقع تاریخ پر سرسند شریف نہ آسکے۔ ادھر حکیم سیفی صاحب مرحوم کو اسہال کی شکایت ہو گئی اور وہ بھی بوجہ نقاہت سفر دہلی کے قابل نہ رہے لہذا حضرت نے سفر دہلی کا ارادہ قطعی فرما دیا اور سرسند شریف ہی سے لاہور کے لیے واپسی طے ہو گئی۔ دریں اثنا مولانا سید احمد رضا صاحب بھی دہلی سے آ گئے۔ چونکہ اب پروگرام بدل چکا تھا اس لیے حضرت قبلہ اگلے روز لاہور کے لیے روانہ ہو گئے اور مولانا احمد رضا صاحب دہلی چلے گئے۔ حضرت اقدس نے ایک دو روز لاہور قیام فرمایا اور اس کے بعد خانقاہ سرا جہ تشریف لے گئے۔ رمضان المبارک کی آمد قریب تھی۔ حرارت مزاج اور شدت گرما کی وجہ سے آپ رمضان المبارک مانسہرہ میں گزارا کرتے تھے جو نسبتاً خاصا سرد مقام ہے۔ اس علاقہ میں حضرت کے متوسلین بھی کثیر تعداد میں تھے لیکن اس سال رمضان شریف اپریل اور مئی میں آیا۔ چونکہ موسم ہلکا سا معتدل تھا اس لیے آپ نے رمضان المبارک خانقاہ شریف ہی میں گزارا اور حسب دستور پورے مہینے کی راتیں تا سحر تراویح و مراقبات میں بسر کیں۔ بحدہ تعالیٰ طبیعت بہت شاداں و فرحاں رہی۔ وسط شوال میں موسم زیادہ گرم ہو جانے کی وجہ سے مانسہرہ تشریف لے جانے کا ارادہ فرما رہے تھے کہ طبیعت بوجہ غلظت صغیرا علیل ہو گئی۔ حرارت درونی کی سوزش نے سخت بے تابی پیدا کر دی۔ آپ کے متوسلین میں سے نامور حکیم مولانا چمن پیر اور حکیم محمد زبیر صاحب علاج کے لیے خانقاہ شریف حاضر ہو گئے۔ علاج ہوتا رہا مگر تکلیف بڑھتی گئی۔ قاضی شمس الدین صاحب اور صوفی محمد صادق صاحب کو روانہ کیا گیا تاکہ انتظام مکمل ہو جانے کی اطلاع آئے تو حضور روانہ ہوں لیکن اس کی نوبت آنے سے پہلے ہی صغیرا اور استقراغ کی شدت ہو گئی۔ کیونکہ دوایا غذا اندر نہ ٹھہرتی تھی۔ موجود طبیعوں نے ہر چند تدابیر کیں مگر قصائے الہی کے آگے پیش نہ گئی۔ سوزش درونی کا یہ عالم تھا کہ ٹھنڈے پانی کے پھینٹے اپنے بدن اور ٹلووں پر زور زور سے پھڑکواتے تھے تو کچھ پین آتا تھا۔

یہ حالت دیکھ کر صاحبزادہ محمد عارف صاحب ۲۶ شوال کی صبح لاہور پہنچے اور اسی وقت حکیم سیفی صاحب کو ساتھ لے کر شام کے بعد خانقاہ شریف پہنچ گئے۔ حضرت اقدس نے حکیم صاحب کو دیکھا تو اظہارِ اطمینان کے ساتھ تعجب بھی کیا۔ ارشاد فرمایا کیا ہوائی جہاز سے آئے ہو؟ سب حکیموں اور حاضرین پر یاس و اطمینان کی عجیب کیفیت طاری تھی مگر حضرت ان سب کو تسلی و تسفی دیتے تھے۔

حکیم محمد زبیر صاحب نے روتے ہوئے عرض کیا کہ آپ نے مجھے مرتے ہوئے اپنے تصرفات سے سلب مرض فرما کر

حق تعالیٰ کی جناب سے دوبارہ مانگا تھا۔ کچھ اپنے ازالہ مرض کے لیے بھی توجہ فرمائیں لیکن جو اب سوائے رضابہ تقنا کچھ عنایت نہ فرمایا۔ صوفی محمد عبداللہ صاحب بھی عجز و الحاح کے ساتھ اللہ رب العزت کی بارگاہ میں آپ کی صحت کے لیے بار بار دعا کرتے تھے مگر حضرت آدس نے فرمایا صوفی! چھڈ مگن دے یعنی چھوڑو قصہ ختم ہونے دو۔ دن پوچھا تو عرض کیا گیا کہ چہار شنبہ گزر کر جمعرات کی شب آگئی ہے۔ کچھ اطمینان کا سانس لیا۔ حکیم سلفی صاحب نے نبض دیکھی۔ آپ نے پوچھا کہ نبض کا کیا حال ہے؟ عرض کیا کہ اللہ تعالیٰ افضل فرمائے نبض بہت کمزور ہے، یہ سن کر فرمایا ماشاء اللہ! پھر خاموشی اختیار فرمائی۔ اتفاق سے حضرت کی اہلیہ محترمہ اپنے بھائی کے ہاں لٹے والا گئی ہوئی تھیں۔ گھر میں صرف صاحبزادی صاحبہ تھیں والد صاحب قبلہ کی اس حالت سے سخت بے چین تھیں۔ آپ باہر تھے اور وہ اندر حضرت ان کو تسلی و تسنی دلاتے رہے۔ مگر افسوس کہ وقت آخر آپ کا تھا۔ اب آپ نے اپنا رخ اور روئے سخن سب سے ہٹا کر اپنے آقا و مولا تعالیٰ شانہ کی طرف کر لیا۔ بالآخر یہ جامع کمالات وجود مسود استغراق و محویت میں راضی برضائے الہی ساٹھے بارہ بجے شب بروز پنجشنبہ ۲۷ شوال ۱۳۶۶ھ بمطابق ۷ جون ۱۹۵۶ء رفقِ اعلیٰ سے واصل ہو گیا۔ انا للہ وانا الیہ راجعون۔ ۷

انچہ از من گم شدہ گراز سلیمان گم شدے ہم سلیمان ہم پری ہم اہر من گبریتے  
آپ نے پندرہ سال، آٹھ ماہ اور پندرہ روز مسند ارشاد کو زینت بخشی۔

زورس بجے دن کو تین عمل میں آئی مغنی عطا محمد صاحب اور دیگر حضرات نے غسل دیا۔ حضرت مولانا خان محمد صاحب مدظلہ العالی نے نماز ہجازہ بجا کرتے کیشو پڑھائی۔ اپنے شیخ علیہ الرحمہ کی آغوش میں بجانب مغرب مدفون ہوئے نور اللہ مرقدہ و عطر اللہ مضجعہ و امطر علیہ مشآبیب الرضوان۔ اللہم لا تحرمنا من بركاتہ  
ویرحمہ اللہ عبدًا قال آمینا۔

پس ماندگان : اولاد میں ایک صاحبزادی اور ایک صاحبزادہ مولانا حافظ محمد مابد صاحب سلمہ ان کی والدہ دام مجدھا۔ دو چھوٹے بھائی ماسٹر بدر الدین صاحب اور میاں محمد ابراہیم صاحب ان کے علاوہ ہزاروں سالکان طریقت پس ماندگان میں شامل ہیں۔

تقسیم ملک کے بعد آپ کے برادران اور دیگر اعزہ سلیم پور لدھیانہ سے منتقل ہو کر بستی سراجیہ متصل خانیرال میں آباد ہو چکے تھے اس لیے آپ کی وفات کے بعد سے آپ کے متعلقین اسی بستی میں مقیم ہیں۔ صاحبزادی اور صاحبزادہ

بحمد اللہ ہر دو اپنے گھروں میں خوش و خرم آباد ہیں انیتھما اللہ تعالیٰ نباتاً حسناً وجعل اللہ تعالیٰ ابنہ الصالح  
کاسمہ عابداً وکمالاتِ والدہ العظیمہ وارثاً آمین

### حضرت اقدس رحمہ اللہ تعالیٰ کے خلفاء

حضرت اقدس علیہ الرحمہ کے معروف خلفاء درج ذیل ہیں :-

۱: حضرت مولانا ابوالخلیل خان محمد صاحب مدظلہ العالی جو آپ کی وفاتِ حسرتِ آیت کے بعد ۲۷ شوال ۱۳۷۶ھ

کو آپ کے جانشین منتخب ہو کر مسندِ ارشاد پر جلوہ افروز ہوئے۔ آپ کے حالات کتاب ہذا کے آخر میں ہدیہ ناظرین ہیں۔

۲: حضرت حاجی میاں جان محمد صاحب رحمہ اللہ تعالیٰ۔ آپ سلسلہ نقشبندیہ مجددیہ میں اعلیٰ حضرت قدس سرہ کے

مجاز تھے۔ آپ کے مختصر حالات حضرت اعلیٰ کے خلفاء کے ذکر میں بیان ہو چکے ہیں آپ نے از سر نو تفصیلی سلوک حضرت اقدس

کی خدمت میں رہ کر طے فرمایا اور طریقہ نقشبندیہ کے ساتھ سلاسلِ اربعہ میں حضرت اقدس کی طرف سے بھی شرفِ اجازت

سے بہرہ یاب ہوئے۔

۳: حضرت مولانا سید پیر عبداللطیف شاہ صاحب مدظلہ العالی۔ ساکن احمد پور سیال ضلع جھنگ حضرت اقدس

نے اپنے عہدِ جانشینی میں سب سے پہلے آپ کو خلافت عطا کی۔ آپ حضرت سید مخدوم بھانیاں جہاں گشت علیہ الرحمہ

اورچ شریف کی اولادِ امجاد میں سے ہیں حضرت پیر سید عبداللہ شاہ صاحب آپ کے چچا تھے جو حضرت اعلیٰ قیوم زماں

کے جلیل القدر خلیفہ مجاز اور بہت باکمال بزرگ تھے۔ آپ نے عربی، فارسی کی ابتدائی تعلیم پنجاب کے مختلف مدارس

میں حاصل کی اور تکمیل حضرت مولانا سید ازرا شاہ صاحب کشمیری اور مولانا شبیر احمد عثمانی قدس سرہما کی خدمت میں رہ کر جامعہ

اسلامیہ ڈابھیل ضلع سورت میں کی۔ سلوک طریقہ نقشبندیہ اعلیٰ حضرت قدس سرہ کی خدمت میں طے کرنا شروع کیا تکمیل

حضرت قبلہ جانشین قیوم زماں مولانا محمد عبدالرحمہ اللہ تعالیٰ سے کی۔ اولاً طریقہ نقشبندیہ مجددیہ میں مجاز ہوئے

پھر دیگر سلاسل کی نسبتوں سے فیض یاب ہو کر تمام سلاسل میں اجازتِ مطلقہ سے مشرف ہوئے۔ مجددہ تعالیٰ سلسلہ پاک کی

اشاعت میں مشغول و منہمک ہیں۔ دیدِ قصور کا غلبہ آپ پر بہت زیادہ ہے۔ موجودہ سجادہ نشین حضرت مولانا خان محمد صاحب

قبلہ کی خدمت میں ایک مرتبہ بااخلاص کی حیثیت سے حاضر ہوتے رہتے ہیں۔ بنام طوریہ رمضان المبارک کا پورا

ہمدہ خانقاہ شریف میں ارادت مندوں کے ساتھ گزارتے ہیں۔ زہد و اتقار اور فقر و قناعت کا ایک مثالی نمونہ ہیں۔ اطال اللہ  
حیاتہ و ابقاہ لافاضۃ برکات الاکابر رحمہ اللہ تعالیٰ

۴: حضرت مولانا قاضی شمس الدین صاحب مدظلہ ساکن موضع درویش بہری پور ہزارہ۔ آپ ۱۳۳۲ھ مطابق ۱۹۱۹ء  
میں موضع کوٹ نجیب اللہ تحصیل بہری پور ہزارہ میں حضرت مولانا فیروز الدین قدس سرہ کے گھر متولد ہوئے۔ والد مرحوم معقول  
و منقول کے جلیل القدر عالم تھے اور تانا مولانا فیض عالم ہزاروی مولف نبراس الصالحین و نبراس البرہ مشہور آفاق عالم  
گزرے ہیں۔ ان کی بعض تحقیقات نادرہ میں سے قریبات صغیرہ میں جمعہ کے علم جواز کا فتویٰ ہے جس کی طرف  
صدر المدین دارالعلوم دیوبند حضرت علامہ سید انور شاہ صاحب کشمیری رحمہ اللہ نے بدیں الفاظ اشارہ فرمایا ہے وَاوَّلَ مَنْ  
اسْتَدَلَّ بِهِ الْمُؤَلَوِيُّ فَيُضَعَّ الْعَالِمُ الْهَزَارَوِيُّ نِيْزًا مَوْلَانَا موصوف ہی نے سب سے پہلے غیر مقلد عالم محمد حسین جٹالوی کے  
دس سوالوں کے جوابات دیے تھے۔

غرض اس علمی ادبی گھرانے میں قاضی صاحب موصوف نے علوم متداولہ کی تحصیل کی۔ پھر دورہ حدیث ۱۳۵۵ھ  
مطابق ۱۹۳۶ء علامہ مفتی کفایت اللہ رحمہ اللہ کی خدمت میں مدرسہ امینیہ دہلی میں پڑھا۔ پہلی بیعت بزبان طالب علمی  
۱۳۵۵ھ میں حضرت پیر مہر علی شاہ صاحب گرڑوی قدس سرہ سے کی تھی۔ مگر قاضی صاحب موصوف کے بیان کے  
مطابق طالب علمانہ مشاغل اور آزاوہ روی تحصیل مقامات میں حائل رہی۔ دریں اثنا ۱۳۵۷ھ میں حضرت پیر صاحب کا  
وصال ہو گیا۔ ۱۳۶۶ھ میں حضرت اقدس کی بیعت سے مشرف ہوئے اور سلوک نقشبندیہ مجددیہ کی تکمیل کے بعد مجاز طریقت  
شہرا پائے۔

آپ علم فقہ و حدیث میں خصوصی دستگاہ کے علاوہ مذاہب باطلہ خصوصاً تاربانیت کے ابطال سے گہری واقفیت رکھتے ہیں  
نہایت منکر المزاج، عالی حوصلہ، بلند اخلاق اور مرتجاں مرنج بزرگ ہیں۔ حضرت اقدس کی وفات کے بعد مرحومہ سجادہ نشین  
حضرت مولانا خان محمد صاحب قبلہ سے تجدید بیعت کر کے کسب مدارج عالیہ میں سرگرم ہیں۔ زیر نظر کتاب کی ترتیب کے سلسلہ میں  
بیش با معلومات کی فراہمی آپ کی مساعی مجیدہ کی مرہون منت ہے۔ اوصلہ اللہ تعالیٰ الیٰ ما ینصناہ و ابقاہ  
لافادۃ الطالبین۔

۵: حضرت مولانا عبدالحق صاحب رحمہ اللہ علیہ بانی دارالعلوم کبیر والا ضلع طتان۔ آپ حضرت اقدس کی طرف سے



سلاسل اربعہ میں مجاز ہوئے علم ظاہر اور لاچناب کے مدارس میں حاصل کیا۔ پھر متوسطات سے دورہ حدیث تک دارالعلوم دیوبند میں تعلیم پائی۔ معقول و منقول کے جامع اور متبحر عالم کی حیثیت سے علمی حلقہ میں درجہ شہرت رکھتے ہیں۔ سلوک کی ابتدا اعلیٰ حضرت قدس سرہ کی خدمت میں کی مگر تکمیل حضرت اقدس کی خدمت میں رہ کر میسر آئی۔ آپ کافی مدت دارالعلوم دیوبند میں طبقہ عالیہ کے مدرسین میں شامل رہے۔ پاکستان کے معرض وجود میں آنے کے بعد کچھ عرصہ جامعہ عباسیہ بہاولپور میں شیخ الحدیث رہے پھر ترک ملازمت کر کے اپنی نگرانی میں دارالعلوم کا اجراء کبیر والا ضلع ملتان میں کیا اور حضرت اقدس کی سرپرستی میں مدرسہ کو ترقی دی۔ بحمدہ تعالیٰ اب یہ مدرسہ پنجاب کا ایک مرکزی دارالعلوم شمار ہوتا ہے۔ بعد از نماز فجر بحالت مراقبہ واصل بحق ہوئے نعمہ اللہ بفضلہ و کرم۔

۶: حضرت مولانا حافظ محمد امان اللہ صاحب مدظلہ۔ آپ بھی حضرت اقدس کے ممتاز خلفاء میں سے ہیں تعلیم دین کی مبادیات پنجاب کے بعض مدارس میں پڑھیں اور تکمیل دارالعلوم دیوبند میں کئی سال مقیم رہ کر فرمائی۔ صاحب علم و عمل اور جامع کمالات ظاہر و باطن ہیں حضرت اقدس کے خلفا میں غالباً آپ سب سے کم عمر ہیں۔ جمید عالم دین ہونے کے علاوہ دولتِ حفظ قرآن سے بھی بہرہ ور ہیں۔ حضرت اقدس کے عہد میں مدت تک درس قرآن اور تعلیم کتب عربی کی خدمات انجام دیتے رہے صاحبزادہ محمد زاہد صاحب سلمہ نے آپ ہی سے قرآن شریف حفظ کیا۔ طبابت میں بھی دستگاہِ کامل رکھتے ہیں۔ موضع جھلار مدینہ متصل باگڑ سرگاز میں درس، مطب اور امامت و خطابت مسجد کے ساتھ ساتھ طریقہ پاک کی اشاعت و ترویج میں سعی بلیغ فرما رہے ہیں۔ فخر اہم اللہ جزاءً حسناً۔

۷: حضرت مولانا مفتی عطا محمد صاحب مدظلہ ساکن چودھوان ضلع ڈیرہ اسماعیل خان۔ آپ کا شمار حضرت اقدس کے عیال القدر خلفاء میں ہوتا ہے۔ جامع معقول و منقول اور عالم دین ہیں۔ تحصیل علم پنجاب کے بعض مدارس میں فرمائی۔ درس و تدریس کا ملکہ کامل رکھتے ہیں۔ تحصیل سلوک کے ساتھ حضرت اقدس کے حسب الارشاد مدرسہ سعیدیہ خانقاہ شریف میں بھی پڑھاتے رہے۔ حضرت اقدس نے آپ کو طریقہ پاک کے اسرار و معارف سے سیراب کیا۔ آپ کے درس کا اہتمام خصوصی طور پر پیرگان اعلیٰ حضرت صاحبزادہ محمد عارف و صاحبزادہ محمد زاہد سلمہ کی تعلیم و تربیت کی خاطر عمل میں آیا تھا۔ شرف اجازت حاصل کرنے کے باوجود بارگاہِ شیخ سے وابستہ رہے۔ حضرت اقدس کے وصال پر بھی حاضر خدمت تھے۔ آپ نے دیگر رفقاء کے ساتھ مل کر غسل و تکفین کی خدمات بھی انجام دیں اور تدفین کے وقت جب استحاب جانشین کا مسئلہ درپیش آیا

تو آپ نے حضرت مولانا ابراہیم خلیل خان محمد صاحب مدظلہ کے مراتب و کمالات کے پیش نظر آپ کی جانشینی کی پرزور تائید کی خود بھی تجدید بیعت کی اور دوسروں کو بھی مخلصانہ مشورہ دیا۔ پھر کئی سال حضرت دالا کی خدمت میں گزارے اور حسب معمول مدرسہ سعیدیہ میں بھی تعلیم دیتے رہے۔ آجکل اپنے وطن چودھوان میں دینی مدرسہ قائم کر رکھا ہے اور اپنے فرزند مولانا قطب الدین صاحب سلمہ کے ساتھ خدمات دین انجام دے رہے ہیں۔ اپنے علاقہ میں مہنتی اور فقیدہ کے نام سے معروف ہیں آپ نے رسالہ تحفہ سعیدیہ پر نظر ثانی کی اور اس کے حواشی میں اضافہ کی سعی بلیغ فرمائی۔ وفقہ اللہ تعالیٰ لتائید الہیہ و اشاعتہ الطریقۃ العالیہ۔

۸: حضرت مولانا محمد کمرانی رحمۃ اللہ علیہ۔ آپ نے سلوک نقش بند یہ مجددیہ کی تحصیل اعلیٰ حضرت قیوم زماں کی خدمت میں رہ کر شروع کی اور مجاز ہوئے۔ حضرت اعلیٰ کے وصال کے بعد جانشین قیوم زماں حضرت مولانا محمد عبد اللہ قدس سرہ کی خدمت میں انتہائی مقامات طے فرمائے اور دیگر سلاسل کی نسبتوں سے سرفراز ہو کر اجازت مطلقہ حاصل کی آپ کا ذکر اعلیٰ حضرت کے خلفائے قدرے تفصیل کے ساتھ گزر چکا ہے۔

۹: حضرت حافظ محمد سعید اللہ خان صاحب خاکرانی مدظلہ: آپ کی بیعت اول اعلیٰ حضرت قدس سرہ سے ہے مگر آپ تملقین ذکر اور طریقہ پاک کی اجازت حضرت اقدس سے حاصل ہوئی۔ جمید حافظ اور عالم دین ہیں۔ دارالعلوم دیوبند میں تحصیل حدیث فرمائی۔ رخطہ طمان کے با اثر اور عالی قدر زمینداروں میں شمار ہوتے ہیں۔ آپ کا تمام خانوادہ حضرات مجددیہ کی برکات سے بظیفیل خانقاہ سراجیہ شرفیاب ہوا۔ اللہ تعالیٰ نے دولت دارین سے نوازا ہے

وَمَا أَحْسَنَ الدِّينَ دَالِدُنِيَا إِذَا اجْتَمَعَا

عمر رسیدہ بزرگ ہیں اور اپنے علاقہ میں طریقہ پاک کی اشاعت فرما رہے ہیں۔ وفقہ اللہ لمرضاہ و اطال حیاتہ

۱۰: حضرت حکیم عبد المجید احمد صاحب سیفی رحمہ اللہ تعالیٰ ساکن بیڈن روڈ۔ لاہور۔ آپ حضرت اقدس کے آخری خلیفہ ہیں جنہیں آپ نے دوسرے حج سے واپسی کے بعد خانقاہ شریف میں ۳ ربیع الاول ۱۳۴۵ھ کو اجازت طریقہ عطا فرمائی

اے حضرت اقدس نے حکیم صاحب مرحوم کو پہلے رسالہ ایضاح الطریقہ تعلیم فرمایا پھر اجازت طریقہ قبول کرنے پر آپ کو آمادہ کرتے ہوئے ارشاد فرمایا کہ اگرچہ تمہیں اس کی ضرورت نہیں لیکن طریقہ پاک کو تمہاری ضرورت ہے حکیم صاحب مرحوم نے خانقاہ شریف سے واپسی پر اس بات کا ذکر راقم الحروف سے کیا تو معافیہ کا ماتھا ٹھنکا کہ ضرور اس میں کوئی راز ہے۔ اس وقت تو سمجھ میں نہ آیا مگر وہ راز حضرت اقدس کے وصال کے بعد ۲۴ شوال ۱۳۴۶ھ کو منکشف ہو گیا کہ حضرت اقدس کا یہ ارشاد اپنے قرب ارحمال کی طرف اشارہ تھا کہ خانقاہ شریف ہے

آپ ضلع سرگودھا میں مولانا عبدالقادر رائے پوری رحمہ اللہ کے گاؤں ڈھڈیال سے متصل موضع سدا اکبرہ کے رہنے والے تھے۔ سلسلہ مطب لاہور میں پہلے نکسن روڈ پھر بیڈن روڈ پر قیام فرما رہے اور یہیں داعی اہل کولیک کہا۔ آپ متوسط درجہ کے زمیندار گھرانے سے تعلق رکھتے تھے۔ ایف۔ اے تک تعلیم علی گڑھ یونیورسٹی میں حاصل کی، تحریک آزادی میں مولانا محمد علی جوہر کے ساتھ ان کے پرائیویٹ سیکرٹری کی حیثیت سے کچھ عرصہ قومی خدمات انجام دیتے رہے۔ پھر خوش قسمتی سے اعلیٰ حضرت قیوم زماں قدس سرہ کی خدمت میں رسائی نصیب ہوئی اور طریقہ مجددیہ سے منسلک ہونے کے بعد اسی وقت کے ہو رہے۔ والد کے انتقال کے بعد اپنے حصہ کی جائیداد فروخت کر کے کیسہ ہو گئے تاکہ پھر وطن جانے کا خیال ہی نہ آئے۔ برسوں اعلیٰ حضرت کی خدمت میں رہ کر کسب فیض کرتے رہے۔ حضرت اعلیٰ آپ کی دلجوئی کا خاص خیال رکھتے تھے۔ چونکہ اخبار بینی کے عادی تھے اس لیے بعض اوقات خود حضرت اعلیٰ انھیں انگریزی اخبار منگوا کر دیا کرتے تھے۔ کسب معاش کے سلسلہ میں آپ نے استاد طب جناب حکیم عبدالرسول صاحب رحمہ اللہ سے فن طب میں کمال حاصل کیا اور فن ادویہ سازی میں مجتہدانہ تصرفات کیے۔ اعلیٰ حضرت کے وصال کے بعد نائب قیوم زماں حضرت مولانا محمد عبدالقدس سرہ سے رابطہ باطن استوار رکھا۔ حضرت آندس جب لاہور تشریف لاتے تو حکیم صاحب موصوف کے مکان ہی پر قیام فرمایا کرتے تھے۔ آپ جان و دل سے حضرت آندس کی خدمات بجالاتے اور ہر طرح کے آرام و آسائش کا خیال رکھتے تھے۔ سیفی صاحب مرحوم کے مکان پر ہمہ وقت ارادتمندوں کا اجتماع رہتا تھا۔ راقم الحروف کرمی حبیب احمد صاحب ٹیلر ماسٹر اور دیگر وابستگان سلسلہ ختم خواجگان اور مجالس ذکر میں شریک ہوا کرتے تھے۔ آپ متوکل ہونے کے ساتھ بڑے فیاض طبع اور نفیس مزاج تھے۔ اللہ تعالیٰ نے انھیں وسعت رزق بھی عطا فرمائی تھی۔ خود حضرت آندس بھی ان کی استقامت کی تعریف فرمایا کرتے تھے۔

سورک نقشبندیہ سے متعلق حضرت شاہ غلام علی قدس سرہ کے مکاتیب، رسالہ ایضاح الطریقہ امام ربانی حضرت مجدد الف ثانی نے رسائل مبداء معارف اور مارف لدنیہ، قاضی ثناء اللہ پانی پتی کا رسالہ اشاد الطالبین اور مولانا محمد باقر لاہوری کا رسالہ کنز الہدایات چھپو کر شائع کیے۔ مکتوبات معصومینہ مکتوبات سعیدہ اور رسالہ فضائل اذکار معصومیہ کی اعلیٰ کتابت بلاک بنوا کر طبع کرانے میں می فرمائی لیکن طباعت سے پہلے بارگاہ الہی سے طلبی آگئی اور بتاریخ ۲۳ اگست ۱۹۶۰ء میلادی نماز فجر کے بعد ہاتھ میں تسبیح لیے ہوئے بحالت ذکر مراقبہ واصل بحق ہوئے۔ حق مغفرت کرے۔ عجب آزاد مرد تھا۔

میں طریقہ عالیہ کی شان خاص کے بقایا آپ کا لیا جائیگا۔ چنانچہ حکیم صاحب مرحوم نے حضرت آندس کے وصال کے بعد حضرت خان صاحب قبلہ کی سجادہ نشینی کے انتقال میں بڑھ چڑھ کر حصہ لیا۔ حکیم بن پیر صاحب مفتی عظیم صاحب اور دیگر تیسرے آپ کے ہم خیال اور موید تھے۔ واللہ اعلم بالصواب

# احوال و معارف

## حضرت مُرشدنا و مولینا اکبر خان محمد صاحب ظہد العالی

### سجادہ نشین خانقاہ سراجیہ، کنڈیاں

بِسْمِ اللّٰهِ الرَّحْمٰنِ الرَّحِیْمِ

الحمد لله الذی تجلت بنوره الآفاق ویسبحه ما فی السموات والارض بالعشیر و  
الاشراق و قصر عن کنهه الادراک و یطیعه ما فی الثری الی السماء ثم الصلوة  
علی سید الموجودات و فخر المکونات الذی اتباعه منتهی المقامات و ازکی التسلیمات  
علی صحبه الکرام الذین کانوا مصابیح الظلام ثم السلام من الملک الجلیل علی من  
هو ابر الخلیل - شرف الرحمن بتاج الهدایة و الارشاد هذا عطاء الله ماله من  
نقاد - متعنا الله بضیاء افادته طول حیاتہ دائماً سرمداً -

آپ ۱۹۲۰ء میں عالم امکاں میں جلوہ افروز ہوئے۔ مولد موضع ڈنگ ضلع میانوالی ہے۔ سلسلہ نسب اس طرح ہے حمزہ  
مولینا خان محمد صاحب ولد ملک خواجہ عمر ولد ملک مرزا صاحب ولد ملک فلام محمد صاحب قوم تلوکر راجپوت۔  
آبائی حالات : آپ کے والد ماجد حضرت خواجہ عمر رحمہ اللہ علیہ حضرت مولانا ابوالسعد احمد خان قدس سرہ کے چچا زاد  
بھائی تھے۔ بہت متورع اور خدا ترس انسان تھے۔ امام الاولیاء حضرت خواجہ سراج الدین قدس سرہ سے سلسلہ عالیہ نقشبندیہ  
مجددیہ میں بیعت تھے۔ آپ حضرت خواجہ کی خدمت میں اکثر حاضر ہوتے رہے۔

حضرت خواجہ کا دستور تھا کہ موسم گرما میں جب موسم زئی شریف سے سون سکیسہ تشریف لے جاتے تو اثنائے سفر  
چندر روز دریا خان قیام فرماتے تاکہ مصنافات میں بسنے والے مریدوں اور عقیدتمندوں کو استفادہ کا موقع مل سکے۔ اس  
طرح حضرت خواجہ کو بھی تلقین ذکر میں سہولت میسر آتی۔ سون سکیسہ سے واپسی پر بھی دریا خان چندر روز ٹھہرنے کا  
معمول تھا۔ حضرت خواجہ عمر دریا خان میں بارہا حضرت خواجہ سراج الدین قدس سرہ کی زیارت سے مستفیض ہوئے۔ حضرت

خواجہ ان کے حال پر بہت شفقت و عنایت فرماتے اور محبت کے ساتھ انہیں "کامریہ" کہہ کر پکارا کرتے تھے۔

حضرت خواجہ عمر رحمہ اللہ ایک اچھے خاصے زمیندار تھے۔ کاشتکاری کے لیے کافی زمین تھی۔ چشمہ بیراج کی تعمیر کے بعد زمین کا معتد بہ رقبہ واپڈاکاٹونی اور بیراج کی نذر ہو گیا جس سے سخت دقت کا سامنا کرنا پڑا۔ اب بقیہ زمین زیر کاشت ہے۔ آپ کے چار صاحبزادے تھے جن میں سے دو کا انتقال ہو گیا۔ ہر چہار کے اسمی ان کی عمداں کے مطابق درج ذیل ہیں۔

۱۔ ملک شیر محمد صاحب مرحوم

۲۔ حضرت مرشدنا و مولانا خان محمد صاحب قبلہ سجادہ نشین مدظلہ

۳۔ ملک فتح محمد صاحب مرحوم

۴۔ ملک محمد افضل صاحب سلمہ

ابتدائی تعلیم : جب آپ ذرا سن شعور کو پہنچے تو لورڈ ٹڈل سکول کھولہ میں داخل کرادیے گئے۔ یہاں چھٹی جماعت تک تعلیم حاصل کی۔ پھر حضرت اعلیٰ مولانا ابوالسعد احمد خان قدس سرہ نے آپ کو خلق خدا کی ہدایت اور طلبگاران معرفت کے تزکیہ نفوس کے لیے منتخب فرمایا جس کے نتیجہ میں سکول کی تعلیم کو خیر باد کہنا پڑا۔ سکول چھوڑنے اور علوم عربیہ کے آغاز کے ساتھ ایک واقعہ منسوب ہے جو ہدیہ ناظرین ہے۔

حضرت اعلیٰ قدس سرہ نے ایک مرتبہ آپ کے والد ماجد حضرت خواجہ عمرؒ سے فرمایا کہ آپ کے پاس تین چیزیں ایسی ہیں کہ میرے پاس اس قسم کی ایک بھی نہیں۔ آپ ان میں سے ایک مجھے دے دیں۔ اتفاقاً کلمات کہ ان ایام میں لنگر کی شیردار بھینس خشک ہو چکی تھی اور حضرت خواجہ عمرؒ کے پاس تین شیردار بھینسیں تھیں۔ چنانچہ ان کا فکر اس طرف مبذول ہوا کہ اعلیٰ حضرت اپنے لنگر کے درویشوں کے لیے ایک بھینس طلب فرما رہے ہیں لہذا اس خیال کے پیش نظر فرمایا کہ آپ میری تینوں شیردار بھینسیں لے لیں۔ اس پر حضرت اعلیٰ نے مسکرا کر فرمایا: "خواجہ عمرؒ! ہمیں کسی بھینس کی استیاج نہیں۔ اپنا ایک فرزند ہمیں دے دو" حضرت خواجہ عمرؒ نے جواب دیا کہ آپ جو نالہ کا پسند فرمائیں وہ آپ کی

۱۔ حضرت جناب قاضی شمس الدین صاحب مدظلہ نے یہ واقعہ بیان فرمایا۔

۲۔ اس وقت حضرت خان محمد صاحب مدظلہ العالی کے ہر دو برادران شیر محمد اور فتح محمد رحمہما اللہ حیات تھے اور آپ تینوں بھائیوں میں منجھلے تھے۔ مگر محمد افضل صاحب ابھی متولد نہ ہوئے تھے۔

خدمت کے لیے حاضر ہے۔ چنانچہ اعلیٰ حضرت کے ارشاد کے بموجب حضرت خان محمد صاحب قبلہ کو سکول کی تعلیم سے اٹھا کر آپ کی خدمت میں خانقاہ شریف بھیج دیا گیا۔ گویا آپ حضرت اعلیٰ قدس سرہ کی مراد تھے جنہیں حضرت قیوم زماں کی نگاہ حقیقت شناس نے سلسلہ عالیہ کی ترویج و اشاعت کے لیے منتخب فرمایا تھا۔ اللہ یجتبیٰ الیہ من یشاء ویہدی الیہ من ینیب ۱

حافظ شیرازی علیہ الرحمہ نے اسی مقام پر ارشاد فرمایا ہے ۲

تراز کنگرہ عرش می زیند صغیر ندانت کہ دریں دامگہ چہ افتاد است

علوم عربیہ کی تحصیل : خانقاہ شریف آنے کے بعد سب سے پہلے آپ نے مولانا سید عبداللطیف شاہ صاحب سے قرآن عزیز پڑھا۔ پھر فارسی نظم و نثر اور علم صرف و نحو کی کتابیں حضرت مولانا محمد عبدالقدوس سرہ سے پڑھیں۔ اس کے بعد دارالعلوم عزیز یہ بھیرو میں داخل ہو کر متوسطات عربیہ کی تحصیل کی۔ پھر جامعہ اسلامیہ ڈابھیل ضلع سورت تشریف لے گئے اور وہاں مشکوٰۃ شریف، جلالین، ہدایہ، مقامات عربیہ اور دیگر کتب پڑھیں۔ جامعہ مذکورہ میں درج ذیل اساتذہ سے کسب فیض کیا۔

۱۔ صدر المدرسین حضرت مولانا حافظ عبدالرحمن صاحب امر وہی

ب۔ حضرت مولانا بدر عالم صاحب

ج۔ حضرت مولانا محمد یوسف صاحب بنوری مدظلہ

د۔ حضرت مولانا محمد ادریس صاحب سکروٹی

۵۔ حضرت مولانا عبدالعزیز صاحب کیمبل پوری

حدیث و تفسیر کی تکمیل کے لیے ۱۳۶۲ھ میں دارالعلوم دیوبند تشریف لے گئے۔ اس زمانہ میں حضرت مولانا حسین احمد

مدنی رحمۃ اللہ علیہ نظر بند تھے لہذا مولانا اعجاز علی صاحب اور دیگر اساتذہ کرام سے دورہ حدیث پڑھا۔ جب خانقاہ سراجیہ واپس

لوٹے تو معقول و منقول کے جامع اور علم و ادب میں کامل تھے۔ علوم دینیہ سے سیراب ہونے کے بعد اب زمین قلب تزکیہ باطن

کے لیے ہموار تھی۔ بہر چند عرفان الہی کی منزل قریب تر نظر آرہی تھی تاہم ہنوز سفر باقی تھا۔ لہذا امام ربانی حضرت مجدد الف ثانی

رحمۃ اللہ کے ارشاد کے مطابق کہ ظاہر بے باطن ناقص است و باطن بے ظاہر ناقص۔ آپ کو باطنی علوم اور مقامات قرب کی

تحصیل کا شوق دامگیہ ہوا۔ آپ نے حضرت ثانی قدس سرہ کی خدمت میں کئی الہامات، مکاتیب حضرت شاہ غلام علی دہلوی


مکتوبات معصومیہ اور ہدایۃ الطالبین سبقاً سبقاً پڑھیں۔ مکتوبات امام ربانی تین مرتبہ پڑھے۔

پھر خانقاہ شریف کی فضائے جواہر سنت خیر الوری صلی اللہ علیہ وسلم سے معمور تھی، آپ کے فکر و نظر کی نشوونما کی معرفت الہی کا یہ گل سرسید بہار آفریں ثابت ہوا جس کی عطر آمیزی سے طالبان حق اپنے دامن مراد کو ہمیشہ ہمیشہ بھرتے رہیں گے۔ زمانہ تدریس کا ایک دیکھنا واقعہ: حضرت قبلہ کو لنگر شریف کی مصروفیات سے خدمت عیسویہ تھی، پھر بھی حضرت ثانی کے حرب ارشاد مدرسہ سعیدیہ خانقاہ شریف میں جہاں دیگر فارغ التحصیل اساتذہ متعین تھے، آپ طلبہ کو گلستانِ بوستانِ مدنیہ المصلیٰ، قدوری، اصول الشاشی اور دیگر کتب پڑھایا کرتے تھے۔

ایک روز حافظ ظفر احمد صاحب نے جو مظفر گڑھ کے رہنے والے تھے، حضرت ثانی سے عرض کیا کہ میں بعض کتب حضرت خان محمد صاحب قبلہ سے پڑھنا چاہتا ہوں۔ اس پر حضرت ثانی نے فرمایا کہ وہ عدیم الفصحت ہیں، ان سے علم حاصل کرنے کا بس ایک ہی طریقہ ہے وہ یہ کہ کتاب لے کر ان کے پیچھے لگے رہو۔ جہاں انہیں فراغت ملے، سبق پڑھ لو۔ ایک روز حضرت مولانا خان محمد صاحب گھوٹے پہ سوار ہو کر کنڈیاں سے خانقاہ شریف پہنچے۔ سورج غروب ہو چکا تھا۔ آپ نے گھوڑے کو تھکان پر باندھا اور نماز مغرب ایک کمرے میں ادا کی۔ نماز سے فارغ ہوئے تو دیکھا کہ حافظ محمد ظفر صاحب کتاب لیے بیٹھے ہیں پوچھا کیا کام ہے۔ حافظ صاحب نے جواب دیا کہ سبق پڑھنا چاہتا ہوں۔ آپ نے فرمایا سبق پڑھنے کا یہ کون سا وقت ہے۔ بایں ہمہ انہیں چند اسباق پڑھائے تو مطمئن ہو گئے۔

آپ کے اس دور تدریس کے قدیم تلامذہ میں سے مولانا عبداللہ خالد صاحب ہیں جو اس وقت مرکزی جامعہ مانسہرہ میں خلیف ہیں۔ حضرت قبلہ کی ازدواجی زندگی: جب سن بدعت کو پہنچے تو حضرت اعلیٰ نے اپنی صاحبزادی کی شادی آپ سے کر دی گویا فیضانِ باطن کے ساتھ ظاہری انعام و اکرام سے بھی ناز دیا۔ اسبغ علیکم نعمہ ظاہرہ و باطنہ۔ اس شادی کے بعد اللہ تعالیٰ نے تین صاحبزادے عزیز احمد، خلیل احمد، رشید احمد اور ایک صاحبزادی عطا فرمائی۔ اہلیہ محترمہ کے ارتحال کے بعد تجربہ کا ارادہ فرمایا تھا مگر ارادتمندوں کے اصرار پر نکاح ثانی فرمایا دوسری اہلیہ سے صاحبزادہ سعید احمد اور نجیب احمد متولد ہوئے۔

خدمتِ شیخ: آپ سالہا سال حضرت اعلیٰ کی خدمت میں رہے۔ خانقاہ شریف کے قینوں کمرے مہمان خانہ، بیچ خانہ اور کتب خانہ کی تعمیرات میں حصہ لیا۔ حضرت اعلیٰ کے تمام خانگی امور کی انجام دہی آپ کے سپرد تھی۔



۱۔ مہمان خانہ ، ۲۔ تسبیح خانہ اور ۳۔ کتب خانہ کی عمارات



تسبیح خانہ کا اندرونی منظر



گھوڑیوں اور دیگر مویشیوں کی دیکھ بھال ان کے لیے چارہ کی فراہمی سابقہ خدمات پر مستزاد تھی۔ آپ نے اپنی زندگی درویشوں اور زائرین بارگاہ کی خاطر مدارات کے لیے وقف کر رکھی تھی۔ سبحان اللہ یہ خدمت آج تک جاری ہے۔

طریقت بجز خدمتِ خلق نیست بہ تسبیح و سجادہ و دلق نیست

حضرت اعلیٰ کے وصال کے بعد مسلسل پندرہ سال حضرت ثانی رحمہ اللہ کی خدمتِ اقدس میں رہے۔ فطرتِ الہیہ نے آپ کو ہر دردِ اکابرِ مجددیہ سے فیض یاب ہونے کی سعادت عطا فرمائی جس سے ترویج و تکمیلِ طریقہ کی تمام شاہراہیں آپ پر کشادہ ہو گئیں۔ اس طرح اللہ رب العزت نے آپ کی تمام صلاحیتوں اور استعدادوں کو اجاگر فرمادیا تاکہ آپ وسیع پیمانے پر طالبانِ حق کی تربیت کر سکیں اور انہیں وصولِ الی اللہ کے تمام مقامات طے کر سکیں۔

حضرت قبلہ کی اسیری : ۱۹۵۳ء میں تحریکِ ختمِ نبوت نے زور پکڑا تو امتِ مسلمہ کے ہر فرد و بشر نے جذبِ مستی سے سرشار ہو کر اس میں بڑھ چڑھ کر حصہ لیا۔ جاں نثارانِ حضرت ختمی مرتبت، فدايانِ ناموس رسالت، عاشقانِ رحمۃ اللعالمین علمبردارانِ پیغامِ آفریں دریائے خوں سے گزر کر تاریخِ امت میں ایک نئے باب کا اضافہ کر رہے تھے اور اپنی جان ساری سے روایاتِ عشق و محبت کو دوام بخش رہے تھے۔

نہ جب تک مردوں میں خواجہ شرب کی حرمت پر

خدا شاہد ہے کامل میرا ایماں ہو نہیں سکتا

اس سلسلے میں علمائے کرام کی گرفتاریاں شروع ہوئیں۔ حضرت قبلہ خان محمد صاحب جلیا کے اجمالاً مذکور ہو چکے ہیں حضرت ثانی کے ارشاد سے میانوالی تشریف لے گئے اور اپنے آپ کو گرفتاری کے لیے پیش کیا۔

اے عاشقانِ ختمِ نبوت بشارتے

زندانی، وہ بہ صدقِ شامہم شہادتے

چنانچہ آپ ۵ اپریل ۱۹۵۳ء کو سیفی ایکٹ کے تحت گرفتار ہونے کے بعد میانوالی جیل بھیج دیے گئے اور ۲۵ اپریل ۱۹۵۳ء

کو میانوالی سے سنٹرل جیل لاہور منتقل کر دیے گئے۔ ۲۸ اپریل ۱۹۵۳ء کو بورسٹل جیل جانا پڑا۔ جہاں سے پھر ارباب

بست و کشاد نے ۱۱ اگست کو سنٹرل جیل منتقل کر دیا۔ جب سنٹرل جیل کی کال کوٹھڑیوں میں آپ اسیری کے ایام

بسر کر رہے تھے، آپ سے متصل احاطہ میں درج ذیل حضرات اسیر تھے۔

۱۔ امیر شریعت حضرت سید عطاء اللہ شاہ صاحب بخاری رحمۃ اللہ علیہ

۲۔ مولانا محمد علی جالندھری رحمۃ اللہ علیہ

۳۔ مولانا ابوالحسنات قادری رحمۃ اللہ علیہ

۴۔ مولانا ابوالحسنات کے صاحبزادے مولانا خلیل احمد صاحب مدظلہ

۵۔ مولانا عبدالحماد بدایونی صاحب

۶۔ صاحبزادہ فیض الحسن صاحب

۷۔ مولانا عبدالستار خان صاحب نیازی

۸۔ جناب سید ابوالاعلیٰ مودودی صاحب

۹۔ جناب تقی علی نقی صاحب وغیرہم

اس دور کا ایک دلچسپ واقعہ خود حضرت قبلہ نے بیان فرمایا کہ ایام اسیری میں عید الاضحیٰ آگئی اور ہم سب حضرت شاہ جی کی زیارت کے لیے ان کے احاطہ میں چلے گئے۔ اسی اثناء میں مودودی صاحب، نصر اللہ خان عزیز اور تقی علی نقی صاحب بھی حضرت شاہ جی سے ملنے کے لیے آگئے۔ آپ انہیں باوقار انداز سے ملے اور خیر و عافیت پوچھی۔ مودودی صاحب کو پنڈلی پر پھوڑے اور پھنسیاں نکلی ہوئی تھیں۔ شاہ جی نے دیکھا تو از خود علاج تجویز فرمایا کہ فیئائل پانی میں گھول کر لگائیں انشا اللہ آرام آجائے گا۔ چند لمحوں بعد مودودی صاحب اپنے ہمراہیوں سمیت اٹھ کھڑے ہوئے اور رخصت چاہی شاہ جی اور آپ کے عقیدت مند بھی ان حضرات کی مشایعت کے لیے چل پڑے۔ شاہ جی نے مودودی صاحب سے چلتے ہوئے دریافت کیا کہ آپ کہاں جا رہے ہیں۔ مودودی صاحب نے جواب دیا کہ میں احاطہ بم کیس جا رہا ہوں۔ وہاں دوستوں نے نماز عید کا اہتمام کیا ہوا ہے۔ اس پر شاہ جی نے پوچھا کیا جیل میں نماز عید جائز ہے؟ مودودی صاحب نے جواب دیا کہ اگر کوئی پڑھ لے تو ہو جاتی ہے، نہ پڑھے تو کچھ مضائقہ نہیں۔ شاہ جی نے فرمایا کہ یہ تو کوئی فتویٰ نہ ہوا۔ اس کے بعد مودودی صاحب نے کہا کہ میں یہاں جیل میں جمعہ نہیں پڑھتا۔ شاہ جی نے جواب دیا کہ جمعہ تو میں بھی نہیں پڑھتا۔ مگر میرا نہ پڑھنا حضرت امام عظیم علیہ الرحمۃ کی تقلید کے باعث ہے اور آپ میں رگ دوسری ہے۔ شاہ جی کے اس تبصرے پر مودودی صاحب بھنا گئے اور آگے چل دیے۔

حضرت ثانی کا ایک لطیف اشارہ : حضرت ثانی نے ایک بار قاضی شمس الدین صاحب مدظلہ سے بیان فرمایا کہ حضرت شیخ الہند رحمۃ اللہ علیہ جب مالٹا میں نظر بند تھے، تو معارف قرآن حکیم پر ایک کتاب لکھنے کا ارادہ فرمایا۔ مگر چند صفحات لکھنے کے بعد اسے ترک کر دیا۔ استفسار پر فرمایا کہ میں نے کتاب کی بجائے ایک آدمی (حضرت مولانا حسین احمد مدنی رحمہ اللہ) پر محنت شروع کر دی ہے تاکہ خلق خدا کی ہدایت کے لیے ایک چلتا پھرتا نسخہ تیار ہو جائے۔ حضرت اقدس نے یہ واقعہ بیان کرنے کے بعد فرمایا کہ میں بھی ایک آدمی تیار کر رہا ہوں۔ بعد ازاں قرآن سے پتہ چلا کہ وہ آدمی حضرت خان محمد صاحب دامت برکاتہم تھے۔ فالحمد لله علی ذلک

حضرت قبلہ کی سجادہ نشینی : حضرت ثانی کا وصال اکابر نقشبندیہ مجددیہ کے اس مرکز فیض کے لیے ایک عظیم المیہ تھا، مگر تائید الہی نے طالبانِ حق کی دستگیری کی۔ چنانچہ تمام حضرات نے جو حضرت ثانی کے وصال پر خانقاہ شریف موجود تھے اور جن میں حکیم چن پیر صاحب، مفتی عطا محمد صاحب، حکیم سیفی صاحب جیسے بزرگ بھی شامل تھے، بالاتفاق حضرت قبلہ کے دستِ حق پرست پر تجدیدِ بیعت کر لی۔ بعد میں تمام مخلص مُرید اس سبک تابداری سے وابستہ ہو گئے۔ بعض ایسے تھے کہ جنہوں نے حضرت اقدس کے بعد تجدیدِ بیعت کے بارے میں تامل کیا مگر انہیں خواب میں حضرت ثانی کی زیارت ہوئی اور آپ نے فرمایا کہ مجھ میں اور خان محمد میں کوئی فرق نہیں لہذا اب حضرت خان محمد صاحب سے تجدیدِ بیعت کرنے کے بعد ہی فیضانِ مجددیہ کا حصول ممکن ہے۔ اس حکم کے بعد وہ آپ سے منسلک ہو گئے۔ چنانچہ اللہ تعالیٰ نے اپنے فضلِ خاص سے اس سلسلہ پاک کے فیوض و برکات کو جاری رکھا۔

حضرت قاری محمد سعید احمد صاحب رحمہ اللہ نے جو احاطہ قبرستان خانقاہ شریف میں مدفون ہیں، راقم الحروف سے بیان کیا کہ انہیں خواب میں حضرت اعلیٰ قدس سرہ کی زیارت ہوئی اور آپ نے یہ ارشاد فرمایا کہ اگر تربیتِ باطن چاہتے ہو تو خانقاہ شریف جا کر حضرت خان محمد صاحب سے رابطہ قائم کرو۔ چنانچہ انہوں نے بموجب ارشاد عمل کیا۔

حضرت قبلہ کی سجادہ نشینی کے سلسلہ میں حافظ ریاض احمد شرفی خازن روزنامہ جنگ راولپنڈی کا بیان نہایت ایمان افروز ہے۔ انہوں نے حضرت ثانی رحمہ اللہ کے وصال کے بعد ۱۹۶۵ء میں خواب دیکھا کہ وہ بیت اللہ شریف میں بابِ ملزم کے سامنے کھڑے ہیں۔ خلقِ خدا کا بے پناہ ہجوم ہے، بے شمار علمائے کرام کا اجتماع ہے جن میں بعض آپ کے متوسلین بھی ہیں۔ یہ ندا آرہی ہے کہ حضور اکرم صلی اللہ علیہ وسلم تشریف لانے والے ہیں اور آپ اہم وقت کا اعلان فرمائیں گے۔ دیریں اشن

بیت اللہ شریف کا دروازہ ایک دم آواز کے ساتھ کھلا۔ حضرت مولانا محمد عبداللہ قدس سرہ اپنے جانشین حضرت قبلہ خان محمد صاحب مدظلہ العالی کا بازو تھامے ہوئے نمودار ہوئے اور تمام حاضرین کرام سے فرمایا کہ تم سب اس امام وقت کے مُرید ہو۔ اس کے بعد اپنے سر مبارک سے دستار اتار کر مولانا خان محمد صاحب مدظلہ کے سر پر رکھ دی۔ چنانچہ حضرت قبلہ نے سب کو کلمہ شہادت اور استغفار پڑھا کر داخل سلسلہ کیا۔ ذکرِ خفی کی تلقین فرمائی۔ پھر وہیں کھڑے کھڑے حضرت اقدس رحمہ اللہ نے اذان دی، تبجیرِ اقامت کہی اور حضرت قبلہ خان محمد صاحب نے تمام حضرات کو نماز پڑھائی۔

علومِ اسلامیہ کی ترویج و اشاعت : حضرت قبلہ نے اس امر کو شدت سے محسوس کیا کہ ملت اسلامیہ کا احیاء اور اس کی فلاح و بہبود اسلامی تعلیمات کے فروغ میں مضمر ہے۔ جب تک فرزندانِ توحید کے قلوب اسلام کے نبی و ثقافتی سرمایہ سے بہرہ ور نہ ہوں گے، تبلیغِ دین کا صحیح مقصد پورا نہ ہو سکے گا۔ لہذا آپ نے دینی علوم کی ترویج و اشاعت کے عظیم مقصد کو اپنا نصب العین بنایا۔ وہی نصب العین جو حضرت شاہ ولی اللہ محدث دہلویؒ کے افکار و نظریات کی رُوحِ رواں تھا اور جسے بعد میں حضرت شیخ الہند رحمہ اللہ نے زندہ رکھا۔ حقیقت یہ ہے کہ ان اکابر کی فیضِ رسانی سے کفر و اسکا دکی ظلمتیں چھٹ گئیں اور برصغیر میں افرادِ امت اسلام کی شوکت و عظمت سے روشناس ہوئے۔

خارہا از اثر گرمی رفتارم سوخت  
بنتے برتدم را ہر دانست مرا

چنانچہ آپ نے وابستگانِ سلسلہ کو اس کا بخیر کی اہمیت کا احساس دلایا کہ دینِ قیم کے اس چراغ کو جس نے کائنات کے گوشے گوشے کو منور کر دیا تھا، فروزاں رکھا جائے۔ اس کی ضیاء ہماری زندگی ہے اور اس کی بقا ہماری سلامتی ہے۔ علومِ عربیہ کی پاکیزہ اقدار پر عمل پیرا ہو کر ہی دورِ حاضر کے فسق و فجور اور مغربی تہذیب کے مکر و فن کا سدباب ممکن ہے۔ اس کے پیش نظر آپ نے مختلف عربی مدارس کی سرپرستی فرمائی۔ جن مدارس کے اربابِ نظم و نسق شکستہ خاطر تھے ان کی حوصلہ افزائی اور جو تعاون چاہتے تھے ان کی معاونت فرمائی۔ اس وقت متعدد مدارس عربیہ قرآن و حدیث فقہ و تفسیر اور دیگر علوم و فنون کی ترویج و اشاعت کا فرضیہ آپ کی سرپرستی میں انجام دے رہے ہیں۔ ان میں خصوصی طور پر قابلِ ذکر مدارس حسبِ ذیل ہیں :-

- ۱- دارالعلوم کبیر والا
- ۲- مدرسہ قاسم العلوم نصیر والی
- ۳- مدرسہ فرقانیہ راولپنڈی
- ۴- مدرسہ عثمانیہ۔ درکشاپی محلہ راولپنڈی

۵۔ مدرسہ سراجیہ۔ فورٹ عباس

۶۔ دارالعلوم مجددیہ۔ مانگی شریف

۷۔ مدرسہ سعدیہ خافتہ سراجیہ۔ ضلع میانوالی

اس کے علاوہ آپ دارالعلوم حجتانہ اکوڑہ خٹک کی مجلس عاملہ کے ممبر بھی ہیں۔

مشہور آئین شریعت کانفرنس جولاہور میں منعقد ہوئی، اس کے ایک اجلاس کی صدارت کی۔ آپ اسلامی تہذیب و ثقافت کے احیاء کے لیے شبانہ روز کوشش کر رہے ہیں۔ جمعیت علمائے اسلام کے مخلص معاون اور سرپرست ہیں۔

کچھ کرامات کے بارے میں : اولیاء اللہ سے کرامات کا ظہور ممکن ہے اور اس سے کوئی شخص انکار نہیں کر سکتا۔ مگر کرامت کے مقابلہ میں جو مقام اہل عرفان کے نزدیک استقامت کو حاصل ہے وہ ارفع و اعلیٰ ہے۔ بجز اللہ کے حضرت قبلہ کا ہر قول و فعل شریعت مطہرہ اور سنت نبویہ کے عین مطابق ہے اور ان کی عظمت پر یہی دلیل کافی و روانی ہے۔ اہل ارادت نے حضرت قبلہ کی بے شمار کرامات مشاہدہ کی ہیں جنہیں بخوف طوالت درج نہیں کیا جاسکتا۔ پھر اس امر کا بھی اندیشہ ہے کہ زیر نظر کتاب کا قاری کرامات کے باب کو کہیں عام مدحت سرائی پر محمول نہ کر بیٹھے اور اس طرح چشمہ فیض سے سیراب ہونے کی بجائے تہی داماں نہ رہ جائے۔ ویسے حضرت قبلہ بھی کرامات کو چنداں اہمیت نہیں دیتے اور ان کا تذکرہ بھی پسند نہیں فرماتے۔ اس کے پیش نظر ہم صرف ایک دو واقعات تحریر کرنے پر اکتفا کریں گے جس سے ناظرین آپ کے علوم مرتبت اور رفعت مقام کا اندازہ ایک حد تک لگا سکیں گے۔

۱۔ جناب حبیب الرحمن خان صاحب ساکن احمد پور شرقیہ حضرت قبلہ کی بیعت سے مشرف ہوئے۔ ۱۹۶۵ء میں

جب خان صاحب نے اہلیہ اور اپنی بہن کے ساتھ حج بیت اللہ کا ارادہ کیا تو اس مبارک سفر کے سلسلہ میں حضرت شیخ سے خصوصی ہدایات حاصل کرنے کے لیے خانقاہ شریف حاضر ہوئے۔ آپ نے کمال شفقت و عنایت تمام مقامات کو تفصیل کے ساتھ سمجھایا اور ساتھ ہی یہ ارشاد بھی فرمایا کہ اگر اثنائے سفر کوئی دشواری پیش آئے تو فقیر کی طرف متوجہ ہو کر بارگاہ ایزدی میں عجز و الحاح سے دعا کریں۔

جب خان صاحب ہوائی جہاز سے طہران کے ہوائی اڈہ پر اترے تو وہاں سے ٹیکسی پر مکہ شریف جانے کا خیال

تھا۔ لیکن اترتے ہی حکومت سعودی عرب کا یہ اعلان سنا کہ تمام زائرین حرم کو طہران سے بذریعہ ہوائی جہاز جہدہ جانا پڑے گا۔

خان صاحب کے پاس کرنسی نوٹ تو تھے لیکن ریال کی صورت میں اتنی رقم نہ تھی جس سے وہ اپنے علاوہ اہلیہ اور بہن کا کرایہ ادا کر سکتے، چنانچہ سخت پریشانی لاحق ہوئی۔ اس مایوسی کے عالم میں حضرت دالاک نصیحت یاد آئی۔ نماز تہجد ادا کی اور حضرت قبلہ کے توسل سے اللہ رب العزت کی بارگاہ میں دعا کی۔ نماز فجر کے بعد ایک صاحب رسمی تعارف کے بعد انہیں ملک عباس صاحب کے گھر لے گئے جنہوں نے گیارہ سو بیس ریال خان صاحب موصوف کو پیش کیے۔ اس رقم سے موصوف نے اپنے تمام مصارف سفر ادا کیے اور واپسی پر یہ رقم اپنے محسن کو لوٹادی۔

اس کے علاوہ جب بھی خوف دہراں یا کسی قسم کی ذہنی پریشانی کا سامنا کرنا پڑا تو اللہ تعالیٰ نے حضرت قبلہ کے فیض سے انہیں تمام دشواریوں سے نجات عطا فرمائی۔

۲۔ قاری محمد عارف صاحب مظفر گڑھ کے ایک دینی مدرسہ میں معلم ہیں اور وہ حضرت قبلہ کے مخلص ارادتمند ہیں۔ ایک مرتبہ خانقاہ شریف حاضر ہوئے اور حضرت قبلہ سے عرض کیا کہ میں آپ حبیبی عظیم الشان ہستی کا مرید ہوں مگر مجھے واردات دکیفیات وغیرہ کا کبھی ادراک نہیں ہوا۔ آپ یہ کرم فرمائیں کہ مجھے حضور رسالت صلی اللہ علیہ وسلم کی زیارت ہو جائے۔ آپ یہ سن کر مسکرا دیے اور خاموش ہو رہے۔

اسی رات قاری صاحب موصوف حضور نبی کریم صلی اللہ علیہ وسلم کی زیارت سے مشرف ہوئے۔ حضرت قبلہ مدظلہ بھی آپ کے ساتھ تشریف فرما تھے۔ حضرت قبلہ نے فرمایا کہ قاری صاحب! اب خوب جی بھر کر حضور علیہ الصلوٰۃ والسلام کی زیارت کر لو۔ اس کے بعد ان کا خواب ختم ہو گیا۔

صبح کو جب حضرت قبلہ مجلس مبارک میں تشریف لائے تو قاری صاحب موصوف نے حاضر ہو کر پھر التماس کیا کہ میں حضور نبی کریم صلی اللہ علیہ وسلم کی زیارت کا ہنوز مشتاق ہوں۔ ان سعادت کے حصول کے لیے آپ ضرور توجہ فرمائیں۔ حضرت قبلہ نے جواب دیا کہ قاری صاحب! مدوز روز پر دو گرام نہیں بنا کرتے۔ اس ارشاد سے قاری صاحب کو یہ معلوم ہو گیا کہ حضرت قبلہ میرے رات کے شاہدے سے کامل طور پر باخبر ہیں اور اس طرف اشارہ فرما رہے ہیں کہ حضور صلی اللہ علیہ وسلم کی زیارت ایک بار ہو چکی ہے اور یہ عنایات ہر روز نہیں ہوا کرتیں۔ اس انتہائے کرم نوازی پر قاری صاحب موصوف دیر تک اشکبار رہے۔

اختتامیہ : اولیاء اللہ کے احوال و معارف تحریر کرتے ہوئے جو کیفیات لکھنے والے کے دل و دماغ پر

طاری ہوتی ہیں۔ قلم انہیں سپردِ قسطا کس نہیں کر سکتا اور پھر فکر میں بھی یہ رفعت کہاں کر کسی باجواں ہستی کے صحیح مقام تک رسائی حاصل کر پائے۔

نہ خنفس غلیتے دارد نہ سعدی را سخن پایاں

بمیرد تشنہ مستقی و دریا بھچپناں باقی

آخر میں یہی کہنا کافی ہو گا کہ آپ کی ذات گرامی ایک عظیم الشان ہستی ہے جس کی شفقت و رأفت کا دامن ہر ارادت مند پر وسیع ہے۔ اس کی نرم گفتگو اور چہرے کا متبسمانہ انداز سامع کو اس کی توقعات سے بڑھ کر نوازتا ہے جس میں اسے ہر مشکل ترین کام کی آساں ترین صورت مہلکتی ہوئی نظر آتی ہے۔ سراپا علم اور بے پناہ بردباری جس طرح سینہ بھر میں کوئی چٹان ہو کہ متلاطم موجیں بڑھ کر اس سے ٹکرائیں اور خود ہی پاش پاش ہو کر رہ جائیں۔ طاعنوں کی قوتوں کے مقابل ہر آن سینہ سپر۔ اہل ایمان کی زبوں حالی کا چارہ گر۔ اتباعِ سرور کائنات صلی اللہ علیہ وسلم کا پیگر۔ نور باطن سے آراستہ اخلاص و تقویٰ سے پیراستہ۔ آمنہ دارِ کیفِ روز الست۔ قلم اینجا رسید و سرشبکت۔

بہ حسن لطف و وفا کس بہ یار ما زسد

ترا دریں سخن انکار کار ما زسد



## شجرہ ہائے سلسلہ عالیہ نقشبندیہ مجددیہ

اربابِ طریقت کا معمول ہے کہ اکابرِ طریقت کے توسل سے حق تعالیٰ کی بارگاہ میں فلاح دارین کی دعا کیا کرتے ہیں اس عرض کے لیے منشور و منظوم شجرے مرتب کیے جاتے ہیں جن کا صبح و شام ایک بار پڑھ لینا ہزار بار برکتوں اور سعادتوں کا موجب ہے۔ طریقہ نقشبندیہ مجددیہ کے متعدد شجرے نظم و نثر میں موجود ہیں۔

ہم جن تین شجروں کو پیش کر رہے ہیں وہ تین زبانوں عربی، فارسی اور اردو میں ہیں۔ عربی و اردو کے شجرے تمام و کمال اور فارسی شجرے کے آخری چار شعر ہمارے مخلص دوست پروفیسر حافظ محمد افضل صاحب فقیر کے وقاد ذہن اور نقاد طبیعت کا نتیجہ فکر ہیں۔ حافظ صاحب موصوف اردو، فارسی، عربی اور انگریزی لٹریچر میں کامل دستگاہ رکھتے ہیں۔ آپ نے عربی ادب کی تحصیل حضرت شیخ الحدیث محمد اللہ علیہ کے تلمیذ رشید حضرت مولانا محمد عبید اللہ قدس سرہ پروفیسر گورنمنٹ کالج شاہ پور سے فرمائی ہے ہر زبان کے صد ہا فصیح و بلیغ اشعار آپ کی نوک زبان سے تراش کر رہتے ہیں۔ زندگی کا انداز فقیرانہ اور متوکلانہ ہے۔ حضرت سیدنا مولانا ابوالخلیل خان محمد مدظلہ العالی سے فرط ارادت و مودت رکھتے ہیں۔

فارسی شجرہ میں چند اشعار کا اضافہ کرنے کی تقریب یوں ہوئی کہ آپ خانقاہ سراجیہ تشریف لائے حضرت قبلہ مدظلہ نے آپ کو حضرت شاہ غلام علی دہلوی قدس سرہ کے مجاز طریقت حضرت خالد رومی کا دیوان فارسی مطالعہ کے لیے دیا۔ دیوان میں حضرت خالد رومی کا ترتیب دیا ہوا پانچ شعروں پر مشتمل ایک منظوم شجرہ بھی تھا جو حضرت رسالت مآب صلی اللہ علیہ وسلم سے حضرت شاہ غلام علی قدس سرہ تک پہنچتا ہے۔

مطالعہ کرنے کے بعد حافظ صاحب موصوف نے عرض کیا کہ حضرت قبلہ اجازت دیں تو شجرہ خالدیہ فقیر کے چند شعروں کے اضافہ سے آپ تک پہنچ سکتا ہے۔ حصول اجازت کے بعد موصوف نے تین شعروں میں حضرت شاہ ابوسعید سے لے کر حضرت شیخ ابوالخلیل تک شجرہ کا تتمہ نظم کر کے پیش کر دیا۔ وہی زبان، وہی آب و تاب اور وہی روانی ہے۔ اگر بتایا جائے تو کلام خالد و کلام فقیر میں تمیز نہیں ہو سکتی۔ حضرت قبلہ نے محظوظ ہو کر فرمایا کہ ایک دعائیہ شعر کا اضافہ مزید ہونا چاہیے۔ حافظ صاحب موصوف نے چند لمحوں میں دعائیہ شعر کا اضافہ کر کے شجرہ فارسی کو مکمل کر دیا۔ فجزاہ اللہ تعالیٰ خیر الجزاء



## شجرہ منظومہ اردو

محمد مصطفیٰ ، صدیق اکبر ، حضرت سلمان  
 جناب بایزید و چیسرتان بوعلی یوسف  
 ہوئے محمود سے رامیتنی بابا کلال میر  
 جہاں چرخ علی اللہ زاہد سے ہوا روشن  
 مجدد الف ثانی ، حضرت معصوم ، سیف الدین  
 ابو عبد اللہ ، حضرت بوسعید احمد سعید آئے  
 سران و حضرت بوسعید عبد اللہ سے چمکا  
 ستاع جاں نثار حضرت خان محمد ہے  
 امام قاسم و جعفر سے پھر جاری ہوا فیضان  
 ہے عبدالحق و عارف کا سارے فقر پر احسان  
 امام نقشبنداں سے غلام الدین عالی شاہ  
 بنے درویش امکنگی سے باقی صاحب عرفان  
 ہوئے نور محمد کے مبارک جانشین جاناں  
 بنے پھر خواجہ قندھاری کے دارش حضرت عثمان  
 سراجیہ کا ہر ذرہ مثال نیر تاباں  
 امام پاکبازاں ، لور عرفاں ، ہادی ڈوراں

الہی سب کے سداقتی میں رہے مجھ پر کرم تیرا

شفاعت سدا در عالم کی محشر میں عطا فرما



## شجره منظومه بزبان فارسی

نبی صدیق و سلمان قاسم است و جعفر و طیفور  
 ز عبدالحق آمد عارف و محمود ز و بهر  
 علی بابا، کلال و نقشبند است و علاء الدین  
 محمد زاهد و درویش، حضرت خواجگی، باقی  
 حبیب الله مظهر، شاه عبد الله پیرا  
 جناب بو سعید احمد سعید و خواجہ قندھاری  
 ز عثمان و سراج و حضرت بو سعید، عبد الله  
 سراجیہ مبارک خانفتاہ پاکباز است  
 کہ بعد از بو الحسن شد بو علی و یوسفش گنجور  
 کز ایشان شد دیار ما و رار انہر کوه طور  
 پس از یعقوب چرخ خواجہ اعرار شد مشہور  
 مجدد، عروۃ الوثقی و سیف الدین، سید نور  
 ازینہار شک صبح عید شد ما شب دیخور  
 ہمہ بودند تزویج شریعت راز حق مأمور  
 ہدایت یافتند آنا کہ بودند از طریقت دور  
 بود از حضرت خان محمد تا ابدا معشور

بہین عارفان ذات یارب سرفرازم کن  
 بگردان از کرم در اُمت خیر الوری محشور



# شَجَرَةُ عَرَبِيَّةٍ لِأَصْحَابِ الطَّرِيقَةِ الْعَالِيَةِ

## التَّشْبِيهِ الْمَجْدِيَّةِ قَدَسَ اللَّهُ تَعَالَى أَسْرَارَهُمْ

- ① وَأَنَّ فَضَلَ اللَّهِ لِلْمُتَعَبِّدِ ① وَغُفْرَانَهُ الْعَاصِينَ لَيْسَ بِمُؤَيَّدِ  
 وَمِنْ ظُلُمَاتِ الْكُفْرِ هُدًى نَاسِلًا ② إِلَى رَحْمَةِ الْعَالَمِينَ مُحَمَّدِ  
 أَبُو بَكْرٍ الصِّدِّيقِ أَرْحَمَ أُمَّةٍ ③ سِوَى خَلَّةِ الْبُخْتَارِ لَمْ يَتَزَوَّدِ  
 وَمَنْ عَدَّهُ الرَّسُولُ مِنْ أَهْلِ بَيْتِهِ ④ عَظِيمَ النَّهْيِ سَلْمَانَ بِالرُّوحِ نَقْتَدِي  
 إِذَا قَسَمَ النَّعْمَاءَ فِي الدَّهْرِ قَاسِمٌ ⑤ أَخَذْنَا نَصِيبًا مِنْ نَعِيمِ مُخَلَّدِ  
 وَجَعْفَرُ تَاجِ الصَّادِقِينَ يَزِينُهُ ⑥ فَخَارُ وِلَايَةِ الْعَلِيِّ الْمَجِيدِ  
 تَوَسَّلُ طَيْفُورٍ مِنَ اللَّهِ رَحْمَةً ⑦ لِكُلِّ غَرِيبٍ فِي الشُّهُودِ مُوَحَّدِ  
 لَنَزَمُوا بِخُرْقَانِي نِ اكْتَسَبَ الْعُلَى ⑧ بِهِ مِلَّةُ الْإِسْلَامِ لَو تَتَبَدَّدِ

### ترجمہ

- ① بے شک اللہ تعالیٰ کا فضل و کرم پر ہمیزگاروں کے لیے ہے اور گنہگاروں کی بخشش اس ذات پر کچھ دشوار نہیں۔  
 ② ہم نے کفر کی ظلمتوں سے نکل کر سلامتی کے ساتھ جناب رحمتہ للعالمین صلی اللہ علیہ وسلم کی طرف راہ پائی۔  
 ③ حضرت صدیق اکبر امت بھر میں سب سے زیادہ مہربان ہیں جنہوں نے حبیب خدا کی دوستی کے سوا کوئی توشہ پسند نہیں کیا۔  
 ④ ہم دل و جان سے صاحب دانش و عرفان حضرت سلمان فارسی کی پیروی کرتے ہیں جنہیں رسول پاک صلی اللہ علیہ وسلم نے اپنے اہل بیت میں شمار فرمایا۔  
 ⑤ جب حضرت قاسم بن محمد بن ابی بکر نے دنیا میں تقسیم فیضان کی تو ہم دائمی نعمتوں سے بہرہ یاب ہو گئے۔  
 ⑥ حضرت امام جعفر صادقین کے وہ تاج ہیں جسے حضرت علی المرتضیٰ کرم اللہ وجہہ کی ولایت کا گہر زینت دے رہا ہے۔  
 ⑦ حضرت بایزید بسطامی کا توسل و مدت شہود میں ڈوبے ہوئے ہر سالک کے لیے رحمت خداوندی ہے۔  
 ⑧ ہمیں حضرت ابراہیم خرقانی پر فخر ہے جنہوں نے جلدی عرفان کو پالیا۔ ان کی برکت ہی سے ملت اسلامیہ کا شیرازہ منشر ہوا۔  
 دوسرے حصہ میں شکر محمود غزنوی کی تلمیح ہے جو آپ کی دُعا سے منظور منصور ہوا۔

تَجَلَّى الصُّدُورُ مِنْ لَوَامِعِ ذِكْرِهِ ⑨ يُزَكِّي الْعِبَادَ بُوَعْلَى بِفَرْمَدٍ  
 وَجِنَابِ مُرْجَاةٍ تَرَحَّمِ الْهَنَا ⑩ بِيُوسُفَ هَمْدَانِيٍّ الْمَتَوَدِّدِ  
 وَمِنْ نُورِ عَبْدِ الْخَالِقِ انْجَسَتْ لَنَا ⑪ يَنَابِيعُ فَيْضَانٍ عَلَى كُلِّ مَوْرِدٍ  
 نُكْسِرُ أَوْثَانَ الْغَوَايَةِ كُلِّهَا ⑫ بِعَارِفِ آيَاتِ الْعَوَالِمِ مُهْتَدِيٍّ  
 فَقَدَّوْرَتْ الْمَحْمُودِ فَوْزَ الْأَكَابِرِ ⑬ وَمَنْ يَنْتَعِمُ فَضْلًا عَنِ الذُّلِّ يَبْعُدُ  
 وَرَأْمِيَّتِي قَدْ تَعَزَّزَ بِاللَّيْثِ ⑭ فَإِنْ تَبَتَّغِ الذُّرَى لِأَلِ الصِّدْقِ تَصْعِدُ  
 وَرَائِحَةَ الْإِمَامِ قَدْ شَمَّ قَبْلَهُ ⑮ فَرَّاحَ سَمَاسِيٍّ إِلَى طَيْبِ مَوْلِدِ  
 وَلَا زِمَ كَلَالَ الشُّيْخِ إِنْ صِرْتَ آيَسًا ⑯ وَبِاللَّهِ مَنْ يَرِجُ الْمَكَارِمَ يَزْدَدُ  
 ⑰ سَقَانَا بِهَا وَالِدَيْنِ مِنْ نَفْحَاتِهِ  
 مُدَامَ الْحَيَاةِ السَّرْمَدِيَّةِ بِالْيَدِ  
 بِذِكْرِ عِلَاءِ الدِّينِ نَمْحُوظَلَامَنَا ⑱ كَابِيضِ فَجْرِ بِالْكَرَامَةِ نَعْتَدِي

⑨ حضرت بومل فارمدی لوگوں کے نفوس کا تزکیہ فرمایا کرتے تھے، چنانچہ ان کے انوار ذکر سے سینے بجگیا گئے

⑩ اے اللہ! ہم حقیر و بوجھی لے کر آئے ہیں۔ ہم پر اپنے دوست یوسف ہمدانی کے طفیل کرم فرما۔

⑪ حضرت خواجہ عبدالخالق غجدانی کے نور سے ہماری ہر راہ پر چشمہ ہائے فیضان پھوٹ نکلے۔

⑫ ہم انفس و آفاق کی آیات کے شناسا اور ہدایت یافتہ حضرت عارف ریوگری کے وسیلے سے گمراہی کے تمام تہوں کو پاش پاش کر دیتے ہیں۔

⑬ حضرت محمود انجیر غنوی اسلاف کی کاملیوں کے وارث بنے۔ ہر وہ شخص جو روحانی فضیلت کو نصیب جانتا ہے، ذمیری ذلتوں سے دور رہتا ہے۔

⑭ خواجہ عزیز علی رامیتنی ظاہری و باطنی جود و سخا سے معزز ہوئے۔ پس تو بھی اگر رحمت کی چڑیوں پر سنبھلا چاہتا ہے، تو ان پر صدق و صفا

ہی کے زینے سے چڑھ سکے گا۔

⑮ حضرت بابا سماسی نے امام الطریقہ (خواجہ نقشبند) کی بونے ولایت ان کے غمور سے پہلے ہی سونگھ لی تھی، چنانچہ وہ اس خوشبو

کی رہنمائی میں ان کے مولد پاک کی طرف تشریف لے گئے۔

⑯ اگر تو اپنی کوششوں سے ناامید ہو گیا ہے تو حضرت امیر کلال کی صحبت پابندی سے اختیار کر۔ بخدا جو اخلاق عالیہ کا آرزو مند ہو جاتا

ہے، وہ ان میں برابر اضافہ ہی کرتا چلا جاتا ہے۔

⑰ حضرت خواجہ بہاؤ الدین نقشبند نے اپنے نفعات انس سے ہمیں بدست خود حیات ابدی کی شراب پلائی۔

⑱ ہم حضرت علاؤ الدین عطار کے نرزدگر سے اپنی غلطیوں کو مٹاتے ہیں اور سپیدہ سحر کی مانند ضیائے کرامت کے ساتھ چلتے ہیں۔

فَهَلْ مِثْلَ يَعْقُوبَ الشَّهِيرَ قَعَدْتُمْ ① لِعَرَفَةَ الرَّحْمَنِ فِي كُلِّ مَرْصِدٍ  
 بِجَهْدِ عُبَيْدِ اللَّهِ صَارَتْ شَرِيعَةً ② كَقَصْرِ بِأَنْوَاعِ اللَّالِ مَمْرَدٍ  
 وَبَابِغَةَ الْأَعْصَارِ فِي الزُّهْدِ زَاهِدٌ ③ لَهُ حُلَّةُ التَّوَرِيعِ بِالْمَجْدِ يَرْتَدِي  
 بِدَرُوبِشِ هَادٍ مَنْ تَوَسَّلَ قَدْ نَجَا ④ أَمَانٌ لَهُ مِنْ هَوْلِ يَوْمٍ مُنَدَّدٍ  
 هَدَانَا إِلَى الْعِرْفَانِ أَمْكُنْكَ وَاهْتَدَيْ ⑤ وَمَنْ يَخْشَ مَا عِنْدَ الْقِيَامَةِ يُرْشَدِ  
 تَرَى بَاقِيًا بِاللَّهِ يَعِشُهُ الرِّضَى ⑥ مَتَى تَشْتَغِلْ بِالْبَاقِيَاتِ لِشَهْدِ  
 ⑦ أَمِيرِ إِمَامِ الْمُؤْمِنِينَ مُجَبَّدِ  
 لَعَمْرُكَ تَرْضَى أُمَّةً بِمَسْوَدِ

وَبِالْعُرْوَةِ الْوُثْقَى إِذَا مَا عْتَصَمْتُمْ ⑧ هُدَيْتُمْ إِلَى الْإِحْسَانِ غَايَةَ مَقْصِدِ  
 نَدُّوهُ بِسَيْفِ الدِّينِ مَنْ لَمْ يَتَّقِهِ ⑨ وَنَطْرُدُ أَضْغَانَ الْعِدَائِ كُلِّ مَطْرِدِ  
 وَسَيِّدْنَا نَوْرَ شَمْسِ الْوَاهِبِ ⑩ بِتَهْلِيلِهِ ضَاعَتْ جَوَانِبُ قَرْدِ

- ① کیا تم حضرت یعقوب نامور کی طرح عرفان الہی کی ہر کیس گاہ میں بیٹھے ہو؟
- ② حضرت خواجہ عبید اللہ احرار کی کوشش سے شریعت محمدیہ ایسے آراستہ محل کی طرح ہو گئی جس میں طرح طرح کے لعل و جواہر پڑے ہوئے ہوں۔
- ③ حضرت خواجہ محمد زاہد پرہیزگاری میں منتخب روزگار ہیں۔ درع و تقویٰ ان کا لباسِ فاخر ہے اور مجد و شرف ان کی ردائے مجید ہے۔
- ④ جس نے رہنمائے طریقت حضرت درویش محمد کا دامنِ تمام لیا نجات پا گیا اور اسے روزِ حشر کی ہولناکیوں سے پناہ مل گئی۔
- ⑤ محنت خواجہ انگلی نے عرفانِ خداوندی کی جوراہ پائی ہمیں بھی وہی راہ دکھائی۔ جسے قیامت کو پیش آنے والے سد مات کا خوف ہوگا وہ رشدد و ہدایت سے ہمکنار ہو جائے گا۔
- ⑥ تم رضائے الہی کو حضرت خواجہ باقی بانہ پر فریفتہ دیکھو گے۔ جب باقیاتِ معرفت میں مشغول ہو جاؤ گے تو خود اس امر کی شہادت دو گے۔
- ⑦ حضرت مجدد الف ثانی سونین کے پیشوا و بانی ہیں۔ اے دوست! تیری جان عزیز کی قسم کہ عاری امت مسلمہ ان کی سیادت پر راضی ہے۔
- ⑧ جب تم نے عروۃ الرثقی حضرت خواجہ محمد مصوم کا دامن تمام لیا تو تم نے مقامِ احسان کی طرف ہدایت پائی جو سلوک کی آخری منزل ہے۔
- ⑨ جو شخص دین پر ثابت نہ رہے ہم اسے تیغِ اسلام (خواجہ سیف الدین) کے ذریعہ دور ہٹا دیتے ہیں اور دشمنانِ دین کے کینوں کو کچل کر رکھ دیتے ہیں۔
- ⑩ حضرت سید نور محمد بالائی غایات الیہ کے نقاب ہیں۔ آپ کے ذکر کی روشنی سے دلوں کی سنگلاخ زمینوں کے اطراف و جوانب منور ہو گئے۔

وَمَظْهَرِ اسْرَارِ الطَّرِيقِ حَبِيبِنَا ②۹ لَطَافَتُهُ الْعُلْيَا كَسِدْرٍ مُخْضَدٍ  
 وَوَلَايَةِ عَبْدِ اللَّهِ كَالْأَرْضِ أَنْبَتَتْ ③۰ سَنَابِلَ نُورِ سَوْقِهَا لَمْ تَحْصُدْ  
 وَآيَةَ حَقِّ بُرْسَعِيدِ بُرْشِدِهِ ③۱ فَمَا لِي إِنْ اسْتَكْبَرْتَ عَنْهَا وَتَعَدَّدْتِ  
 وَمَنْ يَلْتَزِمُ ذَيْلَ السَّعِيدِ فَإِنَّهُ ③۲ مُجَابٌ وَمِنْ سَهْمِ الْهَوَى لَمْ يَهْدِدْ  
 وَسَيْلَتُهُ تُبْجِي الْقُلُوبَ مِنَ الْعَمَى ③۳ نُبَاهِي بِقَنْدَارِيٍّ مِنَ الْمُتْرَهِّدِ  
 وَانْقَدْنَا عُثْمَانَ مِمَّا يُضِيئُنَا ③۴ وَمَنْ يَطْلُبُ الْمُوَلَى فَلَمْرٍ بِي تَرَدُّدِ  
 نَعِيمًا مُقِيمًا بِالسَّرَاحِ وَرِثْتُو ③۵ كَرِيمٌ بِفُوزِ السَّابِغَاتِ مُؤَيَّدِ  
 بِطَاعَتِهِ قَدْ كَانَ بُوَالسَّعِيدِ أُمَّةً ③۶ وَكَمْ مِّنْ عَطَايَا لِلْمُنِيبِينَ بِالْعَدِ  
 مَقَامَاتُ عَبْدِ اللَّهِ أَبْوَابُ رَحْمَةٍ ③۷ بِمَا عَمَّرَ الْهُدَى لَهُ خَيْرٌ مَوْعِدِ  
 وَجَدْنَا إِمَامَ الْعَارِفِينَ بَارِضِنَا ③۸ سِرَاجِيَّةَ الْعُلْيَا بِالطَّافِ سَرْمِدِ

- ②۹ اسرار طریقت کے مظہر ہمارے حضرت حبیب اللہ جانِ جاناں ہیں۔ ان کی لطافت و نزاکت اس بی بی اسدۃ المنتہیٰ کی طرح ہے جس کے کانٹے پھانٹ دیے گئے ہوں۔
- ③۰ حضرت شاہ غلام علیؒ کی ولایت اس زمین کی مانند ہے جس نے نور کے ایسے خوشے اکائے کہ ان کی نالیں کافی نہیں گئیں۔
- ③۱ حضرت شاہ ابوسعید دہلوی اپنے رشد و ہدایت کے باعث آیت الہی ہیں۔ اگر تو اس آیت سے اعراض کرے اور سرکشی اختیار کرے تو اس میں میرا کیا نقصان ہے۔
- ③۲ جو شخص حضرت شاہ احمد سعید کے دامن سے وابستہ ہے مقبول خدا ہے۔ پھر وہ خواہشات نفسانی کے تیروں سے دشت زدہ نہیں ہو سکتا۔
- ③۳ ہم پر ہیزگار بزرگ حاجی دوست محمد قندھاری پرنازاں ہیں۔ ان کا وسیلہ قلوب کو نابینائی سے نجات دلاتا ہے۔
- ③۴ حضرت خواجہ محمد عثمان دامانی نے ہمیں زندگی کی تنگنائیوں سے باہر نکال لیا، یقیناً جو طالب مولیٰ ہو اسے تڑو لاحق نہیں ہو سکتا۔
- ③۵ تم حضرت خواجہ سراج الدین کی برکت سے نعمت دائمی کے وارث بن گئے۔ وہ ایسے کریم تھے کہ اللہ کی کامل نعمتوں کی سرفرازی مزید تھے۔
- ③۶ قیوم! ماں حضرت مولانا ابوالسعد احمد طاعت گزاری میں بجائے خود ایک امت تھے۔ بے شک عنایات خداوندی ہیں جو فردا کے قیامت جوع کرنے والوں کو نصیب ہوں گی۔
- ③۷ حضرت مولانا محمد عبداللہ کے مقامات رحمت الہی کے ابواب ہیں۔ رشد و ہدایت کی ترویج پر انہیں اللہ تعالیٰ کی طرف سے بہترین وعدہ انعام ہے۔
- ③۸ ہم نے سرزمین خانقاہ سراجیہ عالیہ میں امام العارفين حضرت خان محمد صاحب مدظلہ کو ذات لم یزل کے الطاف دامن میں سمیٹے ہوئے پایا۔

لَنَا بِوَالِخَلِيلِ الشَّيْخِ يُظْهِرُ نُورَهُ ③۹ فُطُوْبِي لِمَنْ يَأْوِي إِلَيْهِ وَيَهْتَدِي  
 بِحَرَمَتِهِمْ رَبِّي إِلَهِي تَطَلَّنِي ④۰ لِيَوْمٍ إِذَا الْمَحْشُورُ مِنْ مَوْلَاهِ الصَّدِيْقُ  
 ④۱ إِلَى اللَّهِ فَارْغَبْ أَيُّهَا الْعَبْدُ وَاسْجُدْ  
 وَصَلِّ عَلَى خَيْرِ الْأَنْبِيَاءِ مُحَمَّدٍ



- ③۹ ہمارے شیخ حضرت ابو الخلیل ہیں جو اپنے انوار بچپن سے ہیں۔ پس اس شخص کو مردہ ہو جو ان کی پناہ میں آئے اور ہدایت پائے۔
- ④۰ اے میرے رب! میرے مولا! ان ادیبانے کرام کے طفیل مجھ پر اس روز اپنی رحمت کا سایہ ڈال جب میدان حشر میں اٹھنے والا اس روز کی ہدایت سے سخت تشنہ ہوگا۔
- ④۱ اے بندہ خدا! تو اللہ تعالیٰ کی طرف رجوع کر اور اسی کو سجدہ کر اور جناب سرور کائنات صلی اللہ علیہ وسلم پر درود شریف بھیج۔



کتبہ محمد یوسف عظیمی اشرفی  
 عظیمی  
 سید اصغر علی ہاشمی لاہور

